

2328

સિર-દ
36

935

1
88
(170)

आनन्दाश्रमसंस्कृतग्रन्थावलिः ।

ग्रन्थाङ्कः ९४

संस्कारपद्धतिः ।

विद्वन्मुकुटहीरश्रीमदभ्यंकरोपाभिधभास्करशास्त्रि-
विरचिता ।

भट्टगोपीनाथदीक्षितविरचितोपोद्घातश्च ।

एतत्पुस्तकम्

वे० शा० सं० रा० महामहोपाध्यायाभ्यंकरो-
पाह्वासुदेवशास्त्रिभिः संशोधितम् ।

तच्च

बी० ए० इत्युपपदधारिभिः

विनायक गणेश आपटे

इत्येतैः

पुण्याख्यपत्तने

आनन्दाश्रममुद्रणालये

आयसाक्षरैर्मुद्रयित्वा

प्रकाशितम् ।

शालिवाहनशकाब्दाः १८४६

ख्रिस्ताब्दाः १९२४

(अस्य सर्वेऽधिकारा राजशासनानुसारेण स्वायत्तीकृताः)

मूल्यं सार्धरूपकद्वयम् (२॥)

विज्ञप्तिः ।

प्रसिद्धमेवैतद्यत्समुद्रवल्याङ्कितेऽस्मिन्भूवलय आसेतु आदि-
माचलं तत्तत्प्रदेशाद्यायामविस्तारविस्तृते परमपुरुषसंकल्पसृष्टाः
स्वस्वप्रारब्धोपनतोच्चावचभावा हिरण्यगर्भप्रभृतिपिपीलिकाप-
र्यन्ताः सर्वे प्राणिनः स्वभावत एव चतुर्विधपुरुषार्थान्तर्गतमो-
क्षापरपर्यायं सुखमभीप्सवो दुःखं परिजिहीर्षवश्च भवन्तीति ।
सुखं च यद्यपि स्वचन्दनवनिताप्रभृतिभिलौकिकैः साधनैः
कैश्चित्कदाचिल्लब्धुं शक्यते तथाऽपि न तन्मोक्षशब्दभाक् । तस्य
सातिशयत्वात्लक्षत्वाच्च । निरतिशयमेव च तद्वाञ्छन्तीत्येत-
द्विषये न कस्यापि विसंवादः । मोक्षश्च यावद्दुःखात्यन्ताभाव-
रूपो नतु लोकान्तरावाप्तिजन्यवैषयिकसुखानुभवरूपः । अनुभ-
वस्य शरीराधीनत्वेन शरीरस्य च विशरणस्वभावत्वेन भावि-
तन्नाशजन्यदुःखसंसर्गस्य हिरण्यगर्भादावप्यवर्जनीयत्वेन लेश-
तोऽपि दुःखेनासंभिन्नसुखस्य काप्यसंभवेन मोक्षस्य लौकिक-
सुखसमानाकारत्वापत्तेः । न च धर्मसाध्यनित्यनिरतिशयसुखा-
भिव्यक्तिरिति भट्टसर्वज्ञाद्यभिमतो मोक्षोऽस्त्विति वाच्यम् ।
तादृशनित्यसुखस्य प्रमाणसिद्धत्वाभावात् । न च श्रुतिरेव
प्रमाणम् । योग्यानुपलब्धिबाधिते तदप्रसरात्प्रसरे च ग्रावाणः
प्लवन्ते, इतिश्रुतिप्रतिपादितग्रावप्लवनेऽपि तथा कल्पनापत्तेः ।
तस्मात्कण्टकापसारणे सुखी संवृत्तोऽहमिति लौकिकप्रत्ययबहुः-
खनिवृत्तिरेव तत्र सुखशब्देनोपवर्त्यते । न पुनरस्ति सुखं नाम
किञ्चिद्वस्त्वन्तरम् । मोक्षोपायश्च धर्म इति भगवन्निःश्वसितरूपो
भगवानाम्नाय एव प्रतिपादयते । धर्मश्च वेदविधिबोधितं
कर्मैव । तदुक्तं जैमिनिमुनिभिः—चोदनालक्षणोऽर्थो धर्म इति ।
चोदना वैदिको लिङ्गादिवाच्यविधिर्लक्षणं प्रमाणं यस्य तादृ-
शोऽर्थो यागादिधर्म इति तदर्थः । अत एवेशावास्योपनिषदि—

‘ कुर्वन्नेवेह कर्माणि जिजीविषेच्छतः समाः ।

एवं त्वयि नान्यथेतोऽस्ति न कर्म लिप्यते नरे ॥

इति यावज्जीवं कर्मनेष्टोक्ता । तथा भगवद्गीतास्वपि भग-
वता श्रीवासुदेवेनार्जुनं प्रति कर्मशब्देन धर्म एवोपदिष्टः श्रूयते—

कर्मणैव हि संसिद्धिमास्थिता जनकादयः ।

कुरु कर्मैव तस्मात्त्वं पूर्वैः पूर्वतरैः कृतम् ॥ इति ।

ननु कथं कर्मणो मोक्षसाधनत्वम् । उच्यते यद्यपि—तत्त्वम-
स्यादिवाक्योत्थं ज्ञानं मोक्षस्य साधनम् । ज्ञानादेव तु कैवल्यमि-
त्यादिभिर्मोक्षस्य ज्ञानैकसाध्यत्वं प्रतिपाद्यते तथाऽपि विविदि-
षन्ति यज्ञेन, ज्ञानमुत्पद्यते पुंसां क्षयात्पापस्य कर्मणः, अविद्यया
मृत्युं तीर्त्वा विद्ययाऽमृतमश्नुते, इत्यादिश्रुतिस्मृतिभिर्मोक्षसाधन-
ब्रह्मात्मैक्यज्ञानस्य विविदिषानिवन्धनत्वाद्विविदिषायाश्च चित्तशु-
द्धिनिबन्धनत्वाच्चित्तशुद्धेश्च पापक्षयनिबन्धनत्वात्पापक्ष-
यस्य च, कर्मानुष्ठाननिबन्धनत्वान्मोक्षहेतुज्ञानोत्पत्तिप्रतिबन्धकदु-
रितक्षयाख्यचित्तशुद्ध्या विविदिषोत्पादनद्वारा विद्योत्पत्तौ
कर्मणामुपयोगावधारणात्परम्परयाऽपि यथाकथंचित्तत्त्वाङ्गीकार
इत्याशयात् । अत एव कूर्मपुराणे—

इत्येतदखिलं प्रोक्तमहन्यहनि वै द्विजाः ।

ब्राह्मणानां कृत्यजातमपवर्गफलप्रदम् ॥

नान्यो विमुक्तये पन्था मुक्त्वाऽऽश्रमविधिं स्वकम् ।

तस्मात्कर्माणि कुर्वीत तुष्टये परमेष्ठिनः ॥

इत्युक्तं संगच्छते । श्रीमदाचार्यचरणैरपि शारीरकभाष्ये—
'सर्वापेक्षा च यज्ञादिश्रुतेरश्वत्' (३।४।२६) इति सूत्रे मोक्षसा-
धनज्ञानहेतुत्वमग्रीन्धनादिकर्मणां प्रतिपादितम् । एतावता प्रब-
न्धेनैहिकं संपदैश्वर्यादिरूपं पारलौकिकं स्वर्गादिरूपं तदुभयवि-
लक्षणं जननमरणानिवृत्तिरूपं च सुखं संपिपादायिषुभिः सर्वथा
वेदविहितं कर्मैवावश्यमाचरणीयमिति सिद्धम् । ततश्चैतादृशमहा-
महिमशालि कर्मानुतिष्ठासूनां मङ्गलपथप्रदिदर्शयिषयाऽपगता-
यासं तदवबोधाय तदनुष्ठानसौकर्याय च सत्त्वनिष्ठैः सदाचार-
निरतैरीश्वरैकप्रवणचित्तैर्वसिष्ठैरिवापरैर्व्याकरणन्यायमीमांसादि-
निखिलशास्त्रपारदृश्वविद्वन्मुकुटहीरश्रीमद्भास्करशास्त्रिगुरुभिरस्म-

त्पितामहचरणैः संस्कारपद्धतिर्नाम ग्रन्थो निरमायि । तत्र गर्भा-
धानप्रभृतिसमुद्वाहान्ताश्चतुर्दश संस्कारास्तदङ्गभूतं तत्प्रसङ्गागतं
च किञ्चिद्ब्रह्मयज्ञादिकमप्यवतारितम् । सेयं पद्धतिरनुष्ठानौ-
पयिकं पदार्थजातं मन्त्रद्रव्यदेवतादिरूपं तत्तदङ्गभूतसुलभाव-
बोधभाषाबन्धघटितशास्त्रार्थविनिर्णयं च युक्तिसहमसंदिग्धमनु-
ल्लङ्घितशिष्टसमुदाचारं सप्रमाणं तत्तत्प्रयोगपाठं चापि यथाव-
त्प्रदर्शयति । तदेतस्यां न तादृशः कोऽपि विषयोऽवाशेषि यदर्थ-
मधीषिषुभिरनुतिष्ठासुभिश्चान्यत्रानुधाव्येत । किञ्च भट्टगोपीनाथ-
दीक्षितविरचितः श्रौतस्मार्तगार्ह्यपदार्थाद्यनेकविधाचारविचारदर्श-
कप्रमाणभूततत्तदपिप्रणीतपरःशतवचनपीयूषपरिप्लुतः प्रबन्ध
उपोद्घातनामाऽप्यत्र ग्रन्थान्ते समग्राहीति सर्वाङ्गसौन्दर्यशालि-
नीयं पद्धतिरिति प्रत्यक्षं पद्धतिप्रत्यक्षभाजां शरीरभाजाम् । ननु
चैतादृशा महेशभट्टादयोऽनेके ग्रन्थाः प्राचीनैः संगृहीताः
सन्तीति तैरन्यथासिद्ध्या कृतमनेन पिष्टपेषणायितवद्विफलप्रयासे-
नेति चेन्न । तेषामतिप्रौढभाषागुम्फगुम्फितत्वाद्गभीरतरसुसूक्ष्माने-
कन्यायभीमांसादिशास्त्रार्थसंदृढत्वान्नानाविधश्रुतिस्मृतिसूत्रोदि-
तातिपुरातनानेकार्षिपरिगृहीताखिलमतप्रवचनजालजटिलत्वाच्चा-
कृतधियां मन्दमध्यमाधिकारिणां न ततो बोधः प्रादुर्भवतीति तेषां
तदवगमाय कृतधियामपि शीघ्रं तदवगमाय च प्रयासस्य सफ-
लत्वात् । एवं च दुरभिमानमनुजसमुत्थापितनवीनैतद्ग्रन्थवैय-
र्थ्यशङ्काऽपि नावतरति । नात्र संदेहावसरः । अथापि विद्वज्जन-
गोष्ठीनिष्ठसमयमनुसृत्य किञ्चिदिव प्रकृतौपयिकं लिलिखिषामः ।
तच्च कर्म त्रिविधम् । किञ्चिन्नित्यं किञ्चिन्नैमित्तिकं किञ्चित्काम्यं
चेति । यथा—

‘ततः पञ्च महायज्ञान्कुर्यादहरदृष्टही’ ॥ इति ।

अत्राहरहरिति वीप्साश्रवणाद्वसन्ते वसन्ते ज्योतिषा यजे-
तेति विहितज्योतिष्टोमस्येव पञ्चमहायज्ञानां नित्यत्वं प्रतीयते ।
उक्तं चाऽऽश्वलायनेन—

‘महायज्ञाश्च नित्याः स्युः संध्यावच्चाग्निहोत्रवत्’ ॥ इति ।
नचाग्निहोत्रस्य यथाकालमननुष्ठाने प्रायश्चित्तस्मरणाद्युक्तं

तस्य नित्यत्वं महायज्ञविषये तु न तथा प्रायश्चित्तस्मरणमुपल-
भ्यत इति वाच्यम् ।

‘अकृत्वाऽन्यतमं यज्ञं यज्ञानामधिकारतः ।

उपवासेन शुध्येत पाकसंस्थासु चैव हि’ ॥

इति महायज्ञाकरणे प्रायश्चित्तस्मरणात् । ननु ततः पञ्च
महायज्ञानित्यादिमहायज्ञकर्तव्यताप्रतिपादकं यन्मूलभूतं वचनं
प्रदर्शितं तन्नोपपद्यते । यत्कारणं तेन विधीयमानस्यैव दुरधि-
गमत्वात् । न तावान्नित्यत्वं विधातुं शक्यम् । कामनाप्रवणस्वा-
न्तानां विग्रहवतां फललवशून्ये बहुलद्रव्यव्ययशरीरायासस्माध्ये
नित्ये कर्मणि कथमपि प्रवृत्त्यनापत्तेः । नापि नैमित्ति-
कत्वम् । राहूपरागे स्नायादित्यत्रोपरागवन्निमित्ताश्रवणात् ।
न च मलिनं ते वपुः स्नायादित्यादौ सिद्धसाध्यसमभिव्याहारा-
त्स्नाने मलिनवपुष्टस्य निमित्तत्ववदहरहरिति कालस्यैव निमित्त-
त्वम् । परिगृहीतं चाऽऽग्रयणे शरत्कालस्य निमित्तत्वमिति वाच्यम् ।
तथा सति वसन्तस्य निमित्तत्वे ज्योतिष्टोमस्यापि नैमित्तिकत्व-
मापद्येत । न चापि काम्यम् । तद्विधिप्रतिपादके वाक्ये फलसं-
बन्धादर्शनात् । ननु अश्रुतफलसंबन्धेषु पञ्चमहायज्ञेषु विश्वजिता
यजेतेत्यादौ दिश्वजितीव निरतिशयसुखास्पदत्वेन सर्वाभिलष-
णीयत्वात्स्वभावसुन्दरः स्वर्ग एव फलत्वेन कल्पनीय इति
सांप्रतम् । तदुक्तं जैमिनिना न्यायमालायां चतुर्थाध्यायस्य तृती-
यपादे सप्तमे स्वर्गफलताधिकरणे—स स्वर्गः स्यात्सर्वान्प्रत्यावि-
शिष्टत्वादिति । नैतन्मनोरमम् । पशुफलकामनाकामनाप्रयुक्तचि-
त्रायागानुष्ठानाननुष्ठानवत्स्वर्गफलकामनायां सत्यां पञ्चमहाय-
ज्ञानुष्ठानं तदकामनायां तु तदननुष्ठानापत्तेर्दण्डनिवारितत्वाभा-
वात् । न चेष्टापत्तिः । सर्वजनपदेष्वेकान्तसमाहितमित्यादिधर्म-
सूत्रोपवर्णितचरितानामात्मवतां महाशयविशिष्टानां शिष्टानां तथा-
विधफलानपेक्षिणामपि यथाकालं निरन्तरं पञ्चमहायज्ञानुष्ठान-
दर्शनात् । तस्मान्महायज्ञानां काम्यत्वमङ्गीकृत्य पाक्षिकानुष्ठानं
स्वीकर्तुं सर्वथाऽनुचितम् । ततश्च प्रकृते न स्वर्गः फलत्वेन
कल्पनीयः । नापि वा प्रायश्चित्तरूपम् । एकादश्यामहोरात्रं

भुवत्वा चान्द्रायणं चरेदित्यादौ पापसंयोगे तद्विधेरित्रात्र विधे-
रदर्शनात् । तस्मात्किमनेन विधीयत इति चेदत्र ब्रूमः—अह-
रहः संध्यामुपासीतेति वचनविहितसंध्यावन्दनवत्पञ्चमहायज्ञवि-
धिवाक्येन नित्यत्वं विधीयत इति नित्या एव महायज्ञा न तु
चित्रावत्काम्या भवितुमर्हन्तीति सिद्धान्तः । इतरथा ह्यकरणे
प्रत्यवायप्रदर्शकानि—

‘ पञ्च यज्ञांस्तु यो मोहान्न करोति गृहाश्रमी ।

तस्य नायं न च परो लोको भवति धर्मतः ’ ॥

इत्यादीनि गर्गाद्युक्तवाक्यानि व्याकुप्येरन् । न च तथा
सति नित्यं निष्फलमिति न्यायेन पञ्चमहायज्ञानां नित्यत्वे
नैष्फल्यापत्तिरिति वक्तुं शक्यम् । तथा च फलरहितेषु तेषु न
कस्यापि निसर्गत एव फलासक्तचित्तस्य प्रवृत्तिरिति शङ्कनी-
यम् । मीमांसकैकदेशिभिः कैश्चित्कदाचित्तथाऽङ्गीकारेऽपि
नित्यकर्मणि प्रत्यवायनिवृत्तिलक्षणस्य फलस्याखिलदर्शनकारैः
स्वीकृतत्वात् । न च निराधारेयं स्वीकृतिः ।

‘ अविद्यया मृत्युं तीर्त्वा विद्ययाऽमृतमश्नुते ’ ।

इति श्रुतेः । अविद्यया कर्मणा मृत्युतरणोपायविद्याप्रतिब-
न्धकीभूतदुरितनिवृत्तौ ज्ञानोदयेन मोक्षं भजत इति तद-
र्थात् ।

‘ योगिनः कर्म कुर्वन्ति सङ्गं त्यक्त्वाऽऽत्मशुद्धये ’ ।

इति स्मृतेश्च । सङ्गं फलाभिसंधिं परित्यज्य मुक्तिहेतुज्ञान-
प्रतिबन्धकमलापकर्षणेन चित्तसंशुद्धये योगिनः कर्माऽऽचरन्तीति
तदार्थाच्च । अत एव भगवच्छ्रीशंकरपादैः—‘सर्वापेक्षा च’ ‘विहित-
त्वाच्चाऽऽश्रमकर्मापि’ इत्यादिवादरायणसूत्रेषु शारीरकभाष्ये विवि-
दिषन्तीत्यादिश्रुत्याऽनयैव रीत्या विद्यायाः स्वोत्पत्तौ कर्मापे-
क्षाऽवधारिता संगच्छते । नन्वेवं सति पञ्चमहायज्ञानां फलवत्त्वेन
काम्यत्वात्कथं नित्यत्वमिति चेन्न । यतो न नित्यत्वकाम्यत्वयोः
परस्परं विरोधः । नन्वेतयोरविरोधे नित्यं काम्यं चेति विभागो नो-
पपद्यते । विभागप्रयोजकोपाधीनां परस्परविरोधसहकृतत्वानियमा-

वश्यंभावादिति वाच्यम् । न ह्ययं कर्मणामुपधेयानां विभागोऽपितु तत्प्रयोजकोपाधिभूतानां नित्यत्वकाम्यत्वादीनामेवेति नोक्तानुपपत्तिः । ननु तथाऽपि विरुद्धधर्मद्वयापातादयुक्तमेतद्वदेकस्यैव कर्मणो नित्यत्वं काम्यत्वं चेति । तथाहि—ततः पञ्च महायज्ञान्कुर्यादहरहर्गृहीति पूर्वोक्तविधायकवाक्येऽहरहरिति वीप्साश्रुतेः पञ्चमहायज्ञानामवश्यानुष्ठानकत्वरूपो नित्यः संयोगः प्रतीयते । अविद्यया मृत्युं तीर्त्वा, ज्ञानमुत्पद्यते पुंसामित्यादिवचनाच्च प्रत्यवायनिवृत्तिरूपफलाभिधानात्तादृशफलानिच्छूनामप्युपलम्भात्फलेच्छाया अवश्यंभावनियमाभावात्तेषामनियतानुष्ठानकत्वरूपोऽप्यनित्यः संयोगः प्रतीयते । न चैकस्यैव नित्यानित्यसंयोगः संघटते । नियतानुष्ठानकत्वानियतानुष्ठानकत्वयोः परस्परविरोधसहकृतत्वेनैकत्र वर्तनासंभवात् । न हि वास्तवो विरोधो वचनशतेनाप्यपाकर्तुं शक्य इति चेन्न । सिद्धस्य वस्तुनो विरुद्धधर्मद्वययोगेन विकल्पोऽसंभवी । साध्यस्य तु भवत्येव विकल्पः । षोडशिन एकस्य ग्रहणाग्रहणयोरिव । ते हि ग्रहणाग्रहणे साध्यत्वाद्विकल्प्येते एव । एवं च नायं कर्मणो विकल्पः किंतु साध्यस्य कर्मधर्मसंयोगस्येति बोध्यम् । तथा चैकस्यैव कर्मणो भिन्नसंयोगप्रतिपादकतुल्यबलवचनद्वयप्रामाण्यात्खादिरवद्वैरूप्यमविरुद्धम् । यथा—खादिरो यूषो भवतीति क्रतौ नित्यः खादिरो विहितः । खादिरं वीर्यकामस्य यूषं कूर्वीतेति च तस्मिन्नेव क्रतौ काम्यत्वेनानित्यः खादिरो विहितः । तत्र यथा संयोगभेदादेकस्यैव खादिरस्य क्रत्वर्थत्वं पुरुषार्थत्वं चेति द्वैरूप्यमङ्गीकृतं तद्वदत्रापि द्विविधप्रमाणसद्भावादेकस्योभयरूपत्वं किं न स्यादिति विचारयेथाः । तदुक्तं जैमिनीयन्यायमालाविस्तरे चतुर्थध्याये तृतीयपादे—एकस्य तूभयत्वे संयोगपृथक्त्वमिति । एकस्यैव कर्मणो नित्यनैमित्तिकोभयरूपत्वे नित्यकाम्योभयरूपत्वे नैमित्तिककाम्योभयरूपत्वे वा संयोगबोधकवाक्यस्य पृथक्त्वं भेदः स हेतुरिति तदर्थः । तत्सिद्धं पञ्चमहायज्ञानां नित्यकाम्योभयरूपत्वमिति । नित्यकाम्ययोर्विरोधाभावादेव च जयन्त्यादित्रतानां नित्यकाम्योभयरूपत्वं धर्मशास्त्रनिबन्धकारैरुक्तं संगच्छते । नन्वेवं दुरितक्षयफलकत्वमात्रेण काम्यत्वस्वीकारे—

‘केवलेनोपवासेन तस्मिञ्जन्मदिने मम ।

शतजन्मकृतात्पापान्मुच्यते नात्र संशयः’ ॥

इति वचनेन पापमुक्तिरूपफलश्रवणाज्जन्माष्टमीव्रतस्यापि काम्यत्वमापद्येत । न चेष्टापत्तिः । जन्माष्टमीव्रतस्य केवलं नित्यत्वस्यैव माधवाचार्यैः सिद्धान्तितत्वात् । किं च ममोपात्त-
दुरितक्षयद्वारा श्रीपरमेश्वरप्रीत्यर्थं संध्यामुपासिष्ये, इत्यनुष्ठान-
प्रारम्भकाले फलसंकीर्तनपुरःसरं संकल्पश्रवणात्संध्यावन्दन-
कर्मणोऽपि काम्यत्वं प्रसज्येनेति चेन्मैवम् । यत्र पापक्षयातिरिक्त-
फलान्तरस्मरणं तत्रैव काम्यत्वं न त्वंहो ध्वस्तिफलकत्वमात्रेणेति
सर्वशिष्टसंमतत्वात् । तादृशसंकल्पस्य संध्यावन्दनादौ परमेश्वरा-
र्पणलाभाय यागादिकाम्यकर्मफलस्वर्गादिविलक्षणोपात्तदुरित-
क्षयरूपनित्यकर्मस्वरूपप्रदर्शनाय च महाजनैः परिगृहीतत्वाच्च ।
न चैवं पञ्चमहायज्ञानामपि तथात्वापत्त्या काम्यत्वसाधनप्रयासः
स्थेयान्विफल इति वाच्यम् ।

‘यज्ञेन लोकान्सकलान्प्रयान्ति

यज्ञेन देवा अमृतत्वमानशुः ।

यज्ञेन पापैर्बहुभिर्विमुक्तः

प्राप्नोति लोकान्परमस्य विष्णोः’ ॥

‘यत्फलं सोमयागेन प्राप्नोति धनवान्द्रिजः ।

सम्यक्पञ्चमहायज्ञे दरिद्रस्तदवाप्नुयात्’ ॥

इति शंभुहारीतवचोभ्यां पापक्षयातिरिक्तफलान्तरस्मरणेनादो-
षात् । नन्वेवं फलश्रवणात्फलार्थिनां तदनुष्ठानमर्थायातम् । अफ-
लार्थिनां तु प्रयोजनाभावात्किं तदनुष्ठानेनेति तेषां तदभाव आप-
तीति नित्यानित्यभेदेन प्रयोगद्वयमर्थात्सिद्धं भवति । न चैकस्य
कर्मणः कालभेदेन वा कर्तृभेदेन वा विना प्रयोगद्वयं संभवति ।
न चात्र कालभेदः संभवति । नित्यकाम्यरूपयोर्द्वयोरपि प्रयो-
गयोः सायंप्रातःकालिकत्वस्यैव प्रतीयमानत्वात् । नापि कर्तृ-
भेदः । यद्यपि काम्यं परित्यज्य नित्यः प्रयोगोऽनुष्ठातुं शक्यते
तथाऽपि काम्यमनुतिष्ठानुना नित्यप्रयोगस्य परिहर्तुमशक्य-
त्वात् । ततश्च कालैकत्वात्कर्त्रेकत्वाच्च प्रयोगद्वयमसंभवीति

चेन्नायं दोषः । यथा श्राद्धार्थं निमन्त्रितेन ब्राह्मणेन क्रियमाणस्य भोजनस्य फलद्वयमन्यकर्तृकश्राद्धपरिनिष्पत्तिः स्वीयत्पुत्रिश्च । न च तेन वारद्वयं भुज्यते । तथा फलार्थं समनुष्ठितैः पञ्चमहायज्ञैः प्रयोजनद्वयं निष्पद्यत इति सकृदनुष्ठानेनैवोभयप्रयोगानुष्ठानं सिध्यतीति सर्वमनवद्यम् । तच्चानुष्ठानमर्थावबोधपुरःसरमाचरणीयं तथा सति महत्फलं भवति नान्यथा । अत एव च्छान्दोग्ये श्रूयते—यदेव विद्यया करोति श्रद्धयोपनिषदा तदेव वीर्यवत्तरं भवतीति । विद्या सम्यगर्थावबोधः । तत्पुरःसरं यद्यथावदनुष्ठीयमानं कर्म समग्रफलदं भवतीत्यर्थः । अत्र तदेवेतिविशेष्यसंगतैवकारेणार्थानवबोधपुरःसरमनुष्ठीयमानस्य न समग्रफलदत्वमिति सूचितं भवति । अत एव—

‘ ज्ञात्वा ज्ञात्वा च कर्माणि जनो यो योऽनुतिष्ठति ।

विदुषः कर्मसिद्धिः स्मात्तथा नाविदुषो भवेत् ’ ॥

इत्युक्तं संगच्छते । तथा चार्थावबोधप्रदानेनापि याज्ञिकजनानुपकुर्यादिति सर्वथा समादर्शनीयेयं पद्धतिरित्याशास इति शम् ।

पुण्यपत्तने
आश्विनशुक्लपञ्चम्यां
शुक्रवासरे शके १८४६

}

महामहोपाध्यायाभ्यंकरोपाह्व-
वासुदेवशास्त्री

अथ संस्कारपद्धतिस्थाविषयाणामनुक्रमणिका ।

विषयः ।	पृष्ठम् ।	पङ्क्तिः ।
मङ्गलाचरणं ग्रन्थनामादिप्रदर्शनं च	१	३-४
संस्कारकथनम्	१	८
वक्ष्यमाणकर्मोपयिकपरिभाषादिकथनम्	१	२२
गणपतिपूजनम्	२	८
अधिकारिकथनम्	२	२२
पुण्याहवाचनप्रयोगः	३	२५
मातृकापूजनप्रयोगः	८	१८
नान्दीश्राद्धम्	९	७
तत्प्रयोगः	१०	२४
अङ्कुरारोपणप्रयोगः	१४	२
अग्निमुखप्रयोगः	१५	२०
आचारप्राप्तमन्वाधानम्	१६	९
सामान्यप्रधानहोमकथनम्	१९	१८
उत्तराङ्गहोमकथनम्	१९	२७
जयाद्युपहोमकथनम्	२०	२
अभ्यातानहोमकथनम्	२०	११
राष्ट्रभृद्धोमकथनम्	२१	२
प्रायश्चित्तहोमकथनम्	२२	१५
उत्तरपरिषेकादि	२२	३१
आपूर्विकतन्त्रेण त्रिवृदन्नहोमप्र०	२३	२७
ग्रहमखप्रयोगः	२५	२
आचार्यादिवरणं तत्प्रार्थनं च	२५	१४-३१
ब्रह्मादिदेवतास्थापनं तत्तन्मन्त्रप्रदर्शनं च	२६	१-२५
प्राणप्रतिष्ठा	२९	११
ग्रहाणामावाहनम्	२९	२८
अधिदेवतावाहनम्	३१	५
प्रत्यधिदेवतावाहनम्	३१	१७
क्रतुसंरक्षकदेवतावाहनम्	३१	२९

विषयः ।	पृष्ठम् । पङ्क्तिः ।
लोकपालावाहनम्	३२ ८
ग्रहाणां पूजने विशेषः	३२ २०
कलशस्थापनम्	३३ ८
अन्वाधानम्.... ...	३४ १०
प्रधानादिदेवताहोमः	३५ ६
दिक्पालेभ्यो बलिदानम्	३५ १७
सूर्यादिग्रहेभ्यो बलिदानम्	३५ २९
गणपत्यादिभ्यो बलिदानम्	३६ ८
क्षेत्रपालाय बलिदानम्	३६ १७
पूर्णाहुतिहोमः	३६ २७
अभिषेकस्तमन्त्राश्च	३७ ९
बिभूतिधारणं ब्रह्मादिभ्यो दक्षिणादा०	३८ २०
गवादीनां दानमन्त्राः	३८ ३०
ग्रहपीठदेवतानामुत्तरपूजनमाचार्याय पीठदानं च	३९ २४
आज्ये स्वप्तिरूपवेक्षणं ब्राह्मणभोजनं तदाशीर्ग्रहणं च	४० ५
गर्भाधानप्रयोगः	४० १७
नारायणबलिप्रयोगः	४२ १३
नागबलिप्रयोगः	४३ १३
पर्षत्प्रार्थनं तत्प्रणामादिकं च	४३ २०
प्रायश्चित्तसंकल्पः क्षौरादिकं च	४४ ९
विष्णुपूजनविष्णुश्राद्धगोदानानि	४४ २४
व्याहृतिहोमादिकम्	४४ २८
ब्राह्मणेभ्यः प्रायश्चित्तद्रव्यदानम्	४६ ६
इह जन्मानि साक्षाद्ध्ये लोहदण्डदानम्	४६ १२
दशदानमन्त्राः	४६ १८
ततः सर्पसंस्कारकर्म	४७ २२
सर्पोपस्थानं सर्पप्रार्थनं च	४८ १४
ततः सर्पश्राद्धम्	४९ ६
सुवर्णनागदानं तत्प्रार्थना-	४९ २९
मन्त्राश्च	४९ २९

विषयः ।						पृष्ठम् ।	पङ्क्तिः ।
ततः साङ्गतासिद्धयर्थं ब्राह्मण-		
भोजनं भूयसीदानं च	५१	७
पुंसवनप्रयोगः	५१	१३
गर्भस्त्रावहरोपायः	५२	२२
सीमन्तोन्नयनप्रयोगः	५३	६
पुंसवनसीमन्तोन्नयनयो-		
स्तन्त्रेण प्रयोगः	५४	१२
सुखप्रसवोपायः	५४	३०
सुखप्रसूतियन्त्रम्	५५	२५
जातकर्मप्रयोगः	५६	२
अथ मेधाजननम्	५७	२१
षष्ठीपूजाप्रयोगः	५८	२२
नामकरणं तत्प्रयोगश्च	६०	८-१३
दोलारोहणम्	६२	१५
दुग्धपानम्	६२	२२
कर्णवेधः	६२	२७
आयुर्वर्धनप्रयोगः	६३	१२
सूर्याद्यवलोकननिष्क्रमणयोः प्र०	६७	२०
भूम्युपवेशनम्	६८	१९
अन्नप्राशनप्रयोगः	६९	१०
चूडाकर्मप्रयोगः	७०	१०
उपनयनप्रयोगः	७२	५
मध्याह्नसंध्या	८१	१९
सायंसंध्या	८३	२०
प्रातःसंध्या	८४	१४
अग्निकार्यप्रयोगः	८५	२
उपनयनाग्निनाशप्रायश्चित्तम्	८५	२३
चतुर्थदिवसीयोपनयनाङ्गानि	८६	९
भोजनविधिः	८७	८
अन्तरितसंस्काराणां प्रयोगः	८८	२

विषयः ।	पृष्ठम् ।	पङ्क्तिः ।
काण्डव्रतोपाकरणम्	८८	२४
अथ काण्डानि	८९	१९
तत्र प्राजापत्यकाण्डम्	८९	२१
सौम्यकाण्डम्	९०	६
आग्नेयकाण्डम्	९०	१५
वैश्वदेवकाण्डम्	९१	४
तन्त्रेण काण्डव्रतोत्सर्जनम्	९२	२
गोदानप्रयोगः	९२	२४
बौधायनसूत्रानुसारेण ब्रह्मचारि- व्रतलोपमायश्चित्तस्याऽऽपूर्विकत- न्त्रेण प्रयोगः	९३	१९
काण्डव्रतलोपमायश्चित्तप्रयोगः	९४	२२
यज्ञोपवीतनाशप्रमायश्चित्तम्	९५	११
समावर्तनं तत्प्रयोगश्च	९६	२
अथ विवाहप्रयोगः	१०३	१९
वरवरणम्	१०४	१८
वरस्य वधूगृहगमनम्	१०५	५
कन्याया वरणम्	१०५	१६
वाग्दानप्रयोगः	१०५	२९
मधुपर्कः	१०७	१४
गौरीहरपूजनम्	१०७	१८
मङ्गलाष्टकपाठः	१०८	२३
कन्यादानप्रयोगः	१०९	१७
जलपात्रगोगजाश्वादिदानमन्त्राः	१११	८
अभिषेकादिप्रयोगः	११२	२३
अथ विवाहहोमः	११५	११
पाणिग्रहणम्	११७	११
सप्तपदीविधिः	११८	२१
वधूभवेशः	११९	२६
गृहप्रवेशस्थालीपाकः	१२१	२३

विषयः ।	पृष्ठम् ।	पङ्क्तिः ।
औपासनहोमप्रयोगः....	१२२	१७
मातरौपासनहोमप्र०	१२३	१७
ऐरिणीपूजनं दानं च	१२३	२२
चतुर्थीकर्म	१२४	२
देवकमण्डपोद्घासनम्	१२६	२७
द्विभार्यस्याग्निद्वयसंसर्गविधिः	१२७	१९
पक्षहोमशेषहोमयोर्विधिः	१३०	२४
आशौचे होमविधिः	१३१	५
चतुर्होतृसारस्वतहोमप्र०	१३१	२०
अन्वारम्भणस्थालीपाकप्र०	१३२	१३
दर्शपूर्णमासस्थालीपाकप्र०	१३३	२६
आग्रयणस्थालीपाकप्रयोगः....	१३४	१८
यवाग्रयणम्	१३५	२७
श्यामाकाग्रयणम्	१३५	३१
पुनराधानप्रयोगः	१३६	६
अग्निनाशप्रायश्चित्तम्	१३६	१४
पुनराधाननिमित्तानि	१३६	२१
पुनःसंधानप्रयोगः	१३७	१३
सभार्यस्य प्रवासविधिः	१३९	२०
समिदग्न्यवरोपः	१४०	९
अन्तरितस्थालीपाकप्र०	१४०	२०
ब्रह्मकूर्चहोमप्रयोगः	१४१	१०
उपाकरणप्रयोगः	१४२	५
उत्सर्जनप्रयोगः	१४३	१७
सभादीपदानम्	१४६	२२
वेदपारायणोपाकरणप्र०	१४७	२३
वेदपारायणोत्सर्जनप्र०	१४८	२१
नित्यस्नानतर्पणयोः प्र०	१४९	११
ब्रह्मयज्ञप्रयोगः	१५०	२

(६)

विषयः ।	पृष्ठम् ।	पङ्क्तिः ।
तर्पणविधिः १५१	६
यज्ञोपवीतविधिः १५२	२०
कुशाद्याहरणादिविधिः १५४	२

इति संस्कारपद्धतिस्थविषयाणामनुक्रमणिका समाप्ता ।



ॐ तत्सद्ब्रह्मणे नमः ।

संस्कारपद्धतिः ।

अथ सत्याषाढसूत्रं भाष्यादिग्रन्थांश्च पर्यालोच्य बालानामसंदि-

संस्कारपद्धतिं लब्ध्वा प्रदर्शयति भास्करः ॥

तत्र संस्कारपरिभाषादिकथनम् ।

अथ सत्याषाढसूत्रं भाष्यादिग्रन्थांश्च पर्यालोच्य बालानामसंदि-
ग्धार्थप्रतिपत्तयेऽनुष्ठानसौकर्याय च संक्षेपेण संस्काराः संगृह्यन्ते । अथ
संस्काराः—गर्भाधानपुंसवनसीमन्तोन्नयनजातकर्मनामकरणान्नप्राशन-
चौलोपनयनानि चत्वारि काण्डव्रतानि समावर्तनं विवाहः पञ्च महायज्ञा
अष्टका पार्वणस्थालीपाको मासिकश्राद्धं श्रावणपौर्णमास्यां विहितं श्रव-
णाकर्म मार्गशीर्षपौर्णमास्यां विहितं मृत्यवरोहणं चैत्रपौर्णमास्यां विहितः
शूलगव आश्विनपौर्णमास्यां विहितमाश्वयुजीकर्मैति सप्त पाकयज्ञसंस्था
अग्न्याधेयमग्निहोत्रं दशपूर्णमासौ चातुर्मास्यान्याग्रयणोष्टिर्निरूढपशुबन्धः
सौत्रामणीति सप्त हविर्यज्ञसंस्था अग्निष्टोमोऽत्यग्निष्टोम उक्थ्यः षोडशी
बाजपेयोऽतिरात्रोऽप्सोर्याम इति सप्त सोमयज्ञसंस्था इत्येते चत्वारिंशत्सं-
स्काराः, दया क्षमाऽनसूया शौचमनायासो माङ्गल्यमकार्ष्यमस्पृहोति
अष्टावात्मगुणाः, मिलित्वाऽष्टचत्वारिंशद्द्विजानां समन्त्रकाः संस्कारा
विहिताः । शूद्रस्य तूपनयनकाण्डव्रतादिभेदा मन्त्ररहिताः । स्त्रीणामपि
जातकर्मादिचूडान्ता अमन्त्रका इति । अन्येऽपि कर्णवेधादयः संस्काराः
शास्त्रान्तरोक्तास्तत्र तत्र वक्ष्यन्ते । सर्वेषां च फलानि दृष्टानि अदृ-
ष्टानि च योगेन भविष्यन्ति परिस्फुटानि च तत्तत्कर्मणि ।

अथ वक्ष्यमाणकर्मणां परिभाषा—स्नात उपवीती पवित्रवास्कृता-
चमनस्तिलकधरो वद्धचूडः श्रद्धायुक्तो धौतवस्त्रधरो मौनी दम्भासूया-
दिवर्जितो नैकवासा अभौढपादः कर्मारम्भे कृतप्रणव इत्यादयो भूयांसो
नियमा अभिहितास्ते च तत्तत्कर्मणि ग्रन्थान्तरादवगन्तव्याः । तादृश-
धर्मविशिष्टो भूत्वा कर्म कुर्यादित्यर्थः । अत्र यद्यपि सर्वत्र मन्त्रादा-
वृष्यादिज्ञानार्थं तत्तदपिच्छन्दोदेवतानामुत्कीर्तनं कर्तव्यमिति स्मृतिषु
साधारण्येनाभिहितं तथाऽपि तस्य शाखाविशेषे सूत्रकृद्भिर्व्यवस्थाप-
नात् सर्वशाखाविषयम् । तथा हि कात्यायनकृताश्वलायनसर्वानुक्रम-
णायामथ शाकलके, इत्युपक्रम्य क्रमवैशिष्ट्येन ऋष्याद्युत्कीर्तनस्य तद-

करणे प्रत्यवायस्य आभिधानात् , यजुर्वेदान्तर्गतमाध्यंदिनीयशाखायां सामवेदाथर्ववेदयोश्च प्रवृत्ततत्तसूत्रकारकृतसर्वानुक्रमणीषु तथैवाभिधानाच्च तत्तच्छाखापरमेव । तैत्तिरीयशाखायां तु सत्याषाढापस्तम्ब-
बौधायनसूत्रकारकृतसर्वानुक्रमण्यनुपलम्भेन तदुत्कीर्तनस्यानावश्यकत्व-
बोधनाद्यावत्स्वगृह्योक्तं तावदनुष्ठानमात्रेणैव फलसिद्धेश्च तदुत्कीर्तना-
भावेऽपि क्षत्यभावादत्र ऋग्यादयो न प्रदर्शन्ते ।

अथ गणपतिपूजनम् । तच्च सर्वकर्मस्वादौ कर्तव्यम् । निर्विघ्नार्थत्वे-
नाभिधानात् । पूजा च षोडशोपचारा । अथ स्वास्तवाचनम् । तच्च
गर्भाधानादिसंस्कारेषु प्रतिष्ठोत्सर्गादिपूर्वेषु अन्याधानदर्शपूर्णमासादी-
ष्टेषु अग्निष्टोमादिक्रतुषु सर्वधर्मकर्मसु चाऽऽदौ कार्यम् । अथ मातृका-
पूजनम् । तच्च नान्दीश्राद्धस्यानङ्गमिति पृथक्संकल्पं कृत्वा पूर्वं कुर्यात् ।
अथाऽऽभ्युदयिकश्राद्धम् । इदमपि गर्भाधानादिपूर्वोक्तेषु कर्तव्यम् । एत-
च्छ्राद्धं मातृकापूजनं चैकस्यानेकसंस्कारेषु एककर्तृकेषु युगपदुपस्थितेषु
सर्वादौ सकृदेव कार्यम् । नतु प्रतिसंस्कारमावृत्तिः । अथैतत्कालः ।
कर्मारम्भदिनात्पूर्वस्मिन्नहनि पूर्वाह्न एव पार्वणत्रयं तन्त्रेण कार्यम् ।
तदारम्भदिन एव वा । अयं चाशक्तिविषयः । शक्तौ तु दिनभेदेन
पूर्वाह्नादिकालभेदेन कार्यम् । यज्ञादौ क्रियमाणे नान्दीश्राद्धेऽमूला
दर्भा हस्तयोर्धारणीयाः । विवाहादिमङ्गलकर्मादौ क्रियमाणे दर्भस्थाने
तूर्वा एव । गर्भाधानपुंसवनतीमन्तसोमेषु दक्षक्रतू अन्यत्र सत्यवसू
इति विवेकः ।

अथाधिकारिणः—प्रथमविवाहान्तेषु सुतसंस्कारेषु पिता वृद्धिश्राद्धं
कुर्यात् । द्वितीयादिविवाहे तु वर एव कुर्यात् । प्रथमविवाहे यदि पित्रा-
दीनां सर्वेषां वक्ष्यमाणानामधिकारिणामभावस्तदाऽपि स्वयमेव । प्रवा-
समदिना पितुरभावे ज्येष्ठभ्राता कुर्वन्स्वपितुः पितृभ्यो दद्यात् । यदि
तु पिता न जीवति पितामहस्तु प्रवासस्थितस्तदा पितृमपितामहवृद्धम-
पितामहानुद्दिश्य पार्वणं कुर्यात् । एवं मातृमातामहपार्वणयोरपि द्रष्टु-
व्यम् । सर्वेषां जीवने नान्दीश्राद्धलोप एव । सर्वेषां यथोक्ताधिकारिणा-
मभावेन यदि मृता पुत्र्या विवाहं कुर्यात्तदा स्वयं संकल्पमात्रं कृत्वा
स्वस्तिवाचनं नान्दीश्राद्धादिकं सर्वं ब्राह्मणद्वारा कास्येत् । समावर्तने
नान्दीश्राद्धं पितर स्वयमेव वा कुर्यात् । सुतसंस्कारेषु अजीवन्मातृपितृ-
मनामहः पिता स्वमात्राणुद्देश्यकं पार्वणत्रयं कुर्यात् । मातरि जीवन्त्यां

तत्पार्वणलोपः । मातामहे जीवति तत्पार्वणस्य । तदा पार्वणद्वयेनैव नान्दीश्राद्धसिद्धिः । मातृमातामहजीवने पितृपार्वणेनैव नान्दीश्राद्धसिद्धेः । पितृमातृजीवने मातामहपार्वणेनैव । पितृमातामहजीवने देवरहितेन मातृपार्वणेनैव । जीवत्पितामहः पितृपितामहवृद्धप्रपितामहानुद्दिश्य पितृपार्वणं कुर्यात् । जीवत्पितामहप्रपितामहः पितृवृद्धप्रपितामहानुद्दिश्य पितृपार्वणं कुर्यात् । एवं मातृमातामहपार्वणयोरपि द्रष्टव्यम् । सापत्नमातरि मृतायां तया सहैव मातृपार्वणं कार्यम् । वर्गत्रयाद्यानां जीवने सुतसंस्कारेषु नान्दीश्राद्धलोप एव । एवं येभ्य एवेति वचनस्य सुतसंस्कारातिरिक्तपरत्वेन स्वस्य द्वितीयादिविवाहाङ्गत्वेन नान्दीश्राद्धं कुर्वञ्जीवत्पितृकः पितुः पित्रादीनुद्दिश्य पार्वणं कुर्यात् । जीवत्पितृपितामहस्तु पितामहस्य पित्रादीनुद्दिश्य पार्वणं कुर्यात् । अत्र पितुरित्यस्य स्थाने पितामहस्य निर्देशः । एवं मातृमातामहपार्वणयोरपि । एवमेव जातकर्मनिमित्तके पुरुषार्थे नान्दीश्राद्धे । यदा तु पितृन्यमातुलादयः वन्याविवाहं कुमारस्योपनयनमुपनीतस्य प्रथमविवाहं वा कुर्युस्तदा संस्कार्यस्याजीवन्मातृपितृमातामहकत्वे तन्मात्रादीनुद्दिश्य पार्वणत्रयं कुर्युः । पितृव्यादिस्तु सर्वेषु पार्वणेषु संस्कार्यस्येति सविशेषणप्रयोगं कुर्यात् । अस्मिन्विषये संस्कार्यस्य तत्तद्गर्गाद्यजीवने तत्तत्पार्वणस्य सर्वेषां जीवने पार्वणत्रयस्य च लोप एव । सर्वेषां सुतसंस्कारत्वात् । एवं च जीवत्पितृकः सुतसंस्कारव्यतिरिक्तकर्मसु येभ्य एवेति शास्त्रात्पितुः पित्रादीनुद्दिश्य स्वमातृमातामहयोरजीवतोस्तदुद्देशेन पार्वणद्वयस्य च समुच्चयेनानुष्ठानमर्धजरतीयमत्यन्तानुचितम् । परस्परविरुद्धस्य येभ्य एवेति शास्त्रस्य गृह्यपरिशिष्टस्य चैकत्र प्रवृत्त्ययोगादिति निष्कर्षः ।

अथ सकलशिष्टपरिगृहीतः पुण्याहवाचनप्रयोगः ।

सपत्नीकः कर्त्ता कृतनित्यक्रियः कृतमाङ्गलिकस्तानः स्वलंकृतो बद्धशिखो गोमयेनोपलिप्तायां भूमौ कंचित्प्रदेशं पुण्याहवाचनकलशस्थपनार्थं रङ्गवल्लिकाभूषितं कृत्वा तदुत्तरत उत्तरीत्या सर्वान्संभाराभिधाय रङ्गवल्लिकाभूषितप्रदेशस्य पश्चादस्त्राच्छादिते पीठे प्राङ्मुख उपविश्य पत्नीं स्वस्य दक्षिणतः प्राङ्मुखीमुपवेश्य तद्वक्षिणतो युग्मान्ब्राह्मणानुदङ्मुखान्स्वस्योत्तरतः प्राङ्मुखान्वोपवेशयेत् । पुत्रादिसंस्काराङ्गे पत्नीदक्षिणतः संस्कार्योऽप्युपवेशनीयः । ततः पवित्रपाणिराचम्य प्राणानायम्येष्टदेवतादिनमस्कारपूर्वकं सुमुखश्चेत्यादीन्म-

ङ्गलश्लोकान्पठित्वा देशकालौ संकीर्त्यामुक्तं कर्म कर्तुमादौ पुण्याह-
वाचनं करिष्ये । ततो मातृकापूजनं करिष्ये । ततो नान्दोश्राद्धं करिष्य
इति स्वस्वारम्भकाले पृथक्संकल्पं कुर्यात् । तत्सर्वं कृत्वा प्रधानसं-
कल्पः कर्तव्यः । ततस्तदादौ निर्विघ्नतासिद्ध्यर्थं गणपतिपूजनं करिष्य
इति संकल्प्य, ॐ गणानां त्वा गण०सीद सादनम् । ऋद्धिसिद्धिसहि-
ताय गणपतये नमः, ऋद्धिसिद्धिसिद्धिं गणपतिमावाहयामीत्यावाह्य,
नर्य प्रजा०प्रतिष्ठितामिति प्रतिष्ठाप्याऽऽसनादिदक्षिणादानान्तरूपचारैः
संपूज्य पुष्पाञ्जलिं दत्त्वा

सन्त्रहीनं क्रियाहीनं भक्तिहीनं गजानन ।

यत्पूजितं मया देव परिपूर्णं तदस्तु मे ॥

वक्रतुण्ड महाकाय कोटिसूर्यसमप्रभ ।

अविघ्नं कुरु मे देव सर्वकार्येषु सर्वदा ॥ इति संप्राश्य

विघ्नेश्वराय वरदाय सुरप्रियाय

लम्बोदराय विकटाय गजाननाय ।

विनायकाय श्रुतियज्ञविभूषिताय

गौरौमुनाय गणनाथ नमो नमस्ते ॥

इति नमस्कुर्यात् । विसर्जनं तु कर्मसमाप्त्यन्ते । एवं सर्वत्र ।

ततः कलशस्थापनम् । ॐ मही यैः पृ० भरीमभिः । मन्त्रावृत्याह
दक्षिणत उत्तरतश्च भूमिं स्पृष्ट्वा, ॐ ओषधयः सं० यामसि । स्पृष्टप्रदे-
शयोः प्रस्थधान्यस्य द्वौ पुञ्जौ कृत्वा, आजिघ्न कलशं० शताद्रयिः ।
त्रयोः पुञ्जयोरुपरि द्वावच्छिद्रौ नूतनौ सूत्रवेष्टितकण्ठौ कलशौ निधाय,
इम मे गङ्गे यमुने० सुषोमया । कलशोदकेन तौ पूरयित्वा, गन्धद्वारां
दु० श्रिषम् । तयोर्गन्धं प्रक्षिप्य, या जाता ओषध० सम च । तयोः
सर्वौषधीः प्रक्षिप्य, काण्डात्काण्डात्० शतेन च । तयोर्दूर्वाः प्रक्षिप्य,
अश्वत्थे वो० पूरुषम् । तयोस्त्वचः पल्लवांश्च मन्त्रावृत्या प्रक्षिप्य, याः
फलिनी० त्व० ह सः । तयोः फलं प्रक्षिप्य, अग्ने रेतश्च० तरेषम् ।
तयोर्हिरण्यं प्रक्षिप्य, बृहस्पते जुष० दाशुषे । तयोः पञ्च स्नानानि
प्रक्षिपेत् । युवा सुवासा० देवयन्तः । वस्त्राभ्यां तौ वेष्टयित्वा, पूर्णं
दर्बिपरा० शतक्रतो । तण्डुलपूस्तिपात्राभ्यां कलशयोरानने अपिदध्यात् ।
सर्वत्र प्रतिकलशं मन्त्रावृत्तिरुत्तरसंस्थता च ज्ञेया । ततस्तत्त्वा यामि

ब्रह्मणा० प्रमोषीः । उत्तरकलशे वरुणमावाह्य नर्यं प्रजामिति प्रतिष्ठाप्य
पूजयेत् । ततस्तत्रैव देवता आवाहयेत् । कलशस्य मुखे० ।

सर्वे समुद्राः सरितस्तीर्थानि जलदा नदाः ।

आयान्तु मम शान्त्यर्थं दुरितक्षयकारकाः ॥

इत्यावाह्य संपूज्याक्षतानुत्तरकलशे प्राक्षिपेत् । मातृदेवो भव । पितृ-
देवो भव । आचार्यदेवो भव । अतिथिदेवो भवेति । ततोऽवनिकृतजानु-
मण्डलः कमलमुकुलसदृशमङ्गलिं शिरस्याधाय दक्षिणेन पाणिना
सुवर्णपूर्णकलशं धारयित्वाऽऽशिषः प्रार्थयेत् । एताः सत्या आशिषः
सन्तु । दीर्घा नागा नद्यो गिर्यस्त्रीणि विष्णुपदानि च । तेनाऽऽयुः-
प्रमाणेन पुण्याहं दीर्घमायुरस्तु । विप्राः सन्तु अस्तु इति यथायोग्यं
प्रत्युत्तरं दद्युः । ततः कर्ता शिवा आपः सन्तु । सौमनस्यमस्तु ।
अक्षतं चारिष्टं चास्तु । गन्धाः पान्तु । सौमङ्गल्यं चास्तु । अक्षताः
पान्तु । आयुष्यमस्तु । पुष्पाणि पान्तु । सौश्रियमस्तु । ताम्बूलानि पान्तु ।
ऐश्वर्यमस्तु । दक्षिणाः पान्तु । बहु देयं चास्तु । दीर्घमायुः श्रेयः
शान्तिः पुष्टिस्तुष्टिश्चास्तु । श्रीर्यशो विद्या विनयो वित्तं बहुपुत्रं चाऽऽ-
युष्यं चास्तु । इति वाक्यानि पठेत् । तत्राऽऽद्यवाक्यत्रयान्त उदकं
विप्रहस्तेषु दत्त्वा द्वयोर्द्वयोर्वाक्ययोरन्ते तत्तल्लिङ्गानुसारेण तं तमुपचारं
दत्त्वा दीर्घमायुरिति वाक्यद्वयेन विप्रान्प्रार्थयेत् । इति संप्रदायः ।
विप्राः पान्तु अस्तु इति यथायोग्यं ब्रूयुः । ततः कर्ता यं कृत्वा सर्ववे-
द्यज्ञक्रियाकरणकर्मारम्भाः शुभाः शोभनाः प्रवर्तन्ते । तमहर्भोकारमादिं
कृत्वा, ऋग्यजुःसामाशीर्वचनं बह्वृषिमतं संविज्ञातं भवद्भिरनुज्ञातः
पुण्यं पुण्याहं वाचयिष्ये, इति वदेत् । वाच्यतामिति विप्राः । ततः कर्ता
भद्रं कर्णेभिः शृ० देवहितं यदायुः । द्रविणोदा द्रविणस० रासते दीर्घ-
मायुः । सविता पश्चाता० रासतां दीर्घमायुः । नवो नवो भव० स्तिरति
दीर्घमायुः । उच्चा दिवि द० प्रतिरन्त आयुः । आप उन्दन्तु० वर्चसे ।
यस्त्वा हृदा की० अमृतत्वमश्याम् । यस्मै त्व५ सु० नशते स्वस्ति ।
सन्त्वासिञ्चामि यजुषा० धनं च । इति मन्त्रानुक्त्वा व्रतनियमतपः-
स्वाध्यायक्रतुदमदानविशिष्टानां ब्राह्मणानां मनः समाधीयताम् । इति
विप्रान्प्रार्थयेत् । विप्राः समाहितमनसः स्म इति । कर्ता प्रसीदन्तु
भवन्त इति वदेत् । विप्राः प्रसन्नाः स्म इति । ततः कर्ता शान्तिरस्तु १

पुष्टिरस्तु २ तुष्टिरस्तु ३ वृद्धिरस्तु ४ अविघ्नमस्तु ५ आयुष्यमस्तु ६
 आरोग्यमस्तु ७ शिवं कर्मस्तु ८ कर्मसमृद्धिरस्तु ९ धर्मसमृद्धिरस्तु १०
 वेदसमृद्धिरस्तु ११ शास्त्रसमृद्धिरस्तु १२ पुत्रसमृद्धिरस्तु १३ धनधा-
 न्यसमृद्धिरस्तु १४ इष्टसंपदस्तु १५ अरिष्टनिरसनमस्तु १६ यत्पापं
 तत्प्रतिहतमस्तु १७ यच्छ्रेयस्तदस्तु १८ उत्तरे कर्मण्याविघ्नमस्तु १९
 उत्तरोत्तरमहरहरभिवृद्धिरस्तु २० उत्तरोत्तराः क्रियाः शुभाः शोभनाः
 संपद्यन्ताम् २१ तिथिकरणमुहूर्तनक्षत्रसंपदस्तु २२ तिथिकरणमुहूर्तनक्ष-
 त्रग्रहलग्नाधिदेवताः प्रीयन्ताम् २३ तिथिकरणे मुहूर्तनक्षत्रे सग्रहे सदै-
 वते प्रीयेताम् २४ दुर्गापाञ्चाल्यौ प्रीयेताम् २५ अग्निपुरोगा विश्वे देवाः
 प्रीयन्ताम् २६ इन्द्रपुरोगा मरुद्गणाः प्रीयन्ताम् २७ ब्रह्मपुरोगाः सर्वे
 वेदाः प्रीयन्ताम् २८ विष्णुपुरोगाः सर्वे देवाः प्रीयन्ताम् २९ माहेश्वरी-
 पुरोगा उमामातरः प्रीयन्ताम् ३० वसिष्ठपुरोगा ऋषिगणाः प्रीयन्ताम्
 ३१ अरुन्धतीपुरोगा एकपत्न्यः प्रीयन्ताम् ३२ ऋषयश्छन्दास्याचार्या
 देवा वेदा यज्ञाश्च प्रीयन्ताम् ३३ ब्रह्म च ब्राह्मणाश्च प्रीयन्ताम् ३४ श्री-
 सरस्वत्यौ प्रीयेताम् ३५ श्रद्धाभेधे प्रीयेताम् ३६ भगवती कात्यायनी
 प्रीयताम् ३७ भगवती माहेश्वरी प्रीयताम् ३८ भगवती पुष्टिकरी प्रीय-
 ताम् ३९ भगवती तुष्टिकरी प्रीयताम् ४० भगवती वृद्धिकरी प्रीय-
 ताम् ४१ भगवती अविघ्निकरी प्रीयताम् ४२ भगवन्तौ विघ्नविनायकौ
 प्रीयेताम् ४३ भगवान्त्वामी महासेनः सपत्नीकः ससुतः सपार्षदः
 सर्वस्थानगतः प्रीयताम् ४४ हरिहरहरिष्यगर्भाः प्रीयन्ताम् ४५ सर्वा
 ग्रामदेवताः प्रीयन्ताम् ४६ सर्वाः कुलदेवताः प्रीयन्ताम् ४७ सर्वा इष्ट-
 देवताः प्रीयन्ताम् ४८ हता ब्रह्मद्विपः ४९ हताः परिपन्थिनः ५० हता
 अस्य कर्मणो विघ्नकर्तारः ५१ शत्रवः पराभवं यान्तु ५२ श्मश्रून्तु
 घोराणि ५३ श्मश्रून्तु पापानि ५४ श्मश्रून्तुर्वीतयः ५५ शुभानि वर्ध-
 न्ताम् ५६ शिवा अपः सन्तु ५७ शिवा ऋतवः सन्तु ५८ शिवा
 अश्वयः सन्तु ५९ शिवा आहुतयः सन्तु ६० शिवा ओषधयः सन्तु ६१
 शिवा वनस्पतयः सन्तु ६२ शिवा अतिथयः सन्तु ६३ अहोरात्रे शिवे
 स्याताम् ६४ निकामे निकामे नः पर्जन्यो वर्षतु ६५ फलिन्यो न
 ओषधयः पच्यन्ताम् ६६ योगक्षेमो नः कल्पताम् ६७ आदित्यपुरोगाः
 सर्वे ग्रहाः प्रीयन्ताम् ६८ भगवान्नारायणः प्रीयताम् ६९ भगवा-
 न्पर्जन्यः प्रीयताम् ७० भगवान्स्वामी महासेनः प्रीयताम् ७१

इत्येकसप्ततिवाक्यानि पठेत् । प्रतिवाक्यं पात्रे जलं पातयेत् ।
 तत्रारिष्टनिरसनमस्तु यत्पापं तत्प्रतिहतमस्तु इति द्वाभ्यां वाक्या-
 भ्यां हता ब्रह्माद्विष इत्यादिभिः सप्तभिर्वाक्यैश्च पात्राद्बहिर्हत्तरतो
 जलं पातनीयमिति संप्रदायः । ततः कर्ता पुण्याहकालान्वाचयिष्ये,
 इति वदेत् । वाच्यतामिति विप्राः । ततः कर्ता, उद्गातेव शकुने०
 पुण्यमावद । याज्यया यजति प्रत्तिर्न याज्या० लक्ष्मीं संस्कुरुते ।
 यत्पुण्यं नक्षत्रं० कुरुते । तानि वा एतानि० यान्येव दे० तेषु कु०
 पुण्याह० कुरुते । मह्यं सकुटुम्बाय महाजनान्नमस्कुर्वाणायाऽऽशीर्वचनम-
 पेक्षमाणायामुक्कर्मणः पुण्याहं भवन्तो ब्रुवन्तु इति त्रिर्वदेत् । ओं पुण्या-
 हमिति त्रिर्विप्राः । स्वस्तये वायु० भवन्तु नः । आदित्य उदयनीयः०
 स्वस्त्युद्यन्ति । स्वरित न इन्द्रो० बृहस्पतिर्दधातु । अष्टौ देवा व० अमृ-
 तं स्वस्ति । मह्यं सकुटुम्बाय० माणायामुक्कर्मणः स्वस्ति भवन्तो
 ब्रुवन्तु । इति त्रिः कर्ता वदेत् । ओं स्वस्ति, इति त्रिर्विप्राः । ऋध्यामः
 स्तोमं० काममप्राः । सर्वामृद्धिमृध्नुयामिति० ध्नोति य एवं वेद ।
 ऋध्यास्म ह०वीराः । त्रीणि त्रीणि० प्रतितिष्ठति । मह्यं सकुटुम्बाय०
 माणायामुक्कर्मण ऋद्धिं भवन्तो ब्रुवन्तु इति त्रिः कर्ता वदेत् ।
 ओमृध्यतामिति त्रिर्विप्राः । श्रिये जातः श्रिय आ० पशुभिर्य एवं
 वेद । यस्मिन्ब्रह्माऽभ्य० मानम् । अहे बुध्निय० सताम् । मह्यं सकुटु-
 म्बाय० माणायामुक्कर्मणः श्रीरास्त्विति भवन्तो ब्रुवन्तु इति त्रिः कर्ता
 वदेत् । ओमस्तु श्रीरिति त्रिर्विप्राः । अत्र सुवासिनीभिर्निराजनं कारये-
 युराचारात् । ततः कर्ता वर्षशतं पूर्णमस्तु । मङ्गलानि भवन्तु । शिवं
 कर्मास्तु । गोत्राभिष्टदिरस्तु इति वाक्यान्युक्त्वा विप्रैर्यथायोग्यं प्रतिवच-
 नेषूक्तेषु कर्माङ्गदेवताः प्रीयन्तामित्युक्त्वा पात्रे जलं क्षिपेत् । ततः शुक्रै-
 भिरङ्गैरज० रनूनाः । तदप्येष श्लो० सभासद इति पठित्वोत्तरकलशं
 दक्षिणहस्ते दक्षिणकलशं वामहस्ते गृहीत्वा ताभ्यां धाराद्वयं संततं पात्रे
 निषिञ्चेत् । तत्र मन्त्राः—वास्तोष्पते प्र० चतुष्पदे । वास्तोष्पते प्रत०
 जुषस्व । वास्तोष्पते श० सदा नः । अमीवहा० एधि न इति । ततः शिव-
 मिति त्रिर्वदेत् । ततो विप्राः कर्तुर्वामतः पत्नीमुपवेश्य पात्रे पातितेन
 जलेन पल्लवदूर्वाभिरुदङ्मुख्वास्तिष्ठन्त उपाविष्टा वा सपत्नीकं कर्तारमभि-
 षिञ्चेयुः । तत्र मन्त्राः—समुद्रज्येष्ठाः सलिल० त्रायन्तामिह देवा० शामसि ।
 इमा आपः शिवतमा० ऋद्राजनित्रयजीजन्तु । देवस्य त्वा० स्ताभ्या-

मग्नेस्तेजसा० सेऽन्नाद्याय । देवस्य त्वा० भ्या५ सरस्वत्यै वाचो यन्तु०
 र्यन्त्रेणाग्नेस्त्वा साम्राज्येनाभिषिञ्चामि । देवस्य त्वा० भ्या५ सरस्वत्यै
 वाचो यन्तुर्यन्त्रेणेन्द्रस्य त्वा साम्राज्येनाभिषिञ्चामि । देवस्य त्वा०
 भ्या५ सरस्वत्यै वाचो यन्तुर्यन्त्रेण बृहस्पतेस्त्वा साम्राज्येनाभिषिञ्चामि ।
 देवस्य त्वा सवितुः प्रसवे । अश्वि० हस्ताभ्याम् । अश्विनोर्भेषज्येन०
 चामि । देवस्य त्वा सवितुः प्रसवे० अश्वि० स्ताभ्यां सरस्वत्यै भेष०
 चामि । देवस्य त्वा सवितुः प्रसवे० अश्वि० भ्यामिन्द्रस्येन्द्रि० भिषि-
 ञ्चामि ।

सुरास्त्वामभिषिञ्चन्तु ब्रह्मविष्णुमहेश्वराः ।

एते त्वामभिषिञ्चन्तु सर्वकामार्थसिद्धये ॥

ओं भूर्भुवः सुवः, तच्छंयोरावृ० षपदे, इत्यभिषिच्यामृताभिषेकोऽ-
 स्तिवति वदेयुः । तथाऽस्तिवति कर्ता प्रतिब्रूयात् । ततो द्विवारमाचमनं
 कुर्यात् । पत्नी दक्षिणतः सकृदाचम्योपविशेत् । ततः सुवासिन्यो
 नीराजनाशीःप्रयोगनूतनवस्त्रदानादि कुर्युः । आचारात् । पत्या वस्त्रे
 स्वीक्रियमाणे पत्नी वामतो भवेत्, इति वृद्धाः ।

इति शिष्टपरिगृहीतः पुण्याहवाचनप्रयोगः ।

अथ मातृकापूजनप्रयोगः ।

तत्र मात्रादितिमृणां मातामह्यादितिमृणां पितृष्वसृमातृष्वसृणां
 च मध्ये यावत्यो जीवन्ति तावतीः कुङ्कुमादिभिर्यथायोग्यं संपूज्य
 गोमयेनोपलिप्ते रङ्गवल्गुयाद्यलंकृते देशे कृताग्न्युत्तारणप्राणप्रतिष्ठासु
 प्रतिमासु अभावेऽक्षतपुञ्जेषु वा गौर्यादिदेवता आवाहयेत् । तद्यथा—
 गौर्यै नमः, गौरीमावाहयामि । पद्मार्थै नमः । पद्मामा० । शच्यै० शची-
 मा० । मेधार्थै० मेधामा० । सावित्र्यै० सावित्रीमा० । विजयार्थै० विजया-
 मा० । जयार्थै० जयामा० । देवसेनार्थै० देवसेनामा० । स्वधार्थै०
 स्वधामा० । स्वाहायै० स्वाहामा० । मातृभ्यो० मातृः, आ० । लोक-
 मातृभ्यो० लोकमातृः, आ० । धृत्यै० धृतिमा० । पुष्ट्यै० पुष्टिमा० ।
 तुष्ट्यै० तुष्टिमा० । कुलदेवतार्थै० कुलदेवतामा० । ब्राह्म्यै० ब्राह्मीमा० ।
 माहेश्वर्यै० माहेश्वरीमा० । कौमार्थै० कौमारीमा० । वैष्णव्यै० वैष्ण-
 वीमा० । वाराह्यै० वाराहीमा० । इन्द्रार्थै० इन्द्राणीमा० । चामुण्डार्थै०

चामुण्डामा० । गणाधिपाय० गणाधिपमा० । दुर्गायै० दुर्गामा० । क्षेत्र-
पालाय० क्षेत्रपालमा० । वास्तोष्पतये० वास्तोष्पतिमा० । इत्यावाह-
येत् । ततो गौर्याद्यावाहितदेवताभ्यो नम इति षोडशोपचारैः पूजयेत् ।
ततः पाकान्तरेण वैश्वदेवं कृत्वा नान्दीश्राद्धं कुर्यात् ।

इति मातृकापूजनप्रयोगः ।

अथ नान्दीश्राद्धम् ।

तद्यथा—कर्ता सद्गुरुं साक्षतं जलमादाय—सत्यवसुसंज्ञका
विश्वे देवा नान्दीमुखा भूर्भुवः सुवरिदं वः पाद्यं स्वाहा न ममेयं च
वृद्धिः, इति पात्रे क्षिपेत् । एवमग्रेऽपि । मातृपितामहीप्रपितामहो नान्दी-
मुखा भूर्भुवः सुवरिदं वः पाद्यं स्वाहा न ममेयं च वृद्धिः । पितृपिताम-
हप्रपितामहा नान्दीमुखा भूर्भुवः सुवरिदं वः पाद्यं स्वा० । मातामहमातुः-
पितामहमातुःप्रपितामहाः पत्नीसहिता नान्दीमुखा भू० सुवरिदं वः
पाद्यं० ।

ततः सद्गुरुं साक्षतगन्धपुष्पजलमादाय—सत्यवसुसं० सुव-
रिदं व आसनगन्धाद्युपचारकल्पनं स्वाहा न ममेयं च वृद्धिः, इति पात्रे
क्षिपेत् । एवमग्रेऽपि । मातृपितामहीप्रपितामहो नान्दीमुखा भू० सुव-
रिदं व आस० द्विः । पितृपितामहप्रपितामहा नान्दीमुखा भू० सुवरिदं व
आ० द्विः । मातामहमातुःपितामहमातुःप्रपितामहाः पत्नीसहिता नान्दी-
मुखा भू० सुवरिदं व आ० द्विः । ततो गौर्यादिषोडशमातरो ब्राह्म्या-
दिसप्तमातरो गणाधिपदुर्गाक्षेत्रपालवास्तोष्पतयश्च भू० सुवरिदं वो युग्म-
ब्राह्मणभोजनपर्याप्तान्निष्कुर्यात् । हिरण्यममृतरूपेण स्वाहा न ममेयं च
वृद्धिः, इति विभवानुसारेण दद्यात् । ततः सत्यवसुसंज्ञका विश्वे देवा
नान्दीमुखा भू० सुवरि० युग्मब्राह्मण० । मातृपितामहीप्रपितामहो नान्दी-
मुखा भू० सुवरि० युग्म० । पितृपितामहप्रपितामहा नान्दीमुखा भू०
सुवरि० युग्म० । मातामहमातुःपितामहमातुःप्रपितामहाः पत्नीसहिताः
नान्दीमुखा भू० सुवरि० युग्मब्रा० । इति क्रमेण दद्यात् ।

ततः—उपास्मै गायता नरः० वता मधु । अक्षन्नमी० हरी इति
श्रावयित्वा कृतस्य नान्दीश्राद्धस्य संपूर्णतासिद्धये प्रतिविशं द्राक्षामल-
कनिष्कुर्यात् । दक्षिणां दत्त्वा प्रजापते न त्व० रयीणामिति
पठित्वा कुलदेवतां नमस्कृत्य

माता पितामही चैव तथैव प्रपितामही ।
 पिता पितामहश्चैव तथैव प्रपितामहः ॥
 मातामहस्तत्पिता च प्रमातामहकादयः ।
 एते भवन्तु सुप्रीताः प्रयच्छन्तु च मङ्गलम् ॥

इति श्लोकद्वयं पठेत् । अत्राऽऽदिशब्देन मातामह्यादयो ग्राह्याः ।
 मातामहीसत्त्वे प्रमातामहकस्तथेत्येवं पठेत् । एवं यस्य पार्वणस्य
 लोपस्तस्यापि श्लोकेऽनूहः । केवलमातृपार्वण एता भवन्तु सुप्रीता इत्ये-
 बोद्धो देवलोपश्च ।

ततः—इडामग्रे० भूत्वस्मे, इति मन्त्रं पठन्पात्रान्तरेण किञ्चिद्द्रव्यं संघ-
 टयेत् । ततोऽनेन नान्दीश्राद्धेन नान्दीमुखदेवताः प्रीयन्तां वृद्धिरस्तु
 इति वदेत् । वरुणादिदेवताः कर्मसमाप्त्यन्ते विसर्जयेत् । एतच्चानुक-
 ल्पानुष्ठानं मुख्यकल्पासंभवे वेदितव्यम् । मुख्यकल्पश्च ब्राह्मणभोज-
 नाग्नौकरणपिण्डदानानुष्ठानरूपः । अयं च साग्निकस्य नियतः । निर-
 श्निकस्य तु कुलधर्मानुसारेण । पिण्डदानस्य कृताकृतत्वात् । अकरणे
 सांक्लिपकविधिनाऽनुष्ठानम् । स च विधिरग्रं वक्ष्यते । तत्रायं विशेषः-
 सर्वं पितृकर्मापि यज्ञोपवीतिनैव । तिलस्थाने यवाः । अदक्षिणमुपचारः ।
 देवतीर्थमेव । प्रागग्रा एवाऽऽसनादिषु दर्भाः । रेखा अपि प्रागग्राः ।
 न तिलोदकम् । न सव्यजानुनिपातनम् । न नागग्रहणम् । नास्पद्गोत्र-
 वसुरुपादिशब्दाः । स्वधाशब्दस्थाने स्वाहाशब्दः । संस्काराङ्गनान्दीश्राद्धे
 दर्भस्थाने दूर्वाः । आधानाद्यङ्गभूते तु दर्भा एव । नात्र रक्तगन्धपुष्पा-
 दिनिषेधः । आदौ मातृवर्गः । मध्ये पितृवर्गः । अन्ते मातामहवर्गः
 सप्तनीकः । पूर्वाह्न एव श्राद्धारम्भः ।

अथ प्रयोगः—निहन्मि सर्वं० यवा रक्षन्त्व० इति यवानेव विकि-
 रेत् । ततः—अपवित्रः पवि० इति पुण्डरीकाक्षं ध्यात्वा देशकालौ
 संकीर्त्य सत्यवसुसंज्ञका विश्वे देवा नान्दीमुखाः, मातृपितामहीप्रपिता-
 मह्यो नान्दीमुखाः पितृपितामहप्रपितामहा नान्दीमुखाः, मातामहमातुः-
 पितामहमातुःप्रपितामहाः पत्नीसहिता नान्दीमुखाः, करिष्यमाणा-
 मुककर्माङ्गत्वेन विहितं, नान्दीश्राद्धमद्य करिष्य इति संकल्पं
 कुर्यात् । अस्मिन्नान्दीश्राद्धे सत्यवसुसंज्ञकानां विश्वेषां देवानां नान्दी-
 मुखानां स्थाने त्वां निमन्त्रये, इति निमन्त्र्य त्वया क्षणः कस्-

णीय इति ब्रूयात् । इति प्रथमद्वितीयदेवार्थं प्रतिदेवं ब्राह्मणद्वयं निमन्त्रयेत् । एवं मात्रादिवर्गत्रय उक्तरीत्या क्षणः करणीय एतदन्तमुक्त्वा प्रतिवर्गं ब्राह्मणद्वयं निमन्त्रय समस्तसंपादिति ब्राह्मणान्प्रदक्षिणीकृत्येत्याद्यग्नौकरणान्तं दर्शश्राद्धवत्कुर्यात् । तत्र विशेषः—दर्शश्राद्धशब्दस्थाने नान्दीश्राद्धशब्दः प्रयोक्तव्यः । चतुरश्रमण्डल एव पाद्यदानम् । प्राप्नुतां भवन्तौ प्राप्तवावेति प्रश्नप्रतिध्वनयोरूहः । आसन ऋजव एव दर्भाः । प्रदक्षिणमेव कुशासनम् । यवोऽसि यवयेत्यनेनैव यवप्रक्षेपणम् । तत्तद्युग्माद्यविप्रकरं तत्तद्वितीयविप्रकरे संस्थाप्य कराग्रेण पात्रत्राग्रं तेन तेन धारयित्वा तत्र तत्र तन्त्रेणार्घ्यं देयम् । नान्दीमुखान्पितृनावाहयिष्ये, इत्यावाहन ऊहः । मध्यमाङ्गुल्यैव गन्धदानं द्विद्विरेव । पुष्पाणि मालत्यादीनि । ततश्चतुरश्रमण्डले सौवर्णानि तदभावे मधुकपलाशादीनि सर्वाणि भोजनपात्राणि संस्थाप्य सर्वपात्राणां परितो बृहत्सामेति प्रदक्षिणमेव भस्ममर्यादां कृत्वा करशुद्धिं विधाय पात्रेषूपस्तीर्य होमार्थान्नोद्धरणार्थं पात्रमुपस्तीर्य गृहीत्वा, उद्धरिष्याम्य० मि, इति ब्राह्मणानामन्त्रयते । काममु० क्रियतामिति विप्रा अनुज्ञां दद्युः ।

ततः कर्ता तूष्णीमेवामूलमेव महद्भिराच्छिद्य तूष्णीं परिस्तरणार्थान्मूलानेव दर्भानाच्छिद्योभयं बद्ध्वाऽथो निदध्याति । ततो दक्षिणाग्निमौपासनार्ग्निं वा तदभावेऽयाश्चेत्यादिविधिनोत्पादितमग्निं प्रागुदगग्रैर्देभैः प्रदक्षिणमेव परिस्तीर्य तूष्णीमेव प्रदक्षिणं परिषिच्य पिण्डदानार्थं पृषदाज्यं निष्पाद्य सुरक्षितं निदध्यात् । दधिं तदर्धमाज्यमानीय तदालोडयेत्तत्पृषदाज्यं भवति । अत्रासंस्कृतमेवाऽऽज्यम् । तत आज्येनाभिघार्योद्वास्याग्नेः पश्चान्निधाय दक्षिणं जान्वाच्य मेक्षणेनोद्धृतान्नैकदेशमुपहत्य सोमाय पितृपीताय स्वाहेति प्रथमाहुतिं जुहोति । सोमाय पितृपीतायेदं० पुनरुपहत्य—यमायाङ्गिरस्वते पितृमते स्वाहेति तृतीयाहुत्यर्थं कानिचित्सिक्थान्यवशेष्य द्वितीयामाहुतिं जुहोति । यमायाङ्गिरस्वते पितृमत इदं० । अग्नये कव्यवाहनाय स्विष्टकृते स्वाहेति यानि मेक्षणे द्वितीयाहुत्यवशेषितानि सिक्थानि तैस्तृतीयामाहुतिं जुहोति । अग्नये कव्यवाहनाय स्वि० इदं० । ततस्तूष्णीं मेक्षणमनुप्रहरति । ततः पात्रेषु मधुरद्रव्यव्यञ्जनसहितमन्नं परिवेष्य हुतावशिष्टं किञ्चित्पितृपात्रेषु परिवेष्य देवेभ्यो नैवेद्यं समर्प्य सत्यं त्व० परिषिच्य पृथिवी ते पात्रमित्याद्युक्त्वा सत्यमंज्ञेभ्यो वि० भ्यो नान्दीमुखेभ्य इदमन्नं सौपष्करं

स्वाहा हव्यं न ममेति विप्रद्वयहस्तयोरुदकं दत्त्वा वसुसंज्ञकेभ्यो ना०
 खेभ्य इदमन्नं सो० मेति द्वितीयदेवविप्रद्वयहस्तयोरुदकं दत्त्वा ये
 देवा दिव्यीत्युपतिष्ठते । ततः सत्यं त्व० परिषिच्य पृथिवी ते पा०
 म्याक्षितमासि मातृपिता० हीनां ना० खानां क्षेष्टा अमुत्रामुष्मिँलोके, इति
 मातृवर्गीयविप्रपात्रद्वयस्थमन्त्रे मन्त्रावृत्त्याऽभिमृश्य, इदं विष्णु० विष्णो
 हव्यं रक्षस्वेति तयोरङ्गुष्ठमनखं मन्त्रावृत्त्या तत्तदन्त्रे निवेश्य मातृपि०-
 दीभ्यो नान्दीमुखाभ्य इदमन्नं सोपस्करं स्वाहा कव्यं न ममेति मातृव-
 र्गीयविप्रहस्तयोरुदकं दद्यात् । एवमूहेन पितृपार्वणे मातामहपार्वणे च ।
 एवमन्नं निवेद्य कुलदेवतां संपूज्य यन्तु नदय इति पठित्वा नान्दीमुखाः
 प्रीयन्तामिति वाचयित्वा प्रीयन्तां नान्दीमुखाः पितर इति तैरुक्ते तान्न-
 मस्कृत्य ब्रह्मार्पणं कृत्वा परित्रिष्टान्नेषु सर्पिरासिच्यापोशा(ऽऽपोश)नोद-
 कदानादि यथासुखं जुषध्वमित्युक्त्वाऽपेक्षितं याचितव्यमिति विप्रप्रार्थ-
 नान्तं कुर्यात् । विप्राः परिषेकबलिदानवर्जं विधिना भुञ्जीयुः । तेषु भुञ्जा
 नेषु राक्षोघ्नादिमन्त्रानभिश्चावयेत् । भोजनान्ते मधु वाता इत्येतस्य स्थान
 उषास्मै गायता नरः प० मधु इति पञ्चर्चः श्रावयेत् । अक्षन्नमीमदन्तेति
 च । ततः सत्यसंज्ञका वि० नान्दीमुखा नान्दीश्राद्धं रुचितम् । वसु-
 संज्ञ० नान्दीमुखा ना० रुचितम् । सुरुचितमिति देवविप्राः प्रतिब्रूयुः ।
 मातृपितामहीप्रपितामहो ना० खा नान्दीश्रा० संपन्नम् । पितृपि० ना०
 खा नान्दी० संप० मातामहमा० हाः सप० ना० खा नान्दीश्रा०
 संपन्नमिति तत्तद्विप्रं प्रति वदेत् । सुसंपन्नमिति विप्राः प्रतिब्रूयुः । अय-
 भेव तृप्तिप्रश्नः । तत उच्छिष्टभागभ्योऽन्नं दीयतामित्यादि विप्राचमनान्तं
 समानम् । तत उच्छिष्टं निष्काश्य भूमिं संमार्ज्यं पिण्डदानं कुर्यात् ।
 तत्रायं विशेषः—मार्जयन्तां मातरो नान्दीमु० सोम्यासः । मार्ज० पिता-
 महो ना० सो० । मार्ज० प्रपितामहो ना० सो० । मार्ज० पितरो नान्दी-
 मुखा इत्यादिभिर्यथायथं तत्तद्रेखायां देवतीर्थेनैवोदकाञ्जलिनिनयनम् ।
 एतत्ते मातर्नान्दीमुखेऽयं पिण्डः स्वाहा । एतत्ते पितामहि नान्दीमुखे,
 इत्यादिभिर्यथायथं तत्तद्रेखास्थवर्हिषि देवतीर्थेनैव पृषदाज्ययवैरुद्धृतमन्नं
 मिश्रयित्वा तेन पिण्डान्दद्यात् । प्रतिपिण्डं तूष्णीं द्वितीयपिण्डदानम् ।
 आङ्क्ष्व मातर्नान्दीमुखे, इत्याद्यूहेनाञ्जनं दद्यात् । अभ्यङ्क्ष्व मातर्ना-
 न्दीमुखे, इत्याद्यूहेनाभ्यञ्जनम् । एतानि वः पितरो नान्दीमुखा वासा-
 सीत्येवमूद्दिनेन दशमूर्गास्तुकां वा छित्त्वा छित्त्वा पिण्डेषु क्षिपन्ति

पूर्वं वयसि । उत्तरे वयसि तु दक्षिणप्रकोष्ठस्थं हृदयस्थं वा लोम छित्त्वा
छित्त्वा तेनैव मन्त्रेण प्रक्षिपेत् ।

ततः पितृभ्यो ना० भ्यो नम इति गन्धादिभिः पूजयेत् । अत्र रक्तग-
न्धपुष्पाद्यपि देयम् । ततो नमो वः पितरो रसावेत्यादिषु पितृशब्दो-
त्तरं नान्दीमुखशब्दप्रयोगः कर्तव्यः । ततः शिवा आपः सन्तित्यादि ।
अस्मिञ्श्राद्धे दत्तैरन्नोदकादिभिर्नान्दीमुखाः पितरः प्रीयन्तामिति भवन्तो
ब्रुवन्त्वित्यक्षयं दत्त्वा प्रीताः सन्तु इति तैरुक्ते सर्वेभ्यो विभेभ्यो द्राक्षा-
मलकनिष्क्रयं दक्षिणाः पन्तिवति दक्षिणां दद्यात्ताम्बूलं च । ततो दातारो
नोऽभिवर्धन्तामिति विप्रान्प्रार्थयेत् । वोऽभिवर्धन्तामिति विप्राः प्रतिब्रूयुः ।
ततो नान्दीमुखाः पितरः प्रीयन्तामिति भवन्तो ब्रुवन्त्विति कर्ता वदेत् ।
प्रीयन्तां नान्दीमुखाः पितर इति विप्राः । मद्गृहे सततं शोभनमस्त्विति
भवन्तो ब्रुवन्त्विति कर्ता वदेत् । त्वद्गृहे सततं शोभनमस्त्विति विप्राः
प्रतिब्रूयुः । अत्र सर्वाण्पिण्डान् 'त्यमू षु वाजिनं देवजूं सहावानं तरुतारं
रथानाम् । अरिष्टनेमिं पृतनाजमाशुं स्वस्तये तार्क्ष्यमिहाऽऽहुवेम ' इति
मन्त्रेणोद्धृत्याप्सु क्षिपति । ब्राह्मणं वा भोजयतीत्यादि प्रतिपच्यन्तरं
तु दर्शश्राद्धवत् । ततो बहिरग्नौ प्रहरति । पिण्डस्थाने जलमासिच्य
वाजे वाजे, इत्यस्य स्थाने 'त्यमू षु वाजिनं० ।' इति मन्त्रमुक्त्वा पितृ-
न्देवांश्च विसर्जयेत् । ततः कूर्चद्वयं विस्रस्य । आ मा वाजस्य० गन्तां
पितरा नान्दीमुखा मातरा नान्दीमुखाश्चाऽऽमा सां० स्वादुप० सदः
पितरो नान्दीमुखा वयोधाः० ब्राह्मणासः पितरो नान्दीमुखाः सोम्यासः
शिवे० इत्युक्तेन मन्त्रान्वदेत् । ततो विप्रा इहैव स्तं० आयुः प्रजां०
प्रीतास्तुभ्यं पितामहा नान्दीमुखा इत्याशिषो दद्युः । ततः कर्ता माता
पितामही चैव० प्रमातामहकस्तथा । एते० मङ्गलमिति विप्रान्वदेत् ।
विप्रा मात्रादयः सुप्रीता मङ्गलं प्रयच्छन्तु, इति प्रातब्रूयुः । तत इहामग्नं०
इत्यनेन मन्त्रेणाऽऽचारात्पात्रेण किञ्चिद्द्रव्यं संघट्टयेत् । ततोऽद्य मे
सफलमित्यादि यस्य स्मृत्येत्येतदन्तं कृत्वा, अनेन नान्दीश्राद्धाख्येन
कर्मणा परमेश्वरः प्रीयतां न ममेति कर्म समर्प्य विष्णुं संस्मृत्य पवित्रे
विसृज्याऽऽचम्य मातृर्विसर्जयेत् ।

इति नान्दीश्राद्धप्रयोगः ।

अथाङ्कुरारोपणप्रयोगः ।

एतच्चान्नप्राशनादिविवाहान्तापत्यसंस्कारेष्वन्येषु च नूतनागार-
प्रवेशादिशुभकर्मसु कर्मारम्भदिनात्पूर्वं रात्रौ कल्याणसंज्ञके प्रथममुहूर्ते
कर्तव्यम् । अतित्वरायां सद्यो दिवैव । अथ प्रयोगः—कर्ताऽऽचम्य
प्राणानायम्य देशकालौ संकीर्त्यामुककर्मसाफल्यनिरन्तरशुभता-
सिद्धिद्वारा श्रीपरमेश्वरप्रीत्यर्थं० । अङ्कुरारोपणकर्मणः पुण्याहं भवन्तो
ब्रुवन्तु । अङ्कुरारोपणकर्मणः स्वास्ति भव० । अङ्कुरारोपणकर्मण
ऋद्धि० । इति त्रिस्त्रिंविप्रान्वाचयेत् । ॐ पुण्याहम् । ॐ स्वस्ति । ॐ
ऋध्यतामिति विप्रास्त्रिस्त्रिः प्रतिब्रूयुः । ततः कर्ता ब्रह्मादयः प्रीयन्ता-
मिति पात्रं जलं क्षिप्त्वा शुचौ देशे गोचर्मरिमितं चतुरश्रं स्थण्डिलं
गोमयेन विधाय रङ्गवल्ग्यादिभिरलंकृत्य श्वेताक्षतान्संप्रकीर्याद्भिर-
भ्युक्ष्य सुवर्णादिनिर्मिता अभावे मृन्मयीर्वा पञ्च पालिका (पात्रवि-
शेषः) स्तत्र संस्थापयेत् । ततो बल्मीकमृदं हृदमृदं शुष्कगोमयचूर्णं
चैकीकृत्य मध्यमायां पालिकायां प्रक्षिप्य प्रागादिषु क्रमेण प्रक्षिपेत् ।
ततस्तासामधोभागेषु दूर्वाङ्कुराश्वत्थशिरीषविल्वपत्राणि प्रक्षिप्य श्वेतसू-
त्रेण पालिका आनेष्ट्य तासु क्रमेण देवता आवाहयेत् ।

ॐ भूर्ब्रह्माणमावाहयामि । ॐ भुवश्चतुर्मुखं ब्रह्माणमा० । ॐ सुवः
प्रजापतिं ब्रह्माणमा० । ॐ भूर्भुवः सुवहिरण्यगर्भं ब्रह्माणमा० मि ।
इति मध्यमायां पालिकायां ब्रह्माणमावाह्य । ॐ भूर्वाज्रिणमा० । ॐ
भुवः शचीपतिमा० । ॐ सुवरिन्द्रमा० । ॐ भूर्भुवः सुवः शतक्रतुमा०
मि । इति पूर्वस्यां पालिकायां वाज्रिणम् । ॐ भूर्यममा० । ॐ भुवो
वैवस्वतमा० । ॐ सुवः पितृपतिमा० । ॐ भूर्भुवः सुवः प्रेतपतिमा०
मि । इति दक्षिणस्यां पालिकायां यमम् । ॐ भूर्वरुणमा० । ॐ भुवः
प्रचेतसमा० । ॐ सुवः सुरूपणमा० । ॐ भूर्भुवः सुवरपांपतिमा० मि ।
इति पश्चिमायां पालिकायां वरुणम् । ॐ भूः शशिनमा० । ॐ भुव
इन्दुमा० । ॐ सुवनिशाकरमा० । ॐ भूर्भुवः सुवः सोममा० मि । इत्युत्त-
रस्यां पालिकायां सोमम् । ततस्तत्तन्मन्त्रैर्नाममन्त्रैर्वा पूजयेत् । ॐ
आपो हि एता म० ३ । हिरण्यवर्णाः शुच० ४ । पवमानः सुवर्जनः
पवित्रेण विचर्षणिः० मोर्जयन्त्या पुनातु । इत्येतैः सर्वान्ते ब्रह्मादीन्सं-
स्थापयेत् । पुष्पाञ्जलिसमर्पणान्ते—

दिशां पतीन्ममस्यामि सर्वकामफलप्रदान् ।

कुर्वन्तु सफलं कर्म कुर्वन्तु सततं शुभम् ॥

इति पालिकानां पश्चात्तिष्ठन्प्राङ्मुख उपतिष्ठेतेति पूजने विशेषः । तत उपाविश्य त्रीहियवतिलमुद्गसर्पपान्मिश्रीकृत्य क्षीरेण प्रक्षाल्य मध्यम-पालिकादिक्रमेण निवपति । ॐ ब्रह्मजज्ञानं प्र० विवः । हिरण्यगर्भः समवर्त० विधेम । इति द्वाभ्यां मध्यमपालिकायां निवपति । ॐ यत इन्द्र० जहि । स्वस्तिदा विश० अभयंकरः । इति द्वाभ्यां पूर्वस्यां पालिकायां नि० । ॐ योऽस्य कौष्ठ्यज० पृथिवी दृढा । इति द्वाभ्यां दक्षिणस्यां पालिकायां नि० । ॐ इमं मे व० प्रमोदीः । इति द्वाभ्यां पश्चिमायां पालिकायां नि० । ॐ सोमो धेनु० शदस्मै । अषाढं युत्सु० मसोम । इति द्वाभ्यामुत्तरस्यां पालिकायां निवपति । त्रीह्यादीनां सर्वेषामलाभ एकमेव द्रव्यं पालिकासु निवपेत् । ततो यथाक्रमं शुद्धाभिः सिकताभिः पालिकाः प्रच्छाद्य पञ्चगव्येन संप्रोक्ष्य । ओमिति महता पात्रेणापिधाय कर्मसमाप्तिपर्यन्तं सुरक्षितं कुर्यात् ।

समाप्ते कर्मणि देवताः संपूज्य पूर्वोक्तैरेवं भूब्रह्माणमित्याद्यैर्मन्त्रैरुद्वा-सयाभीत्युद्दिष्टैर्यथाक्रमं देवता उद्वास्य कर्मेश्वरार्पणं कुर्यात् । इदं च गर्भाधानादिनामकर्मन्तसंस्कारेषु न कर्तव्यम् । निषेधात् ।

इति बौधायनमूत्रानुसारेणाङ्कुरारोपणप्रयोगः ।

अथाग्निमुखप्रयोगः ।

कर्ताऽऽचम्य प्राणानायम्य पञ्चप्रस्थसिकताभिः शर्करास्थयादिवर्जिताभिः शुक्लाभिरनार्द्राभिर्होमानुसारेण हस्तमात्रं बाहुमात्रमधिकं वा सम-चतुरश्रं प्राक्प्रवर्णं प्रागुदक्प्रवर्णं समं वा स्थण्डिलं विधायाक्षतरङ्ग-बल्ल्यादिभिः परितोऽलंकृत्य गोमयेनोपलिप्य ताम्रशकलयुतमेकं पर्ण-कुशादि गृहीत्वा तेन स्थण्डिलमध्यप्रदेशे तिस्रः प्राचीरुदगपवर्गास्तथैव तिस्रश्चोदीचीः प्रागपवर्गा रेखा लिखित्वा कृत्स्नं स्थण्डिलं न्युञ्जेन विरलमुष्टिना जलेन सिञ्चति । तदेवावोक्षणम् । ततोऽभ्याद्यन्यतमेन खनित्रेण सकृदुद्धृत्यावोक्षति । ततस्तैजसादिपात्रयुग्मेन(ण) संपुटीकृत्य सुवासिन्या श्रोत्रियागारादभावे स्वगृहाद्वा प्रदीप्तबह्वङ्गारमयं निर्धूममग्निमाहृतं स्थण्डिलादाग्नेय्यानिधाय भूर्भुवः सुवः, इत्यात्मभिमुखमुल्लिखितदेशे तत्तत्कर्मप्रयुक्तनामोच्चारणपूर्वकमग्निं प्रतिष्ठापयामीति प्रतिष्ठापयेत् ।

ततः प्रोक्षितेन्धनानि प्रक्षिप्य वेषुधमन्या प्रबोध्योत्थाय । ॐ जुष्टो दमूना रेणे । इमं० भोजनानि । इत्यग्निमुषन्था योपविश्य । ॐ चत्वारि ऋङ्गा० आविवेश । सप्तहस्तश्चतुःशृ० ताम्रं व्यजनं वामैर्घृतपात्रं च धारयन् । आत्मा०पो हुताशनः । इति ध्यायेत् । यत्राग्निमुषसमाधायेति सूत्रकृद्वदति तत्रोद्धननादिना संस्कृते देशेऽग्निमाहुत्य स्थापयित्वा होमः कार्यः । यत्र न वदति तत्र स्वस्थानेऽवस्थिते परिस्तरणादि-विधिनैव कार्यः ।

अथाऽऽचारप्राप्तमन्वाधानम् । तत्रथा—स्थूलसभिञ्जयमादाय श्रद्ध एहि सत्येन त्वाऽऽह्वयामीति त्रिरुक्त्वा, याः पुरस्तान्प० श्रद्धां यज्ञ-मारभे । आकूत्यै त्वा० निविष्टमिति पठित्वा हृदयालग्भमुदकस्पर्शं प्राणायामं च विधायामुकहोमे या यक्ष्यमाणा देवतास्ताः सर्वाः परि-ग्रहीष्यामि जातवेदसमग्निमिध्मेन यक्ष्ये । आधारहोमे—प्रजापतिं मनु-मिन्द्रं चैकैकयाऽऽज्याहुत्या यक्ष्ये । आज्यभागहोमे—अग्निं सोमं चैकैक-याऽऽज्याहुत्या यक्ष्ये । सामान्यप्रधानहोमे—जातवेदसमग्निं सश्राधनीं सश्राधनीं देवीं प्रसाधनीं देवीमग्निं वायुं सूर्यं प्रजापतिं चैकैकयाऽऽज्या-हुत्या यक्ष्ये, इत्युक्त्वा यथोक्ताः प्रधानदेवता उल्लिख्यामुकद्रव्येण यक्ष्ये, इति वदेत् । अङ्गहोमे—अयासमग्निं प्रजापतिं चैकैकयाऽऽज्याहुत्या यक्ष्ये । जयहोमे चित्तं चित्तिमाकूतमाकूतिं विज्ञातं विज्ञानं मनः शकरीर्दर्शं पूर्ण-मासं बृहद्रथतरं प्रजापतिं चैकैकयाऽऽज्याहुत्या यक्ष्ये । अभ्यातानहोमे—अग्निं भूतानामधिपतिम् । इन्द्रं ज्येष्ठानामधिपतिम् । यमं पृथिव्या अधिप-तिम् । वायुमन्तरिक्षस्याधिपतिम् । सूर्यं दिवोऽधिपतिम् । चन्द्रमसं नक्षत्राणामधिपतिम् । बृहस्पतिं ब्रह्मणोऽधिपतिम् । मित्रं सत्यानामधि-पतिम् । वरुणमपामधिपतिम् । समुद्रं स्रोत्यानामधिपतिम् । अन्नं साम्रा-ज्यानामधिपतिम् । सोमभोषथीनामधिपतिम् । सवितारं प्रसवानामधिप-तिम् । रुद्रं पशूनामधिपतिम् । उदकस्पर्शः । त्वष्टारं रूपाणामधिपतिम् । विष्णुं पर्वतानामधिपतिम् । मरुतो गणानामधिपतिं चैकैकयाऽऽज्याहुत्या यक्ष्य इत्युक्त्वा भाचीनावीनी । पितृन्पितामहान्पितृवरान्स्ततांस्ततामहा-नेकयाऽऽज्याहुत्या यक्ष्य इत्युक्त्वा यज्ञोपवीत्यप उपस्पृशेत् । उपस्था-नपक्षे पितृन्पितामहानित्येतस्य वाक्यस्य नोल्लेखः । राष्ट्रभृदुपहोमे—ऋतासाहमृतधामानमग्निं गन्धर्वम् । ओषधीरप्सरस ऊर्जः । संहितं विश्व-सामानं सूर्यं गन्धर्वम् । मरीचीरप्सरस आयूः । सुषुम्नं सूर्यरश्मिं चन्द्र-

मसं गन्धर्वम् । नक्षत्राण्यप्सरसो बेकुरीः । भुज्युं सुपर्णं यज्ञं गन्धर्वम् ।
 दक्षिणा अप्सरसः स्तवाः । प्रजापतिं विश्वकर्माणं मनो गन्धर्वम् । ऋक्सामान्यप्सरसा वहीः । इषिरं विश्वव्यचसं वातं गन्धर्वम् । अपोऽप्सरसो मुदाः । भुवनस्य पतिं परमेष्ठिनमधिपतिं मृत्युं गन्धर्वम् । विश्वमप्सरसो भूः । सुक्षितिं सुभूतिं भद्रकृतं सुवर्वन्तं पर्जन्यं गन्धर्वम् । विद्युतोऽप्सरसो रुचः । दूरहेतिममृडयं मृत्युं गन्धर्वम् । प्रजा अप्सरसो भीरुः । चारुं कृपणकाशिनं कामं गन्धर्वम् । आधीरप्सरसः शोचयन्तीः । भुवनस्य पतिं चैकैकयाऽऽज्याहुत्या यक्ष्य इत्युल्लिखेत् । अथवा जयदेवता अभ्या-
 तानदेवता राष्ट्रभृद्देवता एकैकयाऽऽज्याहुत्या यक्ष्य इति समुदितरूपे-
 णोल्लेखः । स्विष्टकृद्धोमे—अग्निं स्विष्टकृतमेकया हुतशेषाहुत्या यक्ष्ये ।
 प्रायश्चित्तहोमे—अग्निं तिसृभिराज्याहुतिभिः, अग्निं वरुणं चेन्द्रं मघवन्त-
 मिन्द्रं वृत्रहणं त्र्यम्बकं विष्णुमग्निं वायुं सूर्यं बृहस्पतिं वरुणमिन्द्रं विश्वा-
 न्देवाश्चैकैकयाऽऽज्याहुत्या यक्ष्ये । संस्त्रावहोमे—वसून् रुद्रानादित्या-
 न्संस्त्रावाज्येन यक्ष्ये । एता देवताः सद्यो यक्ष्ये । ततो भूर्भुवः
 सुवः स्वाहेत्यन्वाधानसमिधोऽग्रावादध्यात् । प्रजापतय इदं न ममेति
 त्यागः । ततः स्थण्डिलाद्वशाङ्गुलमितं पश्चाङ्गुलमितं वा स्थलं त्यक्त्वा
 प्रागादिदिक्षु प्रागग्रैर्दभैः परिस्तृणाति प्राग्दक्षिणतः पश्चादुत्तरतः । परि-
 स्तरणे चत्वारस्तयो वा दर्भाः । ततो दक्षिणेनाग्निं ब्रह्मायतने दर्भा-
 न्प्रागग्रान्स्तृणाति । ॐ मयि गृह्णाम्यग्रे अग्निं परागादिति द्वाभ्यामा-
 त्मनि अग्निर्गृहीत इति विभाव्य जपति । ततोऽग्रेरुत्तरत उदगग्रान्दर्भा-
 न्संस्तीये तेषु यथाप्रयोजनं दर्वामाज्यस्थालीं प्रणीतापात्रं प्रोक्षणीपात्र-
 मिधं बहिः उपवेशः संमार्गदर्भानवज्वलनदर्भानाज्यं प्रादेशमात्राः
 समिधश्चेति साधारणानि वैशेषिकाणि च पात्राणि द्रव्याणि च सकृ-
 देव यथोपपादं वाऽऽसादयेत् । ततोऽग्न्यायतनादीशान्याममुकप्रवरान्वि-
 तामुकगोत्रोत्पन्नामुकशाखाध्यायिनममुकशर्माणममुककर्मणि ब्रह्माणं
 त्वामहं वृण इति ब्रह्माणं यजमानो वृणुयात् । ब्रह्मा वृतोऽस्मि कर्म
 करिष्यामीत्युक्त्वा द्विराचम्योत्तरेण पात्राणि अपरेणाग्निं पूर्वेणाऽऽचार्यं
 दक्षिणाऽतिक्रम्याऽऽसनात्तृणं निरस्याप उपस्पृश्याग्निमभिमुख उपवि-
 शति । ब्रह्मालाभे यज्ञोपवीतं दण्डं कमण्डलुं कूर्चं वा स्थापयेत् । तता
 द्वौ दर्भौ समौ साग्रावन्तर्गर्भरहितौ प्रादेशमात्रौ पवित्रे कृत्वा प्रणीता-
 पात्रं गृहीत्वा त्रिः प्रक्षाल्य प्रागग्रे पवित्रे तस्मिन्निधायोपबिलं पूरयि-

त्वाऽङ्गुष्ठोपकनिष्ठिकाभ्यामुदगग्रे सग्रन्थिके पवित्रे धृत्वोत्तानाभ्यां प्रागग्राभ्यां पाणिभ्यां प्रणीतापात्रस्था अपस्त्रिरुत्पूय सव्यपाणिना प्रणीतापात्रं धृत्वा दक्षिणेन तत्पात्रमपिधाय नासिकासमं धारयन्नस्कन्द-
रुत्तरेणैव हृत्वोत्तरेणाग्निं दर्भेषु सादयित्वोदगग्रैर्दभैरपिदधाति । ततस्ते पवित्रे अग्न्यालिते एव प्रोक्षणीपात्रं च दगग्रे निधाय तत्पात्र-
माद्भिः पूरयेत् । ततस्ता अपः पूर्वदुत्पूय बिलवन्ति पात्राण्युत्तानानि कृत्वेधं विस्रस्य प्राक्संस्थं त्रिः सर्वाभिरद्भिः सपवित्रेण हस्तेन सर्वाणि पात्राणि प्रोक्षति । अमुष्टीकृतेनोत्तानेन हस्तेन जलसेचनं प्रोक्षणम् । ततः दर्भासादितान्समार्गदर्भाश्च गृहीत्वाऽग्नौ दक्षिणहस्तेन निष्ठप्य प्राक्संस्थं दर्भाग्नैरन्तरतोऽभ्याकारं प्रत्यक्संस्थं मध्यैर्बाह्यतो मूलैर्दण्डं च समृज्य पुनर्निष्ठप्य दर्भेषु निधाय समार्गदर्भान्भ्युक्ष्याग्रावनुप्रहरति । मुष्टीकृतेनावाचीनेन हस्तेन जलसेचनमभ्युक्षणम् । ततो गव्यमाज्यं वहिरेव द्रवीकृत्य पवित्रान्तर्हितायामपरेणान्यायतनं दर्भेषु स्थापितो-
यामाज्यस्थाल्यामाज्यं निरूप्योपवेष्टेणोत्तरपरिस्तरणाद्बहिरङ्गारान्निरुद्धं वदन्तान्कृत्वा तेष्वधिश्रित्याऽऽयतनस्थाग्नौ प्रदीपितैर्दभैरवाचीनज्वालै-
रुपरि ज्वलयित्वा तान्स्वये गृहीत्वा दक्षिणहस्तेनाङ्गुष्ठपर्वमात्रं दर्भा-
ग्रद्वयमाज्ये प्रत्यस्य तैरेव दर्भैः प्रज्वालितैस्त्रिः पर्थभिः कृत्वा तान्दर्-
भानुत्तरतो निरस्याप उपस्पृशेत् । तत आज्यं कर्षन्निबोदगुद्वास्योपवेष्टे-
णाङ्गारानायतनस्थाग्नौ मेलयित्वोदगग्रे पवित्रे धृत्वा ताभ्यामाज्ये पश्चा-
द्भागमारभ्य प्राग्भागं नीत्वा पुनः पश्चाद्भागमानीयोत्पुनीयादित्येवं त्रिरुत्पूय पवित्रयोर्ग्रन्थि विस्रस्य पवित्रे अग्रावभ्याधाय शम्याकृतिभिः परिधिभिरग्निं परिदधाति । अपरेणाग्निमुदीचीनकुम्बं * मध्यमम् । दक्षि-
णेनाग्निं प्राचीनकुम्बं दक्षिणम् । उत्तरेणाग्निं प्राचीनकुम्बमुत्तरम् । तत्र दक्षिणस्य परिधेर्मध्यमपरिधिमूलस्योपरि मूलं कर्तव्यम् । उत्तरस्य मध्यमपरिध्यग्रस्याधो मूलम् । परिस्तरणानामुपर्येव परिधिपरिधानं कर्त-
व्यम् । ततोऽग्नेः पश्चाद्भूमिं प्रोक्ष्योदगग्रं बहिःसंनहनशुल्बं तत्राऽऽस्तीर्य तदुपरि प्रागग्रमुदगपवर्गं बहिरास्तीर्य तत्र दर्वामाज्यस्थालीं च क्रमेणो-
दक्संस्थं निदधाति । चरुहोमश्चेत्तमभिघार्याऽऽज्यस्थाल्या उत्तरतो बहिर्भ्यासादयाति । ततोऽग्न्यायतनसमन्तादङ्गुलत्रयपरिमितं स्थलं त्यक्त्वा परिपिञ्चति । अदितेऽनुमन्यस्वेति दक्षिणतः प्राचीनं परिपि-

* कुम्बः स्थूलप्रदेशः ।

ञ्वाति । अनुमतेऽनुमन्यस्वेति पश्चादुदीचीनम् । सगस्वतेऽनुमन्दस्वेत्यु-
त्तरतः प्राचीनम् । देव सवितः प्रसुवेत्यैशानीमारभ्य सर्वतः प्रदक्षिणं
परिषिञ्चति । ततो दक्षिणेन पाणिना दर्व्याऽऽज्यस्थालया आज्यमादाय
भूमिष्ठमिध्मं मूलमध्याग्रप्रदेशेष्वङ्कत्वा दर्वीं स्वस्थाने निधाय दक्षिणह-
स्तेनेधममादाय—अयं त इध्म आत्मा जातवेदस्तेनेध्यस्व वर्धस्व चेन्धि
वर्धय चास्मान्पजया पशुभिर्ब्रह्मवर्चसेनान्नाद्येन समेधय स्वाहा ।
सव्यान्वारब्धेन दक्षिणहस्तेन प्रागग्रमभ्यादधाति । जातवेदसेऽग्नय इदं० ।
ततो दर्व्याऽऽज्यं गृहीत्वोत्तरं परिधिसंधिमनुलक्ष्य तेन दर्वीं प्रवेश्य
प्रजापतये मनवे स्वाहेति प्रजापतिं मनसा ध्यायन्मनसैव मन्त्रमुच्चार-
यन्वायव्यकोणमारभ्याऽग्नेयकोणपर्यन्तं संततमृजुं दीर्घं जुहोति । प्रजा-
पतये मनव इदं० । पुनर्दर्व्याऽऽज्यं गृहीत्वा दक्षिणं परिधिसंधिमनु-
लक्ष्य तेन दर्वीं प्रवेश्य इन्द्राय स्वाहेति मन्त्रं पठन्नैर्ऋतकोणमारभ्यै-
शानकोणपर्यन्तं संततमृजुं दीर्घमासीन एव जुहोति । इन्द्रायेदं० । उभ-
यत्र सर्वेषामिध्मकाष्ठानामाघाराज्यसंस्पर्शः । इत्याघारावाघार्य । अग्नये
स्वाहा । अग्रावुत्तरार्धपूर्वार्धे जुहोति । अग्नय इदं० । सोमाय स्वाहा ।
अग्नौ दक्षिणार्धपूर्वार्धे जुहोति । सोमायेदं० । इत्याज्यभागौ हुत्वा तयो-
र्मध्ये वक्ष्यमाणाहुतीर्जुहोति । अयं सामान्यप्रधानहोमः । युक्तो वह
जातवेदः पुरस्तादग्ने विद्धि कर्म क्रियमाणं यथेदम् । त्वं भिषग्भेपजस्यासि
कर्ता त्वयागाश्वान्पुरुषान्सनेम स्वाहा । जातवेदसेऽग्नय इदं० । या तिर-
श्चीनि पद्यसेऽहं विधरणीति । तां त्वा घृतस्य धारयाऽग्नौ सःश्राधनीं
यजे स्वाहा । सःश्राधन्या इदं० । सःश्राधन्यै देव्यै स्वाहा । सःश्राधन्यै
देव्या इदं० । प्रसाधन्यै देव्यै स्वाहा । प्रसाधन्यै देव्या इदं० । भूः
स्वाहा । अग्नय इदं० । भुवः स्वाहा । वायव इदं० । सुवः स्वाहा ।
सूर्यायेदं० । भूर्भुवः सुवः स्वाहा । प्रजापतय इदं० । इति सामान्यप्रधा-
नहोमः ।

ततस्तत्तत्कर्त्तृणो वैशेषिकप्रधानहोमं कुर्यात् । तत उत्तराण्यङ्गानि ।
इमं भे वरुण० चक्रे स्वाहा । वरुणायेदं० । तत्त्वा याभि० मोषीः स्वाहा ।
वरुणायेदं० । त्वं नो अग्ने० स्मत्स्वाहा । अग्नये वरुणाय चेदं० । स त्वं
नो० न एधि स्वाहा । अग्नये वरुणाय चेदं० । त्वमग्ने० अ० षजस्
स्वाहा । अयसेऽग्नय इदं० । प्रजापते० यीणा स्वाहा । प्रजापतय इदं० ।
इत्यङ्गहोमः ।

अथ जयाद्युपहोमाः । ॐ चित्तं च स्वाहा । चित्तायेदं० । चित्तिश्च स्वाहा । चित्तय इदं० । आकूतं च स्वाहा । आकूतायेदं० । आकूतिश्च स्वाहा । आकूतय इदं० । विज्ञातं च स्वाहा । विज्ञातायेदं० । विज्ञानं च स्वाहा । विज्ञानायेदं० । मनश्च स्वाहा । मनस इदं० । शङ्करीश्च स्वाहा । शङ्करीभ्य इदं० । दर्शश्च स्वाहा । दर्शयेदं० । पूर्णमासश्च स्वाहा । पूर्णमासायेदं० । बृहच्च स्वाहा । बृहत इदं० । रथंतरं च स्वाहा । रथंतरायेदं० । प्रजापतिर्जयानिन्द्राय वृष्णे प्रायच्छदुग्रः पृतनाज्येषु तस्मै विशः समनमन्त सर्वाः स उग्रः स हि हव्यो बभूव स्वाहा । प्रजापतय इदं० । इति त्रयोदश जयहोमाः ।

अथाभ्यातानाः । ॐ अग्निर्भूतानामधिपतिः स माऽवत्वस्मिन्ब्रह्मन्स्मिन्क्षेत्रेऽस्यामाशिष्यस्यां पुरोधायामस्मिन्कर्मन्नस्यां देवहूत्यां स्वाहा । अग्नये भूतानामधिपतय इदं० । इन्द्रो ज्येष्ठानामधिपतिः स मा० इन्द्राय ज्येष्ठानामधिपतय इदं० । यमः पृथिव्या अधिपतिः स मा० यमाय पृथिव्या अधिपतय इदं० । वायुरन्तरिक्षस्याधिपतिः स मा० वायवेऽन्तरिक्षस्याधिपतय इदं० । सूर्यो दिवोऽधिपतिः स मा० सूर्याय दिवोऽधिपतय इदं० । चन्द्रमा नक्षत्राणामधि० चन्द्रमसे नक्षत्राणामधिपतय इदं० । बृहस्पतिर्ब्रह्मणोऽधि० बृहस्पतये ब्रह्मणोऽधिपतय इदं० । मित्रः सत्यानामधि० मित्राय सत्यानामधिपतय इदं० । वरुणोऽपामधि० वरुणाय आपामधिपतय इदं० । समुद्रः स्रोत्यानामधि० समुद्राय स्रोत्यानामधिपतय इदं० । अन्नं साम्राज्यानामधिपति तन्माऽव० अन्नाय साम्राज्यानामधिपतिन इदं० । सोम ओषधीनामधि० सोमायौषधीनामधिपतय इदं० । सविता प्रसवानामधि० सवित्रे प्रसवानामधिपतय इदं० । रुद्रः पशूनामधि० रुद्राय पशूनामधिपतय इदं० । अत्रोदकरपर्शः । त्वष्टा रूपाणामधिपतिः० त्वष्ट्रे रूपाणामधिपतय इदं० । विष्णुः पर्वतानामधि० विष्णवे पर्वतानामधिपतय इदं० । मरुतो गणानामधिपतयस्ते माऽवन्त्व० मरुद्भ्यो गणानामधिपतिभ्य इदं० । ततः प्राचीनावीती भूत्वा । पितरः पितामहाः परेऽवरे ततास्ततामहा इह माऽवत । अस्मिन्ब्रह्मन्स्मिन्क्षेत्रेऽस्यामाशि० पितृभ्यः पितामहेभ्यः परेभ्योऽवरेभ्यस्ततेभ्यस्ततामहेभ्य इदं० । ततो यज्ञोपवीती । अप उपस्पृशेत् । पितृणामुपस्थानपक्षेऽपि प्राचीनावीतं न स्वाहाकारत्यागौ ।

अथ राष्ट्रभूतः—ऋतापङ्कतधामाऽग्निर्गन्धर्वः स इदं ब्रह्मक्षत्रं पातु तस्मै स्वाहा । अग्नये गन्धर्वायेदं । तस्यौषधयोऽप्सरस ऊर्जो नाम ता इदं ब्रह्मक्षत्रं पातु ताभ्यः स्वाहा । ओषधीभ्योऽप्सरोभ्य ऊर्गभ्य इदं । सः हितो विश्वस्वामा सूर्यो गन्धर्वः संपातु तस्मै स्वाहा । सूर्याय गन्धर्वायेदं । तस्य मरीचयोऽप्सरस आयुवो नाम ता इदं ब्रह्मक्षत्रं पातु ताभ्यः स्वाहा । मरीचिभ्योऽप्सरोभ्य आयुभ्य इदं । सुषुम्नः सूर्यरश्मिश्चन्द्रमा गन्धर्वः स इदं तस्मै स्वाहा । चन्द्रमसे गन्धर्वायेदं । तस्य नक्षत्राण्यप्सरसो बेकुरयो नाम ता इदं ब्रह्मक्षत्रं पातु ताभ्यः स्वाहा । नक्षत्रेभ्योऽप्सरोभ्यो बेकुरिभ्य इदं । भुज्युः सुपर्णो यज्ञो गन्धर्वः स इदं ब्रह्म तस्मै स्वाहा । भुः सुः यज्ञाय गन्धर्वायेदं । तस्य दक्षिणा अप्सरसः स्तवा नाम ता इदं ताभ्यः स्वाहा । दक्षिणाभ्योऽप्सरोभ्यः स्तवाभ्य इदं । प्रजापतिर्विश्वकर्मा मनो गन्धर्वः संपातु तस्मै स्वाहा । प्रजापतये विश्वकर्मणे मनसे गन्धर्वायेदं । तस्य कर्सा-मान्यप्सरसो वह्नयो नाम ता इदं ब्रह्म ताभ्यः स्वाहा । ऋक्सामेभ्योऽप्सरोभ्यो वह्निभ्यो इदं । ॐ इषिरो विश्वं र्वः संपातु तस्मै स्वाहा । इषिराय विश्वं यचसे वाताय गन्धर्वायेदं । तस्य तपोऽप्सरसो मुदा नाम ता इदं ताभ्यः स्वाहा । अद्भ्योऽप्सरोभ्यो मुदाभ्य इदं । भुवनस्य पते यस्य त उपरि गृहा इह च । स नो रास्वाज्यानिः रायस्पोषः सुवीयः संवत्सरीणाः स्वस्तिः स्वाहा । भुवनस्य पत्य इदं । परमेष्ठ्यधिपतिर्मृत्युर्गन्धर्वः स इदं तस्मै स्वाहा । मृत्युवे गन्धर्वायेदं । तस्य विश्वमप्सरसो भुवो नाम ता इदं ताभ्यः स्वाहा । विश्वस्वामा अप्सरोभ्यो भूभ्य इदं । सुक्षितः सुभूतिर्भद्रकृत्सुवर्वाः संपातु तस्मै स्वाहा । पर्जन्याय गन्धर्वायेदं । तस्य विश्वतोऽप्सरसो रुचो नाम ता इदं ताभ्यः स्वाहा । विश्वद्भ्योऽप्सरोभ्यो रुग्भ्य इदं । दूरं हेतिरमृडयो मृत्युर्गन्धर्वः स इदं तस्मै स्वाहा । अमृडाय मृत्युवे गन्धर्वायेदं । तस्य प्रजा अप्सरसो भीरुवो नाम ता इदं ताभ्यः स्वाहा । प्रजाभ्योऽप्सरोभ्यो भीरुभ्य इदं । चारुः कृपण-काशी कामो गन्धर्वः स इदं कामाय गन्धर्वायेदं । तस्याऽधयोऽप्सरसः शोचयन्ती नाम ता इदं ताभ्यः स्वाहा । आधिभ्योऽप्सरोभ्यः शोचयन्तीभ्य इदं । स नो भुवनस्य पते इह च । उरुब्रह्मणेऽस्मै क्षत्राय महिशर्म यच्छ स्वाहा । भुवनस्य पत्य इदं । एते जयाशुपहोमा वैकल्पिकाः ।

यदस्य कर्मणोऽत्यरीरिचं यद्वा न्यूनमिहाकरम् । अग्निष्टत्स्विष्टकृद्भि-

द्वान्सर्वं स्विष्टं सुहुतं करोतु मे । अग्नये स्विष्टकृते सुहुतहुते सर्वहुत
आहुतीनां कामानां समर्थयित्रे स्वाहा । इत्युत्तरार्धपूर्वार्धे पूर्वाहुतितः
किञ्चिद्भूयसीमाहुतिं जुहोति । अग्नये स्विष्टकृत इदं० । तत इध्मसंनहन-
शुल्वं विस्रस्याद्भिरभ्युक्ष्याग्नौ प्रहृत्य दर्व्यां परिधीन्परिधानक्रमेणा-
ङ्कत्वा बर्हिभ्यः परिस्तरणेभ्यश्च कांश्चिद्दर्भानादाय दर्व्यामग्राण्यनक्ति
मध्यानि मूलानि चाऽऽज्यस्थाल्याम् । एवं द्वितीयम् । तृतीयं तु मूलानि
मध्यानि चाऽऽज्यस्थाल्यामग्राणि दर्व्यामिति । एवमङ्कत्वा ततश्चैकं
तृणमवस्थाप्यान्यानि दक्षिणोत्तराभ्यां पाणिभ्यामुत्तरपरिधिसंधिमनुप्रवे-
श्यान्तत आयतने पर्यावर्तयति । ततस्त्रिरुध्वेमायतन एवाञ्जलिना
नीत्वाऽग्नौ क्षिपति । ततः स्थापिततृणं प्रहृत्य त्रिरङ्गुल्याऽन्ववदिश्य
घ्राणे युगपत्संस्पृश्याप उपस्पृश्य तथैव चक्षुषी संस्पृश्याप उपस्पृश्य
पृथिवीं संस्पृशेत् । ततो मध्यमं परिधिमग्नौ प्रहृत्येतरो परिधीं द्वाभ्यां
हस्ताभ्यां सहैव प्रहरति ।

ततः प्रायश्चित्तहोमः—कृतस्य कर्मणो न्यूनातिरिक्तदोषपरिहारार्थं प्राय-
श्चित्तहोमं करिष्ये इति संकल्प्य जुहुयात् । ॐ अनाज्ञातं यदाज्ञातं यज्ञस्य
क्रियते मिथु । अग्रे तदस्य कल्पय त्वं हि वेत्थ यथातथं स्वाहा । अग्नय
इदं० । पुरुषसंमितो यज्ञो यज्ञः पुरुषसंमितः । अग्रे तदस्य कल्पय त्वं हि वेत्थ
यथातथं स्वाहा । अग्नय इदं० । यत्पाकत्रा मनसा दीनदक्षा न यज्ञस्य
मन्वते मर्तातः । अग्निष्टथोता क्रतुविद्विजानन्यजिष्ठो देवाः क्रतुशो यजाति
स्वाहा । अग्नय इदं० । त्वं नो अग्रे वरुणस्य० स्मत्स्वाहा । अग्नये वरु-
णाय चेदं० । स त्वं नो अ० एधि स्वाहा । अग्नये वरुणाय चेदं० । यत
इन्द्र भ० जहि स्वाहा । इन्द्राय मघवत इदं० । स्वस्तिदा वि० करः
स्वाहा । इन्द्राय वृत्रघ्न इदं० । त्र्यम्बकं य० तात्स्वाहा । त्र्यम्बकायेदं० ।
इदं विष्णु० सुरे स्वाहा । विष्णवे इदं० । भूः स्वाहा । अग्नय इदं० ।
भुवः स्वाहा । वायवे इदं० । सुवः स्वा० । सूर्यायेदं० । महः स्वा० । बृह-
स्पतये इदं० । जनः स्वा० । वरुणायेदं० । तपः स्वा० । इन्द्रायेदं० ।
सत्यं स्वा० । विश्वेभ्यो देवेभ्य इदं० । वसुभ्यो रुद्रेभ्य आदित्येभ्यः
स्वा० । वसुभ्यो रुद्रेभ्य० त्येभ्यः स० स्रावभागेभ्य इदं० । इति
परिधिषु संस्त्रावाज्यं जुहोति ।

तत उत्तरपरिपेकः—अदितेऽन्वमस्थाः । अनुमतेऽन्वमस्थाः ।
सरस्वतेऽन्वमस्थाः । देव सवितः प्रासावीरिति पूर्ववत्परिपेकं कृत्वा

ततोऽग्नेणाग्निं प्रणीताः पर्याहृत्यापरेणाग्निं निधाय प्रागादिक्रमेण दिक्-
चतुष्टय ऊर्ध्वमधश्च जलमुत्सिच्य भूमाववशिष्टं जलं निनीयाऽऽत्मानं
पत्नीं च मार्जयित्वा मुखं संमृजीत । ततो ब्रह्मणे हिरण्यं गां वा पूर्ण-
पात्रं वा दक्षिणां दद्यात् । ब्रह्मा स्वस्तीत्युक्त्वा यथेतं प्रतिनिष्क्रामति ।
एते चेधमसंनहनादयो धर्मा आधारवत्सु दर्विहोमेषु गृह्यान्तरे दृष्टाः
कृताकृताः । केचिद्वास्तुबलिकर्मानन्तरमेतान्धर्माननुतिष्ठन्ति । ततः
संस्थाजपेनोपतिष्ठते—

यज्ञ नमस्ते यज्ञ नमो नमश्च ते यज्ञ । शिवेन मे संतिष्ठस्व स्योनेन
मे संतिष्ठस्व सुभूतेन मे संतिष्ठस्व ब्रह्मवर्चसेन मे संतिष्ठस्व यज्ञस्यार्ध-
मनु संतिष्ठस्वोप ते यज्ञ नम उप ते नम उप ते नमः । अग्नं नय०
विधेम ।

इत्यग्न्यायतनात्पङ्कगुलं स्थलं विहायाग्निं तत्रानुलक्षीकृत्य वायव्यां
दिशि पूजयेत् । अग्निपूजन आरक्तगन्धपुष्पाक्षतान्वर्जयेत् । मा नस्तोके
त०मते । इत्यग्नेर्विभूतिं ललाटे धृत्वा—

श्रद्धां मेधां यशः प्रज्ञां विद्यां बुद्धिं श्रियं बलम् ।

आयुष्यं तेज आरोग्यं देहि मे हव्यवाहन ॥

इत्यग्निं संप्रार्थ्य नमस्कुर्यादिति ।

अमुमुपनयनोपदिष्टहोमविधिमन्यत्राप्यतिदिशति—सर्वदर्विहोमाणामेष
कल्प इति । जुहोतिचोदितेषु दर्विहोमेषु सर्वेषु एष उद्धननादिः प्रसाध-
नीदेवीहोमान्तोऽनुक्रान्तः कल्पो विधिर्भवतीत्यर्थः । तथा चाऽऽधारवत्सु
दर्विहोमेष्वेवायं विधिः फलति । आपूर्विकेषु तु यावदर्थं द्रव्यसंस्कारः
परिस्तरणपरिषेकौ यावदुक्ता आहुतयोऽन्यानि च वैशेषिकाणि कर्मा-
णीति बौधायनोक्तविधिरेवेति तात्पर्यम् । इदं च तन्त्रद्वयं तत्तत्कर्म-
विशेषे तत्तत्सूत्रोक्त्या शास्त्रान्तरोक्त्याऽऽचाराच्च व्यवस्थितं ज्ञेयम् ।

इत्यग्निमुखप्रयोगः ।

अथाऽऽपूर्विकतन्त्रेण त्रिवृदन्नहोमप्रयोगः ।

कर्ताऽमुककर्माङ्गं त्रिवृदन्नहोमं पुण्याहवाचनं च करिष्य इति संकल्प्य
समिच्चयमादाय श्रद्ध एहीत्यादि प्राणायामान्तं कृत्वा त्रिवृदन्नहोमक-

र्मणि या यक्ष्यमाणा देवतास्ताः सर्वाः परिग्रहीष्यामि । अग्निं त्रिवृदन्ना
हुत्या यक्ष्ये । सोमं त्रि० । अ० न्नादं त्रि० । अ० न्नार्णि० । प्रजा० । विश्वा-
न्दे० । सर्वा० । अग्निं त्रिवृदकृतं हुतकेषाहुत्या यक्ष्ये । एता देवताः सद्यो
यक्ष्ये । इत्युक्त्वा समिधमभ्याध्याय्याग्निं परिस्तीर्योत्तरेणाग्निं
दर्भान्सस्तीर्य पात्राणि प्रयुनक्ति । दर्भमाज्यस्थालीं प्रोक्षणीपात्रमुप-
वेषं हविर्मासादनार्थं दर्भान्समार्गं दर्भान्दज्ज्वलनदर्भानाज्यं समिधं त्रिवृ-
दन्नं चाऽऽसाद्य पवित्रे कृत्वा प्रोक्षणीः सस्कृत्य पात्राण्युत्तानानि
कृत्वा प्रोक्ष्य दर्भानिष्टपनाद्याज्यसंस्कारान्तं कुर्यात् ।

ततोऽग्नेः पश्चादासादितान्दर्भानास्तीर्य तत्राऽऽज्यं निधाय तदुत्तरतो दर्भं
निदध्यात् । ततो देवपवित्रं ख्यसंस्कारेण संकृत्याभिवाय्याग्नेः पश्चादा-
स्ततेषु दर्भेष्वोदनापूपसक्तुर्निधाय तानेकीकृत्य लौकिकमाज्यमासिच्य
मिश्रयित्वाऽग्निं परिषिच्यऽऽसादितामेकां समिधमभ्याधाय दव्योपह-
त्योपहत्याष्टावाहुतीमिश्रितेन त्रिवृदन्नेन जुहोति । अग्नये स्वाहा । अग्नय
इदं० । सोमाय स्वाहा । सोमायेदं० । अग्नयेऽन्नदाय स्वाहा । अग्नयेऽ-
न्नादायेदं० । अग्नयेऽन्नपतये स्वाहा । अग्नयेऽन्नपतय इदं० । प्रजापतये
स्वाहा । प्रजापय इदं० । विश्वेभ्यो देवेभ्यः स्वाहा । विश्वेभ्यो देवेभ्य
इदं० । सर्वाभ्यो देवताभ्यः स्वाहा । सर्वाभ्यो देवताभ्य इदं० । अग्नये
स्विष्टकृते स्वाहा । अग्नये स्विष्टकृत इदं० । अन्त्यहुतिः पूर्वाहुतिभिरसं-
सक्तेत्तरार्धपूर्वार्धे होतव्या । नात्रावदानधर्मः । आपूर्विकत्वात् ।

ततो न्यूनातिरिक्तदोषपरिहारार्थं सर्वप्रायश्चित्तं करिष्य इति संकल्प्य
भूर्भुवः सुवः स्वाहा । प्रजापतय इदं० । ततः परिस्तरणविसर्गोत्तरपरि-
षेकां कृत्वात्तरेणाग्निं कांश्चिदर्भानास्तीर्य तत्र किंचिदुदकमासिच्य पूर्व-
वदासादितमन्नत्रयमेकीकृत्य तेन बलिं करोति । वास्तुपतये स्वाहा ।
वास्तुपतय इदं० । ततो बलिं परिषिञ्चति । नात्र सर्पिर्मिश्रणमवचनात् ।
ततोऽग्नेनाग्नेनान्येन च सव्यञ्जनेन ब्राह्मणान्संभोज्य पूर्ववत्पुण्याहादीनि
वाचयेत् । ततः श्रद्धामेधे प्रीयेतामिति वदेत् । अयं च होम उपनयन-
समावर्तनवत्सातिरिक्तगोकृतगोस्तनपानशालाकरणवास्तुशमनसीमन्तो-
न्नयनपुंसवननामकरणान्नमाशनचूडाकरणगोदानेष्वेव भवति नान्यत्र ।
समावर्तनादिषु त्रिवृदन्नहोमे वास्तुबलेर्विकल्पः ॥

इति त्रिवृदन्नहोमः ।

अथ ग्रहमन्त्रः ।

स च नित्यनैमित्तिककाम्यभेदेन त्रिविधः । शुभवारत्रिजन्मनक्षत्रा-
यनविषुवोपरागादिषु नित्यः । उपनयनादिकर्मप्रारम्भेषु नैमित्तिकः ।
विपदपगमसंपदादिकामनासु काम्यः । तत्र काम्ये मण्डपकुण्डा(कुण्डम-
ण्डपा)दिकं नित्यम् । नित्यनैमित्तिकयोरनित्यम् । यदा स्थण्डिलं तदा
वेदिरेव न मण्डपः । कुण्डाभावे स्थण्डिले होमः कार्यः ।

अथ प्रयोगः—कर्ता स्नात्वा नित्यकर्म निर्वर्त्य मौहूर्तिकोक्ते काल
आचम्य प्राणानायम्य देशकालौ संकीर्त्य करिष्यमाणामुक्तकर्मणि ग्रहा-
नुकूल्यसिद्धिद्वारा श्रीपरमेश्वरप्रीत्यर्थं ग्रहयज्ञं करिष्य इति नैमित्तिके
संकल्पः । नित्ये ग्रहयज्ञं करिष्य इति, काम्ये तत्तत्कामनया ग्रहयज्ञं
करिष्य इति संकल्पः । संभारसंभरणं संकल्पात्पूर्वं कर्तव्यम् । काम्ये
यथोक्तवस्तून्वेव । अन्यत्र प्रतिनिधिरपि । ततो गणपतिपूजनादि नान्दी-
श्राद्धान्तं कृत्वाऽऽवायोदिवरणं कुर्यात् । अमुकप्रवरान्वितामुक्तगोत्रोत्प-
न्नामुक्तशाखाध्यायी, अमुकप्रवरान्वितामुक्तगोत्रोत्पन्नममुक्तशाखाध्यायिन-
ममुक्तशर्माणमस्मिन्ग्रहयज्ञ आचार्यत्वेन त्वां वृण इति विधिज्ञं ब्राह्मणं
पाणिं संस्पृश्य वृणुयात् । तद्धस्ते फलादि दद्यादित्याचारः । ततस्तं
संपूज्य प्रार्थयेत्—

आचार्यस्तु यथा स्वर्गे शक्रादीनां बृहस्पतिः ।

तथा त्वं मम यज्ञेऽस्मिन्नाचार्यो भव सुव्रत ॥ इति ॥

ततो ब्रह्माणं वृत्वा संपूज्य

यथा चतुर्मुखो ब्रह्मा स्वर्गे लोके पितामहः ।

तथा त्वं मम यज्ञेऽस्मिन्ब्रह्मा भव द्विजोत्तम ॥

इति तं प्रार्थयेत् ।

ततः सदस्यं वृत्वा संपूज्य

भगवन्सर्वधर्मज्ञ सर्वधर्मभृतां वर ।

वितते मम यज्ञेऽस्मिन्सदस्यो भव सुव्रत ॥

इति तं प्रार्थयेत् ।

ततो होमानुसारेण त्विजो वृत्वा संपूज्य

अस्य यांगस्य निष्पत्तौ भवन्तोऽभ्यर्थिता मया ।

सुप्रसन्नैः प्रकर्तव्यं कर्मेदं विधिपूर्वकम् ॥

इति तान्प्रार्थयेत् ।

अथाऽऽचार्योऽग्न्यायतनस्य पश्चादुपदिश्याऽऽचम्य प्राणानायम्य

यदत्र संस्थितं भूतं स्थानमाश्रित्य सर्वदा ।

स्थानं त्यक्त्वा तु तत्सर्वं यत्रस्थं तत्र गच्छतु ॥

अपक्रामन्तु भूतानि पिशाचाः सर्वतोदिशम् ।

सर्वेषामदिरंधेन ब्रह्मकर्म समारमे ॥

इति प्रागदिक्क्रमेण सर्वतः सर्पपान्दिकीर्य, ॐ शुची वो हव्या मरुतः
शु० पादकाः । अग्निः शक्तिव्रत० हुतः । उद्ग्रे० ध्यर्चयः । इति पञ्चगव्येन
सर्वतो भूर्नि मोक्ष्य, ॐ आपो हि ष्ट मयो० यथा च नः । इति शुद्धो-
दकेन सर्वतो भूर्नि मोक्ष्य । ॐ सस्ति न इन्द्रा वृद्ध० र्दधातु । इति
जपित्वा, देवा आयान्तु यातुधन्वा आयान्तु विष्णो देवयजनं,
रक्षस्वेत्यग्न्यायतनात्तथाद्भिमभिर्मृशेत् ।

तत आयतनं कुशमुष्टिना संमृज्य यथोक्तलक्षणकुण्डसत्त्वे ब्रह्माविष्णु-
रुद्राख्वा मेखलादेवता आवाह्य गौरीं योनिदेवतामावाह्य संपूज्याऽऽय-
तनं समन्ताद्भङ्गवल्लिकया भूषयित्वा गोमयेनोपलिप्योद्धननादि कृत्वा
वरदनामानं मथितं श्रोत्रेयागारादाहतं वाऽग्निं प्रतिष्ठाप्य चत्वारि
शृङ्गेरि ध्यायेत् । पुष्टिकामनायां तु बलवर्धननामाऽग्निः । ततो यथोक्त-
लक्षणं ग्रहपीठं विधाय तत्र सति संभवे सर्वतोभद्रं विरच्य तत्र ब्रह्मा-
दिदेवतास्थापनं पूजनं च कुर्यात् । सर्वतोभद्रासंभवे तु सूर्यादिदेवताना-
मेव स्थापनं कुर्यात् । गण्डलदेवतास्थापनपक्षे सूर्यादिदेवतान्वाधानो-
त्तरमन्वाधानं कृत्वा प्रत्येकमेकैकाहुतिं जुहुयात् । भर्वादीनां नमःशब्दर-
हितैः प्रणवादिस्वादाकारान्तैर्नामभिर्होमः ।

तत्र मन्त्राः—ॐ ब्रह्म जज्ञानं० विवः । ब्रह्मणे नमो ब्रह्माणमावाह-
यामि, इति पीठमध्ये ब्रह्माणम् । ॐ अत्पायस्व० गधे । सोमाय०
सोममा० इत्युत्तरे सोमम् । ॐ अभि त्वा० महे । ईशानाय० ईशा-
नमा० इत्यैशान्यानीशानम् । ॐ इन्द्रं वो० बलः । इन्द्राय० इन्द्रमा०
पूर्वं इन्द्रम् । ॐ अग्निं दू० क्राम् । अग्नये० अग्निमा० इत्याग्नेयाम-
ग्निम् । ॐ यमाय सो० कृतः । यमाय० यममा० इति दक्षिणे यमम् ।

ॐ देवीम० चष्टे । निर्ऋतये० निर्ऋतिमा० इति निर्ऋत्या निर्ऋतिम् ।
 ॐ तत्त्वा या० मोहीः । वरुणाय० वरुणमा० इति पृथिवे वरुणम् ।
 ॐ वायो श० जसा । वायवे० वायुमा० इति वायव्या वायुम् ।
 ॐ अष्टौ देवा० स्वति । अष्टवकुम्भो० अष्टसूना० इति वायु-
 सोममध्येऽष्टौ वसून् । ॐ नीलग्री० श्रिताः । तेषां० नमसि । एकादश-
 रुद्रेभ्यो० एकादश रुद्राना० इति सन्नेशनयोर्मध्ये एकादश रुद्रान् ।
 ॐ त्याक्षु क्ष० ष्टये । द्वादशादित्येभ्यो० द्वादशाऽऽदित्याना० इतीशानेन्द्र-
 योर्मध्ये द्वादशाऽऽदित्यान् । ॐ या दा० क्षतम् । अश्विभ्यां० अश्विना०
 इतीन्द्राग्नयोर्मध्येऽश्विनौ । ॐ ओमास० सुतम् । विश्वेभ्यो देवेभ्यो०
 विश्वान्देवाना० इत्यग्निमयोर्मध्ये विश्वान्देवान् । ॐ अभि त्यं देव०
 सुवः । सप्तयज्ञेभ्यो० सप्त यज्ञाना० इति यमनिर्ऋत्योर्मध्ये सप्त यज्ञान् ।
 ॐ आऽयं गौः० नसुवः । सर्पेभ्यो० सर्पाना० इति निर्ऋतिवरुणयो-
 र्मध्ये सर्पान् । ॐ ऋतापाङ्क० पान्तु । गन्धर्वाप्सरसेभ्यो० गन्धर्वा-
 प्सरसा आ० इति वरुणवायव्योर्मध्ये गन्धर्वाप्सरसः । ॐ यदक्र०
 जातं तेऽर्वन् । स्कन्दाय० स्कन्दमा० इति ब्रह्मसोममध्ये स्कन्दम् ।
 ॐ तत्पुरु० हे चक्र० नन्दिः प्रचोदयात् । नन्दीश्वराय० नन्दीश्व-
 रमा० इति स्कन्दस्योत्तरतो नन्दीश्वरम् । ॐ यत्ते गा० मस्तु । शूलाय०
 शूलमा० इति नन्दीश्वरस्योत्तरः शूलम् । ॐ वापिर० पां मृधम् ।
 महाकालाय० महाकालमा० इति शूलस्योत्तरतो महाकालम् । ॐ
 द्वविमौ० यद्रपः । दक्षाय० दक्षमा० इति ब्रह्मेशानयोर्मध्ये दक्षम् ।
 ॐ तामग्नि० से नमः । दुर्मर्ये० दुर्गामा० इति ब्रह्मेन्द्रयोर्मध्ये दुर्गाम् ।
 ॐ इदं विष्णु० सुरे । विष्णवे न० विष्णुमा० इति दुर्गायाः पुरतो
 विष्णुम् । ॐ उशीरा० वेषु । स्वधायै० स्वधामा० इति ब्रह्माग्नयो-
 र्मध्ये स्वधाम् । ॐ परं मृ० धीरान् । मृत्युरोगेभ्यो० मृत्युरोगाना०
 इति ब्रह्मयमयोर्मध्ये मृत्युरोगान् । ॐ गणानां त्वा० सादनम् । गणपतये०
 गणपतिमा० इति ब्रह्मनिर्ऋत्योर्मध्ये गणपतिम् । ॐ शं नो देवी० तु
 नः । अङ्ग्या० अप आ० इति ब्रह्मवरुणयोर्मध्येऽपः । ॐ मरुतो० जनः ।
 मरुद्भ्यां० मरुत आ० इति ब्रह्मवायव्योर्मध्ये मरुतः । ॐ स्योना पृ०
 प्रथाः । पृथिव्यै० पृथिवीमा० इति ब्रह्मणः पादमूले कर्णिकाधः पृथि-
 वीम् । ॐ इमं मे रु० मया । गङ्गादिनदीभ्यो० गङ्गादिनन्दी० इति तत्रैव

गङ्गादिनदीः । ॐ धाम्नो धाम्नो० अघ्नियाव० मुञ्च । सप्तसागरेभ्यो नमः सप्त सागराना० इति तत्रैव सप्त सागरान् । ॐ मेरवे० मेरुमा० इति तदुपरि मेरुम् ।

तत आयुधानि— ॐ गदायै० गदामा० सोमस्योत्तरे गदाम् । ॐ त्रिशूलाय० त्रिशूलमा० ईशानस्यैशान्यां त्रिशूलम् । ॐ वज्राय० वज्रमा० इन्द्रस्य पूर्वे वज्रम् । ॐ शक्तये० शक्तिमा० अग्रेराग्रेय्यां शक्तिम् । ॐ दण्डाय० दण्डमा० यमस्य दक्षिणे दण्डम् । ॐ खड्गाय० खड्गमा० निर्ऋतेनैर्ऋत्यां खड्गम् । ॐ पाशाय० पाशमा० वरुणस्य पश्चिमे पाशम् । ॐ अङ्कुशाय० अङ्कुशमा० वायोर्वायव्यामङ्कुशम् । इत्यायुधानि ।

ॐ गौतमाय० गौतममा० गदाया उत्तरे गौतमम् । ॐ भरद्वाजाय० भरद्वाजमा० त्रिशूलस्यैशान्यां भर० । ॐ विश्वामित्राय० विश्वामित्रमा० वज्रस्य पूर्वे विश्वा० । ॐ कश्यपाय० कश्यपमा० शक्तेराग्रेय्यां क० । ॐ जमदग्नये० जमदग्निमा० दण्डस्य दक्षिणे जम० । ॐ वसिष्ठाय० वसिष्ठमा० खड्गस्य नैर्ऋत्यां व० । ॐ अत्रये० अत्रिमा० पाशस्य पश्चिमेऽ० । ॐ अरुन्धत्यै० अरुन्धतीमा० अङ्कुशस्य वायव्यामरु० । इत्यृषीन्

ॐ ऐन्द्र्यै० ऐन्द्रीमा० विश्वामित्रस्य पूर्वे ऐ० । ॐ कौमार्यै० कौमारीमा० कश्यपस्याऽऽग्रेय्यां कौ० । ॐ ब्राह्म्यै० ब्राह्मीमा० जमदग्नेर्दक्षिणे ब्रा० । ॐ वाराह्यै० वाराहीमा० वसिष्ठस्य नैर्ऋत्यां वा० । ॐ चामुण्डायै० चामुण्डामा० अत्रेः पश्चिमे चामु० । ॐ वैष्णव्यै० वैष्णवीमा० अरुन्धत्या वायव्यां वैष्ण० । ॐ माहेश्वर्यै० माहेश्वरीमा० गौतमस्योत्तरे माहे० । ॐ वनायक्यै० वैनायकीमा० भरद्वाजस्यशान्यां वैना० । इत्यष्ट शक्तीः ।

एता देवता आवाह्य । ॐ नर्य प्र० छितामिति प्रतिष्ठाप्य काण्डानुसमयेन पदार्थानुसमयेन वा सर्वा देवताः पूजयेत् । ततस्तदुपरि वेदिपरिमितं श्लक्ष्णं क्षौमं वस्त्रं प्रसार्य वस्त्रस्य समन्तादवध्यर्थं रेखां लिखित्वा तत एकैकाङ्गुलान्तरालान्तिस्रः समन्ताद्रेखा लिखित्वाऽवशिष्टं चतुरश्रं प्राञ्चमुदञ्च त्रेधा विभज्य तेषु वा[१]क्येषु मध्ये रक्तवर्णचूर्णेन सूर्यस्य पृष्ठं पीठमाग्रेय्यां श्वेतचूर्णेन चतुरश्रं सोमस्य पीठं दक्षिणस्यां रक्तवर्ण-

चूर्णेन त्रिकोणं भौमस्य पीठमैशान्यां पीतचूर्णेन बाणाकारं बुधस्य पीठमुत्तरस्यां पीतचूर्णेन दीर्घचतुरश्रं गुरोः पीठं पूर्वस्यां श्वेतचूर्णेन पञ्चकोणं शुक्रस्य पीठं पश्चिमाया कृष्णचूर्णेन द्वायङ्गुलक्षेत्रफलं षडङ्गुलक्षेत्रफलं वा शनेः पीठं नैऋत्यां नीलचूर्णेन शूर्पाकारं राहोः पीठं वायव्यां नानावर्णेन चूर्णेन ध्वजाकारं केतोः पीठमेवं पीठानि विधायान्युत्तारणं कुर्यात् ।

ॐ अश्मब्लू० स्वस्ति । इत्यनुवाकेन प्रतिमानामन्युत्तारणं कृत्वा पञ्चामृतैः शुद्धोदकेन च प्रक्षाल्य तत्तद्विमानना ग्रहप्रतिमाः स्थापयित्वा सूर्यप्रतिमायाः कपोलौ स्पृष्ट्वा प्राणप्रतिष्ठां विदध्यात् ।

अस्य श्रीप्राणप्रतिष्ठामन्त्रस्य ब्रह्मविष्णुमहेश्वरा ऋषयः । ऋग्यजुः-सामानि च्छन्दासि । चिद्रूपा परा प्राणशक्तिर्देवता । आं बीजम् । ह्रीं शक्तिः । क्रों कीलकम् । सूर्यप्रतिमायां प्राणप्रतिष्ठापने वि० । ॐ आं ह्रीं क्रों यं रं लं वं शं षं सं हों हंसः सोऽहं सूर्यप्रतिमायाः प्राणा इह प्राणाः । ॐ आं ह्रीं क्रों यं रं लं वं शं षं सं हों हंसः सोऽहं सूर्यप्रतिमाया जीव इह स्थितः । ॐ आं ह्रीं क्रों यं० सर्वेन्द्रियाणि वाङ्मनश्चक्षुःश्रोत्रत्वग्जिह्वाघ्राणपाणिपादपायूपस्था इहैवाऽऽगत्य स्वस्तये सुखं चिरं तिष्ठन्तु स्वाहा, इति जपेत् ।

अस्यै प्राणाः प्रतिष्ठन्तु अस्यै प्राणाः क्षरन्तु च ।

अस्यै जीवत्वमर्चायै स्वाहा ।

इति मन्त्रमुक्त्वा प्रतिमां सजीवां ध्यायेत् । एवं प्राणप्रतिष्ठां विधाय प्रतिमां पञ्चामृतैः संस्थाप्य शुद्धोदकेन स्नापयेत् ।

तत ॐ उदु त्र्यं० सूर्यमिति मन्त्रेण सुवर्णशलाकया दर्भशलाकया वा गोघृतेन प्रतिमाया दक्षवामनेत्रे मन्त्रावृत्त्या क्रमेणोन्मील्य, ॐ अञ्जन्ति त्वाम० पस्थे । इति मन्त्रावृत्त्या क्रमेण मधुना नेत्रे अभ्यज्यो-पहारं निवेदयेत् । नेत्रोन्मीलनमारभ्य प्रतिमायाः पुरतो न तिष्ठेत् । एवं सोमादिप्रतिमासूहेन । अथवा सहैव सर्वासां सूर्यादिप्रतिमानामूहन कुर्यात् । ततो ग्रहानावाहयेत् ।

ॐ आ सत्येन० इयन् । भूर्भुवः सुवः, भगवन्ग्रहाधिपते किरीटि-न्सप्ताश्वरथारूढ बलिङ्गदेशोद्भव काश्यपसगोत्र सूर्येहाऽऽगच्छेति मध्ये प्राङ्मुख्यां ताम्रप्रतिमायां रक्ताक्षतैः सूर्यमावाह्येहाधितिष्ठेति स्थापयेत् ।

ॐ आप्यायस्व० गये । भूर्भुवः सुवः, भगवन्नक्षत्राधिपते किरीटि-
न्दशाश्वरथारूढ यमुना शिरोद्धवाऽन्नसगोत्र सोमेहाऽऽगच्छेत्याग्नेय्यां
प्रत्यङ्मुख्यां रजतस्य वा स्फटिकस्य प्रतिमायां श्वेताक्षतैः सोममावा-
होहाधितिष्ठेति स्थापयेत् ।

ॐ अग्निर्मूर्धा० न्वाति । भूर्भुवः सुवः, भगवन्नग्न्याकृते किरीटिनरक्त-
मेषरथारूढावन्तिकासमुद्धव भारद्वाजसगोत्राङ्गारवेहाऽऽगच्छेति दक्षिणे
दक्षिणामुख्यां रक्तचन्दनप्रतिमायां रक्ताक्षतैरङ्गारकमावाहोहाधितिष्ठेति
स्थाप० ।

ॐ उद्भव्यस्वा० मेतम् । भूर्भुवः सुवः, भगवन्सौम्याकृते किरी-
टिन्पीतसिंहरथारूढ मगधदेशोद्धवाऽऽग्नेयसगोत्र बुधेहाऽऽगच्छेत्यैशा-
न्यामुदङ्मुख्यां सुवर्णप्रतिमायां पीताक्षतैर्बुधमावाहोहाधितिष्ठेति स्थापयेत् ।

ॐ बृहस्पते अति० चित्रम् । भूर्भुवः सुवः, भगवन्सर्वदेवतचार्य
किरीटिन्पीताश्वरथारूढ सिन्धुदेशोद्धवाऽऽङ्गिरसगोत्र बृहस्पत इहाऽऽग-
च्छेत्युत्तर उदङ्मुख्यां सुवर्णप्रतिमायां पीताक्षतैर्बृहस्पतमावाहोहाधिति-
ष्ठेति स्थाप० ।

ॐ शुक्रं ते अ० रस्तु । भूर्भुवः सुवः, भगवन्सर्वदैत्यचार्य किरी-
टिशुक्राश्वरथारूढ भोजकटदेशोद्धव भार्गवसगोत्र शुक्रेहाऽऽगच्छेति पूर्वे
प्राङ्मुख्यां रजतप्रतिमायां शुक्राक्षतैः शुक्रमावाहोहाधितिष्ठेति स्थाप० ।

ॐ शं नो देवीर० नः । भूर्भुवः सुवः, भगवन्क्रूराकृते किरीटि-
न्नीलगृध्ररथारूढ सौराष्ट्रदेशोद्धव काश्यपसगोत्र शनैश्वरेहाऽऽगच्छेति
पश्चिमे प्रत्यङ्मुख्यां लोहप्रतिमायां नीलाक्षतैः शनैश्वरमावाहोहाधिति-
ष्ठेति स्थाप० ।

ॐ कया न० वृता । भूर्भुवः सुवः, भगवन्क्रूराकृते किरीटिन्कृष्ण-
सिंहरथारूढ राठितापुरोद्धव पेठीनतिसगोत्र राहो इहाऽऽगच्छेति दक्षि-
णामुख्यां सीसप्रतिमायां कृष्णाक्षतैः राहुमावाहोहाधितिष्ठेति स्थाप० ।

ॐ केतुं कृण्व० यथाः । भूर्भुवः सुवः, भगवन्क्रूराकृते किरीटिन्चि-
त्रकपोतरथारूढान्तर्वेदिसमुद्धव जमिगिसगोत्र केतो इहाऽऽगच्छेति दक्षि-
णामुख्यां कांस्यप्रतिमायां चित्राक्षतैः केतुमावाहोहाधितिष्ठेति स्थाप० ।

यथोक्तप्रतिमालाभे सर्वाः सुवर्णमय्यः । तदभावे तण्डुलपुञ्जादौ । यथो-
क्ताक्षतालभे सर्वाः श्वेता एव । सर्वे ग्रहा आदित्याभिमुखा एव वा
स्थापनीयाः ।

अथाधिदेवताः । ॐ त्र्यम्बकं यजा० तात । भू० ईश्वराय० ईश्वर-
मावाहयामीति सूर्यदक्षिणपार्श्वे ईश्वरम् । ॐ गौरीर्मिमा० व्योमन् । भू०
उमायै० उमाया० इति सोमदक्षिणपार्श्वे उमाम् । ॐ यदक्रन्दः० महि
जातं तेऽर्चन् । भू० स्कन्दाय० स्कन्दमा० इत्यङ्गारकदक्षिणपार्श्वे स्कन्द-
म् । ॐ विष्णोरगाट० त्वा । विष्णवे० विष्णुमा० इति बुधदक्षिणपार्श्वे
विष्णुम् । ॐ ब्रह्मा दत्रा० मन् । भू० ब्रह्मणे० ब्रह्माणमा० इति बृहस्पति-
दक्षिणपार्श्वे ब्रह्माणम् ॐ सजोषा इ०तो नः । भू० इन्द्राय० इन्द्रमा० इति
शुक्रदक्षिणपार्श्वे इन्द्रम् । ॐ इमं यम० यस्व । भू० यमाय० यममा०
इति रविपार्श्वे यमम् । ॐ कार्दिरस्य० सृध्रम् । भू० कालाय० कालमा०
इति राहुदक्षिणपार्श्वे कालम् । ॐ चित्रावलो स्व० शीय । भू० चित्र-
गुप्ताय० चित्रगुप्तमा० इति केतुदक्षिणपार्श्वे चित्रगुप्तम् । इत्यधिदेवताः
सुवर्णप्रतिमास्वक्षतपुञ्जेषु वाऽऽवाहयेत् ।

ततः प्रत्यधिदेवताः । ॐ अग्निं द्रुतं दृ० क्रतुम् । भू० अग्नये०
अग्निमा० इति सूर्योत्तरपार्श्वेऽग्निम् । ॐ अप्सु मे सो० षजीः । भू०
अद्भ्यो० अप आवा० इति सोमोत्तरपार्श्वेऽपः । ॐ स्योना पृ० प्रथाः ।
भू० भूम्यै० भूमिमा० इत्यङ्गारकोत्तरपार्श्वे भूमिम् । ॐ इदं वि० सुरे ।
भू० विष्णवे० विष्णुमा० इति बुधोत्तरपार्श्वे विष्णुम् । ॐ इन्द्रं वो वि०
वलः । भू० इन्द्राय० इन्द्रमा० इति बृहस्पत्युत्तरपार्श्वे इन्द्रम् । ॐ
इन्द्राणी० पतिः । भू० इन्द्राण्यै० इन्द्राणीमा० इति शुक्रोत्तरपार्श्वे
इन्द्राणीम् । ॐ प्रजापते न० यीणाम् । भू० प्रजापतये० प्रजापतिमा०
इति शनैश्चोत्तरपार्श्वे प्रजापतिम् । ॐ आऽयं गौ० न्सुवः । भू०
सर्पेभ्यो० सर्पाना० इति राहूत्तरपार्श्वे सर्पान् । ॐ ब्रह्म जज्ञा० विवः ।
भू० ब्रह्मणे० ब्रह्माणमा० इति केतूत्तरपार्श्वे ब्रह्माणम् । इति प्रत्यधिदे-
वताः सुवर्णप्रातमास्वक्षतपुञ्जेषु वाऽऽवाहयेत् ।

अथ क्रतुसंरक्षणदेवताः । ॐ गणानां दनम् । भू० महागणपतये
महागणपतिमा० इति राहोरुत्तरतो गजाननम् । ॐ जातवेदसे सु० त्याग्निः ।
भू० दुर्गायै० दुर्गाया० इति शनैरुत्तरतो दुर्गाम् । ॐ वार्यौ जतं० जसा ।

भू० वायवे० वायुमा० इति सूर्यस्योत्तरतो वायुम् । ॐ घृतं घृतपा०
रिक्षाय । भू० आकाशाय० आकाशमा० इति राहोर्दक्षिणत आकाशम् ।
ॐ या वां कशः० क्षतम् । भू० अश्विभ्यां० अश्विनावा० इति केतोर्द-
क्षिणतोऽश्विनौ । ॐ वास्तोष्पते० षपदे । भू० वास्तोष्पतये० वास्तो-
ष्पतिमा० इति बृहस्पतेरुत्तरतो वास्तोष्पतिम् । ॐ क्षेत्रस्य प० दशे ।
भू० क्षेत्रपालाय० क्षेत्रपालमा० इत्यङ्गारकस्योत्तरतः क्षेत्रपालम् ।

अथ लोकपालाः । ॐ त्रातार त्विन्द्रः । भू० इन्द्राय० इन्द्रमा० इति
शुक्रमण्डलात्पुरत इन्द्रम् । ॐ अग्ने नय० धेम । भू० अग्नये० अग्निमा०
इति सोममण्डलादग्रेयामग्निम् । ॐ इमं यम० यस्व । भू० यमाय०
यममा० इत्यङ्गारकमण्डलाद्वर्षिणतो यमम् । ॐ असुन्वन्त० मस्तु । भू०
निर्ऋतये० निर्ऋतिमा० इति गह्वमण्डलान्नैर्ऋत्यां निर्ऋतिम् । ॐ तत्त्वा
यामि० पीः । भू० वरुणाय० वरुणमा० इति शनिमण्डलात्पश्चिमतो
वरुणम् । ॐ आ नो नियु० दा नः । भू० वायवे० वायुमा० इति केतु-
मण्डलाद्वायव्यां वायुम् । ॐ सं ते पया० धिष्व । भू० सोमाय० सोम-
मा० इति बृहस्पतिमण्डलादुत्तरतः सोमम् । ॐ अभि त्वा० महे । भू०
ईशानाय० ईशानमा० इति बुधमण्डलादैशान्यामीशानम् । इति प्रतिमा-
स्वक्षतपुञ्जेषु वा लोकपालानावाहयेत् ।

ततो नर्य प्रजां० ताम् । इति सर्वा देवताः प्रतिष्ठाप्य काण्डानु-
समयेन पदार्थानुसमयेन वा पूजयेत् । ग्रहाणां पूजने त्वयं विशेषः—
दिवाकराय रक्तवस्त्ररक्तचन्दनरक्तकरवीरसल्लक्रीनिर्यासधूपघृतदीपगुडौ-
दनद्राक्षाफलानि । चन्द्राय श्वेतवस्त्रश्वेतचन्दनश्वेतकरवीरघृतयुक्ताक्षत-
धूपघृतदीपघृतयुक्तपायसेक्षवः । भौमाय रक्तवस्त्ररक्तचन्दनरक्तोत्तरल-
* सर्जरसधूपघृतदीपहविष्यान्नपूगफलानि । बुधाय रक्तवस्त्रकुङ्कुमयुक्त-
चन्दनचम्पकपुष्पागुरुधूपघृतदीपपाष्टिकपायसनारिङ्गाणि । गुरवे रक्तवस्त्र-
कुङ्कुमयुक्तचन्दनागस्त्यपुष्प × लोहवाणधूपघृतदीपदध्योदनजम्बीराणि ।
शुक्राय श्वेतवस्त्रश्वेतचन्दनातसीपुष्पबिल्वफलनिर्याससहितागुरुधूपघृतदीप-
घृतौदनबीजपूराणि । शनये कृष्णवस्त्रागुरुचन्दनकालाञ्जनीपुष्पगुग्गुल-
धूपघृतदीपतिलमापमिश्रितान्नखर्जूरफलानि । राहवे कृष्णवस्त्रागुरुचन्दन-
सर्षपपुष्पलाक्षाधूपघृतदीपलवणमिश्रक्षीरयुक्तौदननारीकेराणि । केतवे

कृष्णवस्त्रागरुचन्दनशङ्खनिपुष्पलाक्षाधूपघृतदीपारक्तपिष्टयुतलवणमिश्राजार्क्षीरयुतविलतण्डुलमिश्रितौदनदाडिमफलानि । एतेषां यथोक्तपदार्थानामलाभे तु यथासंभवमुपचाराः कल्पनीयाः । अधिदेवताप्रत्यधिदेवतानां चैव एवोपचाराः । मणपत्यादिषु तु श्वेतमेव चन्दनं शतपत्राण्येव पुष्पाणि, तदभावे श्वेतपुष्पम् । धूपः स एव । गोघृतदीपो घृतौदननैवेद्यमिति ।

ततः पीठादैशान्यामुदीच्यां वा मही चौरिति भूमिं स्पृष्ट्वा तत्र रङ्गवल्लीपत्रं विधायौषधयः संवदन्त इति प्रस्थपरिमितधान्यपुञ्जं तत्र कृत्वा तत्राऽऽजिघ्रेत्यर्चनं नवमत्रणं तैजसं मृन्मयं वा चन्दनेनानुलिप्तं दध्यक्षतपुष्पमालाद्यलंकृतं कुम्भं संस्थाप्येमं म इत्युदकेन पूरयित्वा, ॐ आप्यायस्व० गथे । इति कलशे क्षीरं प्रक्षिप्य, ॐ दधि० षत् । इति दधि । ॐ शुक्रम० जोऽसि । इत्याज्यम् । ॐ मधु वाता० तु नः । इति मधु । ॐ त्वे क्रतुम० योऽधि । इति शर्कराम् । ॐ तत्स० यात् । इति गोमूत्रम् । ॐ गन्धद्वारां० श्रियम् । इति गोमयम् । पुनराप्यायस्वेत्यादिभिस्त्रिभिः क्षीरदधिघृतानि कलशे प्रक्षिप्य नूतनाहृतचित्रपर्वतधातूस्तूष्णीं प्रक्षिप्य, उद्धृताऽसि० कृतम् । इति कलशेऽश्वशालागजशालावल्मीकनदीसंगमहृदराजद्वारगोष्ठप्रदेशाहृताः सप्त मृत्तिकाः प्रक्षिप्य गन्धद्वारामित्यादिभिर्गन्धादीन् रत्नान्तानुपचारान्प्रक्षिप्य, ॐ या जाता० सप्त च । इति कुष्ठमांसीहरिद्राद्वयमुराशैलेयचन्दनसटीचम्पकमुस्तात्मिका दशौषधीः कलशे निक्षिपेत् । कुष्ठं कोष्ठम् । मांसी जटामांसी । मुरा मोरवेल इ० प्र० । शैलेयं शिलारसः । सटी कचोरः । चम्पकस्तद्वृक्षत्वक् । मुस्ता नागरमोथा, इति प्र० । एतासामप्यभावे सुवर्णं कलशे प्रक्षिपेत् । ततो दूर्वाअपल्लवैः कलशस्य मुखमाच्छाद्य, ॐ युवं वस्त्रा० चये । इति कलशं वस्त्रयुग्मेण वेष्टयित्वा पूर्णं दर्वीति तण्डुलपूर्णेन पात्रेण कलशान्नं पिधाय तत्र कलशस्य मु० सर्वे समु० रकाः । गङ्गे च यमुने० जलेऽस्मिन्संनिधिं कुर्वीति देवता आवाह्यं संपूज्य वरुणं तत्त्वा याभीत्यावाह्यं संपूजयेत् । ततः—

देवदानवसंवादे मथ्यमाने महोदधौ ।

उत्पन्नोऽसि तदा कुम्भं विधृतो विष्णुना स्वयम् ॥

त्वत्तोये सर्वतीर्थानि देवाः सर्वे त्वयि स्थिताः ।

त्वयि तिष्ठन्ति भूतानि त्वयि प्राणाः प्रतिष्ठिताः ॥

शिवः स्वयं त्वमेवासि विष्णुस्त्वं च प्रजापतिः ।

आदित्या वसवो रुद्रा विश्वे देवाः सपैतृकाः ॥

त्वयि तिष्ठन्ति सर्वेऽपि यतः कामफलप्रदाः ।

त्वत्प्रसादादिमं यज्ञं कर्तुमीहे जलोद्भव ॥

सान्निध्यं कुरु देवेश प्रसन्नो भव सर्वदा ॥ इति संप्रार्थयेत् ।

ततः—आपो हि ष्ठा० ३ हिरण्यवर्णाः० ४ पवमानः सु० १७ इति कुम्भमभिमृश्य जपेत् ।

अथान्वाधानम्—आचार्यः समिञ्चयमादाय श्रद्ध एहीत्यादि प्राणायामान्तं कृत्वा ग्रहयज्ञहोमकर्मणि या यक्ष्यमाणा देवतास्ता इत्यादि व्याहृत्यन्तमुक्त्वा गणपतिभेकया चर्वाहुत्याऽऽज्याहुत्या वा यक्ष्य इति वदेत् । वैशेषिकप्रधानहोमे—सूर्यं सोममङ्गारकं बुधं बृहस्पतिं शुक्रं शनैश्चरं राहुं केतुम्, अमुकसंख्याकाभिर्यथायथमर्कादिसभिद्भिश्चर्वाहुतिभिराज्याहुतिभिश्च, ईश्वरम्, उमां स्कन्दं नारायणं ब्रह्माणम्, इन्द्रं यमं कालं चित्रगुप्तम्, अग्निम्, अपः, भूमिं विष्णुम्, इन्द्रम्, इन्द्राणीं प्रजापतिं सर्पान्ब्रह्माणम्, अमुकसंख्याकाभिर्यथायथमर्कादिसभिद्भिश्चर्वाहुतिभिराज्याहुतिभिश्च, गणपतिं दुर्गां वायुम्, आकाशम्, अश्विनौ वास्तोष्पतिं क्षेत्रपालम्, इन्द्रम्, अग्निं यमं निर्ऋतिं वरुणं वायुं सोमम्, ईशानम्, अमुकसंख्याकाभिः पलाशसभिद्भिश्चर्वाहुतिभिराज्याहुतिभिश्च, मण्डलदेवतापक्षे मण्डलदेवताः प्रत्येकमेकैकाहुत्या यक्ष्ये । अधिप्रत्यधिदेवतानां प्रधानदशानेनेतरदेवतानां विंशतिं वा होमः कार्यः । पात्रासादनकाले दर्व्यासादनोत्तरं बहूनां चरुद्धरणपात्राणां सुवाणामाज्यस्थालीनां च बह्वीनामासादनं प्रोक्षणं च कार्यम् । स्थालीपाकधर्मेण चरुं श्रपयित्वा युगपदनेककर्तृकचर्वाज्यहोमनिर्वाहाय सर्वेषां सुवाणां संमार्गः कार्यः । सुवस्थाने दर्व्ये वा । तासामपि संमार्गः । पर्याग्निकरणकाले सर्वहोमद्रव्यैः सहाऽऽज्यस्य पर्याग्निकरणम् । ततः शृतं चरुमभिघार्थोत्तरत उद्वास्य बहिष्यासाद्य तत्रैवाऽऽसादितेषु चरुद्धरणपात्रेषूद्धृत्य यथादैवतं विभज्य परिषेकादि व्याहृतिहोमान्तं कृत्वा गणानां त्वेति मन्त्रेण पलाशसमिच्चर्वाज्यानामेकैकामाहुतिमाचार्य एव जुहुयात् । गणपतय इदं न ममेति यजमानस्त्यागं कुर्यात् ।

ततः—ऋत्विज उदङ्मुखाः प्राङ्मुखा वोपविरय द्विराचम्य साव-
धानमनसो भवेयुः । ततो यजमान इमान्युपकल्पितानि हवनीयद्रव्या-
णि अन्वाधानोद्दिष्टसंख्यापर्याप्तानि या या यक्ष्यमाणा देवतास्ताभ्य-
स्ताभ्यो मया परित्यक्तानि न ममेति द्रव्यत्यागं कुर्यात् । तत
ऋत्विज आवाहनोक्ततत्तन्मन्त्रैरन्वाधानोद्दिष्टैर्द्रव्यैरन्वाधानोक्तसंख्यं होमं
कुर्युः । तत्र चरुसमिद्धोमकर्तारः स्वस्वदक्षिणहस्तं निष्टप्य वाम-
हस्तेन समृज्य पुनर्निष्टप्य दक्षिणहस्तेनैव स्वस्वसंमार्गदर्भप्रहरणं
कुर्युः । अत्र चरुश्रपणासंभवे गृहसिद्धान्तेन देवपवित्रसंस्कारसंस्कृतेन
होम इति संप्रदायः । अर्कः पलाशः स्वदिरोऽपामार्गः पिप्पल उदुम्बरः
शमी दूर्वाः कुशा इति क्रमेण ग्रहसमिधः । एतासामलाम्भे पलाशसमिधः ।
तत्र समिदेकैका होतव्या । दूर्वाणां दर्भाणां च त्रिकं त्रिकम् । आज्यं
दव्यैव होतव्यम् । अङ्गुष्ठाग्रेण चरुं ग्रासमात्रं निष्पीड्य संहताङ्गुलिनो-
त्तानेन दक्षिणेन हस्तेन होतव्यः । समाप्ते प्रधानहोम आचार्यो मण्डल-
देवतापक्षे मण्डलदेवताहोमं कृत्वा स्थापितदेवतानामुत्तरपूजनं विधाय
प्रसीदन्तु भवन्त इति तान्संप्रार्थयेत् । ततः सपत्नीको यजमानोऽग्नेः
पश्चादुपविश्याग्न्यायतनस्य समन्ताद्दिक्षु सदीपमाषभक्तबलीन्दिक्पा-
लेभ्यो दद्यात् । प्रतिबालिसमर्पणं साक्षतं जलं क्षिपेत् । ॐ त्रातार०
त्विन्द्रः । इन्द्राय साङ्गाय सपरिवाराय सायुधाय सशक्तिकायामुं
सदीपं माषभक्तबलिं समर्पयामीति साक्षतं जलं त्यक्त्वा भो इन्द्र बलिं
भक्ष दिशं रक्ष मम सकुदुम्बस्याऽऽयुष्कर्ता क्षेमकर्ता शान्तिकर्ता पुष्टि-
कर्ता तुष्टिकर्ता निर्विघ्नकर्ता वरदो भव इति प्रार्थयेत् । ॐ अग्ने नय
सु० म । अग्रये सा० यामि । भो अग्ने व० भव । ॐ इमं यम० स्व०
यमाय सा० मि । भो यम व० भव । असुन्वत० मस्तु । निर्ऋतये सा०
यामि । भो निर्ऋ० व० । तत्त्वा या० षीः । वरुणाय सा० मि । भो
वरुण० व । आ नो० नः । वायवे सा० भो वायो० व । सं ते०
श्व । सोमाय सा० मि । भोः सोम० व० । अभि० हे । ईशानाय सा० भो
ईशान० व ।

ततो ग्रहादिबलयो ग्रहपीठसमीपे ॐ आस० न् । सूर्याय सा० सश-
क्तिकायेश्वराग्निरूपाधिदेवताप्रत्यधिदेवतासाहेतायेमं सदीपं माष० मि ।
भोः सूर्य, इमं बलिं गृहाण मम सकु० भवेति प्रार्थयेत् । ॐ आप्याय०

ये । सोमाय० काय, उमाब्रूपाधिदे० व । ॐ अग्निर्मू० ति । अङ्गार-
काय० काय स्कन्दभूमिरूपाधिदेवता० व । ॐ उद्बुध्य० मेतम् ।
बुधाय० नारायणविष्णुरूपाधिदे० व । ॐ बृहस्पते० त्रम् । बृहस्पतये०
ब्रह्मेन्द्ररूपा० व । ॐ शुक्रं० स्तु । शुक्राय० इन्द्रेन्द्राणीरूपा० व । ॐ
शं नो० नः । शनै० यमप्रजापतिरू० व । ॐ कया० ता । राहवे०
कालसर्परूपा० व । ॐ केतुं० थाः । केतवे० चित्रगुप्तब्रह्मरू० व ।

ॐ गणानां० दनम् । गणपतये० सिद्धिबुद्धिसहितायेमं० भोः सिद्धि-
बुद्धिसहित गणपते० । ॐ जातवे० दुर्गायै० साङ्गनायै स० कायै, इ०
भो दुर्गे, इमं ब० स्याऽऽयुष्कर्त्री क्षे० कर्त्री शा० त्री पु० त्री तु० त्री नि०
त्री वरदा भव । ॐ वायो० सा । वायवे सा० मि । भो वायो० व ।
ॐ घृतं घृतपावा० क्षाय । आकाशाय सा० मि । भो आकाश, इमं० ।
ॐ या वां क० तम् । अश्विभ्यां साङ्गनाभ्यां स० भ्यां सा० भ्यां स०
काभ्यामिमं स० मि । भो अश्विनाविमं बलिं गृह्णीतं मम स० युष्कर्तारौ
क्षे० तारौ शा० रौ पु० रौ तु० रौ नि० तारौ वरदौ भवतम् । ॐ
वास्तोष्पते० षपदे । वास्तोष्पतये सा० मि । भो वा० ते, इमं० भवेति ।

ततः क्षेत्रपालाय कुङ्कुमरक्तपुष्पादियुतं सदीपं सताम्बूलं सदक्षिणं
माषभक्तबलिं दद्यात् । ॐ क्षेत्रस्य पति० दृशे । क्षेत्रपालाय सा० काय
भूतप्रेतडाकिनीशाकिनीब्रह्मराक्षसवेतालादिपरिवारयुतायेमं कुङ्कुमादि-
युतं माषभक्तबलिं सम० मि । भो भोः क्षेत्रपाल सपरिवारेमं बलिं०
भवेति ।

ततः शूद्रेण बलिं बहिर्देशे प्रापयेत् । तस्यः पृष्ठतः शान्तिपा-
ठपूर्वकं स्वयं जलं सिञ्चन्साचार्यः सपत्नीको गृहाद्बहिर्गत्वा प्रत्येत्य
हस्तौ पादौ प्रक्षाल्याऽऽचम्याग्निसमीपमागत्य पुनराचम्य स्वायतन उप-
विशेत् । तत आचार्यो देव्यां सुवेण चतुर्गृहीतमाज्यं गृहीत्वा तदुपरि
वस्त्रयुतं चन्दनादिभूषितं फलं निधाय, इडनामाऽयमग्निरित्यनुसंधाय
यजमानान्वास्वस्तिष्ठन्पूर्णाहुतिं जुहुयात् ।

ॐ समुद्रा० वयं नाम० २ । ॐ चत्वारि शृ० वेश ३ । ॐ मूर्धानं दि०
वाः । ॐ पुनरत्वा० माः । ॐ पूर्णा द० । ॐ सप्त ते अ० घृतेन स्वाहेति
यजमानोऽग्नये वैश्वानराय वसुरुद्रादित्येभ्यः अतक्रतवे सप्तवतेऽग्नये चेद-

मिति त्यजेत् । तत आचार्यः पूर्णाहुतिमुत्त० घृति । पूर्णा० सयत्वाये-
त्याचारात्पठेत् । ततः सः स्रावहोमादिसंस्थाजपान्तं कुर्यात् । तत
ऋत्विक्सहित आचार्यः प्राङ्मुखस्तिष्ठन्ग्रहवेदेरैशान्यां शुचौ देशे संमृष्टे
रङ्गवल्लीचाद्यलंकृते चतुष्पदं दीर्घचतुरश्रं सोत्तरच्छदं पीठं निधाय
तत्रोदगग्रांस्त्रीन्हारितान्दर्भानास्तीर्य तत्रोपविष्टं पत्नीसहितं प्राङ्मुखं यज-
मानं पात्रान्तरे गृहीतेन कलशोदकेन पञ्चपल्लवैः कुशदूर्वासहितैरभि-
षिञ्चेत् ।

तत्र मन्त्राः—आपो हि ए० ३ हिरण्यवर्णा० ४ पवमानः सुवर्जनः
पवित्रेण वि० १७ ।

सुरास्त्वामभिषिञ्चन्तु ब्रह्मविष्णुमहेश्वराः ।

वासुदेवो जगन्नाथस्तथा संकर्षणो विभुः ॥ १ ॥

मद्युग्मनश्चानिरुद्धश्च भवन्तु विजयाय ते ।

आखण्डलोऽग्निर्भगवान्यमो वै निर्ऋतिस्तथा ॥ २ ॥

वरुणः पवनश्चैव धनाध्यक्षस्तथा शिवः ।

ब्रह्मणा सहिताः सर्वे दिक्पालाः पान्तु ते सदा ॥ ३ ॥

कीर्तिर्लक्ष्मीर्धृतिर्मेधा पुष्टिः श्रद्धा क्रिया मतिः ।

बुद्धिर्लज्जा वपुः शान्तिः कान्तिस्तुष्टिश्च मातरः ॥ ४ ॥

एतास्त्वामभिषिञ्चन्तु देवपत्न्यः समागताः ।

आदित्यश्चन्द्रमा भौमो बुधजीवसितार्कजाः ॥ ५ ॥

ग्रहास्त्वामभिषिञ्चन्तु राहुः केतुश्च पूजिताः ।

देवदानवगन्धर्वा यक्षराक्षसपन्नगाः ॥ ६ ॥

ऋषयो मुनयो गावो देवमातर एव च ।

देवपत्न्यो द्रुमा नागा दैत्याश्चाप्सरसां गणाः ॥ ७ ॥

अस्त्राणि सर्वशस्त्राणि राजानो वाहनानि च ।

औषधानि च रत्नानि कालस्यावयवाश्च ये ॥ ८ ॥

सरितः सागराः शैलास्तीर्थानि जलदा नदाः ।

एते त्वामभिषिञ्चन्तु सर्वकामार्थसिद्धये ॥ ९ ॥

ग्रहाणामादिरादित्यो लोकरक्षणकारकः ।

विषमस्थानसंभूतां पीडां दहतु ते रविः ॥ १ ॥

रोहिणीशः सुधामूर्तिः सुधागात्रः सुधाशनः ।

विषमस्थानसंभूतां पीडां दहतु ते विधुः ॥ २ ॥
 भूमिपुत्रो महातेजा जगतां भयकृतसदा ।
 वृष्टिकृद्वृष्टिहर्ता च पीडां दहतु ते कुजः ॥ ३ ॥
 उत्पातरूपो जगतां चन्द्रपुत्रो महाद्युतिः ।
 सूर्यप्रियकरो विद्वान्पीडां दहतु ते बुधः ॥ ४ ॥
 देवमन्त्री विशालाक्षः सदा लोकहिते रतः ।
 अनेकशिष्यसंपूर्णः पीडां दहतु ते गुरुः ॥ ५ ॥
 दैत्यमन्त्री गुरुस्तेषां प्राणदश्च महामतिः ।
 प्रश्रुताराग्रहाणां च पीडां दहतु ते भृगुः ॥ ६ ॥
 सूर्यपुत्रो दीर्घदेहो विशालाक्षः शिवप्रियः ।
 मन्दचारः प्रसन्नात्मा पीडां दहतु ते शनिः ॥ ७ ॥
 महाशिरा महावक्त्रो दीर्घदंष्ट्रो महाबलः ।
 अतनुश्चोर्ध्वकेशश्च पीडां दहतु ते तमः ॥ ८ ॥
 अनेकरूपवर्णश्च शतशोऽथ सहस्रशः ।
 उत्पातरूपो जगतः पीडां दहतु ते शिखी ॥ ९ ॥

इति मन्त्रैर्देवस्य त्वेत्यादिभिर्मन्त्रैश्चाभिषिञ्चेत् ।

अभिषेकानन्तरं तैलाभ्यङ्गादिपूर्वकं सुस्नातौ दम्पती अभिषेकवा-
 सांसि परित्यज्याहतवासांसि परिधाय चन्दनाद्यलंकारांश्च धृत्वाऽग्नेः
 पश्चादुपविशतः । तत आचार्येण सह यजमानो मा नस्तोक इति विभू-
 तिधारणं कृत्वाऽऽचार्यादीन्संपूज्य दक्षिणां दद्यात् । तत्राऽऽचार्याय
 गौः । ब्रह्मणेऽनङ्गान् । सदस्यायाश्वः । सूर्यप्रीत्यर्थं कपिला गौः १ ।
 सोमप्रीत्यर्थं शङ्खः २ । अङ्गारकप्रीत्यर्थं रक्तोऽनङ्गान् ३ । बुध-
 प्रीत्यर्थं सुवर्णम् ४ । बृहस्पतिप्रीत्यर्थं पीतं वासः ५ । शुक्रप्रीत्यर्थं
 श्वेतोऽश्वः ६ । शनिप्रीत्यर्थं कृष्णा गौः ७ । राहुप्रीत्यर्थं काला-
 यसम् ८ । केतुप्रीत्यर्थं हस्ती छागो वा ९ इति तत्तद्धोमकर्त्रे व्यवस्थया
 तां तां दक्षिणां दद्यात् । यदि नवभ्योऽधिका ऋत्विजस्तदा तेभ्यः
 प्रत्येकमेकैका गौर्देया । न्यूनत्वे तु गोशङ्खादयो नव दक्षिणा यथा-
 संभवं तेभ्य एव देयाः ।

अथ गवादीनां मन्त्राः—

कपिले सर्वदेवानां पूजनीयाऽसि सर्वदा ।
 सर्वदेवमयी यस्मादतः शान्तिं प्रयच्छ मे ॥ १ ॥

त्वं पुरा सागरोत्पन्नो विष्णुना विधृतः करे ।
 पाञ्चजन्य प्रदास्यामि ह्यतः शान्तिं प्रयच्छ मे ॥ २ ॥
 धर्मस्त्वं वृषरूपेण जगदानन्दकारकः ।
 अष्टमूर्तेरधिष्ठानमतः शान्तिं प्रयच्छ मे ॥ ३ ॥
 हिरण्यगर्भगर्भस्थं हेमवीजं विभावसोः ।
 अनन्तपुण्यफलदमतः शान्तिं प्रयच्छ मे ॥ ४ ॥
 पीतवस्त्रद्वयं यस्माद्वासुदेवस्य बल्लभम् ।
 प्रदानात्तस्य मे विष्णुः सदा शान्तिं प्रयच्छतु ॥ ५ ॥
 विष्णुस्त्वमश्वरूपेण यस्मादमृतसंभवः ।
 चन्द्रार्कवाहनं नित्यमतः शान्तिं प्रयच्छ मे ॥ ६ ॥
 यस्मात्त्वं पृथिवी सर्वा धेनो वै कृष्णसंनिभे ।
 सर्वपापहरा नित्यमतः शान्तिं प्रयच्छ मे ॥ ७ ॥
 यस्मादायस कार्याणि त्वदधीनानि सर्वदा ।
 लाङ्गलाद्यायुधादीनि तस्माच्छान्तिं प्रयच्छ मे ॥ ८ ॥
 सुप्रतीक गजेन्द्र त्वं देवेन्द्रस्य च वाहनम् ।
 दानेनानेन दत्तेन सदा शान्तिं प्रयच्छ मे ॥ ९ ॥

छागपक्षे—

यस्मात्त्वं छाग यज्ञानामङ्गत्वेन व्यवस्थितः ।
 यानं विभावसोर्नित्यमतः शान्तिं प्रयच्छ मे ॥ १० ॥

उक्तदक्षिणानामभावे सर्वेभ्यो ब्राह्मणेभ्यो हिरण्यं दद्यात् । सर्वेषु
 पक्षेष्वाचार्याय द्विगुणं दद्यात् । कर्मणः साहुण्यार्थमन्येभ्यो ब्राह्म-
 णेभ्यो भूयसीं दद्यात् ।

ततो ग्रहपीठदेवतानां यजमानः पञ्चोपचारैरुत्तरपूजनं विधाय सप्रणवै-
 स्तत्तन्नाममन्त्रैरादित्यादिदेवताभ्यो नम इति समुदितरूपेण वा पुष्पा-
 ज्जलिं समर्पयेत् । तत आचार्यो ग्रहपीठदेवतानामुद्वासनमुत्तिष्ठेति मन्त्रेण
 कुर्यात् । ततो यजमानः, इदं ग्रहपीठं संप्रतिमं सकलशं सोपस्करमाचा-
 र्याय तुभ्यमहं संप्रदद इत्याचार्याय समर्पयेत् । तत आचार्योऽग्निं
 संपूज्य

गच्छ गच्छ सुरश्रेष्ठ स्वस्थाने परमेश्वर ।

यत्र ब्रह्मादयो देवास्तत्र गच्छ हुताशन ॥

इति विमृजेत् । अथ यजमानः कांस्यपात्रगताज्ये सकुटुम्बः स्वप्र-
तिरूपमवेक्ष्य—

आज्यं तेजः समुद्दिष्टमाज्यं पापहरं स्मृतम् ।

आज्यं सुराणामाहार आज्ये लोकाः प्रतिष्ठिताः ॥

अलक्ष्मीर्या यच्च दौस्थ्यं मम गात्रेष्ववस्थितम् ।

तत्सर्वं क्षपयाऽऽज्य त्वं लक्ष्मीं पुष्टिं च वर्धय ॥

इति पठित्वा तदाज्यं सदक्षिणं ब्राह्मणाय दद्यात् । ततो यावत्यः
प्रधानाहुतयस्तावतो ब्राह्मणान्भोजयेत् । यावन्ति तदाहुतिशतानि
तावतो वा यथा संभवं वा । ततो यस्य स्मृत्येति विष्णुं स्मरेत् । ततो
भुक्तवद्भ्यो यथाविभवं दक्षिणां दत्त्वा क्षमाप्य तदाशिषो गृहीत्वा
प्रणिपत्यानेन ग्रहमखाख्येन कर्मणाऽऽदित्यादयो ग्रहाः प्रीयन्तां न ममे-
तीश्वरार्पणं कृत्वा हृष्टमनाः सुहृद्युक्तो भुञ्जीत ।

इति ग्रहमखयोगः ।

अथ गर्भाधानप्रयोगः ।

तत्र रजोदर्शने सति त्रिरात्रं रजस्वला स्त्री, अञ्जनाभ्यञ्जननित्यस्ना-
नादीनि वर्जयेत् । त्रिरात्रमशुचिस्तिष्ठेत् । प्रथमतो तु हरिद्रागन्धमा-
ल्यादिधारणे ताम्बूलभक्षणे च न दोष इति विशेषः । अन्यत्समानम् ।
स्मार्तगार्ह्ययोः कर्मणोः पञ्चमेऽहनि स्नाताऽधिकारिणी भवति । श्रौते
कर्मणि चतुर्थेऽहन्यपि स्नाताऽधिकारिणी । कर्ता रजोनिवृत्तौ सत्यां
चतुर्थ्याद्युक्ततिथ्यादिषु गर्भाधानं कुर्यात् । कर्ता ज्योतिर्वित्प्रोक्ते सुमु-
हूर्ते प्रातः कृतनित्यक्रियः सभार्य आचम्य प्राणानायम्य देशकालौ
संकीर्त्य मभैतद्भार्याधिकरणजनिष्यमाणसर्वगर्भसंस्कारातिशयसिद्धिर्वा-
जगर्भसमुद्भवैर्नोनिवर्हणक्षेत्रसंस्कारसिद्धिद्वारा श्रीपरमेश्वरप्रीत्यर्थमस्यां
गर्भाधानं करिष्य इति संकल्प्य तदङ्गं गणपतिपूजनं पुण्याहवाचनं मातृ-
कापूजनं नान्दीश्राद्धं चोक्तरीत्या कुर्यात् । अत्र ब्रह्मा प्रीयतामिति
विशेषः । ततो रात्रौ यथोक्तशय्यां परिकल्प्य चक्ष्मादिनानाभूषणैरलं-

कृतां सुगन्धां त्रिरात्रव्रतेनाल्पभोजनेन वा कृशां शिष्टब्राह्मणसंभाषां
शय्यामारूढां स्वयमपि तथैव भूत्वाऽऽचम्य निवीती भूत्वा शिखां
विस्त्रस्य

‘ विष्णुर्योनिं कल्पयतु त्वष्टा रूपाणि पिशुतु ।
आसिञ्चतु प्रजापतिर्धाता गर्भं दधातु ते ॥
गर्भं धेहि सिनीवाल्लि गर्भं धेहि सरस्वति ।
गर्भं तेऽश्विनावुभावाधत्तां पुष्करस्त्रजा ॥
हिरण्ययी अरणीयं निर्मन्थतोऽश्विना ।
तं ते गर्भं हवामहे दशमे मासि सूतवै ॥
यथाऽग्निगर्भा पृथिवी द्यौर्यथेन्द्रगर्भिणी ।
वायुर्यथा दिशां गर्भं एवं गर्भं दधामि ते ॥
यस्य योनिं प्रति रेतो गृहाण पुमान्पुत्रो जायतां गर्भो अन्तः ।
तं माता दशमासो बिभर्ति स जायतां वीरतमः स्वानाम् ॥
आ ते गर्भो योनिमेतु पुमान्बाण इवेषुधिम् ।
आ वीरोऽत्र जायतां पुत्रस्ते दशमास्यः ॥
करोमि ते प्राजापत्यमागर्भो योनिमेतु ते ।
अनूनः पूर्णो जायतामनन्धोऽश्लोणोऽपिशाचधीरः ॥
यानि प्रभूणि वीर्याण्युषभा जनयन्तु नः ।
तैस्त्वं गर्भिणी भव स जायतां वीरतमः स्वानाम् ॥
सा प्रसूर्ध्वनुगा भव ।

इत्येतैः कुरतार्थं समीपमाह्वयेत् । ततस्तां दीपसमीप एव वामभागे
शय्यायां शाययित्वा,

ॐ सं नाभ्रः स हृदयानि सं नाभिः सं त्वचः ।

सं त्वा कामस्य योक्त्रेण युञ्जाम्यविमोचनाय ॥

इति सुरतं करोति ।

ॐ चाक्रवाक् संवननं यन्नदीभ्य उदाहृतम् ।

यद्युक्तो देवगन्धर्वस्तेन संवनिनौ स्वके ॥

इति मुखमीप्सते । ॐ भूः प्रजापतिनाऽऽतृषभेण स्कन्दयामि वीरं
धत्स्वामुकदे । ॐ भुवः प्रजा० धत्स्वामुकदे । ॐ सुवः प्रजाप० धत्स्वा-
मुकदे ।

इत्येतैः प्रतिमन्त्रं रेतोऽवस्कन्दयेत् । ततो यज्ञोपवीति अशिरस्कं
स्नानं कृत्वा शिखां बद्ध्वा पौराणाचमनप्राणायामौ कृत्वा विष्णुं संस्म-
रेत् । ऋतुव्यतिरिक्तकाले गमने तु पादप्रक्षालनम् । ततः पृथक्शयनौ
भवतः । भार्यायास्त्वशुचिता नैवास्ति । ततः श्वोभूते नित्यनिर्वर्तना-
नन्तरं ब्राह्मणेभ्यो भूयसीं दत्त्वा ब्राह्मणान्भोजयेत् । एतयोः प्रधानोत्त-
राङ्गत्वस्यैव दृष्टत्वात् । दुष्टमासादौ प्रथमरजोदर्शने तु शान्तिं कृत्वा
गर्भाधानं कुर्यात् ।

इति गर्भाधानप्रयोगः ।

अथ नारायणबलिप्रयोगः ।

एवं कृतेऽपि गर्भाधाने यदा गर्भो नोत्पद्यते तदा प्रतिबन्धकीभूतप्रे-
तनिवृत्त्यर्थं नारायणबलिः कार्यः ।

कर्ता शुक्लैकादश्यां नदीतीरादिशुचौ देशे स्नानादिनित्यक्रियान्त
आचम्य प्राञ्जानायम्य देशकालौ संकीर्त्य मदीयकुलाभिवृद्धिप्रतिबन्ध-
कप्रेतस्य प्रेतत्वनिवृत्त्यर्थं नारायणबलिं करिष्य इति संकल्प्य कलश-
स्थापनविधिना स्थापितकलशद्वये सुवर्णनिर्मितप्रतिमयोर्विष्णुमावाहयामि
यैवश्वतं यममावाहयामीति क्रमेणाऽऽवाह्य पुरुषसूक्तेन यमाय सोममिति
च क्रमेण षोडशोपारैः संपूज्य तत्पूर्वभागे रेखायां दक्षिणाग्रकुशास्तर-
णान्ते शुन्धतां विष्णुरूपी प्रेत इति दक्षसु स्थानेषु दक्षिणसंस्थमपो निनीय
तत्र मधुघृतप्लवणं श पिण्डान्सतिलान्काशपगोऽमुकप्रेत विष्णुदेवतायं
ते पिण्ड इति दक्षिणामुखः प्राचीनाधीती दक्षिणाग्रेषु कुशेषु पराचीनेन
पाणिना सर्व्यं जान्वाच्य विष्णुरूपं प्रेतं ध्यायन्दद्यात् । ततो गन्धादि-
भिरभ्यर्च्य प्रवाहणान्तं कृत्वा नद्यादौ क्षिपेत् । तस्यामेव रात्रौ श्वः
करिष्यमाणश्राद्धे क्षणः क्रियतामित्येवं पञ्च त्रीनेकं वेत्येवमयुग्मान्ब्राह्म-
णाऽश्राद्धेऽेतेन निमन्त्रयोपोषणं कुर्यात् । श्वोभूते मध्याह्ने विष्णुम-
भ्यर्च्य प्रेतं विष्णुरूपिणमुद्दिश्यैकोद्दिष्टविधिना पादप्रक्षालनादितृप्तिप्र-
शान्तं कृत्वा ब्राह्मणसमीपे पिण्डपितृयज्ञवदुल्लेखनाद्युदकनिनयनान्तं

तूष्णीं कृत्वा विष्णवे ब्रह्मणे शिवाय सपरिवाराय यमाय च नाममन्त्रै-
श्चतुरः पिण्डान्दत्त्वा विष्णोऽयं ते पिण्ड इति विष्णुरूपं प्रेतं ध्यायन्पञ्चमं
पिण्डं दत्त्वाऽर्चनादिप्रवाहणान्तं तूष्णीं कृत्वाऽऽचान्तान्ब्राह्मणान्दक्षि-
णया संतोष्य तेष्वेकस्मै गुणवते प्रेतबुद्ध्या तस्माभरणगोहिरण्यादि
दत्त्वैकपक्षे तस्मा एव दत्त्वा भवन्तः प्रेताय तिलोदकाञ्जलिदानं कुर्व-
न्तिवति वदेत् । ते च पवित्रपाणयः सकुशतुलसीपत्रतोयाञ्जलिं प्रेताय
काश्यपगोत्रायामुकशर्मणे विष्णुरूपिणेऽयं तिलतोयाञ्जलिरिति दद्युः ।
ततो ब्राह्मणान्वाचयेत्, अनेन नारायणबलिकर्मणा भगवान्विष्णुरिमं
प्रेतं शुद्धमपापमर्हं करोत्विति । ततो विप्रास्तथाऽस्तिवति प्रत्यूचुः (प्रति-
ब्रूयुः) । ततः कर्ता स्नात्वा भुञ्जीत ।

इति नारायणबलिप्रयोगः ।

अथ नागबलिप्रयोगः ।

गुरुशुक्रास्तादिरहिते कालेऽयनद्वयेऽपि पौर्णमास्याममावास्यायां
पञ्चम्यामाश्लेषायुक्तदिने वा कुर्यात् । तत्राधिकारार्थं चतुर्द-
शकृच्छात्मकं प्रायश्चित्तं चरेत् । तस्य प्रयोगः— उक्तदिनात्पूर्वेद्युस्त-
दहरेव वा समस्तसंपदिति पर्षदं प्रदक्षिणीकृत्य नस्वा तदग्रे निष्कं
तदर्धं वा निधायामुकशर्मणा मयेह जन्मनि जन्मान्तरे वा ज्ञानादज्ञानाद्वा
कृतेन र्पवधेन जनितस्य दोषस्य परिहारार्थमनुग्रहं कृत्वा प्रायश्चित्त-
मुपदिशन्तु भवन्त इति प्रार्थयेत् । ते चोपदिशाम इति प्रतिब्रूयुः ।

ततः कर्ता—

सर्वे धर्मविवेक्तारो गोप्तारः सकला द्विजाः ।

मम देहस्य संशुद्धिं कुर्वन्तु द्विजसत्तमाः ॥

मया कृतं महाघोरं ज्ञातमज्ञातकिल्बिषम् ।

प्रसादः क्रियतां महां शुभानुज्ञां प्रयच्छथ ॥

पूज्यैः कृतः पवित्रोऽहं भवेयं द्विजसत्तमैः ।

इति श्लोकान्पठित्वा मामनुगृह्यन्तु भवन्त इति पर्षदं प्रणमेत् ॥

ततः कर्ता निबन्धपूजनं पर्षत्पूजनमनुवादकपूजनं च कुर्यात् । अनुवाद-
काय भृतिरूपां यथाशक्ति दक्षिणां दद्यात् ।

ततोऽनुवादकोऽमुकशर्मणा त्वयेह जन्मनि जन्मान्तरे वा ज्ञानादज्ञानाद्वा कृतेन सर्पवधेन जनितस्य दोषस्य परिहारार्थं पर्षदुपदिष्टचतुर्दशकृच्छ्राचरणपूर्वकं यथाविधि सर्पसंस्कारं कृत्वा त्वं शुद्धो निरुपद्रवो भविष्यसीत्युपदेशस्त्रिः(दिशेष्ट्रिः) । ततः कर्ता, ओमित्यङ्गीकृत्य पर्षदं नमस्कृत्य विसर्जयेत् । अनुवादकं च । तत आचम्य प्राणानायम्य देशकालौ संकीर्त्यामुकशर्मणा मयेह जन्मनि जन्मान्तरे वा ज्ञानादज्ञानाद्वा कृतेन सर्पवधेन जनितस्य दोषस्य परिहारार्थं पर्षदुपदिष्टचतुर्दशकृच्छ्रात्मकं प्रायश्चित्तममुकप्रत्याम्नायद्वारा करिष्य इति संकल्प्य

यानि कानि च पापानि ब्रह्महत्यासमानि च ।

केशानाश्रत्य तिष्ठन्ति तस्मात्केशान्वपाम्यहम् ॥

इति शिखाकक्षोपस्थवर्जं केशनखरोमाणि वापयित्वा

आयुर्वलं यशो वर्चः प्रजाः पशुवसूनि च ।

ब्रह्म प्रज्ञां च मेधां च त्वं नो देहि वनस्पते ॥

इति वनस्पतिं प्रार्थ्यं तस्मात्प्रादेशमात्रं काष्ठं गृहीत्वा

मुखदुर्गन्धिनाशाय दन्तानां च विशुद्धये ।

ष्ठीवनाय च गात्राणां कुर्वेऽहं दन्तधावनम् ॥

इति तेन काष्ठेन दन्तान्संशोध्य द्वादश गण्डूषान्कृत्वा वक्ष्यमाणोत्सर्जनरीत्या भस्मगोमयमृत्तिकास्नानानि विधाय पञ्चगव्यैः कुशोदकेन च तत्तन्मन्त्रैः स्नानं कृत्वाऽऽपो हि ष्ठेति त्रिभिर्मन्त्रैः शुद्धोदकेन स्नात्वा स्नानविधिना स्नानं कुर्यात् । कर्ता जीवत्पित्रादिकश्चेत्तदा केशसंरक्षणार्थं पूर्वोक्तं प्रायश्चित्तं द्विगुणं कुर्यात् । ततो विष्णुपूजनविष्णुश्राद्धगोदानव्याहृतिहोमपञ्चगव्यहोमान्कुर्यात् ।

तत्र विष्णुपूजनमिदं विष्णुरिति मन्त्रेण । विष्णुश्राद्धसिद्ध्यर्थं विप्रानाहूय संपूज्य तेभ्यश्चत्वार्यामात्रानि दद्यात् । जीवत्पितृकस्य तु न विष्णुश्राद्धम् । ततो विप्रं गां च संपूज्य तस्मै यथाविभवकल्पितोपस्कारसहितां गां दद्यात् । गोरभावे तन्मूल्यं वा ।

ततो व्याहृतिहोमः—कर्ताऽऽचम्योल्लेखनादिसंस्कृत आयतने लौकिकमार्गं प्रतिष्ठाप्य प्रज्वालय ध्यात्वा समिञ्चयमादाय श्रद्ध एहीत्यादि प्राणायामान्तं कृत्वा सर्पसंस्काराधिकारार्थंप्रायश्चित्ताङ्गभूतहोमकर्मणि

या यक्ष्यमाणा देवतास्ताः सर्वाः परिग्रहीष्यामि । प्रथमया व्याहृत्याऽग्निं सप्तभिराज्याहुतिभिः, द्वितीयया व्याहृत्या वायुं सप्तभिराज्याहुतिभिः, तृतीयया व्याहृत्या सूर्यं सप्तभिराज्याहुतिभिः, समस्तव्याहृतिभिः प्रजापतिं सप्तभिराज्याहुतिभिर्यक्ष्ये । पञ्चगव्यहोमे—अग्निमेकया पञ्चाव्याहुत्यः सोममेकया पञ्चग० विष्णुं तिसृभिः पञ्चग० रुद्रमेक० । अत्रोदकस्पशः । सवितारमे० ब्रह्मैक० परमात्मानं प्रणवेन चतुर्थभागेन यावत्य आहुत्यो भवन्ति तावतीभिराहुतिभिर्यक्ष्ये । एता देवताः सद्यो यक्ष्य इत्युक्त्वा समिधोऽग्रावाधायाम्निं परिस्तीर्योत्तेणाम्निं दर्भान्संस्तीर्य तेषु दर्वां सप्तपत्रात्मकान्हरिणान्कुशानाज्यस्थालीं पञ्चगव्यार्थं ताम्रपात्रं प्रोक्षणीपात्रमुपवेष्टं संमार्गदर्भानवज्वलनदर्भान्बहिरेकां समिधमाज्यं पञ्चगव्यानीत्यासाद्य पवित्रे कृत्वा प्रोक्षणीः संस्कृत्य पात्राणि पञ्चगव्यानि च प्रोक्ष्य दर्वां सप्तपत्रात्मकान्कुशांश्च संमृज्य तत्तन्मन्त्रैः पञ्चगव्यानि पवित्रान्तर्हिते ताम्रपात्र एकीकृत्य देवस्य त्वेति सप्तसंख्यैः कुशैरुदकं तस्मिन्स्त्रावयित्वाऽऽपो हि ष्ठेति त्रिभिर्मन्त्रैरालोडयेत् ।

तत आज्यविलापनादि । आज्यपर्यग्निकरणकाले पञ्चगव्यस्यापि पर्यग्निकरणम् । पवित्राभ्याधानान्तरेऽग्नेः पश्चाद्बर्हिंरास्तीर्य तत्राऽऽज्यस्थालीं पञ्चगव्यपात्रं च निधाय तदुत्तरतो दर्वां सप्तपत्रात्मकान्कुशांश्च निधायदितेऽनु० इति परिषिच्याऽऽसादितां समिधं तूष्णीमभ्याधाय दर्व्यां सप्तवारमावृत्ताभिर्व्यस्ताभिः समस्ताभिर्व्याहृतिभिराज्याहुतीर्जुहुयात् ।

ततः सप्तपत्रात्मकान्कुशानादाय तैरुद्धृत्योद्धृत्य जुहोति । ॐ अग्नये स्वाहा अग्नय इ० । ॐ सोमाय स्वाहा सोमाये ० । ॐ इरावती० स्वैः स्वा० विष्णवे इ० । ॐ इदं विष्णु० रे स्वा० विष्णवे इ० । ॐ विष्णोर्नुकं० गाय स्वा० विष्णवे इ० । ॐ मा नस्तोके० ते स्वा० रुद्रायेदं० । अप उपस्पृश्य । ॐ तत्सवि० यात्स्वा० सवित्र इ० । ॐ ब्रह्म ज० वः स्वा० ब्रह्मण इ० । ॐ स्वाहा, इति प्रणवेन यावतीभिराहुतिभिश्चतुर्थभागश्चेमो भवति तावतीराहुतीस्तैः कुशैरेव जुहुयात् । परमात्मन इ० ।

ततोऽवशिष्टपञ्चगव्यं प्रणवेनाऽऽलोड्य प्रणवेनाभिमन्त्र्य व्रतग्रहणं करिष्य इति द्विजान्पृष्ट्वा कुरुष्वेति तैरनुज्ञात आसनाद्बहिरुपविश्य प्रणवेन सर्वं पिबेत् ।

ततो मुखहस्तपादान्प्रक्षाल्य द्विवारमाचम्याऽऽसन उपविश्य पर्वदुप-
दिष्टचतुर्दशकृच्छ्रात्मकप्रायश्चित्तमाचरेत् । द्रव्यदानस्य प्रत्याम्नायत्वपक्षे
कृच्छ्रसंख्याकगोनिष्क्रयद्रव्यमध्ये निधाय तत्संपूज्य विप्रान्संपूज्य पर्व-
दुपदिष्टचतुर्दशकृच्छ्रसंख्याकगोनिष्क्रयद्रव्यं नानानामगोत्रेभ्यो ब्राह्म-
णेभ्यो दातुमहमुत्सृज्य इति दद्यात् । ततः पूर्ववद्व्याहृतिहोमविष्णुपूजन-
विष्णुश्राद्धगोदानानि कुर्यात् । नात्र पञ्चगव्यहोमः । ततो गवे ग्रासं दत्त्वा
शक्तौ सत्यां गोभूतिलहिरण्याज्यवस्त्रधान्यगुडरौप्यलवणात्मकानि दश
दानानि सदक्षिणानि पूजनपूर्वकं विप्रेभ्यो दत्त्वा मया यत्कृतं प्राय-
श्चित्तं तदच्छिद्रमस्त्विति भवन्तो ब्रुवन्त्विति विप्रान्प्रार्थयेत् । ततस्तैर-
च्छिद्रमस्त्विति प्रत्युक्ते कर्मसाद्गुण्याय विष्णुं संस्मरेत् ।

इह जन्मानि चेत्साक्षाद्वधे विप्राय लोहदण्डं दद्यात् । तस्य प्रयोगः—
देशकालौ संकीर्त्य ममैतज्जन्मकृतसर्पवधजनितदोषपरिहारार्थमिमं लोह-
दण्डं निष्क्रयद्रव्यं वाऽमुकशर्मणे ब्राह्मणाय तुभ्यमहं संप्रददे न ममेति
विप्रहस्ते जलसहितं दत्त्वा कृतस्य लोहदण्डदानस्य संपूर्णतासिद्धय
इमां दक्षिणां संप्रदद इति दक्षिणां दत्त्वाऽनेन लोहदण्डदानेनानन्नाः
प्रीयतां न ममेति वदेत् ।

अथ दशदानमन्त्राः ।

गवामङ्गेषु तिष्ठन्ति भुवनानि चतुर्दश ।
यस्मात्तस्माच्छिवं मे स्यादिह लोके परत्र च ॥ इति गोः ।
सर्वसस्या च या भूमिर्वराहेण समुद्धृता ।
अनन्तसस्यफलदा मम शान्तिं प्रयच्छतु ॥ इति भूमेः ।
तिलाः पापहरा नित्यं विष्णुदेहसमुद्भवाः ।
तिलदानेन सर्वं मे पापं नाशय केशव ॥ इति तिलानाम् ।
हिरण्यगर्भगर्भं मम शान्तिं प्रयच्छतु । इति हिरण्यस्य ।
कामधेनोः समुद्भूतं देवानामुत्तमं हविः ॥
आयुर्विवर्धनकरमाज्यं पातु सदैव माम् । इति आज्यस्य ।
शरण्यं सर्वलोकानां लज्जाया रक्षणं परम् ।
सुवेषधारि वस्त्र त्वं सदा शान्तिं प्रयच्छ मे ॥ इति वस्त्रस्य ।
वन्यं करोति दातारमिह लोके परत्र च ।

तस्मात्प्रदीयते धान्यमतः शान्तिं प्रयच्छ मे ॥ इति धान्यस्य ।
 प्रणवः सर्वमन्त्राणां नारीणां पार्वती यथा ।
 तथा रसानां प्रवरः सदैवेक्षुरसो मतः ॥
 मम तस्मात्परां शान्तिं ददस्व गुड सर्वदा । इति गुडस्य ।
 शिवनेत्रोद्भवं रूप्यं पितृणामतिबलभम् ।
 मम तस्य प्रदानेन शान्तिरस्तु सदैव हि । इति रौप्यस्य ।
 यस्मादन्नरसाः सर्वे नोत्कृष्टा लवणं विना ।
 तस्मात्तस्य प्रदानेन शान्तिरस्तु सदा सम ॥ इति लवणस्य ।

इति दानमन्त्राः ।

इत्थं पूर्वं विधायोक्तदिने सर्पसंस्कारं कुर्यात् । कर्ता प्रातः कृतनित्य-
 क्रियः संभृतसंभारः पुण्यतीर्थादिप्रशस्तदेशं गत्वा सपत्नीकः परिहित-
 धौतवासाः प्राणानायम्य मिश्रितैः प्रियङ्गुव्रीहिगोधूमतिलपिष्टैरेतदन्यत-
 मेन पिष्टेन वा सर्पाकृतिं कृत्वा शूर्पे निधाय सर्पं प्रार्थयेत् ।

एहि पूर्वं मृतः सर्प अस्मिन्पिष्टे समाविश ।

संस्कारार्थमहं भक्त्या प्रार्थयामि समासतः ॥ इति ।

ततो भुजंगेशाय विद्महे सर्पराजाय धीमहि । तन्नो नागः प्रचोदया-
 दिति भुजंगगायत्र्याऽऽवाहनादिषोडशोपचारैः पूजां कृत्वा पुष्पाञ्जलिं
 दत्त्वा प्रणिपत्य भोः सर्पेभ्यं बलिं गृहाण ममाभ्युदयं कुर्विति बलिं समर्प्य
 हस्तौ पादौ प्रक्षाल्याऽऽचामेत् ।

ततः प्राणानायम्य संकल्पं कुर्यात् । ममेह जन्मनि जन्मान्तरे वा
 ज्ञानादज्ञानाद्वा कृतेन सर्पवधेन जनितस्य दोषस्य परिहारार्थं सर्प-
 संस्कारकर्म करिष्ये इति संकल्प्योल्लेखनादिना संस्कृते देशे लौकि-
 काग्निं प्रतिष्ठाप्य प्रज्वाल्य समिधायमादाय श्रद्ध एहीत्यादि
 प्राणयामान्तं कृत्वा सर्पसंस्कारहोमकर्मणि या यक्ष्यमाणा इत्यादि
 व्याहृत्यन्तमुक्त्वा प्रधानहोमे—अग्नावग्निं वायुं सूर्यं चैकैकयाऽऽज्याहुत्या
 यक्ष्ये । सर्पमुखे समस्तव्याहृतिभिः प्रजापतिमेकयाऽऽज्याहुत्या यक्ष्य
 इत्युक्त्वा समिधोऽग्नावाधायाग्रेराग्रेय्यां दिशि भूमिं जलेन प्रोक्ष्य तत्र
 चितिं कृत्वाऽग्निं चितिं च तूष्णीं परिपिच्याऽऽग्नेय्यग्रकैर्दग्धैः पिण्डपितृयज्ञव-
 त्परिस्तीर्याग्रेरुत्तरतो दर्भानास्तीर्य तत्र पात्राण्यासादयेत् । दर्वामाज्य-
 स्थालीं प्रोक्षणीपात्रमुपवेशमिधं वह्निः संमार्गदर्भानवज्ज्वलनदर्भानाज्य-

मित्यात्माद्य पवित्रे कृत्वा प्रोक्षणीः संस्कृत्य पात्राणि प्रोक्ष्य दर्वीं संमृ-
ज्याऽऽज्यं संस्कृत्य परिधीन्परिधायान्त इति परिषिच्येधमं मन्त्रेणाभ्या-
धायान्तऽद्यादि व्याहृतिहोमान्तं कुर्यात् ।

ततः सर्पं गृहीत्वा चितान्नारोप्यापः स्पृष्ट्वा श्रोत्रे स्पृष्ट्वाऽप उपस्पृ-
श्याग्निसमीपमेत्य प्रधानहोमं कुर्यात् । ॐ भूः स्वा० अग्नय इ० । ॐ भुवः
स्वा० वायव इ० । ॐ सुवः स्वा० सूर्याय० । इति दर्व्याऽग्नौ व्याहृतिभि-
राज्येनाऽऽहुतित्रयं जुहुयात् । ॐ भूर्भुवः सुवः स्वाहेति चतुर्थीं सर्पमुखे
जुहुयात् । प्रजापतय इ० । आज्यशेषं दर्व्येव सर्पदेहे निषेचयेत् । ततो हस्त-
गृहीतैश्चमसजलैः समस्तव्याहृतिभिः पाणिनाऽभ्युक्ष्य, ॐ अग्नेरक्षाणो०
रोदह । इत्यायतनस्थमग्निं सर्वं चितौ प्रक्षिपेत् । ततो दर्वीं परिधीन्पा-
त्राणि बर्हिश्चाग्नौ प्रहृत्य तमग्निं प्रदक्षिणीकृत्य सर्पं नमस्कृत्य सर्प
क्षमस्वेति क्षमाप्यो (पयित्वो) पस्थानं कुर्यात् । नमो अस्तु सर्पेभ्यो०
इति त्रिभिर्मन्त्रैरुपतिष्ठते ।

ज्ञानतोऽज्ञानतो वाऽपि कृतः सर्पवधो मया ।

पूर्वजन्मनि वा सर्पं तत्सर्वं त्वं क्षमस्व मे ॥ इति प्रार्थयेत् ।

कर्कोटक नमस्तेऽस्तु शङ्खपाल नमोऽस्तु ते ।

नागराज महादेव तव रूपाणि ते नमः ।

अफणाः फणिनो ये च सविषा निर्विषाश्च ये ।

सर्वे सर्पा वटेशयाः पुण्यमूर्ते नमोऽस्तु ते ॥

त्वयेयं जगती स्वामिन्स्वफणामण्डलोपरि ।

धृतैकदेशे ह्यणुत्तस्मै तुभ्यं नमोऽस्तु ते ॥

त्वया भगवते श्रीमद्वासुदेवाय निर्विषम् ।

स्वभोगेनैव पर्यङ्कमायस्तं भोगिनां वर ॥

त्राहि त्राहि महाभोगिन्सर्वोपद्रवदुःखतः ।

संततिं देहि मे पुण्यां निर्दुष्टां दीर्घदेहिनीम् ॥

प्रपन्नं पाहि मां भक्त्या कृपालो दीनवत्सल ।

ज्ञानतोऽज्ञानतो वाऽपि कृतः सर्पवधो मया ॥

जन्मान्तरेऽथ वैतस्मिन्मत्पूरैरथ वा विभो ।

तत्पापं नाशय क्षिप्रमपराधं क्षमस्व मे ॥

इति पुराणमन्त्रैश्च प्रार्थयेत् । ततः सचैलं स्नानं कृत्वाऽग्निसमीपमा-
गत्य भूर्भुवः सुवरिति क्षीराज्येन तमग्निं प्रोक्ष्य सर्पं हुते जलेन तमुपश-

मध्ये जले प्रवाहयेत् । नास्थिसंचयनम् । ततः स्नात्वाऽऽचम्य
गृहं व्रजेत् । त्रिरात्रमाशौचं कर्तुर्ब्रह्मचर्यादिकं च । मतान्तरे स्वेका-
हम् ।

प्रातः सचैलं स्नातः कृतनित्यक्रियः सुस्नातानष्टौ ब्राह्मणानाहूय
सर्पस्थाने क्षणः क्रियताम् । ॐ तथा प्राप्नोतु भवान्प्रामवाजीति । एव-
मग्रेऽपि । अनन्तस्थाने० शेषस्था० कपिलस्था० नामस्था० कालि-
कस्था० शङ्खपालस्था० भूधरस्था० इति क्षणं दत्त्वा चतुरश्रमण्डलो-
परि गन्धाक्षतयुतजलेनैतैरेव नामभिः पाद्यं दद्यात् । सर्पेदं पाद्यमि-
त्यादि ।

ततस्तेष्वाचान्तेषु स्वयमाचम्य यथाक्रमं प्राङ्मुखानुदक्संस्थानुप-
वेश्य भूर्भुवः सुवः सर्पेदमासनमास्यतामित्यादि, सर्वत्र दर्भद्वयरूपमे-
वाऽऽसनं दत्त्वा दर्भद्वयान्तर्हितेष्वष्टसु पात्रेष्वपि आसिच्य गायत्र्या
युगपदभिमन्त्र्य तूष्णीं यवान्गन्धं पुष्पं च प्रक्षिप्य स्वाहाऽर्घ्या इति
निवेद्य सर्पेदं तेऽर्घ्यमित्यर्घ्योदकं देवतीर्थेन दद्यात् । एवमनन्तेदं तेऽर्घ्य-
मित्यादि । सर्पैष ते गन्धः, अनन्तैष ते गन्ध इत्यादि । सर्पेमानि पु०
सर्पैष धूपः सर्पैष दीपः सर्पेदं वस्त्रमित्यादि ।

ततः पात्रेष्वन्नादि परिवेष्य गायत्र्या प्रोक्ष्य कुशयवजलं गृहीत्वा
सर्पायेदमन्नं परिविष्टं परिवेक्ष्यमाणं चाऽऽतृप्तेर्दास्यमाणं स्वाहा
संपद्यतां न मम । एव मनन्तादिभ्यः । ब्रह्मार्पणं० येषामन्नमुद्दिष्टं
तेषामक्षय्या तृप्तिरस्तु । अनेन ब्राह्मणभोजनेन सर्पादयः प्रीयन्तां न
ममेति सकुशयवजलमुत्सृजेत् । ततो ब्राह्मणा भुञ्जीरन् । नात्र बलि-
दाननिषेधः ।

ततः कर्ताऽऽचान्तेषु विप्रेषु प्रागग्रान्दर्भान्संस्तीर्य तेषु दुग्धमिश्रौद-
नेन सर्पायेमं बलिं समर्पयामि । अनन्तायेमं बलिमित्यादि । ततो बली-
ज्गन्धपुष्पवस्त्रादिभिः पूजयेत् । ततो ब्राह्मणेभ्यस्ताम्बूलसुवर्णादिदिक्षि-
णादानम् । ततस्तान्क्षमापयित्वा प्रणम्य सुवर्णनागदानं कुर्यात् ।

आचार्यं संपूज्य स्वर्णनागमावाहनादिषोडशोपचारैः संपूज्य प्रार्थ-
येत् । तत्र मन्त्राः—

ब्रह्मलोके च ये सर्पाः शेषनागपुरोगमाः ।
 नमोऽस्तु तेभ्यः सुप्रीताः प्रसन्नाः सन्तु मे सदा ॥ १ ॥
 विष्णुलोके च ये सर्पा वामुकिप्रमुखाश्च ये ।
 नमोऽस्तु तेभ्यः सु० ॥ २ ॥
 रुद्रलोके च ये सर्पास्तक्षकप्रमुखास्तथा ।
 नमोऽस्तु तेभ्यः सु० ॥ ३ ॥
 खाण्डवस्य तथा दाहे स्वर्गे ये च समाश्रिताः ।
 नमोऽस्तु तेभ्यः सु० ॥ ४ ॥
 सर्पसत्रे च ये सर्पा आस्तीकेन च रक्षिताः ।
 नमोऽस्तु तेभ्यः सु० ॥ ५ ॥
 मलये चैव ये सर्पाः कर्कोटप्रमुखाश्च ये ।
 नमोऽस्तु तेभ्यः सु० ॥ ६ ॥
 धर्मलोके च ये सर्पा वैतरण्यां समाहिताः ।
 नमोऽस्तु तेभ्यः सु० ॥ ७ ॥
 समुद्रे चैव ये सर्पाः पाताले चैव संस्थिताः ।
 नमोऽस्तु तेभ्यः सु० ॥ ८ ॥
 ये सर्पाः पर्वताग्रेषु दरीसंधिषु संस्थिताः ।
 नमोऽस्तु तेभ्यः सु० ॥ ९ ॥
 ग्रामे वा यदि बाऽरण्ये ये सर्पाः प्रचरन्ति हि ।
 नमोऽस्तु तेभ्यः सु० ॥ १० ॥
 पृथिव्यां चैव ये सर्पा ये सर्पा बिलसंस्थिताः ।
 नमोऽस्तु तेभ्यः सु० ॥ ११ ॥
 रसातले च ये सर्पा अनन्ताद्या महाविषाः ।
 नमोऽस्तु तेभ्यः सु० ॥ १२ ॥
 एवं स्तुत्वा तु नागेन्द्रमाचार्याय निवेदयेत् ।

देशकालौ संकीर्त्य कृतस्य सर्पसंस्कारकर्मणः साङ्गतासिद्ध्यर्थमिमं
 सुवर्णमयं नागं सकलशं सवस्त्रं सदक्षिणं तुभ्यमहं संप्रददे न ममेति
 दत्त्वाऽग्नेन सुवर्णनागदानेनानन्तादयो नागाः प्रीयन्तामिति वदेत् ।

तत आचार्याय गौर्देया । गामाचार्यं च संपूज्येमां सवत्सां
 कृष्णां गां सुवर्णशृङ्गां रौप्यखुरीं ताम्रपृष्ठां कांस्यदोहां सवस्त्रां

सदक्षिणां वृषभयुतां तुभ्यमहं संप्रदद इत्याचार्याय दद्यात् । अनेनान-
न्तादयः प्रीयन्तामिति वदेत् । गोरभावे मूल्यं देयम् । तत आचार्यः
शुद्धोदकेन सकुटुम्बं यजमानमभिषिञ्चेत् ।

ततः कर्ता मया यत्कृतं कर्म तत्सर्वमच्छिद्रमस्तिवति भवन्तो ब्रुव-
न्तिवति प्रार्थ्याच्छिद्रमस्तिवति तैः प्रत्युक्ते कृतस्य कर्मणः साङ्गतासि-
द्धये ब्राह्मणभोजनं भूयसीदानं च विधाय यस्य स्मृत्या० प्रमादादिति
विष्णुं संस्मृत्यानेन सर्पसंस्काराख्येन कर्मणा सर्पाधिनाथोऽनन्तः प्रीय-
तामिति वदेत् । ततः सुहृद्युतो भोजनं कुर्यात् ।

एवं बन्ध्यात्वहराणि सुवर्णधेनुदानहरिवंशश्रवणादीनि अन्यत्रो-
क्तानि । तद्विधिस्तु तत एवावगन्तव्यः ।

इति नागबलिप्रयोगः ।

अथ पुंसवनप्रयोगः ।

इदं च पुंसवनं प्रतिमर्भमावर्तते गर्भसंस्कारत्वात् । तत्प्रयोगः—तृतीयै-
मासि चतुर्थादिषु वा शुक्लपक्षे पुष्यपुनर्वसुहस्ताभिजित्प्रोष्ठपदानुराधाश्वि-
न्याख्यान्वतमे पुनक्षत्रे गुरुशुक्रबुधसोमान्वतमवासरे व्यतीपातादिकु-
योगरहिते दिवसे चन्द्रानुकूल्ये कार्यम् । नात्रास्तमलमासादि-
निषेधः ।

कर्ता सुमुहूर्ते कृतनित्यक्रियः प्राङ्मुख उपविश्य स्वस्य दक्षिणतो
भार्यामुपवेश्याऽऽचम्य प्राणान्नायम्य देशकालौ संकीर्त्य ममास्यां
भार्यायां विद्यमानगर्भपुंस्त्वप्रतिपादनबीजगर्भसमुद्भवैनोनिवर्हणद्वारा
श्रीपरमेश्वरप्रीत्यर्थं पुंसवनारख्यं कर्म करिष्य इति संकल्प्य गणपतिपूजनं
पुण्याहवाचनं मातृकापूजनं नान्दीश्राद्धं चोक्तरीत्या कुर्यात् । अत्र प्रजा-
पतिः प्रीयतामिति विशेषः ।

ततोऽग्निं प्रज्वाल्य ध्यात्वा समिच्चयमादाय श्रद्ध एहीत्यादि प्राणायामान्तं
कृत्वा पुंसवनहोमकर्मणि या यक्ष्यमाणा इत्यादिव्याहृत्यन्तमुक्त्वा
वैशेषिकप्रधानहोमे—धातारं चतसृभिराज्याहुतिभिर्यक्ष्ये । अङ्गहोमे—
वरुणं द्वाभ्यामित्यादि । पात्रासादने—यवं सर्षपौ गोदधिद्रप्सं बटश-
खाग्रं पिष्ट्वा घृतेन संमिश्रं तस्य रसं कौशेयवस्त्रार्थकोशकर्तारं कृमिं
पिष्ट्वा म्रियंशुविकारेणौदनवस्त्रावितद्व्येण मिश्रं तद्रसं वाऽऽसाद्य

दर्वीमाल्यस्थालीं प्रणीताप्रणयनं प्रोक्षणीपात्रमुपवेशं संमार्गदर्भानिध्वं
बर्हिरवज्ज्वलनदर्भानाज्यमित्येतान्यासादयेत् । ततो ब्रह्मवरणादि सामा-
न्यप्रधानान्तं कर्म समानम् ।

अथ वैशेषिकप्रधानहोमः—ॐ धाता ददातु नो रयिमी० नत्स्वाहा
धात्र इदं० । ॐ धाता प्रजाया० धेम स्वाहा धात्र इ० । ॐ धाता ददातु
नो रयिं प्रा० धसः स्वाहा धात्र इ० । ॐ धाता ददातु दा० जोषाः
स्वाहा धात्र इ० । इति चतस्र आहुतीर्हुत्वेमं मे वरुणेत्यङ्गहोम-
जयाद्युपहोमादि संस्थाजपान्तं कृत्वा त्रिवृदन्नहोमं पुण्याहादिवाचनं च
विधाय प्रजापतिः प्रीयतामिति वदेत् ।

ततोऽपरेणाग्निं स्नातां शुद्धवस्त्रादिभिरलंकृतां भार्यां प्राङ्मुखीमुप-
वेश्य ' वृषाऽसि ' इति तस्या दक्षिणहस्त आसादितं यवं वितुषं प्राञ्चं
निदधाति ' आण्डौ स्थः ' इति तस्याभित आसादितौ द्वौ सर्षपौ स्थाप-
यति । सकृदेव मन्त्रः । ' श्वावृत्तत् ' इति यवसर्षपोपर्यासादितं गोदाधि-
द्रप्सं प्रक्षिपति । दध्न उपरिस्थो घनीभूतोऽशो द्रप्सपदार्थः । ततस्तूष्णीं
प्राशयति । तत ' अभिष्टूवाऽहं दक्षभिरभिमृशामि दक्षमास्याय सूतवै ' इति
कृतशुद्धाचमनायास्तस्या चदरं हस्ताभ्यामभिमृशति । ततो घृतसंमिश्र-
मासादितं वटाङ्कुररसं पूर्वोक्तकृमिचूर्णरसं वा कृतस्वोरुमूलोपधानाया
भायाया दक्षिणनासिकाछिद्रे प्रवेशयेत् । ततोऽग्निं संपूज्य ब्राह्मणभोजनं
भूयसीदानं च विधाय कर्मसाहुण्याय विष्णुं संस्मरेत् ।

इति पुंसवनप्रयोगः ॥

अथ गर्भिण्या गर्भस्नावद्गोपायः ।

तत्रेदं गृह्यम्—' यदि गर्भः स्रवेदार्रेणास्याः पाणिना त्रिरूर्ध्वं नाभे-
रुन्मार्ष्टि पराञ्चं त्वा नार्षाञ्चं त्वष्टा बध्नातु बन्धने । स ऋतूनुपवेश्य दक्ष-
मासो अवीरहेति ' । यदि गर्भः स्रवेत्तदा तस्या नाभेरूर्ध्वं यो देशो गर्भाव-
स्थितियोग्यस्तं स्वेन पाणिना पराञ्चं त्वेति मन्त्रेण त्रिरुन्मार्ष्टि ऊर्ध्वाप-
र्गं संमृजीतेत्यर्थः । सकृदेव मन्त्रः ।

औषधमपि—पीत्वा तण्डुलतोयेन तण्डुलीयजटा ऋतौ ।

पतद्गर्भा च या नारी स्थिरगर्भा प्रजायते ॥

शर्करायव तिलैः समांशकैर्माक्षिकेण सह भक्षितैः स्त्रियाः ।
नास्ति गर्भपतनोद्भवं भयं पापभीतिरिव तीर्थसेवनात् ॥ इति ।
तण्डुलीयजटा तण्डुलजामूलम् । माक्षिकं मधु ।

इति गर्भस्त्रावहरोपायः ।

अथ सीमन्तोन्नयनप्रयोगः ।

तच्च सीमन्तोन्नयनं चतुर्थादिमासेषु प्रसवपर्यन्तं कार्यम् । इदं सकृद-
देव कर्तव्यं न तु प्रतिगर्भम् ।

कर्ता ज्योतिर्विदादिष्टे मुहूर्ते कृतनित्यक्रियः प्राङ्मुख उपविश्य
स्वस्य दक्षिणतो भार्यामुपवेद्याऽऽचम्य प्राणानायम्य देशकालौ संकीर्त्य
ममास्यां भार्यायां विद्यमानस्यास्य प्रथमगर्भस्य जनिष्यमाणसर्वगर्भाणां
च बीजगर्भसमुद्भवैरनोनिर्बहणक्षेत्रसंस्कारद्वारा श्रीपरमेश्वरप्रीत्यर्थं सीम-
न्तोन्नयनारूपं कर्म करिष्ये इति संकल्प्य गणपतिपूजनं पुण्याहवाचनं
मातृकापूजनं नान्दीश्राद्धं चोक्तरीत्या कुर्यात् । अत्र धाता प्रीयतामिति
विशेषः ।

तत औपासनाग्निं मङ्गलनामानमनुसंदधन्प्रज्वालय ध्यात्वा श्रद्ध
एहीत्यादि प्राणायामान्तं कृत्वा सीमन्तोन्नयनहोमकर्मणि या यक्ष्यमाणा
इत्यादि व्याहृत्यन्तमुक्त्वा वैशेषिकप्रधानहोमे—धातारं चतसृभिराज्या-
हुतिभिर्यक्ष्ये । अङ्गहोमे—वरुणं द्वाभ्यामित्यादि । पात्रासादने त्रिश्वेतां
शललीमुद्गुम्बरफलस्तवकं वटफलस्तवकं वा दर्शमाप्यस्थालीं प्रणीता-
प्रणयनं प्रोक्षणीपात्रमुपवेशं संमार्गं० अथ० इधं बर्हिषाव्यमित्येतान्या-
सादयेत् ।

ततो ब्रह्मधरणादि व्याहृतिहोमान्तं कृत्वा प्रधानहोमं कुर्यात् ।

ॐ धाता ददातु नो रयिभी० नत्स्वाहा धात्र इ० । ॐ धाता प्र०
धेम स्वा० धात्र इ० । ॐ धाता ददातु नो रयि प्रा० सः स्वा० धात्र
इ० । ॐ धाता ददातु दा० षाः स्वा० धात्र इदं० । इति चतस्र आहुतीर्हो-
त्वेमं मे वरुणेत्यङ्गहोमादि संस्थाजपान्तं समाप्य त्रिवृद्धहोमं पुण्याह-
दिवाचनं विधाय धाता प्रीयतामिति वदेत् ।

ततः कर्मार्यत्वेन कृतज्ञानायलंकृतां भार्यामपरेणार्घिं प्राप्नुस्तीक्ष्णवेद्य
तस्याः पुरस्तात्प्रत्यङ्मुखस्तिष्ठन्नासादितां त्रिश्वेतां शलर्लीं गृहीत्वा
तयाऽऽसादितमुदुम्बरफलस्तवकं चटफलस्तवकं वा गृहीत्वा ॐ भूर्भुवः
सुवः, राकामहं सुहवांसु० मुक्ध्यम् । यास्ते राके० रराण्य, इति तया
शल्योर्ध्वं सीमन्तमुक्षयेत् । केशान्विभजेदित्यर्थः । ॐ सोम एव नो
राजेत्याहुर्ब्राह्मणीः प्रजां विवृत्तचक्रा आसीनास्तीरे तुभ्यं गङ्गे विश्वा-
द्यत त्वया वयं धारा उदन्त्या इव । अति गाहेमहि द्विषः । इति भार्याम-
भिमन्त्रयते । ततो ब्राह्मणभोजनं भूयसीदानं च । तव आशिषो
गृहीत्वा कर्मसाहुष्याय विष्णुं संस्मरेत् ॥

इति सीमन्तोन्नयनप्रयोगः ॥

अथ पुंसवनसीमन्तोन्नयनयोस्तन्त्रेण प्रयोगः ।

तत्र पुंसवनस्य सूत्रविहितकालात्रिक्रमदोषपरिहारार्थं पादकुच्छर्म-
कुच्छं वा प्रायश्चित्तं कृत्वा पुंसवनं सीमन्तेन सह कुर्यात् । तस्यापि
कालातिक्रमे पूर्वोक्तं प्रायश्चित्तं कुर्यात् । उभयत्रापि प्रायश्चित्तात्पूर्वं
कौकिकाग्रौ समस्तव्याहृतिभिरेकामाहुतिं जुहुयात् ।

तत आचम्य प्राणान्नायस्य देशकालौ संकीर्त्य ममास्यां भार्यायां
विद्यमानगर्भस्य पुंस्त्वप्रतिपादनबीजगर्भसमुद्भवैरुनिवर्हणद्वारा श्रीपरमे-
श्वरप्रीत्यर्थं पुंसवनं ममास्यां भार्यायां विद्यमानस्यास्य प्रथमगर्भस्य जानि-
ष्यमाणसर्वगर्भाणां च बीजगर्भसमुद्भवैरुनिवर्हणद्वारा क्षेत्रसंस्कारद्वारा
च श्रीपरमेश्वरप्रीत्यर्थं सीमन्तोन्नयनं च तन्त्रेण करिष्ये इति संकल्पः ।
पुंसवनसीमन्तोन्नयनकर्मणोः पुण्याहं भवन्तो ब्रुवन्तु । पुंस० नकर्मभ्यां
स्वस्ति भ० । पुंस० यनकर्मणोर्ऋद्धिं भ० । पुं० यनकर्मणोः श्रीर० न्तु ।
इति पुण्याहादिवाक्यानि । द्वितीये प्रतिवचनवाक्य ऋध्येतममिति विशेषः ।
पुंसवनसीमन्तोन्नयनकर्मणोर्या यक्ष्य० शीष्यामीत्यन्वाधानवाक्ये । गणेश-
पूजनादिबलिकरणपुण्याहादिवाचनान्तं तन्त्रेणैव । वैशेषिकधार्मीचतुष्टय-
होमस्यापि नऽऽवृत्तिः । देवताया ऐक्यात् । ततो दधिद्रव्यादिप्राशनं
सीमन्तोन्नयनादिकं च क्रमेण कार्यम् ।

इति पुंसवनसीमन्तोन्नयनयोस्तन्त्रेण प्रयोगः ।

अथ सुखप्रसवोपायः ।

तत्रैव गृहे—‘विजननकाले क्षिप्रप्रसवनां शिस्तः उदकुम्भं निधाय

पत्तस्तूर्यन्तीमथास्या उदरमभिमृशति यथैव वायुः पवते यथा समुद्र
एजति । एवं ते गर्भ एजतु सह जरायुणाऽवसर्पत्वित्यवाक्यमार्ष्टि' इति ।

प्रसवकाले शिरसः समीप उदकुम्भं निधाय पादयोः समीप औषधि-
विशेषं च निधाय तूष्णीमुदराभिमर्शं कृत्वा मन्त्रेणावमार्जनं कुर्या-
दित्यर्थः ।

ज्ञानान्तर उपायान्तरम्—

हिमवत्युत्तरे पार्श्वे शबरौ नाम यक्षिणी ।

तस्या नूपुरशब्देन विशल्या भवतु गर्भिणी स्वाहा ॥

अनेनैरण्डतैलं महिषीक्षीरमिश्रितमभिमन्त्र्य पाययेदुदरे लापयेच्चेति ।

प्रथाम्तरे तु—हिमवत्युत्तरे पार्श्वे इत्यमुं मन्त्रं जपन्नेकविंशतिदूर्वा-
ङ्कुरैस्तिलतैलमेकपलं प्रदक्षिणमावर्तयन्नष्टशतं जपित्वा तत्तैलं किञ्चित्पाय-
यित्वा शेषं योनौ निषेच्य दूर्वाङ्कुरान्केशेषूपगूहेदित्युक्तम् ।

अन्यच्च—वृषस्य मूलं यदि नाभियोनिप्रलेपितं स्त्री क्षटिति प्रसूते ।

तथा कटिस्थः कदलीसुकन्दो वेगात्प्रसूर्तिं कुरुतेऽङ्गनानाम् ॥ इति ।

वृषः—आडुलसा, इति प्र० तस्य मूलम् । यन्त्रमप्युक्तम्—

गजाग्निवेदा उदुराद्दशराङ्ग

रसर्षिपक्षा इति हि क्रमेण ।

लिखेत्प्रसूतेः समये गृहेऽदः

सुखेन नार्यः प्रसवन्ति शीघ्रम् ॥ इति ।

अस्यार्थः—गर्भिण्या दृष्टिगोचरे देशे समाश्रय कोष्ठकान्कृत्वैशानो-
त्तरवायुकोष्ठेऽथमष्टमर्तुतीयचतुर्थानङ्कान्पूर्वमध्यमपश्चिमकोष्ठेषु प्रथमपश्चिम-
नवमाङ्कानामेकदक्षिणनैऋतकोष्ठेषु षष्ठसप्तमद्वितीयाङ्कान्क्रमेण लिखि-
त्वा प्रसूतिसमये एतद्यन्त्रदर्शनेन सुखेन शीघ्रं नार्यः प्रसवन्तीति ।

पू०

८	१	६
३	५	७
४	९	२

उ०

द०

प०

इति सुखप्रसवोपायः ॥

अथ जातकर्मप्रयोगः ।

जातमात्रे पुत्रे पिता तस्य मुखमालोक्य नद्यादाबुद्धमुखस्तदसंभवे
गृहे वाऽऽहताभिः स्वर्णयुताभिरद्भिः स्नायात् । रात्रावनलसंनिधौ ।

ततो द्विराचम्य श्वेतवस्त्रमालयादिभिरलंकृतः पवित्रपाणिरकृतनाल-
च्छेदमपीतस्तन्यं क्षालितमलं कुमारं मातुरुत्सङ्गे प्राङ्मुखं संस्थाप्य
स्वयं प्राङ्मुखो देशकालौ संकीर्त्य ममास्य कुमारस्य गर्भाम्बुपा-
नजनितसकलदोषनिवर्हणायुर्मेधावर्चोभिष्टुद्धिबीजगर्भसमुद्भवैनोनिवर्हण-
द्वारा श्रीपरमेश्वरप्रीत्यर्थं जातकर्म करिष्ये इति संकल्प्य मणपतिपूजनं
पुण्याहवाचनं मातृकापूजनं तन्त्रेण पुरुषार्थकाङ्क्षभूते नान्दीश्राद्धे च
कुर्यात् । नान्दीश्राद्धे युग्मब्राह्मणभोजनपर्याप्तमामं हिरण्यं वा स्वाहा न
ममेति समर्पणवाक्ये विशेषः । इदं चाग्नेन न कदाचिदपि कार्यम् ।

ततोऽश्मनि परशुं निधाय तदुपरिष्ठाद्धिरण्यं तानि विपरीतानि
कृत्वा तदुपरि हस्ताभ्यां कुमारं प्राश्र्य धारयति ।

ॐ अश्मा भव परशुर्भव हिरण्यमस्तृतं भव ।

बेदो वै पुत्रनामाऽसि जीव त्वं शरदः शतम् ॥

अङ्गनादङ्गात्संभवसि हृदयादधि जायसे ।

आत्मा वै पुत्रनामाऽसि स जीव शरदः शतम् ॥ इति ।

तत औपासनाग्निं बहिरुद्धननादिसंस्कृते देशे संस्थाप्योत्तपनीयमा-
म्बरीषं वाऽग्निं सूतिकागारे नीत्वा संस्थापयेत् । तप्तकपाले शुष्कगोम-
यचूर्णप्रक्षेपेण प्रज्वलित उत्तपनीयः । आग्नेऽग्निः स आम्बरीषः ।

ततस्तमग्निं परिस्तीर्य समन्त्रं परिषिच्य

ॐ शण्डो मर्क उपवीरः शाण्डिकेर उलूखलः ।

च्यवनो नश्यतादितः स्वाहा । नात्र त्यामाः ।

ॐ आलिखन्विलिखन्ननिमिषन्कि वदन्त उपश्रुतिः स्वाहा ।

ॐ अर्यम्णः कुम्भी शत्रुः पात्रपाणिर्निपुणिः स्वाहा ।

ॐ आन्त्रीमुखः सर्पपारुणो नश्यतादितः स्वाहा ।

ॐ केशिनी श्वलोमिनी बजाबोजोपकाशिनी ।

अपेत नश्यतादितः स्वाहा ।

ॐ कौबेरका विश्ववासो रक्षोराजेन प्रेषिताः ।

ग्रामान्सजातयो यन्तीप्सन्तः परिजाकृतान्स्वाहा ।

ॐ एतान्हतैतान्बन्धीतेत्ययं ब्रह्मणो दूतस्तानग्निः पर्यसस्तु ॥

तानिन्द्रस्तान्बृहस्पतिस्तानहं वेद ब्राह्मणः ।

प्रमृशतः कूटदन्तान्विकेशाल्लम्बस्तनान्स्वाहा ।

ॐ नक्तंचारिण उरस्पेशान्स्थूलहस्तान्कपालपान्स्वाहा ॥

ॐ पूर्वं एषां पितेत्युच्चैःश्राव्यकर्णकः ।

माता जघन्या गच्छन्ती ग्रामे विखुरमिच्छन्ती स्वाहा ।

ॐ नक्तंचारिणी स्वसा संधिना प्रेक्ष्यते कुलम् ।

या स्वपत्सु जागर्ति यस्यै विजातायां मनः स्वाहा ॥

ॐ तासां त्वं कृष्णवर्त्मने क्लोमान् हृदयं यकृत् ।

अग्ने यक्षीणि निर्दह स्वाहा ॥

इत्येकादशभिः स्वाहाकारान्तैर्भन्त्रैः प्रतिमन्त्रं हस्तेनैवाङ्गारेषु कणा-
नावपति उद्धूपनार्थम् । ततः पाणी प्रक्षाल्य

ॐ यत्ते सुशीमे हृदयं दिवि चन्द्रमसि श्रितम् ।

तस्यामृतत्वस्य नो धेहि माऽहं पौत्रमघं रुदम् ।

वेद ते भूमि हृदयं दिवि चन्द्रमसि श्रितम् ।

तथाऽमृतत्वस्येशानो माऽहं पौत्रमघं रुदम् ॥

इति द्वाभ्यां भूमिमालभते ।

अथ मेधाजननम्—दर्भेण हिरण्यं प्रबध्य गोघृतेऽन्तर्धाय प्राक्शिर-
समन्येन धार्यमाणं कुमारं घृतं प्राशयति—ॐ भूर्भुवः स्वस्त्वयि जुहोमि
स्वाहा । ॐ भुवो यजूंषि त्वायि जुहोमि स्वाहा । ॐ सुवः सामानि
त्वायि जुहोमि स्वाहा । ॐ भूर्भुवः सुवरथर्वाङ्गिरसस्त्वयि जुहोमि
स्वाहा । इत्येतैश्चतुर्भिः प्रतिमन्त्रम् । नात्र त्यागः । इति मेधाजननम् ।

ततः क्षेत्रियै त्वा निर्ऋत्यै त्वा० इमे । शं ते अग्निः सहा० भवन्तु ।
सूर्यमृतं तम० पाशात् । इत्येतैरुष्णशीताभिरद्भिः सर्वान्ते कुमारं स्नाप-
यति । ॐ या दैवीश्चतस्रः प्र० राचैः । इति मातुरुत्सङ्गे कुमारमाधा-
पयति । ततस्तूष्णीं दक्षिणं स्तनं प्रक्षाल्य

ॐ मा ते पुत्रं रक्षो हिंसीर्मा धेनुरतिसारिणी ।

प्रिया धनस्य भूया एधमाना स्वे वशे ।

आधापितं कुमारमभिमन्त्रयते ।

ॐ अयं कुमारो जरां धयतु सर्वमायुरेतु ।

तस्मै स्तनं प्रप्रायस्वाऽऽयुः कीर्तिर्वचो यशो बलम् ।

इति दक्षिणस्तनं पाययति ।

तत उत्तरस्तनं तूष्णीं प्रक्षालयैतेनैव मन्त्रेण पाययति ।

ॐ नामयति च रुदति यत्र वयं वदामो यत्र वाऽभिमृशामसि ।

इत्युभौ स्तनावभिमृशति । प्रतिस्तनं मन्त्रावृत्तिः ।

ॐ आपो गृहेषु जाग्रत यथा देवेषु जाग्रथ ।

एवमस्यै सुपुत्रायै जाग्रत ।

इति सूतिकायाः शिरसः समीपमुदकपूर्णं कुम्भं पिहिताननं निदधाति ।

ततो दुष्टस्थानस्थितग्रहपीडानिवृत्तये दानजपादि कारयेत् । ततः पितृन्प्रजापतिं चोद्दिश्य सहिरण्यानि तिलपात्राणि सुवर्णभूम्यादीनि च विभवानुसारेण ब्राह्मणेभ्यो दद्यात् । ततो भूयसीं दक्षिणां दत्त्वा विप्रशिषो गृहीत्वा कर्मसाद्गुणाय विष्णुं संस्मरेत् ।

ततो नालच्छेदादि यथाचारं कार्यम् । पुत्र्या अपि जातकर्म तूष्णीं कार्यम् ।

इति जातकर्मप्रयोगः ।

अथ षष्ठीपूजाप्रयोगः ।

पञ्चमे षष्ठे च दिवसे प्रदोषसमये स्नात्वा गन्धमाल्यमूषित आचम्य प्राणानायम्य देशकालौ संकीर्त्यास्याः सूतिकायाः शिशोश्च सकलारिष्टनिरसनपूर्वकायुरारोग्यैश्वर्याभिवृद्धिद्वारा श्रीपरमेश्वरप्रतीत्यर्थं विघ्नेशस्य जन्मदानां षष्ठीदेव्या जीवन्तिकायाः स्कन्दस्य शस्त्रे भगवत्याश्च पूजनमहं करिष्ये इति संकल्प्य कुड्यादिलिखितप्रतिमास्वक्षतपुञ्जेषु वा क्रमेणाऽऽवाहयेत् ।

ॐ विघ्नेशाय नमो विघ्नेशमावाहयामि । जन्मदाभ्यो नमो जन्मदा
आवा० । षष्ठीदेव्यै नमः षष्ठीदेवीमा० । जीवन्तिकायै० जीवन्तिकामा० ।
स्कन्दाय० स्कन्दमा० । शस्त्रे भगवत्यै० भगवतीमा० । इत्यावाह्य विघ्ने-
शजन्मदाषष्ठीदेवीजीवन्तिकास्कन्दभगवतीभ्यो नम इति षोडशोपचारैः
पूजयेत् ।

ततः प्रार्थना—सर्वविघ्नहरोऽसि त्वमेकदन्त गजानन ।

षष्ठीगृहेऽर्चितः प्रीत्या बालं दीर्घायुषं कुरु ॥

लम्बोदर महाभाग सर्वोपद्रवनाशन ।

त्वत्प्रसादादविघ्नेन चिरं जीवतु बालकः ॥

इति विघ्नेशं प्रार्थयेत् ।

वरदाः सायुधा यूयं जन्मदा इति विश्रुताः ।

शक्तिभिः सह बालं मे रक्षतात्राहि जागरे ॥

इति जन्मदाः प्रा० ।

शक्तिस्त्वं सर्वदेवानां लोकानां हितकारिणी ।

मातर्बालमिमं रक्ष महाषष्टि नमोऽस्तु ते ।

गौरीपुत्रो यथा स्कन्दः शिशुत्वे रक्षितः पुरा ।

तथा ममाप्ययं बालः षष्टिके रक्षयतां नमः ॥

इति षष्ठीदेवीं प्रा० ।

कार्तिकेय महाबाहो गौरीहृदयनन्दन ।

कुमारं रक्ष भीतिभ्यः पाहि देव नमोऽस्तु ते ॥

इति स्कन्दं प्रा० ।

आस्मिन्स्तु सूतिकागारे देवीभिः परिवारिता ।

रक्षां कुरु महाभागे सर्वोपद्रवनाशिनि ॥

अयं मम कुलोत्पन्नो रक्षार्थं पादयोस्तव ।

नीतो मातर्महाभागे चिरं जीवतु बालकः ॥

रूपं देहि जयं देहि भगं भवति देहि मे ।

पुत्रान्देहि धनं देहि सर्वकामांश्च देहि मे ॥

शान्तिरस्तु शुभं चास्तु प्रणम्य त्वां सुखाय यत् ।

यतः समागतं पापं तत्रैव प्रतिगच्छतु ॥

इति भगवतीं प्रार्थयेत् । तत आवाहितदेवतानां सदीपान्दधिमाषभ-
क्तबलीन्क्रमेण दद्यात् । ततो ब्राह्मणेभ्यो यथाचारं ताम्बूलदक्षिणादि
दद्यात् । पुरुषाः शस्त्रहस्ताः स्त्रियो गीतकारिण्योऽस्यां रात्रौ जागरणं
कुर्युः । सूतिकागृहं च धूपान्निदीपशस्त्रमुशलविभूतियुतं कार्यम् । सर्प-
पादिविकिरणशान्तिसूक्तपाठादिकमपि यथाचारं कर्तव्यम् ।

इति षष्ठीपूजाप्रयोगः ।

अथ नामकरणम् ।

तच्च द्वादशेऽहन्येव सूतकनिवृत्तौ कार्यम् । मातापुत्रयोर्द्वादशेऽहन्येव
सूत्रकृता शुद्धिविधानात् । पितुरेकादशेऽह्नि शुद्धिसत्त्वेऽपि सहाधिका-
रिण्या भार्यायाः संस्कार्यस्य चाशुद्धित्वेनैकादशेऽह्न्यनुष्ठानस्यायुक्त-
त्वात् ।

अथ प्रयोगः—व्यतीपातादिकुयोगरहिते जन्मतो द्वादशे दिवसे
मातापुत्रयोः स्नानानन्तरं सूतिकागारं शुद्धं कारयित्वा सूतिकाग्निं बहि-
र्निष्काशयौपासनाद्येमानीयोद्धननादिसंस्कृत आयतने संस्थाप्य नामकरणं
कुर्यात् ।

कर्ता होमसामग्रीं त्रिवृदन्नं कांस्यपात्रं सुवर्णशलाकां चोपकल्प्य
ज्योतिर्विदादिष्टे मुहूर्ते प्राङ्मुख उपविश्य स्वस्य दक्षिणतो गृहीतबालकां
भार्यामुपवेश्याऽऽचम्य प्राणानायम्य देशकालौ संकीर्त्य ममास्य कुमार-
स्य बीजगर्भसमुद्भवैनोनिर्बर्हणायुर्वर्चोभिष्टुद्धिव्यवहारसिद्धिद्वारा श्रीप-
रमेश्वरप्रीत्यर्थं नामकरणाख्यं कर्म करिष्ये इति संकल्प्य गणपतिपूजनं
पुण्याहवाचनं मातृकापूजनं नान्दीश्राद्धं चोत्तरीत्या कुर्यात् । तत्र
सविता प्रीयतामिति विशेषः ।

तत औपासनाग्निं पार्थिवनामानं ध्यायन्प्रज्वालय चत्वारि शृङ्गेति
ध्यात्वा समिञ्चयमादाय श्रद्धं ण्हीत्यादि प्राणायामान्तं कृत्वा नामकरण-
होमकर्मणि या यक्ष्य० दि व्याहृत्यन्तमुक्त्वा प्रधानहोमे—धातारं चत-
स्रभिराज्याहुतिभिर्यक्ष्ये । अनुमतिं चतस्रभिराज्या० । राकां द्वाभ्यामा०
भ्यां यक्ष्ये । सिनीवालीं द्वाभ्यामा० । त्रयोदशाहुतिपक्षे कुहूमेकयाऽऽज्या-
हुत्येत्यधिकम् । ततोऽङ्गहोमे वरुणं द्वाभ्यामित्यादि व्याहृतिहोमान्तं
कृत्वा प्रधानहोमं कुर्यात् ।

ॐ धाता ददातु नो रयिमी० नत्स्वाहा । धात्र इ० । ॐ धाता प्र० म स्वाहा । धात्र इ० । ॐ धाता ददातु नो रयिं प्रा० सः स्वाहा । धात्र इ० । ॐ धाता द० जोषाः स्वाहा । धात्र इदं० । ॐ अनु नोऽद्यानु० यः स्वाहा । अनुमत्या इ० । ॐ अन्विद० षः स्वाहा । अनु० । ॐ अनुम० च्छतु स्वाहा । अनु० । ॐ यस्यामिदं० यच्छतु स्वाहा । अनुमत्या इदं० । ॐ राकामह०० मुवध्य० स्वाहा । राकाया इदं० । ॐ यास्ते राके सु० रराणा स्वाहा । राकाया इदं० । ॐ सिनीवालि पृ० ङि नः स्वाहा । सिनीवाल्या इदं० । ॐ या सुपाणिः० जुहोतन स्वाहा । सिनीवाल्या इदं० । कुहूपक्षे—ॐ कुहूपह० सुभगां० विधेम स्वाहा । कुह्वा इदं० । ततोऽङ्गहोमजयाद्युपहोमादि त्रिवृदन्नहोभीयपुण्याहादिवाचनान्तं कृत्वा प्रजापतिः प्रीयतामित्युक्त्वा नामकरणं कुर्यात् ।

तत्राऽऽदावेकं गुप्तं नाम सुमुहूर्ते मातापितृभ्यां कार्यममुकोऽयमिति । एतच्च नाम मातापितरावेव मौञ्जीबन्धनपर्यन्तं जानीतः । अनन्तरं पुत्रोऽपि जानीते ।

तत आचारात्तण्डुलान्कांस्याद्यन्यतमे पात्रे प्रसार्य सुवर्णशलाकया श्रीगणपतये नम इति लिखित्वा नामानि लिखेत् । तत्राऽऽदौ शास्त्रान्तरप्राप्तं कुलदेवतानाम व्याडीश्वरयोगेश्वरीभक्त इति ।

ततः शास्त्रान्तरप्राप्तं जन्मकालिकमासनाम कृष्णोऽनन्त इति यथामासम् । ततो व्यावहारिकं स्वप्तिपुरुषवाचि देवतावाचि वा कार्यम् । ततो जन्मनक्षत्रवाचकप्रकृतिकं जातार्थकाणादिप्रत्ययान्तं कृत्तिक इत्यादि । एतानि नामानि लिखित्वा श्रीगणपतये नम इति मातुरुत्सङ्गस्थस्य बालस्य दक्षिणकर्ण उक्त्वा त्वं कुलदेवतानाम्ना व्याडीश्वरयोगेश्वरीभक्तोऽसीति कथयित्वा नाम सुप्रतिष्ठितमस्तिवति भवन्तो ब्रुवन्त्विति विप्रान्वाचयेत् । नाम सुप्रतिष्ठितमस्तिवति विप्राः प्रतिब्रूयुः ।

ततः कुलदेवतानाम्ना व्याडीश्वरयोगेश्वरीभक्तोऽयं भवतः सर्वान्ब्राह्मणानभिवादयत इत्युक्त्वाऽऽयुष्मान्भवतु व्याडीश्वरयोगेश्वरीभक्त इति विप्रैरुक्तेऽस्मै व्याडीश्वरयोगेश्वरीभक्ताय पुण्याहं भवन्तो ब्रुवन्त्विति विप्रान्वाचयेत् । ॐ अस्तु पुण्याहमिति त्रिविप्राः । एवमस्मै व्याडी० रीभक्ताय स्वस्त्ययनं भव०तु । अस्मै व्याडीश्व० रीभक्ताय ऋद्धिं भव०तु । इति स्वस्त्ययनार्थिवाचनम् । ॐ अस्तु स्वस्त्ययनम् , ॐ अस्तु

ऋद्धिरिति प्रतिवचने । मासनाम्ना व्यावहारिकेण नाम्ना नाक्षत्रेण नाम्ना चामुकोऽसि मासनाम्ना व्यावहारिकेण नाम्ना नाक्षत्रनाम्ना चामुकोऽयं भवतः सर्वान्ब्राह्मणानभिवादयत इत्युक्त आयुष्मान्भवत्वमुक्तनामाऽयमिति विप्रः प्रतिब्रूयुः । पुण्याहवाचनं त्रिष्वपि समानम् । ततो ब्राह्मणभोजनं भूयसीदक्षिणादानं च विधाय विप्रशिषो गृहीत्वा कर्मसाद्गुण्याय विष्णुं संस्मरेत् । इति पुंसो नामकरणम् ।

अथ स्त्रियास्तत्र विशेषः—अस्याः कुमार्या इति संकल्पवाक्यम् । नान्दीश्राद्धे विकल्पः । स्वस्तिवाचनान्ते नामानि लिखेत् । भक्तेत्याबन्तं कुलदेवतानाम् । वाग्देवी . पद्मावतीत्यादिमासनामानि मार्गशीर्षादिक्रमेण । व्यावहारिकं नाम दान्तमीकारान्तं वा ड्यक्षरं सप्ताक्षरं वा कार्यम् । नाक्षत्रं तु पूर्ववदेव । नात्र गुह्यं नाम नाममन्त्रेणैव पूजादि वैदिकमन्त्रवर्जं सर्वं पूर्ववत् । इति स्त्रियाः ।

इति नामकरणम् ।

अथ दोलारोहणम् ।

जन्मदिवसाद्द्वादशे षोडशे वा दिवसे पुंसः, त्रयोदशे कन्याया अन्यस्मिन्वा ज्योतिःशास्त्रोक्ते शुभकाले यथाचारं कुलदेवतापूजां विधायालंकृतं शिशुं हरिद्राद्यलंकृतायां दोलायां मात्राद्याः सौभाग्यवत्यः कुलीनाः स्त्रियो योगशायिनं हरिं संस्मृत्य गीतवाद्यादिघोषे क्रियमाणे प्राक्शिरसं शाययेयुः ।

इति दोलारोहणम् ।

अथ दुग्धपानम् ।

एकत्रिंशे दिवसेऽन्यस्मिन्वा शुभे दिवसे कुलदेवतापूजनं विधाय माताऽन्या वा सौभाग्ययुता शिशुं दक्षिणशिरसं प्राक्शिरसं वा धृत्वा शङ्खेन गोक्षीरं पाययेत् ।

इति दुग्धपानम् ।

अथ कर्णवेधप्रयोगः ।

कर्णवेधनोक्तज्योतिर्विदादिष्टे शुभे काले पूर्वाह्णे एव गणपतिपूजनं कृत्वा केशवशिवब्रह्मचन्द्रसूर्येन्द्रादिदिगीशान्नासत्यसरस्वतीकुलदेवता गोब्राह्मणान्गुरुंश्च यथाविभवं संपूजयेत् ।

ॐ भद्रं कर्णेभिः शृणु यदायुः । इति मातुरुत्सङ्गस्थस्यालंकृतस्य प्राङ्मुखस्योदङ्मुखस्य वा शिशोर्मन्त्रावृत्त्या दक्षिणं वामं कर्णं चाभिमन्त्रयते । स्त्रिया अप्येवम् ।

ततः शिशोः कुशलेन वेधकेनाङ्गणादौ स्थित्वा सुवर्णाद्यन्यतमसूच्याऽलक्तकाङ्कितप्रदेशे दक्षिणं कर्णं वेधयेत् । एवं वामम् । कुमार्यास्तु पूर्वं वामवेधनं पश्चाद्दक्षिणवेधनम् ।

ततस्तस्मिन्नेव दिने दैवज्ञं वेधकं सौभाग्यवतीः स्त्रियः सुहृदो द्विजांश्च संपूज्य विप्राशिषो गृह्णीयात् । स्त्रीणां नासिकावेधनमपि सुमुहूर्ते कार्यम् ।

इति कर्णवेधप्रयोगः ।

अथाऽऽयुर्वर्धापनप्रयोगः ।

कर्ता कृतनित्याक्रियः पुण्याक्षतलाजात्मकमङ्गलद्रव्ययुतवारिभिः स्नातः सर्वौषधियुतजलपूरितसुभूषितकलशोदकेन च शिशुं स्नापयित्वा शुक्लाम्बरधरोऽलंकृतः कौतुकमाबध्य प्राङ्मुख उपविश्य स्वस्य दक्षिणतो गृहीतबालकां भार्यामुपवेश्याऽऽचम्य प्राणानायम्य देशकालौ संकीर्त्य ममास्य शिशोरायुरभिवृद्धिद्वारा श्रीपरं रथमायुर्वर्धापनारूपं कर्म करिष्ये इति संकल्प्य गणपतिपूजनपुण्यां मातृं नान्दीश्राद्धानि कृत्वोद्धननादिविधिनाऽग्न्यायतनसंस्कारं विधाय तत्र बलवर्धननामानं लौकिकमग्निं प्रतिष्ठाप्य प्रज्वालय ध्यात्वा समिञ्चयमादाय श्रद्धां मान्तं कृत्वाऽऽयुर्वर्धापनहोमकर्मणि यां व्याहृत्यन्तमुक्त्वा प्रधानहोमे मृत्युंजयं मृत्युंजयमन्त्रेणाष्टोत्तरशतसंख्याभिर्मध्वाज्यदध्यक्तदूर्वाहुतिभिर्यक्ष्ये । अमुकजन्मनक्षत्रदेवतामेकया चर्वाहुत्या यक्ष्ये । अङ्गहोमे वरुणं द्वाभ्यामित्यादि राष्ट्रभृदन्तमुक्त्वा जन्मनक्षत्रोपहोमदेवताश्चैकैकयाऽऽज्याहुत्या यक्ष्ये । अग्निं स्विष्टकृतं हुतशेषाहुत्या यक्ष्ये इत्यादि । पात्रासादने सुवंदर्षीमाज्यस्यालीं प्रणीं प्रों उपवेशं चरुस्थालीं मेक्षणं शूर्पं कृं मूलूँ सल्लमिध्यं बहिः संमां अबं आज्यं दूर्वा मधु दधि चेत्यासादयेत् ।

एवं पात्राण्यासाद्य ब्रह्मवरणादिचरुकल्पेन चरुं श्रपयित्वा स्रुवद्वयौ संमृज्याऽऽज्यसंस्कारं कुर्यात् । तत्र पर्याग्निकरणकाले चरुदूर्वामधुदधिभिः सहाऽऽज्यस्य पर्याग्निकरणमिति विशेषः ।

ततः परिधीन्परिधाय शृतं चरुमभिघार्योदगुद्वास्य बर्हिषि निधाय मधुना स्थाल्याज्येन दध्ना च दूर्वा अभ्यज्य चरोरुत्तरतो बर्हिषि निधाय परिषेकादिव्याहृतिहोमान्तं कृत्वा प्रधानहोमं कुर्यात् ।

ॐ त्र्यम्बकं यजा० मृतात्स्वाहेति मध्वाज्यदध्यक्तदूर्वाहुतीरष्टोत्तरशतं जुहुयात् । ततः स्रुवेण दर्व्यामुपस्तीर्य चरोर्मध्यादङ्गुष्ठपर्वमात्रमवदाय तथैव पूर्वार्धादवदाय स्रुवेणाभिघार्य स्थालीगतं हविः प्रत्यनक्ति ।

ततो बालकजन्मनक्षत्रदेवतायाः पुरोनुवाक्यां याज्यां चोक्त्वाऽन्ते स्वाहाकारमुक्त्वा जुहुयात् । तत्राग्निर्नः पातु कृत्तिका इत्यारभ्य नक्षत्रदेवतानां क्रमेण याज्यानुवाक्याः । तत्राग्निर्नः पात्विति वाक्यचतुष्टयं पुरोनुवाक्या । यस्य भान्तीति तदग्रिमं वाक्यचतुष्टयं याज्या । प्रजापते रोहिणीति वाक्यचतुष्टयं पुरोनुवाक्या । रोहिणी देव्युदगादिति वाक्यचतुष्टयं याज्या । एवमग्रेऽपि क्रमेण पुरोनुवाक्या याज्याश्च द्रष्टव्याः ।

तत्र यद्बालकजन्मनक्षत्रं तदीयपुरोनुवाक्यायाज्यासंज्ञकमन्त्राभ्यां होमः कार्यः । अग्निः प्रजापतिः सोमो रुद्रोऽदितिर्बृहस्पतिः सर्पाः पितरोऽर्यमा भगः सविता त्वष्टा वायुरिन्द्राग्नी मित्र इन्द्रो निर्ऋतिरापो विश्वे देवा विष्णुर्वसवो वरुणोऽजैकपादहिर्बुध्न्यः पूषाऽश्विनौ यम इति क्रमेण सप्तविंशतिर्देवताः । एतन्मध्ये या जन्मनक्षत्रदेवता तन्मन्त्राभ्यां होमं कृत्वा वारुणीहोमादिराष्ट्रभृदुपहोमान्तोपहोमाञ्जुहुयात् । उपहोमेषु यज्जन्मनक्षत्रं तत्संबन्ध्युपहोमाञ्जुहुयात् । आर्द्रामघामूलनक्षत्राणां क्रमेण रुद्रापितृनिर्ऋतिदेवत्यत्वात्तद्धोमान्त उदकस्पर्शः कार्यः । एवमार्द्रामघानक्षत्रेष्ट्युपहोमान्तर्गतयो रुद्राय स्वाहा पितृभ्यः स्वाहेति द्वयोरुपहोमयोरप्युदकरस्पर्शः । ततः स्वजन्मनक्षत्रेष्टिपठितोपहोमान्हुत्वाऽङ्गहोमादिहुतशेषेण स्विष्टकृद्धोमः । दूर्वाणां नैव स्विष्टकृद्धं त्रिवृदन्नहोमः । ततो गुरुं देवेभ्यो नम इति देवांश्च संपूज्याग्निं विप्रांश्च पूजयेत् । ततः प्रतिमास्वक्षतपुञ्जेषु वा क्रमेण वक्ष्यमाणदेवता आवाहयेत् ।

ॐ इयम्बकं य० मृतात् । मृत्युंजयाय० मृत्युंजयमावाहया-
मीति मृत्युंजयमावाह्य ॐ या दिव्या आपः० याश्च कूप्या या०
भवन्तु । पूर्वाषाढानक्षत्रदेवताभ्योऽद्भ्यो नमः पूर्वाषाढानक्षत्रदेवता अप
आ० । अमुककुलदेवतायै० अमुककुलदेवतामावा० । जन्मनक्षत्राय
नमो जन्मनक्षत्रमावा० । वित्तपाय० वित्तपमा० । देवाय प्रजापतये०
देवं प्रजापतिमा० । भानवे० भानुमा० । विघ्नेशाय० विघ्नेशमा० । मार्क-
ण्डेयाय मुनये० मार्कण्डेयं मुनिमा० । अश्वत्थाम्ने० अश्वत्थामानमा० ।
बलये० बलिमा० । व्यासाय० व्यासमा० । हनूमते० हनूमन्तमा० ।
बिभीषणाय० बिभीषणमा० । कृपाय० कृपमा० । परशुरामाय० परशु-
राममा० । प्रह्लादाय० प्रह्लादमा० । षष्ठ्यै नमः षष्ठीमा० । इति प्रतिमा-
स्वक्षतपुञ्जेषु वाऽऽवाह्य षोडशोपचारैः संपूज्य नमस्कुर्वात् । षष्ठ्यै दधि-
भक्तनैवेद्यम् ।

ततस्तदुत्तरतः कलशमभिषेकार्थं स्थापयेन्मही द्यौः पृथिवीत्यादि ।
तत्र वरूणश्चावाह्य पूजयेत् ।

अस्मिञ्जन्मदिने भक्त्या पूजितोऽसि मया गुरो ।
प्रपन्नः शरणं त्वाऽहं दीर्घमायुः प्रयच्छ मे ॥ इति गुरोः प्रार्थना ।
अस्मिञ्जन्मदिने भक्त्या भो देवाः पूजिता मया ।
शरणं वः प्रपन्नोऽस्मि दीर्घमायुः प्रयच्छत ॥ इति देवानां प्रार्थना ।
अस्मिञ्जन्मदिने भक्त्या पूजितोऽसि मयाऽनल ।
प्रपन्नः शरणं त्वाऽहं दीर्घमायुः प्रयच्छ मे ॥ इत्यग्नेः प्रार्थना ।
मृत्युंजय महादेव पूजितोऽस्मिन्दिने मया ।
शरणं त्वां प्रपन्नोऽस्मि दीर्घमायुः प्रयच्छ मे ॥ इति मृत्युंजयस्य ।
अस्मिन्दिने पूजिताऽसि जन्मनक्षत्रदेवते ।
प्रपन्नः शरणं त्वाऽहं दीर्घमायुः प्रयच्छ मे ॥ इति जन्मनक्षत्रदेवते ।
कुलरक्षणकर्तृत्वाद्विश्रुता कुलदेवता ।
अस्मिन्दिने पूजिता त्वं दीर्घायुष्यं प्रयच्छ मे ॥ इति कुलदेवतायाः ।
भो जन्मप्रद नक्षत्र अस्मिञ्जन्मदिने मया ।
भक्त्या संपूजितमसि दीर्घमायुः प्रयच्छ मे ॥ इति जन्मनक्षत्रस्य ।

विचाधिप कुबेर त्वं यक्षाधिप महामते ।
 मह्यं प्रयच्छ दीर्घायुर्धनं धान्यं च वर्धय ॥ इति विक्षपस्य ।
 अस्मिञ्जन्मदिने देव पूजितोऽसि प्रजापते ।
 दीर्घमायुः प्रयच्छ त्वं पुत्रान्पौत्रांश्च देहि मे ॥ इति प्रजापतेः ।
 अस्मिन्दिने मया भक्त्या भानो त्वं पूजितो ह्यसि ।
 दीर्घमायुः प्रयच्छ त्वं मां च तेजस्विनं कुरु ॥ इति भानोः ।
 त्वं पूजितोऽसि विघ्नेश दीर्घमायुः प्रयच्छ मे ।
 अविघ्नेन तु कार्याणि सिद्धिं नय गजानन ॥ इति विघ्नेशस्य ।
 आयुष्यद् महाभाग सोमवंशसमुद्भव ।
 तपोधन मुनिश्रेष्ठ मार्कण्डेय नमोऽस्तु ते ॥
 मार्कण्डेय महाभाग प्रार्थये त्वां कृताञ्जलिः ।
 चिरजीवी यथा त्वं भोस्तथा मां कुरु वै मुने ॥ इति मार्कण्डेयस्य ।
 द्रोणपुत्र महाभाग चन्द्रतेजःसमप्रभ ।
 भव त्वं मम बलदो ह्यश्वत्थामन्नमोऽस्तु ते ॥ इत्यश्वत्थामप्रार्थना ।
 दैत्येन्द्रकुलसंभूत बल्ले दाता हरेः पुरा ।
 प्रपन्नः शरणं त्वाऽहं दीर्घमायुः प्रयच्छ मे ॥ इति बलिप्रार्थना ।
 भविष्यं सांपतं चैव व्यतीतं ज्ञातवान्मुने ।
 पराशरात्समुद्भूत त्वं व्यासाऽऽयुष्यद्दो भव ॥ इति व्यासप्रार्थना ।
 अञ्जनीगर्भसंभूत कपीन्द्र सचिवोत्तम ।
 रामप्रिय नमस्तुभ्यं हनूमन्रक्ष मां सदा ॥ इति हनूमत्प्रार्थना ।
 विभीषण नमस्तुभ्यं लङ्काधिप महामते ।
 आयुरारोग्यमैश्वर्यं देहि पौलस्त्यनन्दन ॥ इति विभीषणप्रार्थना ।
 द्विजेन्द्र भारताचार्य सर्वशास्त्रविशारद ।
 शरणं त्वां प्रपन्नोऽस्मि कृप त्वं करुणां कुरु ॥ इति कृपप्रार्थना ।
 ऐणुकेय महावीर्य क्षत्रियान्वयनाशन ।
 आयुः प्रयच्छ मे राज्ञामदस्य नमोऽस्तु ते ॥ इति परशु० ।

वैष्णवेन्द्रासुरेन्द्र त्वं प्रह्लादात्राचितो मया ।

दीर्घमायुः प्रयच्छ त्वं सदाऽऽह्लादं च देहि मे ॥ इति प्रह्लादस्य

शक्तिस्त्वं सर्वदेवानां षष्टिके पूजिता मया ।

दीर्घमायुः प्रयच्छ त्वं बलं पुष्टिं च वर्धय ॥ इति षष्ठ्याः ।

ततस्तिलगुडसंमिश्रमञ्जलयर्धमितं दुग्धं गृहीत्वा—

सतिलं गुडसंमिश्रमञ्जलयर्धमितं पयः ।

आयुष्यस्याभिवृद्धयर्थं पिबामि द्विजसंनिधौ ॥ इति प्राश्नीयात् ।

ततो ब्राह्मणेभ्यस्तिलान्क्षीरं घृतं गुडं च दत्त्वा सौभाग्यवतीभिः पुत्रवतीभिः स्त्रीभिर्निराजित आचाराद्यथाविभवं स्वजनबन्धुमुहूर्त्तपूजां स्ववाहनपूजां च कृत्वा स्थापितकलशोदकेन ब्राह्मणैरभिषेकं कारयित्वा स्थापितदेवतानामुत्तरपूजां विधाय प्रतिमा चेत्यमाचार्याय दत्त्वा ब्राह्मणान्सुवासिनीश्च भोजयित्वा तेभ्य आशिषो गृहीत्वा स्वजनबन्धादिभिः सह भुञ्जीयात् । एतच्च जन्मनक्षत्रे जन्मदिने वाऽर्वाक्संवत्सरात्प्रतिमासं कार्यम् । तत ऊर्ध्वं प्रतिसंवत्सरम् । बाल्यावस्थायां पित्रादिनैतत्कार्यम् । तस्यायोग्यत्वात् । योग्यतायां तु स्वस्याऽऽयुर्वर्धापनं स्वेनैव कार्यम् । संकलवाक्ये प्रार्थनाश्लोकेषु च मम मह्यमित्यादि यथायोग्यमूहः कर्तव्यः ।

इत्यायुर्वर्धापनप्रयोगः ।

अथ सूर्याद्यवलोकननिष्क्रमणयोः प्रयोगः ।

कर्ता द्वादशैऽहनि सावने चतुर्थे मासि वा शुक्लपक्षे दुर्योगरहिते शुभे काले सभार्यः सशिशुः कृताभ्यङ्गस्नानः प्राङ्मुख उपविश्याऽऽचम्य प्राणानायक्य देशकालौ संकीर्त्य ममास्य शिशोरायुरभिवृद्धिबीजगर्भसमुद्भवैर्नोनिर्धरणद्वारा श्रीपरमेश्वरप्रीत्यर्थं सूर्याद्यवलोकनं निष्क्रमणं च सह करिष्ये इति संकल्प्य गणपतिपूजनादि नान्दीश्राद्धान्तमुत्तरीत्या कुर्यात् । तत्र सविता प्रीयतामिति विशेषः ।

ततः प्राच्याद्यष्टदिक्पालानां चन्द्रसूर्ययोर्दिशा च नाममन्त्रैर्यथाक्रमं पूजां कृत्वा ब्राह्मणान्संभोज्य शिशुमलंकृत्य सूर्यस्य चन्द्रस्य धेनोश्च दर्शनं कारयित्वा मन्त्रान्पठेत् ।

दिवपालानां च सूर्येन्द्रोः प्राच्यादीनां दिशां तथा ।

निक्षेपार्थमिमं दक्षि ते त्वां रक्षन्तु सर्वदा ॥

अप्रमत्तं प्रमत्तं वा दिवारात्रमथापि वा ।

रक्षन्तु सततं सर्वे देवाः शक्रपुरोगमाः ॥

इति शिशुरक्षणार्थं देवान्संप्राथ्य द्विजज्ञातिबन्धवैः पुरंध्रीभिर्मङ्गल-
नूर्यघोषेण च सहितो दर्पणकलशकन्यापुष्पाक्षतदीपमालाध्वजलाजात्म-
कमङ्गलाष्टकद्रव्यपुःसरं विष्णुशिषमणेशाद्यन्यतमालयं गत्वा तत्र देवं
संपूज्य नानोपहारान्विवेद्य गोमयानुलिप्ते चतुरश्रे देशे धान्यानि निधाय
तत्र शिशुमुपवेश्य मन्त्रेण रक्षां कुर्यात् ।

ॐ हौं ॐ जूं ॐ सः ॐ भूः ॐ भुवः ॐ सुवः ॐ त्र्यम्बकं य०
मामृतात् । ॐ सुवः ॐ भुवः ॐ भूः ॐ सः ॐ जूं ॐ हौं ॐ इत्येवं
रूपं मृतसंजीवनमन्त्रं पठन्विभूत्याऽक्षौर्कं मूर्ध्नि लब्ध्वा च रक्षां
कुर्यात् । ततो भूतेशानयोः पूजनं कृत्वाऽपूपाद्युपहारान्समर्प्य शिशुं
भक्ष्यादिभिस्तोषयित्वा विश्वाशिषो गृहीत्वा शिशुना सहितो देवं प्रणम्य
देवतायतनं प्रदक्षिणं परीत्य स्वगृहमागच्छेत् । ततो ब्राह्मणेभ्यो दक्षिणां
दत्त्वा संभोज्य कर्मसाहुण्याय विष्णुं संस्मरेत् ।

इति सूर्याद्यवलोकननिष्क्रमणयोः प्रयोगः ।

अथ भूम्युपवेशनम् ।

कर्ता पञ्चमे मासे शुक्लपक्षे शुभे दिवसे देशकालौ संकीर्त्यास्य शिशो-
रायुष्याद्यभिवृद्धिद्वारा श्रीपर० र्थं भूम्युपवेशनं करिष्ये इति संकल्प्य
गणेशपूजनं पुण्याहवाचनं कृत्वा वराहपृथिवीगुरुदेवद्विजान्पूजयित्वा भूमि-
मुपालिप्य तत्र रङ्गवल्लीमण्डलं कृत्वा शङ्खतूर्यादिमङ्गलघोषे क्रियमाणे
पुण्याहशब्देन नीराजितं बालं तस्मिन्मण्डले उपवेशयेत् । तत्र मन्त्राः—

रक्षैनं वसुधे देवि सदा सर्वगतं शुभे ।

आयुष्माणं निखिलं निक्षिपस्व हरिप्रिये ॥

अचिरादायुषस्त्वस्य ये केचित्परिपन्थिनः ।

जीवितारोग्यवित्तेषु निर्दहस्वाचिरेण तान् ॥

धारिण्यशेषभूतानां मातस्त्वमधिका ह्यसि ।
अजरा चाप्रमेया च सर्वभूतनमस्कृता ॥
त्वमेवाशेषजगतां प्रतिष्ठा वा तथा ह्यसि ।
कुमारं पाहि मातस्त्वं ब्रह्मा तदनुमन्यताम् ॥

इत्येतैर्मन्त्रैर्भूमानुपवेश्य ब्राह्मणान्संपूज्य बालं पुत्रवतीभिः सुवासि-
नीभिर्नौराज्याऽऽशिषो वाचयित्वा ब्राह्मणान्संभोज्य कर्मसाद्गुण्याय
विष्णुं संस्मरेत् ।

इति भूम्युपवेशनम् ।

अथान्नप्राशनप्रयोगः ॥

तच्च जन्मतः षष्ठे मासेऽष्टमाद्यन्यतमे समे मासे वा शुक्लपक्षे ज्योतिर्वि-
दादिष्टे मुहूर्ते कार्यम् । कुमार्यास्तु सप्तमाद्यन्यतमे विषमे मासि कार्यम् ।

कर्ता प्राङ्मुख उपविश्य स्वस्य दक्षिणतो भार्या संस्कार्यं चोपवे-
श्याऽऽचम्य प्राणानायम्य देशकालौ संकीर्त्य ममास्य शिशोर्मातृगर्भम-
लप्राशनैर्नोनिबर्हणबीजगर्भसमुद्भवैर्नोनिबर्हणान्नाद्यब्रह्मवर्चसतेजइन्द्रिया-
युरभिष्टुद्धिद्वारा श्रीपरमेश्वरभीत्यर्थमन्नप्राशनारूपं कर्म करिष्ये इति
संकल्प्य गणपतिपूजनपुण्याहवाचनमातृकापूजननान्दीश्राद्धान्युत्तरीत्या
कुर्यात् । तत्र सविता प्रीयतामिति विशेषः ।

ततः शुचिनामाऽयमग्निरिति ध्यायन्नौपासनाग्निं प्रज्वालय ध्यात्वा
समिन्त्रयमादाय श्रद्ध एहीत्यादि प्राणायामान्तं कृत्वाऽन्नप्राशनहोमकर्मणि
या यक्ष्यमाणा इत्यादि व्याहृत्यन्तमुक्त्वाऽङ्गहोमे वरुणं द्विरित्यादि ।
पात्रासादने दधि मधु घृतं पायसमन्नमाज्यासादनोत्तरं सादयेत् । ततो
ब्रह्मवरणादि त्रिवृदन्नहोमीयपुण्याहवाचनान्तं कुर्यात् । अस्मिन्पुण्याह-
वाचने प्रजापतिः प्रीयतामिति विशेषः । नात्र प्रधानहोमः । जयादयः
कृताकृताः ।

ततः स्वदक्षिणतो मातुरुत्सङ्गस्थ प्राङ्मुखं शिशुं सुवर्णदर्व्या रौप्य-
दर्व्या वा मङ्गलघोषपूर्वकमासादितं दधिमधुघृतमिश्रमिति त्रिवृत्प्रति-
मन्त्रं प्राशयति । ॐ भूस्त्वयि दधामीति प्रथमम् । ॐ भुवस्त्वयि दधा-
मीति द्वितीयम् । ॐ सुवस्त्वयि दधामीति तृतीयम् । ॐ अपां त्वौषधी-

ना५ रसं प्राशयामि शिवास्त आप ओषधयः सन्त्वनमीवास्त आप ओषधयो भवन्वित्यासादितं दधि मधु घृतमासादिते पायसे निक्षिप्य काञ्चनाद्यन्यतमे पात्रे तत्पायसं निक्षिप्य मङ्गलघोषपूर्वकं तादृशद्वयै-
कवारं प्राशयति । ततो यथेष्टं प्राशयति ।

ततस्तन्मुखं प्रक्षालय तं भूमामुपवेश्य तदग्रे वस्त्रशस्त्रपुस्तकादिशि-
ल्पादि विन्यस्य स्वेच्छया शिशुर्यत्स्पृशेत्साऽस्य जीविकेति परीक्षां
कुर्यात् । इदं च कुमार्या अप्यमन्त्रकं होमरहितं कार्यम् ।

इत्यन्नप्राशनप्रयोगः ।

अथ चूडाकर्मप्रयोगः ॥

जन्मतस्तृतीये वर्षे पञ्चमे सप्तमे बोदगयने शुक्लपक्षे ज्योतिर्विंदादिष्टे
शुभे काले कार्यम् । कर्ता प्राङ्मुख उपविश्य स्वस्य दक्षिणतो भार्या
संस्कार्य चोपवेश्याऽऽचम्य प्राणानायम्य देशकालौ संकीर्त्यास्य कुमा-
रस्य बीजगर्भसमुद्भवैर्नोनिषर्हणायुर्वचोभिवृद्धिद्वारा श्रीपरमेश्वरप्रीत्यर्थं
चूडाकर्म करिष्य इति संकल्प्य गणपतिपूजनपुण्याहवाचनमातृकापूजन-
नान्दीश्राद्धाङ्कुरारोपणान्युक्तीत्या कुर्यात् । अत्र केशिनः प्रीयन्तामिति
विशेषः ।

ततः सभ्यनामाऽयमाग्निरित्यमुसंदधन्नौपासनाग्निं प्रज्वाल्य ध्यात्वा
समिञ्चयमादाय श्रद्ध एहीत्यादि प्राणायामान्तं कृत्वा चूडाकर्महीमकर्मणि
या यक्ष्यमाणा इत्यादि व्याहृत्यन्तमुक्त्वाऽङ्गहोमे वरुणं द्विस्तियादि ।
पात्रासादने दर्धीमाज्यस्थालीं प्रणी० प्रोक्ष० शीता अपो बहिरत्युष्णी-
कृता अपः साग्रकुशचतुष्टयं क्षुरमुप० संमा० इध्मं बर्हिश्चावज्ज्व० आज्य-
मिति पात्राण्यासादयेत् ।

ततो ब्रह्मवरणादि त्रिवृदन्नपुण्याहवाचनान्तं कुर्यात् । अत्र प्रजापतिः
प्रीयतामिति विशेषः । नात्र प्रधानहोमः । जयादयो वैकल्पिकाः ।

ततोऽग्रेः पश्चात्स्वस्थाने कुमारमुपवेश्य स्वयं तदक्षिणत उपविश्याग्नेः
कुमारस्य वोत्तरतो धृतानहुद्गोमयां मातरं धृतानहुद्गोमयं कंचन ब्रह्म-

चारिणं वोपवेद्याऽऽसादिता अत्युष्णा अप आसादितासु शीतासु
मिश्रयित्वा ता आदाय—ॐ आप उन्दन्तु० वर्चस इति ताभिर्द-
क्षिणं गोदानमार्द्रां करोति । गवि पृथिव्यां दीयते स्वापार्थमङ्गं गोदानम् ।
तानि मनुष्ये चत्वारि । ॐ ओषधे त्रायस्वैनम् । आसादितेष्वेकं कुश-
मूर्ध्वाग्रं तत्र निदधाति । ॐ स्वाधिते मैत्रं हिंसीः । तत्राऽऽसादितं
क्षुरं निदधाति । ॐ देवशूरेतानि मवपे । इत्योषधिना सह दक्षिणप्रदेश-
स्थान्केशान्वपाति । एवमथशिष्टगोदानत्रयेऽपि । तत्र वपनमन्त्रेषु
विशेषः—

ॐ येनावपत्सक्विता क्षुरेण सोमस्य राज्ञो वरुणस्य विद्वान् ।
तेन ब्रह्माणो वपत्तेदमस्योर्जे मर्याया वर्चसा सःशृजाथ ॥

इति पश्चिमप्रदेशस्थकेशवपने मन्त्रः ।

ॐ येन पूषा बृहस्पतेरग्रेरिन्द्रस्य चाऽऽयुषेऽवपत् ।
तेन तेऽहं वपास्यमुकशर्मन् । इत्युत्तरप्रदेशस्थकेशवपने ।
ॐ यथा ज्योक्च सुमना असत् । ज्योक्च सूर्यं हस्ते ॥

इति पूर्वप्रदेशस्थकेशवपने ।

वपनाच्चन्तरं नम्रितेन यथाकुलधर्मं यथाप्रवरं वा चूडाः कारयेयुर्व-
पनकर्तारः । नापितस्तदनुसारेण चूडाः कुर्यात् । एका चेन्मध्ये । द्वे
चेन्मध्ये पुरस्ताच्च । तिस्रश्चेन्मध्ये पश्चात्पुरस्ताच्च । पञ्च चेत्पतिदिशं
मध्ये च । भृगवः केचन सशिखाः । केचन मुण्डा एव ।

ततः कुमारस्य बन्धुजनस्तस्मिच्छकृत्पिण्डे तान्केशानन्तर्भूतान्कृत्वा

ॐ यन्न पूषा बृहस्पतिः सविता सोमोऽग्निः ।

तेभ्यो निधानं बहुधा व्यैच्छन्तन्तरा यावापृथिवी अपः सुवः ॥

इति गोष्ठ उदुम्बरे दर्भस्तम्बे वाऽवटं खात्वा तस्मिन्सकेशं शकृत्पिण्डं
प्रक्षिप्य मृदा प्रच्छादयति ।

ततः कृतशुद्धस्तानः कुमार आचार्यादीन्मणमेत् । तत आचार्यः
पुण्याहवाचकेभ्यो ब्राह्मणेभ्यो दक्षिणां दद्यात् । नापिताय सर्पिष्पञ्चुर-

मोदनं ददाति । ततो ब्राह्मणभोजनं भूयसीदक्षिणादानं च कृत्वा विप्रशिषो गृहीत्वा विष्णुं संस्मरेत् ।

इति चूडाकर्मप्रयोगः ।

अथोपनयनम् ।

तच्चाऽऽचार्यकर्तृकमाणवकसंबन्धिस्वसमीपनयनम् । तदेव प्रधानम् । तत्फलं च द्विजत्वसिद्ध्या वेदाध्ययनाधिकारः ।

अथ प्रयोगः—उपनयनं चिकीर्षुराचार्यो यथोक्तविधिना कार्पास-निर्मितमेकं यज्ञोपवीतं प्रादेशमात्रं समचतुरश्रमश्मानमहतं वस्त्रद्वयं क्षौमं कार्पासं वा कौपीनं तद्वन्धनार्थं क्षौमं सूत्रमुत्तरीयार्थं काषायं वस्त्रमजिनं वा त्रिवृतां मौञ्जीं मेखलां प्रवरसंख्यग्रन्थियुतां यथोक्तलक्षणं दण्डमप्रच्छिन्नाग्राः प्रादेशमात्रीः सप्त पालाशीः समिधोऽनियतसंख्यैर्देर्भैर्निर्मित-मासनार्थं कूर्चं कांस्यव्यतिरिक्तं भिक्षापात्रं गां चोपकलयेत् । होमादि-सामग्रीं च ।

कृतनित्यक्रिय आचार्य आचम्य प्राणानायम्य देशकालौ संकीर्त्य ममोपनेतृत्वाधिकारसिद्ध्यर्थं कृच्छ्रत्रयात्मकं प्रायश्चित्तममुकप्रत्याम्नाये-नाहमाचरिष्य इति संकल्प्य तच्चेरेत् ।

एवं देशकालसंकीर्तनपूर्वकमुपनेयत्वाधिकारसिद्ध्यर्थं कृच्छ्रत्रयात्मकं प्रायश्चित्तं गोदानप्रत्याम्नायेनाहमाचरिष्य इति बटुना संकल्पं कारयित्वा तत्कारयेत् ।

तत आचार्यो मम गायत्र्युपदेशाधिकारार्थं द्वादशसहस्रं द्वादशाधिक-सहस्रं वा गायत्रीजपमहं करिष्य इति संकल्प्य—ॐ अग्न आयूथषि प० ष्यर्चयः । इत्यग्निपवित्रसंज्ञकान्धमन्त्रान्सकृज्जपित्वा गायत्र्या विश्वा-मित्र ऋषिः सविता देवता गायत्री छन्दः, जपे त्रि० । ॐ तत्सवि० दयादिति सकृज्जपित्वा ऋष्यादिस्मरणपूर्वकं संकल्पितपक्षानुसारेण यथाकालं गायत्रीजपं कुर्यात् । गायत्रीमन्त्रे श्रुतावेव ऋष्याद्युत्कीर्तना-दत्राऽऽवश्यकम् । तेनाध्यन्यत्रानावश्यकत्वं सूचितम् ।

तत आचार्यो ज्योतिर्विदादिभ्योऽवधारितादुपनयनदिनात्पूर्वेद्युस्त-दिने वा सर्वं नित्यकर्म विधाय माङ्गलिकं स्नानं माङ्गलिकवेषं च कृत्वा सोत्तरच्छदे रङ्गवल्लिकायुक्ते पीठे प्राङ्मुख उपविश्य स्वदक्षिणतः कृत-

माङ्गलिकस्नानां कृतमाङ्गलिकवेपां भार्या तद्वक्षिणतस्तथाविधं संस्कार्य
चोपवेश्याऽऽचम्य प्राणानायम्य देशकालौ संकीर्त्यास्य कुमारस्य
द्विजत्वसिद्धिपूर्वकवेदाध्ययनाधिकारसिद्धिद्वारा श्रीपरमेश्वरश्रीत्यर्थमा-
चार्यपतृकसावित्रीमातृकमुपनयनारूपसंस्कारं करिष्य इति संकल्पं
कुर्यात् ।

ततस्तदङ्गत्वेन पुण्याहादिवाचनं मातृकापूजनं नान्दीश्राद्धं ग्रहयज्ञ-
मङ्कुरारोपणं मण्डपदेवताप्रतिष्ठापनं च करिष्ये । तत्राऽऽदौ निर्विघ्नतासि-
द्ध्यर्थं गणपतिपूजनं यथाचारं कुलदेवतादिपूजनं करिष्य इति संकल्पा-
द्यङ्कुरारोपणान्तं कुर्यात् । इन्द्रः भीयतामिति पुण्याहवाचने विशेषः ।

अथवा ग्रहयज्ञाङ्कुरारोपणे प्रधानसंकल्पात्पूर्वमेव कर्तव्ये । ग्रहयज्ञस्तु
पूर्वं सप्तदिनमध्ये दशदिनमध्य एव वा कर्तव्यः । अत्र गौर्यादिमातृका
गणपत्यादयश्च वंशपात्रोपरि वस्त्रं प्रसार्य तत्र संस्थाप्याः ।

ततो यथाचारमात्रादिप्रशस्तवृक्षपर्णवेष्टिता दूर्वाः शमीशाखाः सूत्रेण
षोढा वेष्टयेत् । तत्रैकत्र मुशलमेकत्र च्छुरिकाशस्त्रं मध्ये प्रक्षिप्य वेष्टनी-
यम् । तवस्ताः शाखाप्रातृका वंशपात्रे निधाय तासु चतसृषूदकसंस्थं
नन्दिनीनलिनीमैत्रोमा नाममन्त्रेणाऽऽवाह्य तदुत्तरस्थमुशलमर्भायां पशु-
वर्धिनीं तदुत्तरस्थच्छुरिकाशस्त्रमर्भायां भगवतीं च नाममन्त्रेणाऽऽ-
वाहयेत् ।

ततो वंशपात्रस्योत्तरतः स्थापिते सूक्ष्मशृङ्गयकलशे यथाचारं तण्डुल-
पूर्णे हरिद्राखण्डलङ्गूकपूगीफलयुते न्युञ्जशरावापहिते श्वेतचूर्णरञ्जिते
सूत्रवेष्टिते गणानां त्वेति मन्त्रेणाविघ्नगणपतिमावाह्य नर्यं प्रजामिति
प्रतिष्ठाप्याऽऽसनाद्याचमनीयान्तानुपचारान्समर्प्य स्वसमीपे ताम्रपात्रं
निधाय तत्र ताः शाखाः संस्थाप्य भार्यया नीराजनसुगान्धितैलाभ्यङ्ग-
यचारकहरिद्राद्युद्धर्तनोष्णोदकस्नानानि कारयित्वाऽऽपो हि ष्ठेति तिसृभिः
संस्थाप्याऽऽवधनीयं दत्त्वा ताः शाखाप्रातृका वंशपात्रे पूर्ववन्निधाय
चस्त्रादिपुष्पान्तानुपचारान्समर्प्य दधिकाव्णेति दधना काण्डात्काण्डादिति
दूर्वाभिश्चाभ्यर्च्य धूपाद्युपचारान्समर्प्य

मन्त्रहीनं क्रियाहीनं भक्तिहीनं च देवताः ।

यत्पूजनं कृतमिदं परिपूर्णं तदस्तु मे ॥

इति संप्राप्त्यै वंशपात्रं स्वयं गृहीत्वाऽविघ्नगणपतिकलशं भार्यया ग्राहयित्वा घण्टादिवाद्यघोषेण सहितः स ब्राह्मणः स्वस्ति न इन्द्रो वृद्धं र्देधातु । अष्टौ देवा वसवः० स्वस्ति । ऋध्यास्म हव्यैर्न० सवीराः । इति मन्त्रान्पठन्पृष्ठमध्ये गत्वा प्रतिष्ठापनदेशमुरलेष्य रङ्गवल्लयादिभिरलंकृत्य तत्र तण्डुलान्प्रक्षिप्य तेषु तद्वंशपात्रं नय्य प्रजाभिति प्रतिष्ठाप्य तत्रैवोत्तरतः कलशं भार्यया निधाप्य पञ्चोपचारैः संपूज्य स्थापितदेवताप्रीत्यर्थं यथाविभवं ब्राह्मणान्सुवासिनीश्च संभोज्य तेभ्यो यथाविभवं वस्त्रादि दद्यात् । ततो नीराजिताभ्यां दंपतिभ्यां सुहृदो वस्त्रादि दद्युः । यावन्मण्डपोद्घातनं प्रत्यहं स्थापितदेवताः पूजयेत् ।

तत उपनयनदिने षट्संभृतिसमसंख्याकान्ब्राह्मणान्संभोज्य तैः पुण्याहस्वस्त्ययनधीर्वाचयित्वेन्द्रः प्रीयतामिति वदेत् ।

ततः कृतमङ्गलस्नानमलंकृतं कुमारं मात्रा सह भोजयेत् । अष्टौ ब्रह्मचारिणोऽपि भोजयेदित्याचारः । ततः कृतभोजनस्य कुमारस्य नापितेन केशान्वापयित्वा कुमारं संस्त्राप्य द्विराचाम्य बद्धदिक्खं गन्धादिभिरलंकृत्याहृतं वासरतूष्णीं परिधाप्योपवेश्य द्विराचमनं कारयेत् । अत्राऽऽचमनं पौराणमेव । तत्र केशवादित्रिभिर्नामभिरुदकं पिबेदित्यादिकं तत्तदङ्गस्पर्शरूपमन्यतो ज्ञेयम् । ततो देवामुपवेश्योक्तरीत्याऽऽयतनं स्थण्डिलं वा वेद्यां विधाय तत्संस्कारं पूर्ववत्कृत्वा लौकिकारणिजं श्रोत्रियागारादाहृतं वा सहज्ज्वनामानमग्निं प्रतिष्ठाप्य प्रज्वाल्य ध्यात्वा समिधयमादाय श्रद्ध एहीत्यादि प्राणायामान्तं कृत्वोपनयनहोमकर्मणि या यक्ष्यमाणा इत्यादि व्याहृत्यन्तमुक्त्वा वैशेषिकप्रधानहोमे—आयुर्दामिन्मेकयाऽऽज्याहुत्या यक्ष्ये । आयुर्दा देवमग्निमेकयाऽऽज्याहुत्या यक्ष्ये । अङ्गहोमे—इमं मे वरुणमित्यादि । पात्रासादनेऽश्मानमहतं वस्त्रद्वयमुत्तरीयार्थं काषायं वस्त्रमजिनं वा मौञ्जीं मेखलां दण्डं दर्भं कूर्चमाज्यस्थालीं प्रणीताप्रणयनं प्रोक्षणीपात्रमुपवेशमङ्गारनिरूहणार्थं पात्रं कौपीनं तद्वन्धनार्थं क्षौमं सूत्रं बौधायनोक्तविधिना निर्मितमुपवीतं भिक्षापात्रं च प्रयुज्य गां समीपे संस्थाप्य संमार्गदर्भानवज्ज्वलनदर्भान्वहिंरिध्ममाज्यं सप्त पालाशीः समिधश्चाऽऽसादयेत् । ततो ब्रह्मवरणादि परिधिपरिधानान्तं कृत्वाऽग्नेरुत्तरतस्तिष्ठतः कुमारस्य कटावासादितं सूत्रमावध्याऽऽसादितं कौपीनं परिधाप्य दर्भेषूपवेश्य द्विराचमनं कारयेत् ।

ततः कुमारस्तत्रैवोपाविष्टः ॐ देवस्य त्वा-स० श्रयामाददे । इत्या-
सादितमुपवांनमादाय ॐ उद्वयं त० रुत्तमम् । इत्युपवीतमादित्याय
प्रदर्श्य ॐ यज्ञोपवीतं प० स्तु तेजः । इति दक्षिणं बहुमुद्धार्य धारयेत् ।

शिष्टास्त्विदानीं बौधायनोक्तविधिना यज्ञोपवीतनिर्माणासंभवेन
सिद्धयज्ञोपवीते तत्तन्मन्त्रैश्चेष्टाः कृत्वा तद्धारयन्ति । ततो द्विराचम्या-
ग्न्यायतनादेशान्यां दिशि द्विराचम्याग्नेगान्नि ब्रह्माग्न्योर्मध्येनाऽऽचा-
र्यस्य दक्षिणतो गत्वा तत्र प्राङ्मुख उपाविश्य तमन्वारभते । अथाऽऽ-
चार्यः कुमारेणान्वारब्धः परिषेकादिव्याहृतिहोमान्तं कृत्वा प्रधानहोमं
कुर्यात् ।

ॐ आयुर्दा अग्ने० दिम५ स्वाहा । आयुर्देऽग्नय इ० । ॐ आयुर्दा
देवज० नयेम५ स्वाहा । आयुर्दे देवायाग्नय इ० । इति प्रधानाहुतिद्वयं
जुहुयात् ।

तत इमं मे वरुणेत्यादि स्विष्टकृदन्तं कृत्वाऽग्रेरुत्तरत उत्तरपारिधि-
संधिमग्नेणाऽऽसादितमश्मानं निधाय कुमारमग्नेणाग्निमानीय ॐ आ तिष्ठे-
ममश्मानमश्मेव० पृतनायतः । इति दक्षिणेन पादेनाश्मन उपरि तं
स्थापयति । ततः कुमारमश्मनोऽवतार्याश्मानं तस्माद्देशाग्निःसार्धं पूर्वं
परिधापितं वासः प्रज्ञातं निधाय

ॐ या अकृन्तन्नवयन्या अतन्वत याश्च देवीरन्तानभितो ददन्त ।

तास्त्वा देवीर्जरसा संव्ययन्त्वायुष्मानिदं परिधत्स्व वासः ॥

परिधत्त धत्त वाससैन५ शतायुषं कृणुत दीर्घमायुः ॥

बृहस्पतिः प्रायच्छद्वास एतत्सोमाय गङ्गे परिधात वा उ ।

जरां गच्छासि परिधत्स्व वासो भवान्कृष्टीनामभिशस्तिपात्रा ।

शतं च जीव शरदः सुवर्चा रायश्च पोषमुपसंव्ययस्व ।

इत्यासादितयोर्वाससोर्मध्य एकं वासः परिधापयति ।

ॐ परीदं वासोऽधिधाः स्वस्तये भूरापीणामभिशस्तिपात्रा ।

कृतं च जीव शरदः पुरुचीर्वसूनि चार्यो विभजासि जीवन् ॥

इति परिहितवाससं कुमारमभिमन्त्रयते । वसूनि चार्यो विभजास-
जीवन्निति प्रमादपाठः । ततस्तृणपवेश्य द्विराचमनं कारयेत् ।

ॐ या दुरिता परिबाधमाना शर्मवरुथे पुनती न आगात् ।

प्राणापानाभ्यां बलमावहन्ती स्वसा देवानां सुभगा मेख-
लेयम् ॥

इत्यासादितया मेखलया कुमारं नाभिदेशे त्रिः प्रदक्षिणं परिव्ययति ।
ततो नाभेरुत्तरतो मेखलायास्त्वगुणं ग्रन्थिं कृत्वा दक्षिणतो नाभेः परि-
कर्षति ।

ॐ मित्रस्य चक्षुर्धरुणं धरीयस्तेजो यशस्वि स्थविरः समिद्धम् ।

अनाहनस्यं वसनं जरिष्णु परीदं वाज्यजिनं धत्स्वासावदितिस्ते
कसां वध्नातु वेदस्यानुवक्तवे मेधायै श्रद्धाया अनूक्तस्यानिराकरणाय
ब्रह्मणे ब्रह्मवर्चसाय ।

इति कुमाराय कृष्णाजिनमुपरिष्ठात्रोमोर्ध्वग्रीवमुत्तरीयं करोति ।
यदा वास एवोत्तरीयं तदा मन्त्रनिवृत्तिः । अजिनपदलोपो वा । यत्र
यत्र मन्त्रेऽसौशब्दस्तत्र संबुद्धयन्तं संस्कार्यस्य शर्मन्तं व्यावहारिकं
नाम ग्राह्यम् । ततः ॐ इन्द्राय त्वां परिददे । इति कुमारं ब्रूयात् ।
परिदेहीति कुमारः । अथाऽऽचार्यः ॐ परीममिन्द्र ब्रह्मणे महे
भोत्राय दध्मसि । अथैनं जरिमाणये ज्योक्च्छ्रोत्रे अभिजागरत् ॥

इति कुमारमिन्द्राय परिददाति । अथाग्रणाग्निं कुमारं दक्षिणतो
नीत्वाऽपरेणाग्निमुदङ्मुखमुपवेदय

ॐ त्वयि मेधां त्वयि प्रजां त्वय्यग्निस्तेजो दधातु । त्वयि मे० यीन्द्र
इन्द्रियं द० । त्वयि मे० यि स० भ्राजो दधातु ।

इति त्रिभिर्हितोच्छेषमाज्यमर्धं सकृत्कुमारं प्राशयति । अवशिष्टेनार्धेन
रुक्मपलाशसमिधामभ्यञ्जनं परिध्यञ्जनं प्रायश्चित्तहोमो च कुर्यात् ।

ॐ योमे योगे तव० मृतये । इममग्र आयुषे० धासत् । इति द्वाभ्यां
प्राश्रन्तं कुमारं समीक्षते । ततः कुमारः प्राशनाङ्गमाचमनं कुर्यात् ।

अथाऽऽचार्य आचान्तं कुमारमात्मानमुपस्पर्श्य

ॐ स्रुतमिक्षु शरदो अन्ति देवा यत्रानथक्रा जरसं तनूनाम् ।

पुत्रासो यत्र पितरो भवन्ति मा नो मध्यारी रिपताऽऽयुर्गन्तोः ॥

इति कुमारमभिमन्त्रयते । अथ कुमार आचार्यं ब्रह्माणं च बहिष्कृत्य
पात्रसहितमाग्निं प्रदक्षिणं परिक्रामति । आचार्यः—

ॐ आगन्ता समगन्महि प्रसमृत्युं युयोतन ।

अग्निष्टाः संचरेमहि स्वस्ति चरितादिह स्वस्त्या गृहेभ्यः ॥

इत्यासीन एव दक्षिणं पश्चिमं कुमारमभिमन्त्रयते ।

ॐ ब्रह्मचर्यमागामुप मा नयस्व ब्रह्मचारी भवानि देवेन सवित्रा प्रसूतः ।

इति कुमारं वाचयति । को नामासीति कुमारं पृच्छति । अथ कुमारः स्वस्य कर्मान्तं व्यावहारिकं नाक्षत्रं च नामाऽऽचष्टे यथा देवदत्तशर्मा कार्तिकेनोऽस्मीति । आचार्यः ॐ स्वस्ति देव सवितरहमनेन देवदत्तशर्मणा कार्तिकेनोदयमशय । इति कुमारस्य नामनी गृह्णाति । शं नो देवी० तु नः । उभावज्जिर्मर्जयेते । उभयोर्मन्त्रः ।

अथ प्रधानोपनयनम् । आचार्यो ज्यातिर्विदं संपूज्याग्नेर्दक्षिणतः प्राङ्मुख उपविश्याग्नेराग्नेय्यां दिशि स्वपुरोभाग आत्माभिमुखं कुमारमुपवेशयाम्येर्ध्वे ज्यातिर्विदा स्वस्तिकेनाङ्कित उदग्दक्षेऽन्तःपटे धृते ब्राह्मणैर्मङ्गलमूक्तपद्मपाठे क्रियमाणे स्वकुलदेवतादीनां चिन्तनं पटस्थ-स्वस्तिकावलोकनं च कुर्यान्नामीति । एवं कुमारोऽपि । तत आचार्योऽन्तःपटे निष्काशित उपनयनं कुर्यात् । तच्चेत्थम्—कुमारस्य दक्षिणमंसं स्वदक्षिणेन हस्तेन रुव्यहस्तेन रुव्यमंसं तूष्णीं किञ्चिदन्वारभ्य ॐ भूर्भुवः रुवः, ॐ तत्सवितुर्वरेण्यं भर्गो देवस्य धियो नो ज्ञानेन प्रचोदयात् । इति कुमारस्य दक्षिणं बहुनात्मन आभिमुख्येनाऽऽनीय समासीनः कुमारं स्वसमापे संमुखं करोति । इदं प्रधानोपनयनं ब्रह्मचारी न विस्मरेत् । अत्र यं यज्ञेन दक्षिणया समक्ता अग्ने तेजस्विषित्याद्या आशिषो दद्यात्पराचारात् । आचार्यः—

अग्निष्टे हस्तमग्रभीत्सोमस्ते हस्तमग्रभीत्सविता ते हस्तमग्रभीत्सरस्वती ते हस्तमग्रभीत्पूषा ते हस्तमग्रभीद्बृहस्पतिस्ते हस्तमग्रभीन्मित्रस्ते हस्तमग्रभीद्वरुणस्ते हस्तमग्रभीच्चवष्टा ते हस्तमग्रभीद्वाता ते हस्तमग्रभीद्विष्णुरते हस्तमग्रभीत्प्रजापतिस्ते हस्तमग्रभीत् ।

इति कुमारस्य दक्षिणं हस्तं साङ्गुष्ठं दक्षिणेन हस्तेन गृह्णाति ।

ॐ सविता त्वाऽभिरक्षतु मित्रस्त्वमसि धर्मणाऽग्निराचार्यस्तव देवेन सवित्रा प्रसूतो बृहस्पतेर्ब्रह्मचारी भवान्मुकशर्मन्प्राज्ञान समिध आधेहि कर्म कुरु मा दिवा स्वाप्सीरिति कुमारं संशास्ति । संशासनं शिक्षणम् । अपामशनं मूत्रोत्सर्गादावाचमनम् । समिध आधानं प्रातः सायमग्निका-

र्थम् । कर्म संध्योपासनादि । दिवा निद्राभावं च कुर्वित्यर्थः । बाढमिहै
कुमारोऽङ्गी कुर्यात् ।

आचार्यो दक्षिणेन हस्तेन कुमारस्य दूष्णीं दक्षिणांसस्योपरि सामी-
प्येन पृष्ठतः प्रवेश्य क्रमेणावाचीनमभिमृश्य

ॐ मम हृदये हृदयं तेऽस्तु । मम चित्तं चित्तेनान्वेदि । मम वाचमेक-
मना जुषस्व । वृःस्पतिस्त्वा नियुक्तं मह्यम् । मामेवानुसंरभस्व ।
मयि चित्तानि सन्तु ते । मयि सामीच्यमस्तु ते । मह्यं वाचं नियच्छताम् ।

इति कुमारस्य हृदयमभिमृशति । अप उपस्पृश्य

ॐ प्राणानां ग्रन्थिरसि समादिस्त्रसः ।

तथैव नाभिदेशमभिमृशति । अप उपस्पृश्य

ॐ भूर्भुवः सुवः सुप्रजाः प्रजया भूयासः सुवीरो वीरैः सुवर्चा वर्षसा
सुपोषः पौषैः सुमेधा मेधया सुब्रह्मा ब्रह्मचारिभिः ।

इति कुमारमभिमन्त्रय

ॐ भूर्भक्षु त्वाऽग्नौ पृथिव्यां वाचि ब्रह्मणि ददेऽमुकशर्मन् ।

भुवो यजुषु त्वा वायावन्तरिक्षे प्राणे ब्रह्मणि ददेऽमुकशर्मन् ।

सुवः सामसु त्वा सूर्ये दिवि चक्षुषि ब्रह्मणि ददेऽमुकशर्मन् ।

इष्टतस्ते प्रियोऽसान्यमुकशर्मन् ।

अनलस्य ते प्रियोऽसान्यमुकशर्मन् ।

इदं वत्स्यावः प्राण आयुषि वत्स्यावः प्राण आयुषि वसामुकशर्मन् ।

इति पुनः कुमारमभिमन्त्रयते । ॐ अग्निरायुष्मान्सव० सोम आयु-
ष्मान्स० यज्ञ आयुष्मान्स द० ब्रह्मायुष्मत्त० देवा आयुष्मन्त० । एतैः
पञ्चभिः पर्यादैर्दक्षिणेन हस्तेन कुमारस्य दक्षिणं हस्तं साङ्गुष्ठं गृह्णाति ।

ॐ आयुष्टे वि० मिते । अग्नौ पृथिव्यां प्रतितिष्ठ वायावन्तरिक्षे सूर्ये
दिवि या५ स्वस्तिमग्निर्वायुरादित्यश्चन्द्रमा आपो नु संचरन्ति ता५
स्वस्तिमनुसंचरामुकशर्मन् । प्राणस्य ब्रह्मचार्यभूरमुकशर्मन् ।

इति कुमारस्य दक्षिणे कर्णे जपति ।

ॐ आयुर्दा अ० दिमम् । अग्नौ पृथिव्यां ० र्यभूरमुकशर्मन् ।

इति कुमारस्योत्तरे कर्णे जपाते ।

ॐ मेधां त इन्द्रो ददातु मेधां देवी सरस्वती ।

मेधां ते अश्विनावुभावाधत्तां पुष्करस्तजौ ।

इति कुमारस्य मुखं स्वमुखेन सह संनिधाय जपति । कषकादिदेवेभ्यस्त्वां परिदद इति कुमारं ब्रूयात् । परिदेहीति कुमारः । तत आचार्यः—

कषकाय त्वा परिददाम्यन्तकाय त्वा परिददाम्यघोराय त्वा परिददामि गदाय त्वा परिददामि यमाय त्वा परिददामि मखाय त्वा परिददामि वशिन्यै त्वा परिददामि पृथिव्यै त्वा सदैश्वानरायै परिददाम्यद्भ्यस्त्वा परिददाम्योपधीभ्यस्त्वा परिददामि वनस्पतिभ्यस्त्वा परिददामि द्यावापृथिवीभ्यां त्वा परिददामि सुभूताय त्वा परिददामि ब्रह्मवर्चसाय त्वा परिददामि विश्वेभ्यस्त्वा देवेभ्यः परिददामि सर्वेभ्यस्त्वा भूतेभ्यः परिददामि सर्वोभ्यस्त्वा देवताभ्यः परिददामि ।

इति कुमारं कषकादिभ्यः परिददाति । परिदानानन्तरं कुमारेणाऽऽसादितसप्तपलाशसमिधां घृतेनाभ्यञ्जनं कारयित्वोपनयनाग्रावभ्याध्यापयति मन्त्रान्वाचयति च ।

कुमारः—ॐ अग्नये समिधमाहर्षं बृहते जातवेदसे । यथा त्वमग्ने समिधा समिध्यस एवं मां मेधया प्रज्ञया प्रजया पशुभिर्ब्रह्मवर्चसेनाग्राधेन समेधय स्वाहा ।

एकां समिधं घृतेनाभ्यक्तामभ्यादधाति । अग्नय इदमिति त्यागः । तथैव द्वे समिधौ द्वितीयेऽभ्याधाने । तत्राग्नये समिधावाहर्षमित्यूहः । तृतीयेऽभ्याधानेऽवशिष्टं श्रुत्वा समिधः । तत्राग्नये समिध आहाधमित्यूहः । त्यागस्तु पूर्वदेवोभयत्रापि । ततः शुरुप्रहरणादि संस्थाजान्तं कर्म समाप्य न गायेन्न रोदेन्न नृत्यदर्शं भवेन्मधुनां साशनादि वर्जयेदित्यादीनि व्रतानि कुमारायोपदिशति ।

ततः— ॐ अग्ने व्रतपते व्रतं च० ध्यताम् । अग्निमुपतिष्ठते । ॐ वायो व्रतपते० वायुम् । आदित्य व्रतपते० आदित्यम् । व्रतानां व्रतपते० व्रतपतिम् । अत्र गुरवे वरं ददाति । गुरो वरं ते ददामि । गुरुरत्राऽऽचार्यः । पितुराचार्यत्वे तु कुमारेणान्यस्मात्प्रतिग्रहेणाऽऽनीता गौर्वरार्थं देया । गोरभावे निष्क्रयीभूतं द्रव्यं देयम् । आचार्यस्तूष्णीं वरं प्रति गृह्णाति । देवस्य त्वेति समन्त्रकमिति केचित् । ततः ॐ उदायुषा० अनु । कुमारं वाचयन्नुत्थापयति । सूर्याय त्वां परिदद इति

ब्रूयात् । परिदेहीति कुमारः । आचार्यः ॐ सूर्येण ते पुत्रस्तं ते परिद-
दाभि । इति सूर्याय कुमारं परिददाति ।

ततो ब्रह्मचार्याचार्यो वा ॐ तच्चक्षुर्देव० दृशे । इति सूर्यमुपति-
ष्ठते ।

आचार्यः ॐ अग्निष्ट आयुः प्रतरां कृणोत्वग्निष्टे पुष्टिं प्रतरां दधा-
त्विन्द्रो मरुद्भिरिह ते दधात्वादित्यस्ते वमुभिरादधातु । कुमाराय पूर्वा-
सादितमूर्ध्वाग्रं दण्डं प्रदाय भिक्षाचर्यं चरेति प्राह । ततो ब्रह्मचारी
ओमित्युक्त्वा प्रथमं मातरं भिक्षेत । भवति भिक्षां देहीति । ततो मित्र-
कुलेषु । पुरुषस्य भवान्भिक्षां ददात्विति वदेत् । तद्भिक्षां द्रव्यमाहृत्य
भैक्षमिदं भो इत्याचार्याय निवेदयेत् । आचार्यस्तत्पुनैक्षमिति प्रतिगृ-
ह्णाति । ततः—

ॐ यस्य ते प्रथमवास्यः हरामस्तं त्वा विश्वे अवन्तु देवाः ।

तं त्वा भ्रातरः सुहृदो वर्धमानमनु जायन्तां बहवः सुजातम् ॥

कुमारस्य पूर्वासादितं वासो गृह्णाति । ततः पूर्वोक्तरीत्या त्र्यम्बकहोमं
कृत्वा इन्द्रव्रतं कुमारायोपदिशेत् । इक्षुविहारलवणमाषट्प्रादिधान्य-
मधुर्मासाशनं मञ्जकाशुपरिशयनं मृन्मयेन जलानं मृन्मयपात्रे वास्य-
पात्रे च भोजनं शूद्रायोच्छिष्टदानं दिवाशयनं च न कार्यम् । उभौ-
कालौ भिक्षाचर्यमुदकुम्भाहरणं सायमुपक्रम्य प्रत्यहमुभौ कालौ मत्स्यं
सायमेव वाऽग्निकार्यं कर्तव्यमिति । ब्रह्मचारी बाढमेत्युक्त्वाऽग्रे व्रतपत
इत्यादिभिर्देवतोपस्थानं कृत्वा इन्द्रव्रतं स्वी कुर्यात् ।

तत आचार्यो यथाचारं गायत्रीपूजनं विधाय गायत्र्युपदेशार्थमपरे-
णग्निमासादितं कूर्चमुदगग्रं निधाय

राष्ट्रभृदस्याचार्यासन्दी मा त्वयोपम् ।

तस्मिन्प्राङ्मुख उपविशेत् । ततो ब्रह्मचारी तूष्णीमादित्याय नम-
स्काराञ्जलिं कृत्वाऽऽचार्यस्य दक्षिणं पादं सव्यान्वारब्धेन दक्षिणेन
हस्तेनाधस्तादुपरिष्ठाच्चावमृश्य पाणी व्यत्यस्य ताभ्यां सकुत्त(क्षि)कौ
तस्य पादौ धारयेत् । इदमुपसंग्रहणम् । अत्राऽऽचार्येण गुप्तं नाम कुमा-
रायोपांशु कथनीयम् । कुमारस्तेनोपांशुञ्चारितेन नाम्नाऽऽचार्यमभिवा-
दयेत् । एतन्नामाविज्ञाने तु व्यावहरिकेण नाम्नोपांश्वेवाभिवादयेत् ।
तत्राभिवादनप्रकार इत्थम्—दक्षिणं बाहुं सव्यान्वारब्धं श्रोत्रसनं प्रसा-
र्यामुकप्रवरान्वितामुकगोत्रोत्पन्नोऽमुकशर्माऽहं भो अभिवादय इत्युपांशु-
चारयञ्जिरोवनतिपूर्वकं तिष्ठन्नाचार्यं नमस्कुर्यात् । इदमभिवादनम् ।

तत आचार्येणोऽऽयुष्मान्भवामुकशर्मा ३ इति प्लुतान्त्यस्वरोच्चारणे-
नैपांशु प्रयुक्ताशीर्वाद आसीनो विनयावनतो भूत्वा सर्ववेदारम्भार्थ-
त्वेन सावित्र्युपदेशं वाञ्छन्मध्येषणारूपं मन्त्रद्वयमेकश्रुत्या पठेत् ।
अधीहि भो इत्युक्त्वा सावित्रीं भो अनुब्रूहीति । तत उत्तानीकृतवामपा-
ण्यङ्गुष्ठाङ्गुलीन्यङ्मुखीकृतदक्षिणपाण्यङ्गुष्ठाङ्गुलीभिर्दृढसंयोगिनीः
कृत्वा दक्षिणाङ्के निक्षिप्याऽऽसीत । तत आचार्यः- ॐ गणानां त्वा गण०
सादनम् । कुमारमभिमन्त्रयते । ततस्तमज्जलिं स्वपाणिभ्यामादाय भू-
स्तत्सवितुर्वरेण्यम् । भुवो भर्गो देवस्य धीमहि । सुवर्धियो यो नः
प्रचोदयात् । भूर्भुवस्तत्सवितुर्वरेण्यं भर्गो देवस्य धीमहि । सुवर्धियो०
यात् । भूर्भुवः सुवस्तत्स० ण्यं भ० महि । धियो० यात् । सावित्रीमैवंप्रका-
रेण पच्छोऽर्धर्चशोऽनवानमिति प्राङ्मुखं कुमारं वाचयति । तैत्तिरी-
याणां गायत्र्यारम्भेणैव ऋग्यजुःसामात्मकवेदत्रयाध्ययनाधिकारो
भवति । ततः कर्माङ्गदेवताप्रार्थनार्थं गन्धताम्बूलादिभिर्ब्राह्मणपूजनं
तेभ्यो भूयसीदक्षिणादानं च कृत्वाऽग्रे तेजस्विन्नित्यादिभिर्मन्त्रैराशिषो
ब्राह्माः । ततः कर्माङ्गदेवताप्रार्थनार्थं शतद्वयं पञ्चाशद्वाऽत्यशक्तौ दश
वा ब्राह्मणान्भोजयित्वा तेभ्यो दक्षिणां दद्यात् । ततः प्रमादादिति
कर्मसाहुष्याय विष्णुं स्मरेत् ।

अथ मध्याह्नसंध्या ।

ततः कालप्राप्तां मध्याह्नसंध्यां कुर्यात् ।

तस्याः प्रयोगः—शुचौ देशे दर्भान्नास्तीर्य तूष्णीमेव तेषु प्राङ्मुखं
उपविश्य कुशपाणिस्तूष्णीं त्रिराचम्य द्विरोष्ठौ परिमृज्य सकृदुपस्पृश्य
सव्यं पाणिं पादौ प्रोक्ष्य शिरश्चक्षुषी नासिके श्रोत्रे हृदयमालभ्य
प्रत्यालम्भमप उपस्पृशेदित्येवं द्विवारमाचम्य

ॐ भूः ॐ भुवः ॐ सुवः ॐ तत्स० भूर्भुवः सुवरोमिति ब्रह्मविष्णुशि-
वान्क्रमेण ध्यायन्पूरककुम्भकरेचकक्रमेण त्रिरभ्यसेत् । इति प्राणायाम-
त्रयं कृत्वा संध्यां ध्यायेत् । मध्याह्नसंध्यां युवतिं श्वेतां श्वेतवस्त्रां श्वेत-
गन्धानुलेपनां त्रिनेत्रां वरचूलपरश्वभयधारिणीं वृषवाहनां रुद्ररूपिणीं
सावित्रीं ध्यायामीति सूर्याभेदेन ध्यात्वा देशकालौ संकीर्त्य श्रीपरमे-
श्वरप्रार्थनार्थं मध्याह्नसंध्योपास्तिं करिष्य इति संकल्पं कृत्वा ॐ आपो

हि ष्टा म० च नः, इति कुशोदकैर्मध्यमानामिकाङ्गुष्ठैर्ऋगन्तेऽर्धर्चान्ते
प्रादान्ते वा मार्जनं कुर्यात् ।

तत आपो वा इदं० राप ओमिति अपोऽभिध्यायेत् । तत आपः
पुनन्तु पृ० ग्रहं स्वाहा । इत्युदकं पिबति । ततो द्विराचम्य पुनर्मार्जनं
कुर्यात् । तत्र मन्त्राः—

ॐ दधिक्राव्णो अ० पत् । आपो हि ष्टा म० च नः । हिरण्यवर्णाः
शु० निधत्त । पवमानः सुव० पुनातु । द्रुपदादिवे० मैनसः । ततो
गोकर्णवत्कृते दक्षिणे हस्ते जलमादाय तत्र आसं त्यजन्नासिकाग्रे
पापपुरुषं स्मरन्द्रुपदादिवे० तु मैनस इत्यनेन पापपुरुषमुत्सार्य तज्जल-
मनवलीकयन्स्वस्य वामभागे भूमावेव क्षिपेत् ।

तत उत्थाय सूर्याभिमुख आदित्याभेदेन संध्यामभिध्यायन्हस्ताभ्यां
जलमादाय ॐ भू० सुवः ॐ तत्सवितुर्व० दयादिति तज्जलमभिमन्त्र्य
दक्षिणनासापुटेन तत्राऽऽदित्यमण्डलस्थं तेजः समागतं विभाव्य समस्त-
व्याहृतिसहितां गायत्रीं संततामुक्त्वा सवित्रे सावित्र्या इदमर्घ्यं न
ममेति सूर्याभिमुख ऊर्ध्वं जलमञ्जलिनोत्क्षिपञ्जलेऽर्घ्यं दद्यात् । तत
ओमापो ज्यो० सुवरोमिति तच्चेजो वामनासापुटेनाऽऽकृष्य स्वस्थान
आगतं विभावयेत् । एवं पुनर्जलमादाय द्विवारमर्घ्यं दत्त्वाऽऽत्मानं प्रद-
क्षिणीकुर्वन्नासावादित्यो ब्रह्मेत्यात्मानं परिषिच्याऽऽसीनोऽप उपस्पृ-
शेत् ।

ततो द्विराचम्य प्राणानायम्यापः स्पृष्ट्वा ॐ अपक्रामन्तु भूता०
समारभ इति भूतान्युत्सार्थं दधैरुदकेनाऽऽसनदेशं प्रोक्ष्य तत्र दर्भा-
द्यासनमास्तीर्थं ॐ भू० पृथिव त्वया धृता लो० त्वं च० चाऽऽसन-
मित्यासन उपविश्य पूर्ववत्प्राणायामत्रयं कृत्वा ॐ भू० सुवः, इत्या-
त्मानमभ्युक्षेत् ।

तत्सवितुर्हृदयाय नमः, हृदये । वरेण्यं शिरसे स्वाहा, शिरसि ।
भर्गो देवस्य शिखायै वषट्, शिखायाम् । धीमहि कवचाय हुम्,
उरसि । धियो यो नः नेत्रत्रयाय वौषट्, नेत्रभ्रूमध्येषु । प्रचोद-
यात् अस्त्राय फट्, करतलारफोटनेनास्त्रं प्राच्यादिः शदिक्षु । अयं च न्यासः
कृताकृतः । आयातु वरदा देवी अ० श्रियमावाहयामि, इत्येतैस्त्राक्ष

गायत्रिया गायत्री छन्दो विश्वामित्र ऋषिः सविता देवताऽग्निर्मुखं
ब्रह्मा शिरो विष्णुर्हृदयं रुद्रः शिखा पृथिवी० षोपनयने विनियोगः,
इत्यृष्यादि स्मृत्वा भौनी चापल्यरहितोऽभाषमाणो नासाग्रदृष्टिरुन्नत-
गात्र एकाग्रचित्तो देवस्य स्वप्रकाशस्य सवितुः श्रीसूर्यस्य वरेण्यं
वरणीयं भर्गस्तेजो धीमहि ध्यायेम यो नो धियोऽस्माकं बुद्धीः प्रचो-
दयात्स्वरूपे प्रेरयतीत्यर्थं मनस्यनुसंधानपूर्वांश्चोत्तरशतमष्टाविंशतिं
वा यथाशक्त्यनवानपाठधर्मेण गायत्र्या जपं कुर्यात् । जपसमामौ
पुनः षडङ्गन्यासान्कुर्यात् ।

मध्यसंध्याप्रयुक्तेन गायत्रीजपनेन च ।

अध्यष्टशतजप्येन रुद्रात्मा प्रीयतां रविः ॥

इति जपं निवेदयेत् । ततः सकृदाचम्य प्राणानायम्य ॐ उद्व्यं
तम० उद्व्यं जा० चित्रं देवाना० तच्चक्षु० य उदगा० ह्रस्वः शु०
एत्येतैरूर्ध्वबाहुरादित्यमुपतिष्ठते । उत्तमे शिखरे० ह्यलोकम् । घृणिः०
रोमिति संध्यां विसर्जयेत् । अन्तश्चरति० रोम् । इत्यात्मानमुप-
तिष्ठते ।

ततः संध्यायै नमो गुरुभ्यो० मातापितृभ्यां० इत्यभिवाद्य सकृदेव
पूर्ववदाचम्य प्राणानायम्य विष्णुं संस्मरेत् ।

इति मध्याह्नसंध्या ।

अथ सायंसंध्या ।

पूर्ववदाचमनप्राणायामौ कृत्वा सायंसंध्यां वृद्धां कृष्णां कृष्णवस्त्रां
कृष्णगन्धानुलेपनां शङ्खचक्रमदापद्मधरां मरुडबाहनां विष्णुरूपिणीं
सरस्वतीं ध्यायामीति सूर्याभेदेन ध्यात्वा देशकालसंकीर्तनाद्यवभिध्या-
नान्तं कृत्वा आग्रिश्रमा० ताष् । यदह्ना पा० श्ना । अह० नौ ।
सत्ये ज्यो० मि स्वाहा इत्युदकं पीत्वाऽऽचम्य पुनः प्रणवव्याहृतिगा-
यत्र्याद्यैर्मर्जयित्वा पाप्मानमुत्सार्य प्रत्यङ्मुख उग्रविड्यैव सूर्याभेदेन
सरस्वत्यभिधां संध्यां ध्यायन्नर्घ्यत्रयं भूमावेव पूर्ववद्व्यात् ।

तत्र सवित्रे सरस्वत्या इदमर्घ्यं न ममेत्यर्घ्यदाने विशेषः । ततः
पूर्ववत्प्रदक्षिणीकृत्याऽऽचमनप्राणायामौ कृत्वा अपक्रामन्वित्यादिवि-

+ प्रणवादिसमस्तव्याहृतिपूर्वकसंततां गायत्रीमित्यर्थः ।

धिन्ता प्रत्यङ्मुखो गायत्रीजपं कृत्वा पूर्ववदुत्तरन्यासं कुर्यात् ।
ततः—

सायंसंध्याप्रयुक्तेन गायत्रीजपनेन च ।

अध्यष्टशतजप्येन विष्ण्वात्मा प्रीयतां रविः ॥

इति जपं निवेद्य संध्याविसर्जनं विधायोपस्थानं कुर्यात् । इमं मे ।
तत्त्वा यामि । यच्चिद्धि ते । यत्किंचेदं । कितवासो । इत्यादित्यं प्रत्यङ्-
मुख उपस्थाय या५ सदा स० क्षत्वं नम इति संध्यामुपस्थाय नमः
प्रतीच्यै दिशे याश्च दे० ष्यश्च नम इति प्रतीचीं दिशं तदधिपतिं तद्दे-
सिदेवांश्चोपस्थाय नम उदीच्यै दिश इत्याद्यैस्तत्तन्मन्त्रैस्तत्तदुपस्थानं
कुर्यात् । नमो गङ्गानयमुनयोरित्येतेन मुनीनुपतिष्ठेत । ततः संध्यायै नमः
इत्यादि विष्णुस्मरणान्तं कुर्यात् ।

इति सायंसंध्या ।

अथ प्रातःसंध्या ।

पूर्ववदाचमनप्राणायामौ कृत्वा प्रातःसंध्यां कुमारीं रक्तां रक्तवस्त्रां रक्त-
साल्यां रक्तगन्धानुलेपनां पुस्तकाक्षकमण्डलजिनकरां हंसवाहनां ब्रह्मरू-
पिणीं गायत्रीं ध्यायामीति सूर्याभेदेन ध्यात्वा देशकालसंकीर्तनाद्यवधि-
ध्यानान्तं कृत्वा सूर्यश्च मामन्युश्च म० द्रात्रिया पा० रात्रिस्तद० सूर्ये ज्यो०
मि स्वाहा इत्युदकं पीत्वाऽऽचम्य प्रणवव्याहृतिमायज्याद्यैर्गर्भयित्वा
पापपुरुषमुत्सार्य तिष्ठन्प्राङ्मुखः सूर्याभेदेन मायज्यभिधां संध्यां ध्याय-
न्नञ्जलिनाऽर्घ्यत्रयं जलमध्य एव दद्यात् । तत्र सवित्रे गायत्र्या इदमर्घ्यं
न ममेति त्यागः । ततः प्रदक्षिणादि न्यासान्तं पूर्ववत्कुर्यात् । ततः—

प्रातःसंध्याप्रयुक्तेन गायत्रीजपनेन च ।

अध्यष्टशतजप्येन ब्रह्मात्मा प्रीयतां रविः ॥

इति जपं निवेद्य संध्यां विसृज्य मुकुलितकर आदित्यमुपतिष्ठते ।
मित्रस्य च० मित्रो ज० प्रसमित्र० इत्यादित्यमुपस्थाय या५ सदेति संध्या-
मुपस्थाय नमः प्राच्यै दिश इत्यादि विष्णुस्मरणान्तं सायंसंध्यावत्कु-
र्यात् ।

इति प्रातःसंध्या ।

अथाग्निनायप्रयोगः ।

सायंसंध्योत्तरमाचम्य प्राणानायम्य देशकालौ संकीर्त्य श्रीपरमेश्वरप्रीत्यर्थं सायमग्निकार्यं करिष्य इति संकल्प्याग्निं समिध्य प्रज्वाल्य ध्यायेत् ।

अत्रारन्यायतनसंस्कारपरिस्तरणयोर्विकल्पः । ततो यथा ह तद्व० आयुः, इति सोदकन पाणिनाऽग्निं प्रदक्षिणं परिसमूहेत् । ततोऽदित इत्यादिभिः परिषेकं कृत्वाऽष्टौ पलाशसमिधो गृहीत्वा शुद्धोदकेन प्रोक्ष्य भूः स्वाहाऽग्नय इ० । भुवः स्वा० वायव० । सुवः स्वा० सूर्याय० । भूर्भुवः सुवः स्वा० प्रजाप० । ॐ एषा तैऽग्ने० महि स्वाहा, अग्नय इ० । ॐ मेधां य इन्द्रो० स्रजौ स्वाहा, इन्द्राय सरस्वत्या अश्विभ्यां चेदं० । ॐ अप्सरासु च या० न्यनः । दैवी० षता५ स्वाहा मेधाया इदं० । ॐ आ मां मेधा० जुषन्ता५ स्वाहा मेधाया इ० । ततः पूर्ववत्परिसमूहादितेऽन्वस५ स्था इत्येतैरुत्तरपरिषेकं कृत्वोपस्थानं कुर्यात् ।

ॐ यत्ते अग्ने तेज० यासम् । यत्ते अग्ने वर्च० । यत्ते अग्ने हर० । मयि से० द्यग्नस्ते० । मयि० यीन्द्र इ० । मयि० यि सूर्यो० इत्येतैरग्निं सुपतिष्ठते । ततो भस्म धृत्वाऽग्निं संपूज्य श्रद्धां मेधामित्याग्निं संप्रार्थ्य प्रमादादिति विष्णुं संस्मृत्य कर्मेश्वरायार्पयेत् । एवं प्रातरुत्तरीत्या प्रातःसंध्यां विधाय प्रातरग्निकार्यं कुर्यात् ।

इत्यग्निकार्यम् ।

तत उक्त प्रकारेण स्वसंनिहितानां पितृमात्रादीनामुपसंग्रहणमभिनन्दनं च कार्यम् ।

अथोपनयनाग्निनाशप्रायश्चित्तम् ।

तत्राऽऽपूर्विकतन्त्रेण प्रयोगः—आचार्यो देशकालौ संकीर्त्याग्न्यनुसमनप्रायश्चित्तं करिष्य इति संकल्प्योल्लेखनाद्यग्निप्रतिष्ठापनान्तं कृत्वा चत्वारि शृङ्गेति ध्यायेत् । अत्र विष्णुनामाऽग्निः । ततोऽग्निं परिस्तीर्य दर्वीमाज्यस्थालीं प्रोक्षणीपात्रमुपवेधं संमार्गदर्भानवज्ज्वलनदर्भानाज्यमेकां समिधं चाऽऽसाद्य पवित्रे कृत्वा प्रोक्षणीः संस्कृत्य पात्राणि प्रोक्ष्य दर्वी

संमृज्याऽऽज्यं संस्कृत्याग्नेः पश्चाद्देवेष्वज्यं दर्वौ च निधायार्घिं मन्त्रैः परिषिच्यालंकृत्य दर्व्याऽऽज्यमादाय ॐ अयाश्वाग्ने स्य० भेषजं स्वाहेत्येकामाहुतिं जुहुयात् । अयसेऽग्नय इ० । ततः परिस्तरणानि विमृज्य सर्वप्रायश्चित्तं हुत्वोत्तरपरिषेकं कुर्यात् । समिदाधानात्प्रागग्न्यनुगमनेऽपि प्रायश्चित्तहोमानन्तरमेव समिदभ्याधानं कार्यम् । अथवा सर्वप्रायश्चित्तमात्रमत्र नायाश्वाग्ने इत्याहुतिः ।

इत्युपनयनाग्निनाशप्रायश्चित्तम् ।

अथ चतुर्थदिवसीयोपनयनाङ्गानि ।

आचार्यः प्रातः कृतनित्यक्रियः कृतप्रातःसंध्याग्निकार्योपसंग्रहणभिरिवादिनेन ब्रह्मचारिणा सह प्राङ्मुख उपविश्याऽऽचम्य प्राणानायम्य त्रिवृदन्नहोमं वास्तुपतये बलिदानं च पूर्ववत्कृत्वा ब्राह्मणान्संभोज्य पुण्याहस्वस्त्ययनधीर्वाचयित्वा श्रद्धामेधे प्रीयेतामिति वदेत् ।

ततो ब्रह्मचार्याचम्य प्राणानायम्य व्रतविसर्गार्थं देवतोपस्थानं पूर्ववत्कुर्यात् । तत्र तच्छ्लोकं तन्मे राध्यतामिति त्येतस्य स्थाने तदशकं तन्मेऽराधीति मन्त्रसंनायः । ततस्त्र्यहव्रतं विमृजेत् ।

तत आचार्यः स्थापितदेवतानां तत्रैव पञ्चोपचारैः पूजनं विधाय तद्वेशपात्रं स्वयं गृहीत्वा गृहीताविघ्नगणपतिकलशया भार्यया ब्रह्मचारिणा च सह वेदिसमीपमागत्य वेद्यामुपविश्य गणपतिमभ्यर्च्य षोडशोपचारैरावाहितदेवताः पूजयेत् । तत्राभियेककाले नीराजनतैलाभ्यङ्गादि पूर्ववत्कुर्यात् ।

तत आवाहितदेवताविसर्गोत्तरं पूर्ववन्महीद्यौरित्यादिविधिना पुण्याह्यादिवाचनं विदध्यात् । तत्रास्य मण्डपोद्वासनकर्मणः पुण्याहं भवन्तोऽब्रुवन्वित्यादिप्रयोगः । श्रद्धामेधे प्रीयेतामिति देवतानिर्देशः ।

ततः समुद्रज्येष्ठा इत्यभिषेकान्ते कश्चन मान्यस्ताः शाखा उन्मुच्य तत्सूत्रं कलशवेष्टनसूत्रं च क्षीराभ्यक्तं कृत्वाऽक्षतपूर्णाफलयुक्तं तत्कर्तृहस्ते दद्यात् । स च भार्यायै तत्सूत्रं प्रदर्श्य बस्त्रादिधनपेटिकायां संस्थापयेत् । ततोऽर्घिं विमृज्य ताः शाखास्तत्स्नानजलं च मृदस्योपरि शुद्धजले निक्षिप्याङ्गणवितानस्येशानकोणे विमोचनं कुर्यात् । ततो यथासंभवं ब्राह्मणभोजनं कृत्वा तेभ्यो गन्धादिपूजनपूर्वकं भूयसी

दक्षिणां दत्त्वोपनयनकर्मणः साङ्गतासिद्धयर्थं मान्यपुरुषाय गां तत्प्रति-
निधिभूतं द्रव्यं वा दद्यात् । ततो विष्णुं संस्मृत्य कर्मेश्वरायार्पयेत् ।

ततो ब्रह्मचारी गुरुकुले वसेत् । प्रागुक्तानि शुद्धोक्तानि व्रतानि
यथाशक्त्याचरेत् । लौकिकाग्नावग्निकार्यं कुर्याद्यावत्समावर्तनम् । यदि
कुले मोटनाचारश्चेत्सोऽपि कर्तव्यः । तच्च मोटनं मेरुतन्त्र उक्तम् ।

इत्युपनयनप्रयोगः ।

अथ प्रसङ्गाद्भोजनविधिः ।

कर्ता यथाकामं यथाधिकारं प्रागादिदिक्षूपविश्य भू० वरोमिति
तदन्नमाहियमाणमुपस्थाय परिविष्टं प्रणवव्याहृतिसहितगायत्र्याऽभ्युक्ष्य
वामहस्तेन चतुरश्रमण्डले स्थापितं भोजनपात्रं धृत्वा दक्षिणहस्तेन जल-
मादाय ऋतं त्वा स० चामीति सायं सत्यं त्वर्तेन० चाभीति प्रातरन्नं परि-
षिञ्चति । ततो भोजनपात्रस्य दक्षिणतः पञ्चाङ्गुलपरिमितं स्थलं त्य-
क्त्वा तत्र तूष्णीमभ्युक्ष्यान्नात्किंचिदन्नं गृहीत्वा भूः स्वा० भुवः स्वा० सुवः
स्वा० भूर्भुवः सुवः स्वा० इति प्राक्संस्थमभ्युक्षितप्रदेशे बलीन्निवपति ।
ततो बलीन्परिषिच्य हस्तं प्रक्षाल्यान्नपते० षपद इत्यन्नमभिमन्त्रयते । ततो
गोकर्णाकृतिहस्तेन माषपरिमितं जलमादाय ॐ श्रद्धायां प्राणे नि०
इत्याद्यमृतन्वायेत्यन्तैर्मन्त्रैरात्मानं परमात्मनि संयुक्तं भावयित्वाऽमृतोप-
स्तरणमसीति पुरस्तादुदकं पिबति । ततः प्राणाय स्वाहेत्यादिपञ्चभिर्मन्त्रैः
परिविष्टादन्नाद्घृतप्लुतात्पञ्चाऽऽहुतीर्भुक्तकनिष्ठिकेन करेण मुखे जुहोति ।
ततः प्रजापतिं मनसा ध्यायंस्तूष्णीं सकृज्जुहुयात् । ततो दत्तांश्चतुरो
बलीन्प्रच्छाद्य पादौ भूमौ निधाय वामहस्ताङ्गुष्ठतर्जनीमध्यमाभिर्धृत-
भोजनपात्रः पञ्चाद्रौ मुक्तकेशो भुञ्जीत । भोजनान्तेऽमृतापिधानमसी-
त्युदकं पीत्वोत्तिष्ठेत् ।

ततो हस्तौ मुखं च यावल्लेपानिःसरणं प्रक्षाल्य षोडश गण्डूषान्कृत्वा
मुखं पादौ च प्रक्षाल्य द्विराचम्य वाङ्म आसन्नित्यादि मा मा हिंसीरित्य-
न्तैर्मन्त्रैर्वागादिबाह्वन्तानामङ्गानां क्रमेण दक्षिणहस्तेनोर्वोस्तु वामहस्ते-
नाऽऽलम्भं कुर्यात् ॐ वयः सु० द्धानिति चक्षुषी निमृजीत । ॐ त्वमग्ने
द्यु० शुचिरित्यन्नपाचनार्थं जाठरमग्निमुपतिष्ठते ।

इति भोजनविधिः ।

अथान्तरितसंस्काराणां प्रयोगः ।

गर्भाधानादिचौलान्तसंस्काराणां सर्वेषामसर्वेषां वा कालातिक्रमै लोपे वा सत्याज्यं संस्कृत्य समस्तव्याहृतिभिः प्रतिसंस्कारमेकामाज्या- हुतिं हुत्वा प्रतिसंस्कारं पादकृच्छ्रं चूडाया अर्धकृच्छ्रं प्रायश्चित्तं कुर्यात् । ततोऽतीतं यथाक्रमं कर्म कर्तव्यं न कर्तव्यं वेति विकल्पः । यदि भ्रमात्पूर्वसंस्कारमकृत्वाऽग्रिमं संस्कारं करोति तदा पूर्वस्य लोपः । इतरथाऽतिक्रमः । लोपे तु प्रायश्चित्तमेव न कदाचिदप्यतीतकर्मानुष्ठानम् । तदंशे विकल्पाभावात् । अतीतेऽपि प्रायश्चित्तमेव न होम इत्यपि केचित् । अथ प्रयोगः—

उपनयनदिनात्पूर्वदिने षट्पत्या कुमारेण च सह कृतमङ्गलस्नान आचम्य प्राणानायम्य देशकालौ संकीर्त्य ममास्य कुमारस्य गर्भाधा- नादिचौलान्तसंस्काराणां कालातिषत्तिजनितप्रत्यवायपरिहारद्वारा श्री- परमेश्वरप्रीत्यर्थं प्रायश्चित्तहोमं करिष्य इति संकल्पोक्तरीत्वा कुर्यात् ।

प्रायश्चित्तसंकल्पस्तु मम पुत्रस्य गर्भाधानाद्यन्नप्राशनान्तसंस्कारक- र्मणां स्वकालेऽकरणजनितप्रत्यवायपरिहारार्थं पादकृच्छ्रप्रायश्चित्तं तथा मम पुत्रस्य चौलसंस्कारकर्मणः स्वकालेऽकरणजनितप्रत्यवायपरिहारा- र्थमर्धकृच्छ्रप्रायश्चित्तं च क्रमेण करिष्य इति संकल्पपूर्वकं प्रत्याम्नायद्वारा कुर्यात् ।

पादकृच्छ्रप्रत्याम्नायस्तु सहस्रसंख्यतिलहोमायुतगायत्रीजपद्वादशब्रा- णभोजनाद्यन्यतमपक्षस्य तृतीयांशरूपः । अर्धकृच्छ्रप्रत्याम्नाय एतेषाम- धरूप इति विवेकः ।

इत्यन्तरितसंस्काराणां प्रयोगः ।

अथ काण्डव्रतोपाकरणम् ।

तस्य प्रयोगः—आचार्यो ब्रह्मचारिसहितः कृतनित्यक्रियः प्राङ्मुख उपविश्याऽऽचम्य प्राणानायम्य देशकालौ संकीर्त्यास्यामुकशर्मणो ब्रह्मचारिणो वेदाध्ययनाधिकारसिद्धिद्वारा श्रीपरमेश्वरप्रीत्यर्थं प्राजा- पत्यसौम्याग्नेयवैश्वदेवाख्यकाण्डचतुष्टयव्रतोपाकरणं तन्त्रेण करिष्य इति संकल्प्य गणेशपूजनादि नान्दीश्राद्धान्तं कुर्यात् । नान्दीश्राद्धोत्तरं ब्रह्मचारिणा वपनं स्नानं च कारयित्वा तस्मै नूतनकटिसूत्रकच्छोपवी- ताभिनोत्तरीयदण्डान्दत्त्वा पुराणान्यधु निक्षिपेदिति केचित् ।

तत उल्लेखनादिविधिना स्थण्डिलसंस्कारं विधाय समुद्भवना-
मानं श्रोत्रियागारादाहृतं लौकिकाग्निं प्रतिष्ठाप्य प्रज्वालय ध्यात्वा
समिञ्चयमादाय श्रद्ध एहीत्यादि प्राणायामान्तं कृत्वा प्राजापत्यसौ-
म्याग्नेयवैश्वदेवारुयकाण्डचतुष्टयव्रतोपाकरणहोमकर्मणि या यक्ष्यमाणा
इत्यादि व्याहृत्यन्तमुक्त्वा प्रधानहोमे—सदसस्पतिं प्रजापतिं काण्डर्षिं
सोमं काण्डर्षिमाग्निं काण्डर्षिं विश्वान्देवान्काण्डर्षिंश्चैकयाऽऽज्याहुत्या
यक्ष्ये । अङ्गहोमे—वरुणं द्वाभ्यामित्यादि व्याहृतिहोमान्तं कृत्वा प्रधान-
होमं कुर्यात् ।

ॐ सदसस्पति० सिष५ स्वाहा । सदसस्पतय इ० । प्रजापतये
काण्डर्षये स्वाहा । प्रजापतये काण्डर्षय इ० । सोमाय काण्ड० । सोमाय
का० र्षय इ० । अग्नये काण्ड० । अग्नये० र्षय इ० । विश्वेभ्यो० र्षिभ्यः
स्वा० । विश्वे० र्षिभ्य इ० । इति प्रधानहोमं कृत्वा, इमं मे वरुणेत्यादि
सर्वं होमशेषं समापयेत् । ज्यादिहोमे विकल्पः । त्रिवृदन्नहोमोऽत्र नास्ति ।

ततो ब्रह्मचार्यग्रे व्रतपते व्रतं चरिष्यामीत्यादिभिरुपस्थाय गुरवे
वरं दद्यात् । ततो ब्राह्मणभोजनं भूयसीदक्षिणाशनं च विधाय कर्म-
साद्गुण्याय विष्णुं संस्मृत्य कर्मेश्वरायार्पयेत् ।

इति तन्त्रेणोपाकरणप्रयोगः ।

अथ काण्डानि ।

अथ सारस्वतपाठेनाध्ययनेऽपि काण्डपरिज्ञानस्याऽऽवश्यकत्वात्त-
दर्थं काण्डानुक्रमण्यनुसारेण काण्डान्युच्यन्ते । तत्र प्राजापत्यकाण्डम्—
इषे त्वेति प्रश्न उत्तमानुवाकवर्जम् । तृतीयस्यां प्रत्युष्टमिति प्रश्नद्वयम् ।
मम नामेत्येतस्यानुवाकस्य पयस्वतीरोषधय इत्यादिः शेषः । सं त्वा
सिञ्चामीति प्रश्न उत्तमानुवाकवर्जम् । पाकयज्ञमित्यादयो द्वितीयानुवा-
कवर्जपञ्चानुवाकाः । सशान्तिकाश्चित्तिः सुगित्यादयस्त्रयोदशानुवाकाः ।
प्रजापतिर्ब्रह्मवादिन इति द्वितीयकाण्डब्राह्मणान्तर्गतं प्रश्नद्वयम् । सत्यं
प्रपद्य इति प्रश्नः । देवा वै नर्चिनेत्यादयश्चत्वारोऽनुवाकाः । निवीतं
मनुष्याणामित्यारभ्य मनुष्यलोकं चाभिजयतीत्यन्तोऽनुवाकः । स५श्रवा
इत्यनुवाकः । मनुः पृथिव्या इत्यादयश्चत्वारोऽनुवाकाः । विश्वरूपो वै

त्वाष्ट्र इत्यादयः षडनुवाकाः । देवा वै सामिधेनीरनूच्येत्यादिर्निवीतमित्येतस्यानुवाकस्य शेषः । समिधो यजतीत्यादयः षडनुवाकाः । इन्द्रो वृत्रं हत्वेत्यनुवाकः । सशान्तिकः परे युवांसमिति प्रश्नः । इति प्राजापत्यकाण्डम् ।

अथ सौम्यकाण्डम्—आप उन्दन्तु देवस्य त्वेति प्रश्नद्वयमुत्तमानुवाकवर्जम् । पवमानः सुवर्जन इत्यनुवाकः । ब्रह्म संधत्तमित्यनुवाकः । आददे ग्रावेति प्रश्न उत्तमानुवाकवर्जम् । चित्तिः सुगितिप्रश्नान्तर्गतस्तरणिरित्यनुवाकः । प्राचीनवत्समिति प्रश्नषट्कम् । प्रजननमित्यादयस्त्रयोऽनुवाकाः । देवासुराः स प्राजापतिरिन्द्रमित्यादयश्चत्वारोऽनुवाकाः । उंभये वा एते ब्रह्मवादिनो वदन्ति कति पात्राणीत्यनुवाकद्वयम् । देव सवितः प्रसुवेत्यादयः षडनुवाकाः । देवा वै यथादर्शमित्यादयोऽष्टानुवाकाः । त्रिवृत्स्तोम इति प्रश्नः । सशान्तिकौ युञ्जते मनो देवा वै सत्रमासतेति प्रश्नौ । इति सौम्यकाण्डम् ।

अथाऽऽग्नेयकाण्डम्—धर्मः शिर उद्धन्यमानमित्यनुवाकौ । कृत्तिकास्वग्निमादधीतेत्यादयः पञ्चानुवाकाः । इमे वा एत इत्यादयस्त्रयोऽनुवाकाः । भूमिर्भून्नेत्यनुवाकः । देवासुरास्ते देवा विजयं परा वा एष भूमिर्भून्नाद्यौर्वरिणेत्याहेत्यनुवाकत्रयम् । देवासुरा अग्नीषोमयोरित्यनुवाकः । उप प्रयन्तः संपश्यामीत्यनुवाकौ । मम नामेत्यनुवाकस्ताः संदधामि हविषा घृतेनेत्यन्तः । अयज्ञः संपश्यामि प्रजा अहमित्याहाग्निहोत्रं जुहोतीति त्रयोऽनुवाकाः । युञ्जानः प्रथमं मन इत्यादयः सप्त प्रश्नाः । तत्राऽऽद्यप्रश्नचतुष्टयस्योत्तमानुवाकाञ्जीमूतस्येव यदक्रन्दो नो मित्रो ये वाजिनमग्नेर्मन्व इति पञ्चानुवाकांश्च वर्जयेत् । मा नो हिंसीज्जनितेत्यनुवाकादूर्ध्वं सशान्तिक आप्यायस्व मदिन्तमेत्यनुवाकः । इयमेव सामेत्यनुवाकादूर्ध्वं सशान्तिक ईयुष्टे य इत्यनुवाकः । प्राजापतिर्मनसेत्यनुवाकादूर्ध्वं सशान्तिको ज्योतिष्मतीमित्यनुवाकः । आयुषः प्राणमिद्रो दधीच इत्यनुवाकौ । सावित्राणीत्यादयः सप्त प्रश्नाः । तत्र समिद्धो अञ्जगायत्री त्रिष्टुब्जगती कस्त्वाऽऽच्छयति प्राजापतेरक्षि पवस्व वाजसातय इत्यनुवाकान् । इन्द्राय राज्ञे सूकर इति चतुर्दशानुवाकान् रोहितो धूम्ररोहित इति त्रयोदशानुवाकान् स्तेगान्दंष्ट्राभ्यामिति षोडशानुवाकांश्च वर्जयेत् । अङ्गिरसो वै सत्रमासतेति प्रश्नः ।

उदस्थान्नि वा एतस्येत्यनुवाकौ । संज्ञानं लोकोऽसीति प्रश्नौ । ब्रह्म वै चतुर्होतार इत्यादयः पञ्चानुवाकाः । इत्याग्रेयकाण्डम् ।

अथ वैश्वदेवकाण्डम्—अनुमत्यै पुरोडाशमिति संहितान्तर्गतः प्रश्न उत्तमानुवाकवर्जम् । ऋतमेव परमेष्ठीत्यनुवाकः । ब्राह्मणान्तर्गतानुमत्यादयस्त्रयः प्रश्नाः । प्रजा वै सत्रमासताग्निर्वाव संवत्सर इत्यनुवाकौ । देवा वै यद्यज्ञेऽकुर्वत तदसुरा अकुर्वत ते सुरा ऊर्ध्वमित्यनुवाकः । वायव्यं श्वेतमित्यादयश्चत्वारः प्रश्नाः । तत्रोत्तमानुवाकान्वर्जयेत् । प्रजापतिरकामयत प्रजाः सृजेयेतीति तृतीयकाण्डम् । तत्र पञ्चप्रश्नानामन्तिमाननुवाकान्वर्जयेत् । इषे त्वेत्यादिरश्मिरसीत्यन्तानां प्रश्नानां क्रमेणोत्तमानुवाका उशन्तस्त्वेत्येतत्पूर्वं युक्ष्वाहीत्यनुवाकश्च । देवस्य त्वेत्यादयः प्रजननप्रश्नशेषा दशानुवाकाः । एकस्मा इत्यादय एकादशानुवाकाः । अर्वाङित्यादयो दशानुवाकाः । मेषस्त्वा पचतैरवत्वित्यादय एकादशानुवाकाः । पृथिव्यै स्वाहेत्यादयश्चतुर्दशानुवाकाः । जीमूतस्य यदक्रन्दो मा नो मित्रो ये वाजिनमग्नेर्मन्व इति पञ्चानुवाकाः । इन्द्राय राज्ञे सूकर इत्यादयश्चतुर्दशानुवाकाः । रोहितो धूम्ररोहित इत्यादयस्त्रयोदशानुवाकाः । स्तेगान्दंष्ट्राभ्यामिति षोडशानुवाकाः । समिद्धो अञ्जन्गायत्री कस्त्वेति त्रयोऽनुवाकाः । प्रयासाय स्वाहा चित्तं संतानेनेति द्वावनुवाकौ । प्रजापतेरक्षि पवस्व वाजसातय इत्यनुवाकौ । यो वा अश्वस्य मेध्यस्य शिर इत्यनुवाकः । सांग्रहण्या प्रजापतिरश्वमेधमसृजतेति प्रश्नद्वयम् । अङ्गिरसो वै सत्रमासतेत्यादयः प्रजननप्रश्नान्तर्गताः सप्तानुवाकाः । साध्या वा इत्यारभ्य दशानुवाकाः । प्रजवं वा इत्यारभ्य दशानुवाकाः । बृहस्पतिरकामयत श्रन्मे देवा इत्यारभ्यैकादशानुवाकाः । गावो वा इत्यारभ्य दशानुवाकाः । न वै तान्यहानि भवन्तीत्यादिः प्रश्नशेषः । यस्य प्रातःसवन इत्यादयस्त्रयोऽनुवाकाः । जुष्टो दमूना इति प्रश्नद्वयम् । पीवोन्नामिति प्रश्नः । भर्ता सन्हरिं हरन्तमित्यनुवाकौ । अग्निर्नः पात्विति प्रश्नः । अग्नेः कृत्तिका इत्यनुवाकत्रयम् । स्वाद्वीं त्वेति प्रश्नः । युवं सुराममित्यनुवाकः । सर्वान्द्रा इति प्रश्नः । अञ्जन्तीति प्रश्नः । ब्रह्मणे ब्राह्मणमिति प्रश्नः । तुभ्यं ता इत्यादयश्चत्वारोऽनुवाकाः । इति वैश्वदेवकाण्डम् ।

इति काण्डानि ।

अथ तन्त्रेण काण्डव्रतोत्सर्जनप्रयोगः ।

आचार्यो नद्यादौ प्रशस्तदेशे ब्रह्मचारिसहितः कृतनित्यक्रियः प्राङ्मुख उपविश्याऽऽचम्य प्राणानायम्य देशकालौ संकीर्त्यामुकशर्मणा ब्रह्मचारिणा वेदाध्ययनार्थं स्वीकृतस्य प्राजापत्यसौम्याग्नेयवैश्वदेवाख्यकाण्डचतुष्टयव्रतस्योत्सर्जनं तन्त्रेण करिष्य इति संकल्प्य गणेशपूजनादि नान्दीश्राद्धान्तं कुर्यात् । नात्र वपनादि ।

तत उल्लेखनादिविधिना स्थण्डिलसंस्कारं विधाय समुद्भवनामानं ओत्रियागारादाहृतं लौकिकमग्निं प्रतिष्ठाप्य प्रज्वाल्य ध्यात्वा समित्रयमादाय श्रद्ध एहीत्यादि प्राणायामान्तं कृत्वा प्राजापत्य० देवाख्यकाण्डचतुष्टयव्रतोत्सर्जनहोमकर्मणि या यक्ष्यमाणा इत्यादि व्याहृत्यन्तमुक्त्वा प्रधानहोमे—सदसस्पतिं प्रजा० षिं सोमं का० अग्निं का० विश्वा० षींश्चैकैकयाऽऽज्याहुत्या यक्ष्य इति । अङ्गहोमे वरुणं द्वाभ्यामित्यादि । व्याहृतिहोमान्ते प्रधानहोमः । स यथा—ॐ सदसस्पति० ष५ स्वाहा । सद० य इदं० । प्रजाप० । प्रजा० षय इ० । सोमा० । सो० षय इ० । अग्न० । अ० षय इ० । विश्वे० षिभ्यः स्वाहा । विश्वे० षिभ्य इदं० । इति प्रधानहोमं कृत्वेमं मे वरुणेत्यादि सर्वं होमशेषं समापयेत् । उपाकरणे यदि जयादिहोमाः कृताः स्युस्तदाऽत्रापि कार्याः । नात्र त्रिवृदन्नहोमः ।

ततो ब्रह्मचार्यग्रे व्रतपते व्रतमचारिषमित्यादिभिर्देवतोपस्थानं कृत्वा व्रतं विमृज्य गुरवे वरं दद्यात् । तत आचार्यो ब्राह्मणभोजनं भूयसीदक्षिणादानं च विधाय कर्मसाद्गुण्याय विष्णुं संस्मृत्य कर्मेश्वरायार्पयेत् ।

इति तन्त्रेण काण्डव्रतोत्सर्जनप्रयोगः ।

अथ गोदानप्रयोगः ।

तच्च समावर्तनात्प्राकर्तव्यम् । तस्य प्रयोगः—आचार्यो ब्रह्मचारिसहितः कृतनित्यक्रियश्चौलोक्ततिथ्यादिकाले प्राङ्मुख उपविश्याऽऽचम्य प्राणानायम्य देशकालौ संकीर्त्यास्यामुकशर्मणो ब्रह्मचारिण आयुर्वर्चोभिवृद्धिद्वारा श्रीपरमेश्वरप्रीत्यर्थं गोदानसंस्काराख्यं कर्म करिष्य इति संकल्प्य गणपतिपूजनादि नान्दीश्राद्धान्तमुत्तरीत्या कुर्यात् । अत्र केशिनः प्रीयन्तामिति विशेषः । चौलधर्मत्वादेतस्य ।

तत उल्लेखनादिविधिना स्थण्डिलसंस्कारादि विधाय तत्र सूर्यनामानं लौकिकमग्निं प्रतिष्ठाप्य प्रज्वालय ध्यात्वा समिञ्चयमादाय श्रद्धं मान्तं कृत्वा गोदानहोमकर्मणि या० व्याहृत्यन्तमुक्त्वाऽङ्गहोमे वरुणमित्यादि । नात्र वैशेषिकहोमः । जयादिहोमा वैकल्पिकाः । व्याहृतिहोमवारुण्यादिहोमा अत्र नियताः । चौलातिदेशात् । संस्थाजपान्तं समानम् । ततस्त्रिवृदन्नहोमं पुण्याहादिवाचनान्तं विधाय प्रजापतिः प्रीयतामिति वदेत् ।

ततोऽग्नेः पश्चात्स्वस्थाने ब्रह्मचारिणमुपवेश्य स्वयं तद्वक्षिणत उपविश्याग्नेर्ब्रह्मचारिणो वोत्तरतो धृतानहुद्रोमयां ब्रह्मचारिमातरं कंचन ब्रह्मचारिणं वोपवेश्योष्णशीताभिरद्भिरुन्दनादिवपनान्तं चौलोक्तरीत्या कुर्यात् । वपनं तु भृग्वादिगोत्रिव्यतिरिक्तानां सर्वेषां मध्यमशिखामवशेष्यैव । भृग्वादिगोत्रिणां तु मध्यमशिखाया वपने विकल्पः । ततः केशसंयमनादिकं चौलोक्तरीत्या कृत्वा सर्पिष्मन्तमोदनं नापिताय दत्त्वाऽऽचार्याय वरं दद्यात् । ततो ब्राह्मणभोजनं भूयसीदक्षिणादानं च विधाय कर्मसाद्गुण्याय विष्णुं संस्मृत्य कर्मेश्वरायार्पयेत् । अग्निकार्यमेव गोदानमिति पक्षान्तरे तु वपनातिरिक्तं सर्वं कार्यम् ।

इति गोदानप्रयोगः ॥

अथ बौधायनसूत्रानुसारेण ब्रह्मचारिव्रतलोपप्रायश्चित्तस्याऽऽपूर्विकतन्त्रेण प्रयोगः ।

पूर्वेद्युस्तादृने वा ब्रह्मचारी देशकालौ संकीर्त्य मम भिक्षाग्निकार्यादिलोपजनितदोषपरिहारद्वारा श्रीपरमेश्वरप्रीत्यर्थं बौधायनोक्तप्रायश्चित्ताज्यहोमपूर्वककृच्छ्रत्रयमितं प्रायश्चित्तममुकप्रत्याम्नायेनाहमाचरिष्य इति संकल्प्योल्लेखनादिस्थण्डि० य तत्र विष्णुनामानमग्निं श्रोत्रियागारादाहतं लौकि० ध्यात्वा समिञ्चयमादाय श्रद्ध ए० मान्तं कृत्वा ब्रह्मचारिव्रतलोपप्रायश्चित्तहोमकर्मणि या यक्ष्यमाणास्ताः सर्वाः परिग्रहीष्यामीत्येतदन्तमुक्त्वा प्रधानहोमेऽग्निं वायुं सूर्यं प्रजापतिं चैकैकयाऽऽज्या० क्षये । अग्निमग्निं पृथिवीं महान्तं चैकैक० । वायुं वायुमन्तरिक्षं महान्तं चैकैक० । सूर्यमादित्यं दिवं महान्तं चैकैक० । प्रजापतिं चन्द्रमसं नक्षत्राणि दिशो महान्तं चैकैक० क्षये । अग्निं० विश्ववेदसं० विभावसुं शतक्रतुं

चैकैक० क्षये । अग्निं द्वाभ्यामाज्याहुतिभ्यां य० । अग्निं वायुं सूर्यं प्रजापतिं चैकैक० क्षये । इत्युक्त्वाऽन्वाधानसमिधोऽभ्याधायान्नि परि-
स्तार्य यावदुपयुक्तानि पात्राण्यासाद्य पवित्रकरणादि प्रणीतावर्जं पवित्रे
अग्नावाधयेत्यन्तं कृत्वाऽदित इत्याद्यैः परिषिच्य तूष्णीमेकां समिधम-
भ्याधाय प्रधानाहुतीर्जुह्यात् ।

ॐ भूः स्वाहा । अग्नय इ० । ॐ भुवः स्वा० । वाय० । ॐ सुवः० ।
सूर्या० । ॐ भूर्भुवः सु० । प्रजा० । ॐ भूरग्नये च पृ० ते च स्वाहा ।
अग्नयेऽग्नये पृथिव्यै महते चेदं० । ॐ भुवो वायवे चा० ते च स्वा० ।
वायवे वायवेऽन्तरिक्षाय महते चेदं० । ॐ सुवरादि० ते च स्वा० ।
सूर्यायाऽऽदित्याय दिवे महते चे० । ॐ भूर्भुवः सुवश्चन्द्र० ते च स्वाहा ।
प्रजापतये चन्द्रमसे नक्षत्रेभ्यो दिग्भ्यो महते चे० । ॐ पाहि नो अग्न
एनसे स्वा० । अग्नय इ० । ॐ पाहि नो विश्ववेदसे स्वा० । विश्ववेदस
इ० । ॐ यज्ञं पाहि विभावसो स्वा० । विभावसव इ० । ॐ सर्वं पाहि शत-
क्रतो स्वा० । शतक्रतव इ० । ॐ पुनरूर्जा नि० श्वतः स्वा० । अग्नय
इ० । ॐ सह रय्या० स्परिस्वा० । अग्नय इ० । ॐ भूः स्वा० । अग्नय० ।
ॐ भुवः स्वा० । वाय० । ॐ सुवः स्वा० । सूर्या० । ॐ भूर्भुवः सु० ।
प्रजापतय० । इति प्रधानाहुतीर्हुत्वा कृच्छ्रत्रयात्मकं प्रायश्चित्तं चरित्वा
परिस्तरणानि त्रिसृज्यादितेऽन्वमंस्था इत्याद्यैः परिषिच्य ब्राह्मणान्सं-
भोज्य विष्णुं स्मरेत् । होमशेषसमाप्त्यनन्तरं वा कृच्छ्रत्रयम् ।

इति ब्रह्मचारिव्रतलोपप्रायश्चित्तस्याऽऽपूर्विकतन्त्रेण प्रयोगः ।

अथ काण्डव्रतलोपप्रायश्चित्तप्रयोगः ।

कृतनित्यक्रियो ब्रह्मचारी प्राङ्मुख उपविश्याऽऽचम्य प्राणानायम्य
देशकालौ संकीर्त्य मम काण्डव्रतलोपजनितप्रत्यवायपरिहारद्वारा श्रीपरमे-
श्वरप्रीत्यर्थं प्रतिकाण्डव्रतं होमपूर्वकमेकैककृच्छ्रात्मकं प्रायश्चित्तं प्रत्या-
म्नायेन वाऽहमाचरिष्य इति संकल्प्योल्लेखनादिविधिना स्थण्डिलसं-
स्कारं विधाय तत्र विष्णुनामानं लौकिकमग्निं प्रतिष्ठाप्य प्रज्वालय ध्यात्वा
समिञ्चयमादाय श्रद्ध एहीत्यादि प्राणायामान्तं कृत्वा काण्डव्रतलोपप्रा-
यश्चित्तहोमकर्मणि या यक्ष्यमाणा इत्यादि व्याहृत्यन्तमुक्त्वा प्रधानहोमे
प्रतिकाण्डव्रतं सवितारं गायत्र्याऽष्टोत्तरशतसंख्याभिराज्याहुतिभिर्यक्ष्ये।

अङ्गहोमे वरुणमित्याद्युक्त्वा व्याहृतिहोमान्तं कृत्वा प्रधानहोमं कुर्यात् ।
ॐ तत्सवितुर्व० यात्स्वाहा । इति प्रतिकाण्डव्रतं गायत्र्या यथोक्तसंख्या-
हुतीर्जुह्यात् । सवित्र इदमिति त्यागः । ततः प्रत्येकं कृच्छ्रात्मकं प्राय-
श्चित्तं विदध्यात् । तत इमं मे वरुणेत्यादिहोमशेषं समापयेत् । न त्रिवृ-
दन्नहोमः । ततो ब्राह्मणभोजनं विधाय कर्मसाद्गुण्याय विष्णुं संस्मृत्य
कर्मेश्वरायार्पयेत् । आपूर्विकपक्षेण वा प्रयोगः । ततः शुभे दिने काण्डव्र-
तोपाकरणं कृत्वा काण्डाध्ययने जाते काण्डव्रतोत्सर्जनं कृत्वा समावर्तनं
कुर्यात् ।

इति काण्डव्रतलोपप्रायश्चित्तप्रयोगः ।

अथ यज्ञोपवीतनाशप्रायश्चित्तप्रयोगः ।

यज्ञोपवीते त्रुटिते कटेरधस्ताद्गते कण्ठादुत्तारिते वा तस्य त्यागं
कृत्वा प्रायश्चित्तहोमं कृत्वा नूतनं यज्ञोपवीतं धारयेत् । प्रायश्चित्तहोम-
कर्ता त्रिवृत्सूत्रं वासो वा यज्ञोपवीतार्थं धृत्वा स्नात्वाऽहतवस्त्रपरिधानादि
कृत्वा प्राङ्मुख उपविश्याऽऽचम्य प्राणानायम्य देशकालौ संकीर्त्य
यज्ञोपवीतनाशजनितप्रत्यवायपरिहारद्वारा श्रीपरमेश्वरप्रीत्यर्थं प्रायश्चित्त-
होमं करिष्य इति संकल्प्य स्थण्डिलं गोमयेनोपलिप्योल्लेखनादिविधिना
संस्कारं विधाय लौकिकमग्निं विष्णामानं प्रतिष्ठापयामीति प्रतिष्ठाप्य
प्रज्वालय ध्यात्वा समिञ्चयमादाय श्रद्धां मान्तं कृत्वा यज्ञोपवीतनाशप्रा-
यश्चित्तहोमकर्मणि या य० त्यन्तमुक्त्वा प्रधानहोमे गायत्र्या सवितार-
मष्टो० शतसंख्याभिर्घृताक्ततिलाहुतिभिर्यक्ष्य इत्युक्त्वाऽङ्गहोमे वरुणं
द्वाभ्यामित्याद्युक्त्वा व्याहृतिहोमान्तं कुर्यात् । आज्यपर्यग्निकरणकाले
तिलानामपि पर्यग्निकरणम् । ततो गायत्र्या मृगीमुद्रया घृताक्ततिलान-
ष्टोत्तरशतं हुत्वाऽङ्गहोमादि सर्वं होमशेषं समापयेत् । नात्र त्रिवृदन्नहोमः ।
कर्मणः संपूर्णतासिद्धये गुरवे गां दत्त्वा ब्राह्मणभोजनं कृत्वा विष्णुं
स्मरेत् । अथवाऽऽपूर्विकतन्त्रेण होमः । ततो नूतनयज्ञोपवीतधारणं कृत्वा
द्विराचम्ये संध्योपासनादि नित्यं कर्म कुर्यात् । गृहस्थाश्रमिभिर्वानप्र-
स्थैश्चेदमेव प्रायश्चित्तं कार्यम् ।

इति यज्ञोपवीतनाशप्रायश्चित्तप्रयोगः ।

अथ समावर्तनम् ।

ब्रह्मचारी साङ्गवेदाध्ययनसंपन्नः परिपालितब्रह्मचारिनियमः कृत-
काण्डव्रतोपाकरणोत्सर्जनगोदानः कृताध्यायोपाकरणो गुरुं दक्षिणान्ना-
दिना संतोष्य तेनानुज्ञात उदगयन आपूर्यमाणपक्षे ज्योतिर्वित्प्रोक्ते
सुमुहूर्त आचार्यगृहे स्नानापरपर्यायं समावर्तनाख्यं कर्म कुर्यात् ।

अथ प्रयोगः—कृतनित्यक्रियः प्रातरग्निकार्यं कृत्वा प्राङ्मुख उपवि-
श्याऽऽचम्य प्राणानायम्य देशकालौ संकीर्त्य मम गृहस्थाश्रमाधिकारसि-
द्धिद्वारा श्रीपरमेश्वरप्रीत्यर्थं समावर्तनाख्यं कर्म करिष्ये इति संकल्पं
कुर्यात् । ततः पिता पुत्रसमावर्तनाङ्गभूतं गणपतिपूजनमित्यादि नान्दी-
श्राद्धान्तं कर्म कुर्यात् । अत्र श्रीः प्रीयतामिति विशेषः । अथवा नान्दी-
श्राद्धमात्रं पितृकृतकम् । गणपतिपूजनपुण्याहवाचनमातृकापूजनानि तु
स्वयमेव कुर्यात् । पितृसत्त्वेऽपि स्वयमेव वा गणपतिपूजनादि नान्दीश्रा-
द्धान्तं कुर्यादिति केचित् ।

ततो ब्रह्मचार्येबोल्लेखनादिविधिना स्थण्डिलसंस्कारं विधाय तत्र
पावकनामानं लौकिकमग्निं प्रतिष्ठाप्य प्रज्वालय ध्यात्वा समिच्चयमादाय
श्रद्ध एहीत्यादि प्राणायामान्तं कृत्वा समावर्तनहोमकर्मणि या यक्ष्य-
माणा इत्यादिव्याहृत्यन्तमुक्त्वा प्रधानहोमे जातवेदसमग्निं पलाशस-
मिधा यक्ष्ये । अग्निं वायुं सूर्यं प्रजापतिं चैकैकयाऽऽज्याहुत्या यक्ष्ये ।
अग्निमाज्याहुत्या यक्ष्ये । अङ्गहोमे वरुणमित्यादि । पात्रप्रयोगकाले
लौकिकाग्नावुष्णीकृता अपः शीता अपः क्षुरमानडुहं शकृद्वपनार्थं कुश-
मौदुम्बरं प्रादेशमात्रं दन्तधावनार्थमार्द्रं काष्ठं चन्दनमहते वाससी सूत्र-
प्रोते कुण्डले सूत्रप्रोतं सुवर्णाभिच्छादितं चान्दनं मणिमादर्शं छत्रं
वैणवं दण्डमुपानहौ स्रजं कज्जलमेतान्यासाद्य ग्रामप्रवेशार्थं रथाद्यन्यतमं
वाहनमपि पात्रसमीपे यथावकाशं वा संस्थाप्य दर्व्यादीनि पात्राणि
पालाशीं समिधं चाऽऽसादयेत् ।

ततो ब्रह्मवरणादि । पात्रप्रोक्षणकाल उपक्लृप्तवाहनस्यापि प्रोक्षणं
कार्यम् । ततो दर्वीनिष्ठपनादि व्याहृतिहोमान्तं समानम् । ततो वैशेषिक-
प्रधानहोमः—ॐ इमं स्तोममर्हते जातवेदसे रथमिव संमहे मा मनीषया ।
मद्रा हि नः प्रमतिरस्य सः सद्यमे सख्ये मा रिषामा वयं तव स्वाहा ॥

इत्यासादितां पालाशौ समिधमादधाति । जातवेदसेऽग्नय इदं० ।
ततो व्यस्तसमस्तव्याहृतिभिश्चतस्र आज्याहुतीर्जुहुयात् ।

ततः ॐ ज्यायुषं जमदग्नेः कश्यपस्य ज्यायुषं यदेवानां ज्यायुषं तन्मे
अस्तु ज्यायुषं स्वाहा । अग्नय इदं० । इति प्रधानाहुतीर्हुत्वेमं मे
चरुणेत्यादि त्रिष्टदन्नहोमं पुण्याहवाचनान्तं कृत्वा प्रजापतिः प्रीयतामिति
चदेत् ।

ततः ॐ अग्ने व्रत० तमचारिषं त० राधि । इत्यग्निमुपतिष्ठते । वायो
ब्र० इति वायुम् । आदित्य व्र० इत्यादित्यम् । व्रतानां व्रत० इति
व्रतपतिमुपस्थाय ॐ उदुत्यं जा० सूर्यम् । चित्रं देवा० षष्ठ । इति
द्वाभ्यामादित्यमुपतिष्ठते । ॐ उदुत्तमं वरुण पाशमस्म० च्छूथाय । उच्च-
रीयं वासो निदधाति । ततोऽन्येनाहतेन महता वाससा शरीरं प्रावृत्य
द्विराचम्य ॐ अनाधमं वरुण पाशमस्मच्छूथाय । अन्तरीयं वासो
निदधाति । ॐ त्रिमध्यमं वरुण पाशमस्मच्छूथाय । मेखलां विस्त्रस्य
निदधाति । ॐ अथा वयमा० स्याम । दण्डं निदधाति । ततोऽजिन-
वासो० मेखलादण्डान्मु तूष्णीं प्रास्यान्तरीयवासोऽर्थिने ब्रह्मचारिणे
दद्यात् । ततोऽपरेणार्थिं प्राङ्मुख उपविश्य

ॐ क्षुरो नामासि स्वधितिस्ते पिता चमस्ते अस्तु मा मा
हिंसीः ।

क्षुरं संमृशति । तं तूष्णीं वप्त्रे प्रदायाऽऽसादितासु शीतास्वस्वासा-
दिता उष्णा अप आनीय ॐ शिवा नो भवथ सःस्पृशे । इति ता
अपोऽभिमृशति । अभिमर्शन एवायं मन्त्रः । ॐ आप उन्द० र्चसे ।
इति दक्षिणं गोदानमुनचि । ओषधे त्रायस्वैनम् । दक्षिणगोदानप्रदेश
आसादितं कुशमूर्ध्वाग्रं निदधाति । ॐ स्वधिते मैत्रिं हिंसीः । तदु-
पर्यासादितं क्षुरं निदधाति । ॐ देवभूरेतानि प्रवषे । सकुशान्केशान्वपति ।

ॐ यत्क्षुरेण मर्चयता सुपेशसा वप्सर्वपसि केशश्मश्रुर्वया मुखं मा न
आयुः प्रमोषीः ।

इति वप्सरं समीक्षते । ततो वप्सा श्मश्रूपपक्षकेशलोमनखानि क्रमेण
शिखां विहाय वपति । वपनकर्ताऽत्र स्नानं कुर्यात् । तत आनडुहं शकृ-
दादाय तत्रोष्णानि श्मश्रवादीनि निधाय

ॐ इदमहममुष्याऽऽमुष्यायणस्य पाप्मानमवगूहामि ।

गोष्ठ उदुम्बरे दर्भस्तम्बे वा गर्तं कृत्वा तत्राऽऽनहुदेन शकृत्पिण्डेन सह तानि प्रक्षिप्य मृदा गर्तं प्रपूरयति । अमुष्येत्यस्य स्थाने देवदत्तशर्मण इति व्यावहारिकं नाम ग्राह्यम् । अमुष्यायणस्येत्यस्य स्थाने वासिष्ठस्येति गोत्रनाम ग्राह्यम् ।

अथ स्नातकः करञ्जकल्काद्युद्वर्तनेन शरीरमलं दूरीकृत्य

ॐ अन्नाद्याय व्यूहध्वं दीर्घायुत्वाय व्यूहध्वं ब्रह्मवर्चसाय व्यूहध्वं दीर्घायुरहमन्नादो ब्रह्मवर्चसी भूयासम् ।

औदुम्बरेण काष्ठेन दन्ताञ्छोधयेत् । ततो द्वादश गण्डूषांस्तूष्णीं कुर्यात् । ततः स्नातकः—आपो हि ह्य मयोभुव इति तिसृभिर्हिरण्यवर्णाः शुचयः पावका इति चतसृभिः पवमानः सुवर्जन इत्येतेनानुवाकेन चोष्णशीताभिरद्भिः स्नानं कुर्यात् । तत्तन्मन्त्रसमुदायान्ते स्नानम् । ततो द्विराचम्य तूष्णीं लौकिकं वासः परिधाय द्विराचम्य कटिमूत्रं कौपीनं च विस्त्रस्य प्रज्ञातं निधायऽऽसादितं चन्दनपिष्टं जलेनाभ्युक्ष्य तेन पाणी प्रलिप्य

ॐ नमो ग्रहाय चाभिग्रहाय च नमः शाकजञ्जभाभ्यां नमस्ताभ्यो देवताभ्यो या अभिग्राहिणीः । देवेभ्यः प्राचीनं नमस्काराञ्जलिं करोति ।

अप्सरासु यो गन्धो गन्धर्वेषु च यद्यशः ।

दैव्यो यो मानुषो गन्धः स मामाविशतादिह ॥

तेनाञ्जलिना मुखमारभ्यानुलोममात्मानं लिम्पति । तत आसादिते अहते वाससी जलेनाभ्युक्ष्य परिहितं पूर्वं वासः परित्यज्याऽऽसादितयोर्वासोर्मध्य एकं वास आदाय प्रदक्षिणं संवेष्ट्य

ॐ सोमस्य तनूरसि तनुवं मे पाहि स्वा मा तनूराविश शिवा मा तनूराविश ।

इति प्रदक्षिणं वेष्टितं वासः परिदधाति । ततो द्विराचम्य तेनैव मन्त्रेणोत्तरीयसंज्ञकं वासः परिदधाति । ततो द्विराचम्य प्रज्ञातं निहितं कटिमूत्रं कौपीनं चाप्सु प्रक्षिपेत् ।

अथापरेणाग्निं प्राङ्मुख उपविश्याऽऽसादितं सुवर्णभिच्छादितं मणि-
मासादिते कुण्डले चाऽऽदाय दर्भेण प्रवध्याग्नौ धारयन्

ॐ आयुष्यं वर्चस्यं रायस्पोषमोज्ज्वलम् ।

इदं हिरण्यमायुषे जैत्रायाऽऽविशतां मां स्वाहा ॥

ॐ उच्चैर्वाजि पृतनासाहं सभासाहं धनर्जयम् ।

सर्वाः समग्रा ऋद्धयो हिरण्येऽस्मिन्समाभृताः स्वाहा ॥

ॐ शुनमहं हिरण्यस्य पितुरिव नाभाग्रभीशम् ।

तं मा हिरण्यं वर्चसं करोतु पुरुषु प्रियं

ब्रह्मवर्चसिनं मा करोतु स्वाहा ॥

ॐ प्रियं मा कुरु देवेषु प्रियं मा ब्रह्मणि कुरु ।

प्रियं विश्वेषु शूद्रेषु प्रियं मा कुरु राजसु स्वाहा ॥

ॐ इयमोषधे त्रायमाणा सहमाना सरस्वती ।

सा मा हिरण्यवर्चसं करोतु पुरुषु प्रियं

ब्रह्मवर्चसिनं मा करोतु स्वाहा ॥

इति पूर्वावशेषितेनाऽऽज्येन दर्व्या पञ्चभिर्मन्त्रैस्तदुपर्यभिजुहोति ।
हिरण्यायेदमिति त्यागः । तत एतैरेव पञ्चभिर्मन्त्रैः स्वाहाकाररहितैः
सर्वान्ते मणिकुण्डले च सहैव त्रिः प्रदक्षिणमुदपात्रे सम्यक्प्रक्षालयति ।
सकृन्मन्त्रैर्द्विस्तूष्णीम् ।

ॐ विराजं च स्वराजं चाभिष्टीर्या च नो गृहे ।

लक्ष्मी राष्ट्रस्य या मुखे तथा मा सः सृजामसि ॥

दक्षिणे कर्णे दक्षिणं कुण्डलं प्रतिमुञ्चति ।

ॐ ऋतुभिष्ट्वाऽऽर्तवैरायुषे वर्चसे संवत्सरस्य धायसा तेन सन्ननु-
गृह्णासि ।

दक्षिणकर्णस्थं कुण्डलं यथा न पतति तथाऽपिदधाति ।

ॐ विराजं च स्व० सृजामसि । वामे कर्णे उत्तरं कुण्डलं प्रति-
मुञ्चति ।

ॐ ऋतुभिष्ट्वाऽऽर्तवै० । सव्यकर्णस्थं कुण्डलं पूर्ववदपिदधाति । अत्र
काण्डानुसमय एव ।

ॐ इयमोषधे त्रायमाणा सहमाना सरस्वती ।

सा मा हिरण्यवर्चसं करोतु पुरुषु मियं
ब्रह्मवर्चसिनं मा करोत्वपा शोऽसि ॥

इति ग्रीवायामभिहोमसंस्कृतं मणिं बध्नाति ।

ॐ शुभिक्रे शुभमारोह शोभयन्ती मुखं मम ।
मुखं च मम शोभय भूयाःसं च भगं कुरु ॥
यामाहरज्जमदग्निः श्रद्धायै कामायास्यै इमां तां
प्रतिमुञ्चेऽहं भगेन सह वर्चसा ।

द्वाभ्यामासादितां स्रजं धारयति ।

ॐ यदाञ्जनं त्रैककुदं जातं हिमवत उपरि ।
तेन वामाञ्जेऽहं भगेन सह वर्चसा मयि पर्वतपूरुषम् ॥
इत्यासादितेनाञ्जनेन द्वाभ्यां हस्ताभ्यां युगपदक्षिणी अनक्ति ।

ॐ यन्मे मनः परागतं यद्वा मे अपरागतम् ।
राज्ञा सोमेन तद्वयमस्मासु धारयामसि ॥

इत्यात्मानमादर्शेऽवेक्षते ।

ॐ देवस्य त्वा स० हस्ताभ्यां प्रतिगृह्णामि । इत्यासादितं वैणवं
दण्डं प्रतिगृह्णाति ।

ॐ इन्द्रस्य वज्रोऽस्यश्विनौ मा पातम् ।
तमूर्ध्वं दण्डं सोदकेन हस्तेन त्रिरुन्माष्टिं । ततः—

ॐ वेगवेजयास्मद्द्विषतस्तस्करान्सरीसृपान्श्वापदानरक्षाःसि पिशाचा-
न्पौरुषेयाद्भयान्नो दण्ड रक्ष विश्वस्माद्भयाद्रक्ष सर्वतो जहि तस्कराननग्नः
सर्ववृक्षेषु जायसे त्वं सपत्नहा जहि शत्रुगणान्सर्वान्समन्तं मघवानिव ।
शिरस उपरि प्रदाक्षिणं दण्डं त्रिभ्रंमयति ।

ॐ प्रतिष्ठे स्थो देवते मा मा संताप्तम् ।
उपविष्ट एवोपानहौ युगपदध्यवरोहति ।

ॐ प्रजापतेः शरणमसि ब्रह्मणश्छादिः ।

इति च्छत्रं प्रतिगृह्णाति ।

ॐ यो मे दण्डः परापतद्विहायसोऽधिभूम्याम् ।
इमं तं पुनराददेऽयमायुषे च बलाय च ॥

इति दण्डं पुनरादत्ते यदि गृहीतो हस्तात्पतेत् । इदं दण्डधारणं मधु-
पर्कसमाप्त्यन्तमावश्यकम् । ततो रथाद्यन्यतमं यानमारुह्य पूजकसमीपं
गच्छेत् । गृह एव यदि पूजकस्तदा वाहनारोहणाभावः ।

ॐ सस्त्रवन्तु दिशो मयि समागच्छन्तु सूनृताः ।

सर्वे कामा अभियन्तु नः प्रिया अभिस्त्रवन्तु नः प्रियाः ॥

इति दिश उपतिष्ठते । ततो यत्र पूजां करिष्यन्तो भवन्ति तत्र
गच्छन्नेव ॐ यशोऽसि यशोऽहं त्वयि भूयासममुकशर्मन्निति सम्यगीक्षते ।

अथ मधुपर्कः—पूजकः समावर्तनदिने स्वगृहं प्रत्यागताय स्नातकायाऽऽ-
सनादि कल्पयित्वा पूज्यं प्राङ्मुखमुपवेश्यानियतसंख्यदर्भमयं कूर्चं प्र-
कल्प्य पाद्यार्था अपो ह्रस्वपात्रे संभृत्य महापात्रेणापिदध्यात् । एवमध्या-
र्थानामाचमनीयानां च पृथक्पात्रयोः संभरणमपिधानं च । ततः कांस्य-
पात्रे दधानीय मध्वानयति । ततो घृतमिति त्रिवृतं मधुपर्कं कृत्वा महापा-
त्रेण पिधाय सूत्रेणाऽऽवेष्टयेत् । ततो गां वस्त्रं यज्ञोपवीतद्वयं यथाविभवमा-
भरणानि माल्यादीनि चोपकल्पयेत् । गृहस्थैशानभागे प्रागग्रान्दर्भानास्तीर्य
तेषु द्रव्याणामासादनम् । पूजकः पूज्यस्य दक्षिण उदङ्मुख उपविश्याऽऽ-
चम्य प्राणानायम्य देशकालौ संकीर्त्येवं स्नातकं मधुपर्केण पूजयिष्य
इति संकल्पं कुर्यात् ।

पूजक उच्चैः—ॐ अर्घ इति त्रिः सकृद्वा पूज्यं प्राह । कुरुतेति पूज्यः ।
तत उच्चैः—ॐ कूर्च इति त्रिः सकृद्वा प्राह । पूज्यः सुकूर्च इत्युक्त्वा
हस्ताभ्यां प्रतिगृह्य ॐ ‘ राष्ट्रभृदस्याचार्यासन्दी मा त्वद्योषम् ’ उदगग्रे
कूर्चं प्राङ्मुख उपविशेत् । ततः—ॐ पाद्यमिति त्रिः सकृद्वा प्राह । सुपा-
द्यमिति पूज्यः । ततः पूज्यस्य पादौ प्रक्षालयति । अत्र स्मार्तं द्विराच-
मनम् । ततः पूज्यः—

विराजो दोहोऽसि मयि दोहः पद्यायै विराजः ।

प्रक्षालयितुर्हस्तावभिमृशति ।

मयि तेज इन्द्रियं वीर्यमायुः कीर्तिर्वर्चो यशो बलम् ।

आत्मानं प्रत्यभिमुख्याप उपस्पृशेत् । ततोऽर्घ्या अपो गन्धमाल्यक-
स्त्रयज्ञोपवीतद्वयालंकरणसहिता गृहीत्वा, ॐ अर्घ्यमिति त्रिः सकृद्वा
प्राह । पूज्यः स्वर्घ्यमित्युक्त्वा

आ मा गन्यशसा सःसृज तेजसा वर्चसा पयसा च ।

तं मा कुरु प्रियं प्रजानामधिपतिं पशूनाम् ॥

गन्धमाल्याद्यञ्जलौ पूजकेन किञ्चिन्निनीयमानमर्घ्योदकं प्रतिगृ-
ह्णाति । तत आत्मानं गन्धमाल्यवरूकुण्डलस्रगादिभिरलंकृत्यावशिष्टम-
र्घ्यजलं पूजकाय प्रदाय, ॐ समुद्रं वः प्र० मत्पयः । तज्जलं पूजकेन
निनीयमानमनुमन्त्रयते । ततः पूजकः—ॐ आचमनीयमिति त्रिः सकृद्वा
प्राह । पूज्यः स्वाचमनीयमित्युक्त्वा ॐ अमृतोपस्तरणमसि । पूजकः-
तज्जलार्धेनाऽऽचामति । पूजकः—ॐ मधुपर्क इति त्रिः सकृद्वा प्राह ।
पूज्यः सुमधुपर्क इत्युक्त्वा देवस्य त्वा० हस्ताभ्यां प्रतिगृह्णामि ।
आकाशवताऽञ्जलिना प्रतिगृह्ण

ॐ पृथिव्यास्त्वा नाभौ सादयामीडायाः पदे ।

तं भूमौ प्रतिष्ठाप्य

ॐ यन्मधुनो मध्वयं परममन्त्राद्यै रूपं तेनाहं मधुनो मध्वयेन
परमेण रूपेण परमो मध्वयोऽन्नादो भूयासम् ।

अङ्गुष्ठेनोपमध्यमयोपकनिष्ठिकया चाङ्गुल्या मधुपर्कमालोडयति ।
सकृन्मन्त्रेण द्विस्तूष्णीम् ।

ॐ तेजसे त्वा श्रियै यशसे बलायान्नाद्याय प्राश्रामि ।

मन्त्रावृत्त्याऽङ्गुष्ठेनोपमध्यमयोपकनिष्ठिकया चाङ्गुल्या त्रिर्मधुपर्कं
प्राश्राति । हस्तं प्रक्षाल्य रातय उच्छिष्टं प्रयच्छति । तदभावे सर्वं
प्राश्रीयात् । ॐ अमृतापिधानमसि । सर्वेण पूर्वाचमनशिष्टजलेनाऽऽचा-
मति । ततो मुखं हस्तं च प्रक्षाल्य स्पार्तमाचमनं कुर्यात् । ततः—ॐ
गौरिति त्रिः सकृद्वा प्राह । पूज्यः सुगौरित्युक्त्वा

ॐ गौर्धेनुर्भव्या माता रुद्राणां दुहिता वसूनां स्वसाऽऽदित्यानाम-
मृतस्य नाभिः ।

प्रणुवोचं चिकितुपे जनाय मा गामनागामदिति वधिष्ट ॥

पिषतूदकं तृणान्यत्तु । ॐ उत्सृजत इति पठित्वा तामुत्सृ-

जेत् । पूजको माषसहितमन्नं संस्कृत्य सिद्धेऽन्ने ॐ भूतामिति त्रिः
सकृद्वा प्राह । पूज्यः—

ॐ तत्सुभूतं विराडन्नं तन्मा क्षयि तन्मेऽशीय तन्म ऊर्जे धास्तत्सुभूतम् ।

इति पठित्वा ब्राह्मणान्भोजयतेति प्रत्याह । ततः पूजको ब्राह्मण-
भुक्तशिष्टमन्नं स्नातकाय ददाति । पूज्यः—

द्यौस्ते ददातु पृथिवी प्रतिगृह्णातु पृथिवी ते ददातु प्राणः प्रतिगृह्णातु
प्राणस्त्वाऽश्नातु प्राणः पिबतु ।

पूजकेन दत्तमन्नं प्रतिगृह्णाति ।

ॐ इन्द्राग्नी मे वर्चः कृणुतां वर्चः सोमो बृहस्पतिः ।

वर्चो मे विश्वे देवा वर्चो मे धत्तमश्विना ।

यादत्कामं प्राश्नाति । ततो मुखादिकं प्रक्षाल्य द्विवारमाचामेत् ।
भुक्तवते चतुर्वर्षा प्रथमप्रसूता गौर्देयेत्येके । भोजनान्तो हि मधुपर्कः ।
अनेनैव प्रकारेण त्रिविगाचार्यश्चशुरवैवाह्यादिभ्यो मधुपर्कदानम् । यानारो-
हणं दिशामुपस्थानं पूजकनिरीक्षणं च समन्त्रमुक्तं तत्स्नातकस्यैव भवति
न त्रिविगादीनाम् । ततः स्नातको ब्राह्मणभोजनं भूयसीदक्षिणादानं च
विधाय कर्मसाहुण्याय विष्णुं संस्मृत्य कर्मेश्वरायार्पयेत् ।

इति समावर्तनम् ।

अथ विवाहप्रयोगः ॥

तत्र कन्यावरणं वाङ्निश्चयो नान्दीश्राद्धादिकं च वरपितृकर्तृकम् ।
तच्च कन्यादानादिकं च कन्यापितृकर्तृकम् । पाणिग्रहणं विवाहहोमादिकं
च वरकर्तृकम् । द्वितीयादिविवाहे तु नान्दीश्राद्धमपि वरकर्तृकम् । इत्य-
नेककर्मरुमुदायविशेषो विवाहपदार्थः । तेन कन्यापुत्रयोः संस्कारो
भवति । कन्यादाता मुमुहूर्ते गृहाङ्गणे यथोक्तलक्षणं तोरणादियुक्तं
मण्डपं कृत्वा तत्र बधूहस्तचतुष्टयपरिमाणं समचतुरश्रां हस्तमात्रो-
च्छ्रायां सोपानयुतां रुश्लक्षणां वेदिं कुर्यात् । वरपित्रा तु स्वगृहे यथो-
क्तलक्षणां मण्डप एव कार्यो न वेदिः । ततो यथाकालं वैवाहिके
ज्योतिर्विदादिष्टे शुभे मुहूर्ते कन्यापक्षीयपुरांध्रयो वधूं सुगन्धितैलयवारक-

हरिद्रादिमङ्गलद्रव्यैरुद्धर्तनपूर्वकमुष्णोदकेन यथाचारं संस्नाप्य तच्छिष्टद्रव्यैरुद्धर्तनपूर्वकं तथैव वरं संस्नापयेयुरित्याचारः । ततः कन्यादाता विवाहदिने तत्पूर्वदिने वा पूर्वाह्णे कृतमाङ्गलिकस्नानो धृतमाङ्गलिकवेष उपलिप्ते रङ्गवल्लिकायुक्ते प्राङ्गणे शुभवस्त्राच्छादिते पीठासने प्राङ्मुख उपविश्य स्वस्य दक्षिणतः कृतमाङ्गलिकस्नानां धृतमाङ्गलिकवेषां पत्नीं तस्या दक्षिणतस्तथाभूतां कन्यां चोपवेश्याऽऽचम्य प्राणानायम्येष्टदेवतागुर्वादीन्ममस्कृत्य देशकालौ संकीर्त्य ममास्या अमुकनाम्न्याः कन्याया ब्राह्मविवाहविधिना विवाहसंस्कारं करिष्य इति संकल्पं कुर्यात् । वरपिता त्वस्यामुकशर्मणः पुत्रस्य विवाहसंस्कारं करिष्य इत्येवं संकल्पं कुर्यात् । ततो गणपतिपूजनं पुण्याहवाचनं मातृकापूजनं नान्दीश्राद्धं मण्डपदेवताप्रतिष्ठापनं च कुर्यात् । अत्राग्निः प्रीयतामिति विशेषः । अङ्कुरारोपणग्रहमखौ तु पूर्वं पृथगेव यथावकाशं कार्या । न तु नान्दीश्राद्धोत्तरं कर्तव्यतानियमः । तत उभावपि मण्डपदेवताप्रतिष्ठापनानन्तरं विवाहाङ्गदेवताकुलदेवताप्रतिपथं यथाचारं द्विजसुवासिनीः कुमारादीन्यथाकालं यथोपपन्नेनान्नेन भोजयेताम् । एवमन्येऽपि वृद्धपारम्पर्यागता उच्चावचा देशधर्मा ग्रामधर्माः कुलधर्माश्चात्र कर्तव्याः ।

अथ वरवरणम् — यस्मिन्कस्मिंश्चिच्छुभे मुहूर्ते कन्यावरणात्पूर्वमनन्तरं वा यः कश्चिद्वृद्धः कन्यापक्षीयो वरपितरं प्रति ब्रूयात् । एतस्याः कन्यायास्त्वत्पुत्रं भर्तृत्वेन स्वीकर्तुं मुहूर्तिः सहाहमागतो भवद्भिर्वरपूजनार्थमनुज्ञा देयेति । ततो वरपिता दत्ता मयाऽनुज्ञेति वदेत् । ततः पुरोहितादिश्वत्सुष्पादे शुभवस्त्राच्छादिते पीठासने ॐ अनृक्षरा० स्वस्ति न इन्द्रो० इति मन्त्राभ्यां प्राङ्मुखं शुक्लवस्त्रं सालंकारं सुवेषं वरमुपवेशयेत् । ततः कन्यापिता वरस्य पुरोभागे प्रत्यङ्मुख उपविश्य वरपित्रादिसमीपे गणपत्यादिस्मरणपूर्वकममुकप्रवरान्वितामुकगोत्रोत्पन्नाया अमुकप्रपौत्र्या अमुकपौत्र्या अमुकपुत्र्या अमुकनाम्न्यै कन्यायै, अमुकप्रवरान्वितामुकगोत्रोत्पन्नममुकप्रपौत्रममुकपौत्रममुकपुत्रममुकशर्मणं भर्तृत्वाय वृणीमह इत्युपवीतादिभिर्वर्णुयात् । वरपिता वृणीध्वमिति वदेत् । एवं पुनर्द्विः । बाढमिति वरपिताऽङ्गी कुर्यात् । वरणीयेयं कन्येति पित्रादिभिरनुज्ञायां दत्तायां स्वी करोमीति वरो ब्रूयात् । ततो वरस्य पादौ प्रक्षाल्य गन्धपुष्पाक्षतजीराजनवस्त्रादिभिर्यथाविभवं संपूज्य यथाचारं दुग्धादिप्राशनं तेन कारः

यित्वा नारिकेलफलं हस्ते दद्यादित्याचारप्राप्तम् । इदानीं सीमान्ते वर-
पूजनं यत्कुर्वन्ति तदेवेदं तत्रैवानया रीत्या वरवरणं कर्तव्यम् । इति
वरवरणपूर्वकं वरपूजनम् ।

अथ वरस्य वधूगृहगमनम्—वरः कृतनित्यक्रियः स्वलंकृतः स्रग्वी
दातृदत्तवस्त्रादिभूषित इष्टदेवताकुलदेवतागुर्वादीन्मस्कृत्य मम वधूगृह-
गमनकर्मणः पुण्याहं भवन्तो ब्रुवन्तिवत्यादिभिः पुण्याहवीचिनं कृत्वाऽ-
कृत्वा वा यथाविभवमम्बाद्यन्यतमयानमारुह्य सितच्छत्रः स्वर्चितैः सुभू-
षितैर्ज्ञातिबान्धवैरियमेष सा येत्यादिमन्त्रपाठपरैर्ब्राह्मणैः पुरंध्रीभिर्जल-
कुम्भदर्पणकन्यापुष्पाक्षतदीपमालाध्वजलाजमङ्गलवादित्रयोपैर्नृत्यद्भिर्न-
र्तकादिभिश्च युतो वधूगृहं गत्वा द्वारदेशे प्राङ्मुखः स्थित्वा नीराजन-
पूर्णकुम्भहस्ताभिः पुरंध्रीभिः प्रत्युद्याताभिर्नीराजितोऽन्तर्गृहं प्रविश्य
मण्डपमध्ये हरितेषु दर्भेषु संस्थापिते सोत्तरच्छदे चतुष्पादभद्रपीठे
प्राङ्मुख उपविशेत् । अत्र शिष्टाः कन्यावरणं कन्यापूजनं वाग्दानं च
कुर्वन्ति ॥

अथ कन्यावरणम्—ज्योतिर्निदादिष्टे विवाहनक्षत्रयुते शुभे काले
द्वौ चत्वारोऽष्टौ दश वा ब्राह्मणाः प्रज्ञस्तवेषा वरेण तत्पित्रा वा
प्रेषिताः, ॐ अनक्षरा ऋजवः सन्तु पन्था इति मन्त्रपाठपुरःसरं माङ्ग-
ल्यद्रव्यगन्धताम्बूलवस्त्राभरणयुतप्रज्ञस्तवेषाभिः पुरंध्रीभिः सह गीतवा-
दित्रयोपेण कन्यागृहमेत्य शुभे वस्त्राच्छादिते पीठे प्राङ्मुखीमलंकृतां
सुवेषां कन्यामुपवेश्य गन्धताम्बूलादि हस्ते दत्त्वा तत्पित्रादयो गणपति-
पूजनपूर्वकं प्राङ्मुखासीना अमुकप्रवरान्वितामुकगोत्रोत्पन्नायामुकप्रपौत्रा-
यामुकपौत्रायामुकपुत्रायामुकक्षर्मणे वराय, ततोऽमुकप्रवरोपेताममुकगोत्रो-
त्पन्नाममुकप्रपौत्रीममुकपौत्रीममुकपुत्रीममुकनान्नीं कन्यां भार्यात्वाय
वृणीमह इति ब्रूयुः । अथ कन्यादाता भार्याज्ञातिबन्ध्वनुमतिं गृहीत्वा
वृणीध्वमिति वदेत् । एवं पुनर्द्विः प्रयुज्य दास्यामीति त्रिरुच्चैर्वदेत् ।

ततो वरपित्रादिर्गन्धाक्षतशुभद्रक्षुग्मभूषणताम्बूलपुष्पादिभिः कन्यां
पूजयेत्संप्रदायागतैर्मन्त्रैः । इति बौधायनोक्तं कन्यावरणम् ॥

अथ वाग्दानम्—कन्यादाता प्राङ्मुख उपविश्य कन्यां वामतः उप-
वेश्याऽऽचम्य प्राणानायम्य देशकालौ संकीर्त्य करिष्यमाणविवाहाङ्ग-

भूतं वामदानमहं करिष्ये तदङ्गं गणेशपूजनं च करिष्ये इति संकल्प्य गन्धादिदक्षिणान्तोपचारैर्गणपतिं संपूज्य यथाचारं कलशपूजनादि कृत्वा स्वस्थाने कन्यापूजयितारमुपवेश्य स्वयं तत्प्राच्यां प्रत्यङ्मुखा उप-विश्य गन्धताम्बूलादिना पूजयेत् । स च दातारम् । तौ च स्वस्य मान्यान् यथाचारं दापयित्वा गृहीयाताम् । ततः कन्यादाता हरिद्राखण्डं पञ्च दृढपूगफलानि गन्धाक्षतसहितानि चाऽऽचाराद्वृहीत्वाऽमुकप्रवरान्वितामुकगोत्रोत्पन्नामुकप्रपौत्रीममुकपौत्रीममुकपुत्रीममुकनान्नीं कन्यां वञ्चोतिर्विदादिष्टे मुहूर्ते दास्ये । वाचा संप्रदद इति चोक्त्वा

अव्यङ्गेऽपतितेऽक्लीबे दशदोषविश्रजिते ।

इमां कन्यां प्रदास्यामि देवाग्निद्विजसंनिधौ ॥

इतिः पठित्वा वरपित्रादिवस्त्रप्रान्ते तानि पूगफलानि प्रक्षिप्य नर्य प्रजामिति प्रतिष्ठासन्त्रेण वस्त्रप्रान्ते बद्ध्वा ग्रन्थि च दत्त्वा चन्दनादिना चर्चयेत् । ततो हरिद्राखण्डं पञ्च पूगफलानि तथैव वरपित्रादिर्गृहीत्वाऽमुकप्रवरान्वितामुकगोत्रोत्पन्नामुकवरविषये निश्चिता भवन्तिवति दातृवस्त्रप्रान्ते प्रक्षेपादि कुर्यात् । ततः कन्यादाता—

वाचा दत्ता मया कन्या पुत्रार्थं स्वीकृता त्वया ।

कन्यावलोकनविधौ निश्चितस्त्वं सुखी भव ॥

इति वरपितरं प्रति पठेत् । स च—

वाचा दत्ता त्वया कन्या पुत्रार्थं स्वीकृता मया ।

वरावलोकनविधौ निश्चितस्त्वं सुखी भव ॥

इति कन्यापितरं प्रति पठेत् । ब्राह्मणाः शिवा आपः सन्तु । सौमनस्यमरतु । अक्षतं चारिष्टं चास्तु । दीर्घमायुः श्रेयः शान्तिः पुष्टिस्तु-ष्टिश्चास्तु । एतद्दः सत्यमस्त्विति वदेयुः । ततः कन्या विवाहसौभाग्याद्यभिवृद्धयर्थं शचीपूजनमहं करिष्ये इति संकल्प्य पात्रस्थसिततण्डुलपुञ्जे शर्चीमावाह्य पञ्चोपचारैः पूजयेत् ।

देवेन्द्राणि नमस्तुभ्यं देवेन्द्रप्रियभामिनि ।

विवाहं भाग्यमारोग्यं पुत्रलाभं च देहि मे ॥

इति शर्ची संप्रार्थ्य सुवासिनीभिर्नीराजनादिमाङ्गलिकं कार्यम् । त्रिमाश्व गन्धताम्बूलादिभिः पूजिता आशीर्मन्त्रान्पठेयुः सौभमपदान्तं च । ते च—

- ॐ समिद्धस्य श्रयमाणः पुरस्ताद्ब्रह्मं वन्वानो अजरः सुवीरम् ।
 आरे अस्मदमतिं वार्धमान उच्छ्रयस्व महते सौभगाय ॥
- ॐ वनस्पते शतवल्गो विरोह सहस्रवल्गो वि वयं रुहेम ।
 यं त्वाऽयं स्वधितिस्तेतिजानः प्रणिनाय महते सौभगाय ॥
- ॐ सं दिव्येन दीदिहि रोचनेन विश्वा आभाहि प्रदिक्षः पृथिव्याः ।
 सं चेध्यस्वाग्ने प्र च बोधयैनमुच्चं तिष्ठ महते सौभगाय ॥
- ॐ बृहस्पते सवितर्वोधयैनं सशितं चित्संतरां सशिशधि ।
 वर्धयैनं महते सौभगाय ॥
- ॐ चतुःशिखण्डा युवतिः सुपेशा घृतभृतीका भुवनस्य मध्ये ।
 मर्मज्यमाना महते सौभगाय ॥

इत्यादयः । नर्थ प्रजामित्यादयश्च । ततो गन्धताम्बूलादिभिर्ब्राह्मि-
 णान्संपूज्य तेभ्य आशिषो गृह्णीयात् । इति वाग्दानम् ।

अथ मधुपर्कः—कन्यादातोदङ्मुख उपविश्य स्वदाक्षिणतः पत्नीमु-
 पवेश्याऽऽचम्य प्राणानायम्य देशकालौ संकीर्त्य विवाहार्थमुपस्थितं
 वरं मधुपर्केणार्हयिष्य इति संकल्प्य कूर्वादिसकलमधुपर्कसामग्रीमासाद्य
 पूज्यशास्त्रया समावर्तनोक्तरीत्या मधुपर्कपूजां कुर्यात् ।

अथ गौरीहरपूजनम्—कन्या स्नाता पसहिताहतवस्त्रा गृहान्तः पूजित-
 स्थाने विदिक्षु मृन्मयैस्त्रिभिस्त्रिभिः कलशैः विधानोत्तरैः श्रेणीः कृत्वा
 समन्तात्सूत्रेणाऽऽवेष्ट्य तन्मध्ये सूत्रवेष्टितोपलसहितां दृषदं निधाय
 तदुपरि श्वेततण्डुलाक्षतपुष्पैः पङ्कजं कृत्वा तत्र पलायन्यतममितां ब्राह्म-
 णकृताग्न्युत्तारणसंस्कारप्राणप्रतिष्ठां हैमीं गौरीहरप्रतिमां स्थापयित्वा
 तदग्रे पलद्वयतदर्धतदर्धान्यतमपारिमितरजतनिर्मितं कृताग्न्युत्तारणसं-
 स्कारप्राणप्रतिष्ठं नन्दिनं संस्थाप्य कुङ्कुमादिना भित्त्यादौ गौरीहरौ
 लेखयित्वा ॥

सिंहासनस्थां देवेशीं सर्वालंकारसंयुताम् ।

पीताम्बरधरं देवं चन्द्रार्धकृतशेखरम् ॥

करेणाधः सुधापूर्णं कलशं दक्षिणेन तु ।
वरदं चाभयं वामेनाऽऽश्लिष्य च तनुप्रियाम् ॥

इति ध्यात्वा

गौरीहरौ महेशानौ सर्वमङ्गलदायकौ ।
भूजां गृहीतां देवेशौ मङ्गलं कुरुतां सदा ॥

इति मन्त्रेणाऽऽवाहनादिषोडशोपचारैः सौभाग्यादिकासनया पूजयित्वा नन्दिनं पूजयेत् । विसर्जनं तु विवाहान्त आचारात् । ततो देवेन्द्राणीं तत्रैव प्रतिमायामक्षतपुञ्जे वा पूजयित्वा देवेन्द्राणि न० देहि म इति संप्राथर्य सौभाग्यादि प्रार्थयमाना तत्रैव तिष्ठेत् । ततः कन्यापिता कन्यया दीपं प्रज्वाल्य ब्राह्मणान्मुवासिनीश्च पूजयेत् । तेषां दक्षिणां च दद्यात् । इति गौरीहरपूजनम् ।

ततो ब्राह्मणाः स्थलं कृते मण्डपे वेश्मनि वा यथाचारं मङ्गलगीतनृत्यवादित्रादिघोषे क्रियमाणे पूर्वापरभागबोर्हस्तान्तराक्तं स्थलं विहाय प्रस्थपरिमितैसिततण्डुलैर्द्वौ राक्षी कृत्वा मध्ये ज्योतिर्वित्कुलकुङ्कुमस्वस्तिकाङ्कितमन्तःपटं राक्षयोर्मध्य उत्तरदशं धारयेयुः । ततो बन्धुजनः पूर्वराज्ञावश्मनि तण्डुलजीरकयुताञ्जलिकां प्रत्यङ्मुखीं बधूं पश्चिमराज्ञौ पीठे तण्डुलजीरकयुताञ्जलिकं प्राङ्मुखं वरं चावस्थापयेत् । आश्वलायनो वरश्चेत्प्राङ्मुखी बधूः प्रत्यङ्मुखो वरः । इत आरभ्य यावदन्तःपटानिःसारणं द्विजा मन्त्रपाठं पुरोध्यो मङ्गलगीतानि कुर्युः । ततो बधूवरौ मनसेष्टदेवतां ध्यायन्तौ समाहितौ तिष्ठेताम् । अस्मिन्नवसरेऽवकाशानुरोधेन ज्योतिर्विदो मङ्गलश्लोकान्पठेयुः ।

देवो विघ्नविनाशनो गणपतिर्ध्यातश्च चिन्तापह—

द्यन्नत्या हृतविघ्नका अपि सुरा जाता हराज्जादयः ।

योऽत्राविघ्नमुसंज्ञया च कलशे संस्थापितो मण्डपे

सिद्धयाश्लेषणहर्षितः स उभयोः कुर्यात्सदा मङ्गलम् ॥ १ ॥

वात्सल्यात्पितरौ कपोलयुगुलं स्वस्याऽऽगतौ जुम्बितुं

दृष्ट्वाऽऽकुञ्चितमास्यपश्यममलं सेषत्स्मितं सत्वरम् ।

अन्योन्यं शिवयोस्ततः सुवदने युक्ते अभूतां तयो-

रित्थं येन विनोदितौ स भगवान्कुर्यात्सदा मङ्गलम् ॥ २ ॥

श्रीमान्काश्यपगोत्रजोऽरुणरुचिर्यः सिंहराशीश्वरः

षट्त्रयाशास्थसुशोभनो गुरुकुजाब्जानां च मित्रं रविः ।

दैत्येष्मन्दरिपुः कलिङ्गजननश्चाग्नीश्वरौ देवते
मध्ये वर्तुलगैन्द्रिकासुवदनः कुर्यात्सदा मङ्गलम् ॥ ३ ॥
जीवः सिन्धुपतिर्विधिः सुरपतिर्देवौ धनुर्पानयोः
स्वामी त्वाङ्गिरसस्तथोत्तरमुखो दीर्घे स्थितश्चोत्तरे ।
सूर्येन्दुक्षितिजप्रियो बुधसितौ शत्रू च पीतप्रभौ
ब.णद्वयाद्रिभवाङ्कके च शुभदः कुर्यात्सदा मङ्गलम् ॥ ४ ॥

एवमन्यानपि मङ्गलश्लोकान्पठेयुः । ततः—

तदेव लग्नं सुदिनं तदेव ताराबलं चन्द्रबलं तदेव ।
विद्याबलं दैवबलं तदेव लक्ष्मीपते तेऽङ्घ्रियुगं स्मरामि ॥

ॐ प्रतिष्ठेति ज्योतिर्विदा पठिते विप्राः सद्योऽन्तःपटमुदगपसार्य बधू-
बराभ्यां परस्परं सुमुदूर्ते निरीक्षणं कारयेयुः । ततो बधूवराभ्यां परस्पर
मञ्जलिस्थतण्डुलजीरकावकिरणं कन्यापूर्वकं कारयेयुराचारात् । ततो
द्विजा ऋक्च वेत्यादीनि खण्डानि प्रजापतिः सोमः राजानमसृजतेत्यनु-
वाकं सिंहे व्याघ्र इत्यनुवाकमस्मे देवास इति चतुरो मन्त्रांश्च पठेयुः ।
तत्तदन्तेऽक्षतारोपणं चाऽऽचारात् ॥

अथ कन्यादानप्रयोगः—कन्यादाता वरदत्तवस्त्राभरणादिरहितां स्वदे-
यवस्त्राभरणाद्यलंकृतां कृतपीतवस्त्रपरिधानां कन्यां वराय दद्यात् ।
अश्मानं निष्काश्य पीठे कन्यामुपवेश्य बधूवरयोर्मध्यप्रदेशस्य दक्षिणत
उदङ्मुख उपविश्य दक्षिणतः पत्नीमुपवेश्याऽऽचम्य पवित्रपाणिः प्राणा-
नायम्य देशकालौ संकीर्त्याभुक्प्रवरान्विताभुक्गोत्रोत्पन्नोऽभुक्शर्माऽहं मम
समस्तपितृणां निरतिशयसानन्दब्रह्मलोकावाप्त्यादिकन्याप्रतिपादनक-
ल्पोक्तफलावाप्तयेऽनेन वरेणास्यां कन्यायामुत्पादयिष्यमाणसंतत्या द्वाद-
शावरान्द्वादश परान्पुरुषान्पवित्रीकर्तुमात्मनश्च लक्ष्मीनारायणप्रतिये
ब्राह्मविवाहविधिना कन्याप्रतिपादनं करिष्य इति संकल्पं कुर्यात् ।

ततः सपत्नीक उत्थायोदङ्मुख एव तिष्ठन्तीं प्रत्यङ्मुखीं कन्यां
दक्षिणहस्ते धृत्वा कन्यां कनकसंप० तारणाय चेति पठित्वाऽन्येन येन
केनचित्कास्याद्यन्यतमे तैजसे पात्रे धृते प्राङ्मुखेण तिष्ठता वरेण
तस्मिन्पात्रे तिष्ठन्त्याः प्रत्यङ्मुख्याः कन्यायादक्षिणे हस्ते गृहीते हस्तद्वये
वा सयवाक्षततुलसीपत्रकुशसहितमुदकं क्षिपंस्त्रयोदश वाक्यानि पठेत् ।

आश्वलायनो वरो दाता याजुषो विपरीतं वा तदा बध्वा हस्तोऽथ उपरि
वरहस्त इत्येवमाश्वलायनरीत्या वरहस्तोऽथो बधूहस्त उपरीत्येवं याजु-
परीत्या वोपर्यधाभावो द्रष्टव्यः । ततः कन्या तारयतु । पुण्यं वर्धताम् ।
शिवा आपः सन्तु । सौमनस्यमस्तु । अक्षतं चारिष्टं चास्तु । दीर्घमा-
श्रेयः शान्तिः पुष्टिस्तुष्टिश्चास्तु । तिथिकरणमुद्घूर्तनक्षत्रसंपदस्तु । यच्छ्रेय-
स्तदस्तु । यत्पापं तत्प्रतिहतमस्तु । पुण्याहं भवन्तो ब्रुवन्तु । स्वास्ति
भवन्तो ब्रुवन्तु । ऋद्धिं भवन्तो ब्रुवन्तु । श्रीरस्विति भवन्तो ब्रुवन्तु ।

ततोऽमुकप्रवरान्वितामुकगोत्रोत्पन्नोऽमुकशर्माऽहं मम समस्तपितृणामि-
त्यादिप्रीतय इत्यन्तं पूर्ववदुक्त्वाऽमुकप्रवरान्वितामुकगोत्रोत्पन्नायामुकप्र-
पौत्रायामुकपौत्रायामुकपुत्रायामुकशर्मणे कन्यार्थिने श्रीधररूपिणे वराया-
मुकप्रवरान्वितामुकगोत्रोत्पन्नममुकप्रपौत्रीममुकपौत्रीममुकस्य मम पुत्री-
ममुकनान्नीं कन्यां वरार्थिनीं श्रीरूपिणीं यथाशक्त्यलंकृतां प्रजापति-
देवत्यां प्रजासहृदयकर्मभ्यस्तुभ्यमहं प्रतिपादय इत्युक्त्वा सयवाक्षततुलसी-
पत्रकुशयुतं जलं वरहस्ते क्षिपेत् । ततो वरः ॐ स्वस्तीति प्रतिगृह्णीयात् ।
एवं कन्या तारयत्वित्याद्यो स्वस्तीत्यन्तं वारद्वयं पुनः कार्यम् ।
ततो दाता—

गौरीं कन्यामिमां विप्र यथाशक्तिविभूषिताम् ।
गोत्राय शर्मणे तुभ्यं दत्तां विप्र समाश्रय ॥
कन्ये ममाग्रतो भूयाः कन्ये मे देवि पार्श्वयोः ।
कन्ये मे पृष्ठतो भूयास्त्वद्दानान्मोक्षमाप्नुयाम् ॥
मम वंशकुले जाता पालिता वत्सराष्टकम् ।
तुभ्यं विप्र मया दत्ता पुत्रपौत्रप्रवर्धिनी ॥

इति पठित्वा ततो धर्मे चार्थे च कामे च नातिचरितव्या त्वयेय-
मिति श्रावयेत् । वरो नातिचरामीत्यङ्गी कुर्यात् । ततो दाता कृतस्य
कन्यादानकर्मणः साङ्गतासिद्धयर्थं यथाविभवकल्पितमिदमाग्निदेवत्यं
हिरण्यं दक्षिणात्वेन तुभ्यमहं संपदद इति वरहस्ते दत्त्वा न ममेति
वदेत् । वरस्तु सप्तदशकृत्वोऽपान्य

ॐ देवस्य त्वा सवितुः प्रसेवेऽश्विनोर्वाहुभ्यां पूष्णो हस्ताभ्यां प्रति-
गृह्णामि । राजा त्वा वरुणो नयतु देवि दक्षिणेऽग्नये हिरण्यं तेनामृत-

त्वमे॒श्यां वयो॑ दा॒त्रे म॒यो मह्य॑मस्तु प्रतिग्र॒हीत्रे क इ॒दं कस्मा॑ अ॒दात्कामः॑
कामा॑य कामो॑ दा॒ता कामः॑ प्रतिग्र॒हीता कामः॑ समु॒द्रमावि॑श कामे॒न त्वा
प्रति॑गृह्णामि कामै॒तत्त ए॒षा ते काम॑ दक्षि॒णोत्तान॑स्त्वाऽऽङ्गी॒रसः॑ प्रति॒-
गृह्णातु ।

इति पठित्वा ॐ स्वस्तीति पठेत् । ततो दाता जलपात्रभोजनपात्र-
गोमहिष्यश्वगजदासीदासभूशय्यालंकारादि यथाविभवं संकल्पपूर्वकं व-
राय दद्यात् । तत्र दानमन्त्राः—

परापत्रादपैशुन्यादभक्ष्यस्य च भक्षणात् ।

उत्पन्नं पापं दानेन ताम्रपात्रस्य नश्यतु ॥

इति ताम्रपात्रस्य ।

यानि कानि च पापानि जन्मोत्थानि कृतानि तु ।

कांस्यपात्रप्रदानेन तानि नश्यन्तु मे सदा ॥ इति कांस्यपात्रस्य ।

अगम्यागमनं चैव परदारमिर्मर्शनम् ।

रौप्यपात्रप्रदानेन तानि नश्यन्तु मे सदा ॥ इति रौप्यपात्रस्य ।

जन्मान्तरसहस्रेषु यत्कृतं पातकं मया ।

स्वर्णपात्रप्रदानेन तानि नश्यन्तु मे सदा ॥ इति स्वर्णपात्रस्य ।

यज्ञसाधनभूता या विश्वस्याघौघनाशिनी ।

विश्वरूपधरो देवः प्रीयतामनया गवा ॥ इति गोः ।

इन्द्रादिलोकपालानां या राज्यमहिषी प्रिया ।

महिषासुरजननी साऽस्तु मे सर्वकामदा ॥ इति महिष्याः ।

महार्णवसमुत्पन्न उच्चैःश्रवसपुत्रक ।

सोपस्करस्त्वं विप्राय दत्तः शान्तिं प्रयच्छ मे ॥

इति खलीनाद्युपस्करसहितस्याश्वस्य ।

सुप्रतीक गजेन्द्र त्वं सरस्वत्याऽभिषेचितम् ।

इन्द्रस्य वाहनं शश्वत्सर्वदेवैः सुपूजितम् ॥

विप्र तुभ्यं ददामीमं तेन शान्तिं प्रयच्छ मे ॥ इति गजस्य ।

इयं दासी मया तुभ्यं श्रीवत्स प्रतिपादिता ।

सदा कर्मकरी ह्यत्रा यत्पेष्टं भद्रमस्तु मे ॥ इति दास्याः ।

अयं दासो मया तुभ्यं श्रीवत्स प्रतिपादितः ।
 सदा कर्मकरो हृद्यो मम शान्तिं प्रयच्छतु ॥ इति दासस्य ।
 सर्वसस्याश्रया भूमिर्वराहेण समुद्धृता ।
 अनन्तसस्यफलदा मम शान्तिं प्रयच्छतु ॥ इति भूमेः ।
 अनूनं शयनं नित्यमनूनां श्रियमुन्नतिम् ।
 सौभाग्यं देहि मे नित्यं शय्यादानेन केशव ॥

इति सोपस्करशय्यायाः ।

सौवर्णं हस्तवलयं रूपकान्तिसुखप्रदम् ।
 विभूषणं प्रदास्यामि विभूषयतु मां सदा ॥

इति वलयादिभूषणानाम् ।

हिरण्यगर्भसंभूतं सौवर्णं चाङ्गुलीयकम् ।
 सर्वप्रदं प्रयच्छामि प्रीतोऽस्तु कमलापतिः ॥ इत्यङ्गुलीयकस्य ।
 क्षीरोदमथनोद्धूतं शुभदं कुण्डलद्वयम् ।
 श्रिया सह समुद्धूतं ददे श्रीः प्रीयतां मम ॥ इति कुण्डलयोः ।
 हिरण्यगर्भगर्भस्थं हेमबीजं विभावसोः ।
 अनन्तपुण्यफलदमतः शान्तिं प्रयच्छतु ॥ इति हिरण्यस्य ।
 असुरेषु समुद्धूतं रजतं पितृवल्लभम् ।
 तस्मादस्य प्रदानेन रुद्रः संप्रीयतां मम ॥ इति रजतस्य ।

ततः कन्यादाता कन्यादानकर्मणः साङ्गतासिद्ध्यर्थं यथविभवं
 ब्राह्मणान्सुवासिनीश्च यथोपपन्नेनान्नेन भोजयित्वा भूयसीं ब्राह्म-
 णेभ्यो गन्धादिपूजनपूर्वकं दत्त्वा कर्मसाद्गुण्याय विष्णुं संस्मरेत् । इति
 कन्यादानप्रयोगः ।

अथाभिषेकादिप्रयोगः—पुरोधाः—आपो हि ष्ठा० च न इति स्वर्चि-
 तकलशस्थाः सुवर्णयुता अपोऽभिमन्त्र्य ताभिः सहिरण्यकुशदूर्वापल्लवा-
 भिरभिषिञ्चेत् । ॐ आ नः प्रजां जन० वृषु । समुद्रज्ये० आपो हि
 ष्ठा० इत्यभिषेकं कुर्यात् । ततः पुरोधा दुग्धाक्तेन द्विगुणेन श्वेतसूत्रेण
 वधूवरयोः कण्ठदेश ऐशानीमारभ्य चतुर्वारं प्रदक्षिणं संवेष्ट्य वधूवरयोः
 कटिदेशे तथैव वेष्टयेत् । तत्रैते शिष्टस्वीकृता मन्त्राः—

ॐ परि त्वा गिर्वणो गिर इमा भवन्तु विभ्रतः ।

वृद्धायुमनुवृद्धयो जुष्टा भवन्तु जुष्टयः ॥

तान्वो महो मरुत एव याज्ञो विष्णोरेष स्य प्रभृते हवामहे ।
 हिरण्यवर्णान्कुकुभान्यतः सुचो ब्रह्मण्यन्तः शंस्यं राध ईमहे ॥
 दशावनिभ्यो दक्ष कक्ष्येभ्यो दक्ष योक्त्रेभ्यो दक्ष योजनेभ्यः ।
 दशाभीक्षुभ्यो अर्चता जरेभ्यो दक्ष धुरो दक्ष युक्तावहद्भ्यः ॥
 ते अद्रयो दक्ष यन्त्रास आशवस्तेषामाधानं पर्येति हर्यत्नम् ।
 त ऊ सुतस्य सोमस्यान्धसौऽशोः पीयूषं प्रथमस्य भेजिरे ॥
 ते सोमादो हरी इन्द्रस्य निसर्तेऽशुं दुहन्तो अध्यासते गवि ।
 तेभिर्दुग्धं पीपवान्तसोम्यं मध्विन्द्रो वर्धते प्रथते वृषायते ॥
 वृषावो अंशुर्नाकलारिषाथ नेळावन्तः सदमित्स्थ नाशिताः ।
 रैवत्येव मदसा चारव स्थ न यस्य ग्रावाणो अजुषध्वमध्वरम् ॥

ततः कण्ठदेशस्थं सूत्रमधो निष्काश्य कुङ्कुमाक्तं कृष्णोर्णास्तुकायुतं च
 कृत्वा तेन दृढं हरिद्राखण्डं बद्ध्वा तदधूवामप्रकोष्ठे वरो बध्नीयात्

ॐ नीललोहितं भवति कृत्यासक्तिर्व्यज्यते ।

एधन्ते अस्या ज्ञातयः पतिर्बन्धेषु बध्यते ॥

अनेन मन्त्रेण । ततः कटिदेशस्थं सूत्रं निष्काश्य कुङ्कुमाक्तं कृष्णो-
 र्णास्तुकायुतं च कृत्वा तेन दृढं हरिद्राखण्डं बद्ध्वा वरस्य दक्षिणप्रकोष्ठे
 बधूर्बध्नीयात्तेनैव मन्त्रेण । अथ बधूवरौ परस्परमायुर्वर्धनकरमक्षता-
 रोपणं कुर्याताम् । तद्यथा—तैजसे पात्र आनीते गव्ये क्षीरे किञ्चिद्घृ-
 तमासिच्य पात्रान्तर आर्द्राक्षतशुक्लशालितण्डुलानोप्य वरः क्षालिता-
 ज्जलिः क्षालितवध्वज्जलौ तेन घृतयुतक्षीरेण स्वहस्तदयाङ्गुलिभिर्द्विरुप-
 स्तीर्य द्विवारं तथैव तण्डुलानोप्य तथैव क्षीरेण द्विरभिघारयेत् । ततो वरा-
 ज्जलावप्येवं दाताऽन्यो वा कुर्यात् । ततो दातैव तदज्जलयोः सुवर्णं निधाय
 वराज्जलिवध्वज्जली संयुतौ कृत्वा कन्या तारयतु । दक्षिणाः पान्तु ।
 बहुदेयं चास्तु । पुण्यं वर्धताम् । शान्तिः पुष्टिस्तुष्टिश्चास्तु । तिथिकरण-
 मुहूर्तनक्षत्रसंपदस्तु । इति वाक्यानि पठेत् । ततो बधूः—ॐ भगो मे कामः
 समृध्यतामित्यज्जलिस्थानक्षतान्वरमूर्धन्यारोपयेत् । वरः—ॐ यज्ञो मे कामः
 समृध्यतामिति स्वाज्जलिस्थानक्षतान्वधूमूर्धनि । एवं बधूः—ॐ श्रियो मे
 कामः समृध्यताम् । वरः—ॐ धर्मो मे कामः समृध्यताम् । बधूः—ॐ

प्रजा मे कामः समृध्यताम् । वरः—ॐ यशो मे कामः समृध्यताम् ।
 ततो वधूर्वराञ्जलिं द्विरुपस्तीर्य द्विस्तण्डुलैरापूर्य द्विरभिघारयेत् । ततो
 वध्वताञ्ज्यो वा पूर्ववद्वध्वञ्जलिमापूरयेत् । ततो दातैव पूर्ववद्विरण्यं निधाय
 वध्वञ्जलिं वराञ्जलौ निधाय पूर्ववद्वाक्यानि पठेत् । ततो वरो यज्ञो
 मे० इति वधूमूर्धन्यञ्जलिस्थानक्षतानारोपयेत् । ततो वधूः—भगो मे० इति
 वरमूर्धन्यञ्जलिस्थानक्षतानारोपयेत् । वरः—धर्मो मे कामः समृध्यताम् ।
 वधूः—श्रियो मे कामः समृध्यताम् । वरः—यशो मे कामः समृध्यताम् ।
 वधूः—प्रजा मे कामः समृध्यताम् । ततो वरः स्वशिरःस्थं पुष्पभादाय
 घृतयुतक्षीर आप्लाव्य तेन वध्वा ललाटे तिलकं कुर्यात् । एवं वधूरपि
 स्वशिरःस्थेन पुष्पेण वरललाटे तिलकम् । ततो वधूः स्वकण्ठस्थां पुष्प-
 मालां वरकण्ठे क्षिपेत् । वरः स्वकण्ठस्थां वधूकण्ठे । ततो वरपक्षसुवा-
 सिन्यो वधूवरौ प्राङ्मुखोऽवुपवेश्य नीराजनपूर्वक्रमाचारप्राप्तमष्टपुत्रीसंज्ञकं
 वस्त्रद्वयं सक्ञ्चुकं मङ्गलमूत्रं च वध्वै समर्प्य तयोरेकं परिधाप्याऽपर-
 मुत्तरीयं कारयेयुः । ततः कञ्चुकीं परिधापयेयुः । ततो वरः—

माङ्गल्यतन्तुनाऽनेन भर्तृजीवनहेतुना ।

कण्ठे बध्नामि सुभगे सा जीव शरदां शतम् ॥

इति मन्त्रेणेष्टदेवतां संस्मरंस्तत्सूत्रं वधूकण्ठे बध्नीयात् । आयुष्यं
 वर्चस्यमित्यादिमन्त्रैस्तां भूषयेच्च । ततो हरिद्राखण्डयुतानि पञ्च
 पूती(ग)फलानि दृढान्याचाराल्लङ्घकयुतानि पात्रे निधाय वधूवरावा-
 वाहनादिदक्षिणान्तरूपचारैर्गणानां त्वा० आ तू न इन्द्रेति मन्त्राभ्यां
 विवाहत्रतरक्षार्थं गणपतेः पूजां कुर्याताम् । अत्र ब्राह्मणेभ्यो गणपति-
 प्रीतये यथाविभवं दक्षिणादेया । ततः पुरोधा विवाहत्रतरक्षकं गणपति-
 मनुस्मृत्य हरिद्राखण्डयुतौ साक्षतलङ्घुकौ तयोर्वस्त्रपान्ते पृथक्पृथक्बध्नी-
 यात् । वधूवरौ विवाहत्रतसमाप्त्यन्तं तद्वन्थिद्वयं न विसृजेताम् ।

ततः पुरोधा नीललोहितं० बृहत्सामेति मन्त्रेण च तयोरुत्तरीयान्तौ
 मिथो बध्नीयात् । ततः सभार्यो दाता वृद्धाः पुरंध्रयो ज्ञातयो बान्धवाश्च
 क्रमाद्यथाचारमाशीर्भिरार्द्राक्षतारोपणं कुर्युः । ततो वधूः पात्रस्थसिततण्डु-
 लपुञ्जत्रय उदक्संस्थं नाममन्त्रैर्महालक्ष्मीं पार्वतीं शचीं च क्रमेणाऽऽवाह्य
 दक्षिणान्तरूपचारैः पूजयेत् । ततो वधूः सौभाग्याद्यभिद्वये महालक्ष्मी-
 पार्वतीशचीप्रतीत्यर्थं हरिद्राजीरकसौभाग्यद्रव्यपूरितवंशपात्रवायनानि सुवा-
 सिनीः संपूज्य ताभ्यो दद्यात् । तत्र मन्त्राः—

लक्ष्मीप्रिया च लक्ष्मीदा लक्ष्मीव सुजनाप्रिया ।

सौभाग्यदा वरस्त्रीणां हरिद्रे श्रीः सदाऽस्तु मे ॥ इति हरिद्रव्याः ।

जरा नो जायते यस्मान्मण्डनं शुभकर्मसु ।

तस्माज्जीरकदानेन प्रीयतां गिरिजा मम ॥ इति जीरकस्य ।

कञ्चुकीवस्त्रयुग्मैश्च तथा कर्णावतंसकैः ।

कण्ठपूत्रैश्च भूषाभिः प्रीयतां निमिनन्दिनी ॥ इ० सौभा० द्र० पू० ।

एतानि सदक्षिणानि देयानि । ततो द्विजैराशिषो देयाः । नवो नवो
अ० यथा ह तद्र० मा नो अरातिर० भद्रं कर्णेभिः० ४ ।

ततः सनूर्यघोषो वरो वध्वा सह वेद्यां प्राङ्मुख उपविशेत् । वधूः
स्ततो गौरीहरसमीपं गत्वोपविशेत् ।

अथ विवाहहोमः——दर आचम्य प्राणानायम्य देशकालौ संकीर्त्य
मत्प्रतिगृहीतवधूद्देश्यकभार्यात्वसिद्धिपूर्वकाग्नौपासनत्वसिद्धिद्वारा श्री-
परमेश्वरप्रीत्यर्थं विवाहहोमं करिष्ये इति संकल्पं कृत्वा स्थण्डिलोल्लेख-
नादि कृत्वा तत्र योजकनामानमग्निं प्रतिष्ठापयामीति मथितं वधूवरयो-
र्वेद्यारोहणात्पूर्वमेव सुवासिन्या श्रोत्रियागारादाहृत्य वेद्या उत्तरतोऽधो-
भागे स्थापितं लौकिकाग्निं वा प्रतिष्ठाप्य प्रज्वालय ध्यात्वा समिच्चयमा-
दाय श्रद्ध एहीत्यादि प्राणायामान्तं कृत्वा विवाहहोमकर्मणि या यक्ष्य-
माणा इत्यादिव्याहृत्यन्तमुक्त्वा प्रधानहोमेऽग्निं वरुणं चैकैकयाऽऽज्या० ।
अग्निं गार्हपत्यमेकयाऽऽज्याहुत्या० । अग्निमेकयाऽऽज्या० । दिवं वायुम-
श्विनौ सवितारं बृहस्पतिं विश्वान्देवांश्चैकैकयाऽऽज्या० । अग्निं वरुणं
चैकैकयाऽऽज्या० । अयासमग्निमेक० । प्रजापतिमेक० । लाजहोमेऽग्निं
तिसृभिर्लाजाहुतिभिर्यक्ष्ये । अग्निं स्वष्टकृतमेकया हुतशेषाज्या० क्ष्य इति
वदेत् ।

ततो जयहोमे चित्तं चित्तिमित्यादि कामं गन्धर्वमाधीरप्सरसो भुव-
नस्य पतिं चैकैकयाऽऽज्या० क्ष्य इत्यन्तमुक्त्वा प्रायश्चित्तहोमेऽग्निं त्रिभि-
रित्यादि । पात्रासादने प्रादेशमात्रमश्मानं ब्रीह्यादिबीजानि सपल्लवमुदक-
पूर्णं सुभूषितं कलशं दर्शमाज्यस्थालीं प्रणीताप्रणयनं प्रोक्षणीपात्रमुप-
वेषं संमार्गदर्शनिधमं बहिरवज्जलनदर्शनाज्यं लाजांश्च दृग्पदेवाऽऽसा-
दयेत् ।

ततो ब्रह्मोपवेशनादि । पात्रसंमार्गकाले बध्वञ्जलिसंमार्गार्थं कांश्चि-
त्संमार्गदर्भानवशेषयेत् । आज्यपर्यग्निकरणकाले लाजानामपि तेन सह
पर्यग्निकरणम् । परिधिपरिधानान्ते लाजान्दर्व्याऽभिघार्याऽऽज्याऽज्यो-
र्मध्येनाऽऽनीयाऽऽज्यस्योत्तस्तो बर्हिष्यासादयेत् ।

ततः—ॐ सुमङ्गलीरियं वधूरिमां सभेत पश्यत ।

सौभाग्यमस्यै दत्त्वायाथास्नं विपरेतेन ॥

इति वधूमीशानदेशतो बान्धवैः समानीयमानां सुमुहूर्ते समीक्षते ।
इत आरभ्य पाणिग्रहणान्तं कर्म सुमुहूर्ते एव कर्तव्यं प्रधानत्वात् । ततो
वधूरग्रेरीशानदेश उपविश्य कर्माङ्गमाचमनं कृत्वाऽग्रेणाग्निं दक्षिणतो
गत्वा पत्युर्दक्षिणतः प्राङ्मुख्युपविश्य दक्षिणेनैव हस्तेन पतिमन्वा-
रभते ।

अथ वरस्तदन्वारब्धः परिषेकादिभ्याहूतिहोमान्तं कृत्वा प्रधान-
होमं कुर्यात् ।

ॐ अग्निरैतु प्रथमो देवतानां सोऽस्यै प्रजां मुञ्चतु मृत्युवाशात् ।

तदयं राजा वरुणोऽनुमन्यतां यथेयं स्त्री पौत्रमघं नरोऽदात्स्वाहा ॥

अग्नये वरुणाय चेदं न मम ।

ॐ इमामग्निस्त्रियतां गार्हपत्यः प्रज्जामस्यै नयतु दीर्घमायुः ।

अञ्जन्योपस्था जीवतामस्तु माता पौत्रमानन्दमभिप्रबुध्यतः-

मियं स्वाहा ॥

अग्नये गार्हपत्यायेदं न मम ।

ॐ मा ते गृहे निशि घोष उत्थादन्यत्र त्वद्गुदस्यः संविशन्तु ।

मा त्वम्बिके शूर आवधिष्ठा जीव पत्नी पतिलोके विराज

प्रजां पश्यन्ती सुमनस्यमानां स्वाहा । अग्नय इ० ।

ॐ द्यौस्ते पृष्ठं रक्षतु वायुरूरु अश्विनौ च स्तनं धयतस्ते

पुत्रान्सविताभिरक्षतु । आवाससः परिधानाद्बृहस्पति-

विश्वे देवा अभिरक्षन्तु पश्चात्स्वाहा ।

दिवे वायवेऽश्विभ्यां सवित्रे बृहस्पतये विश्वेभ्यो देवेभ्यश्चेदं० ।

ॐ अप्रजस्तां पौत्रमृत्युं पाप्मानमुत वाऽघम् । शीर्ष्णः स्रज-

मिवोन्मुच्य द्विपञ्चयः प्रतिमुञ्चामि पापं स्वाहा । अग्नय इ० ॥

ॐ देवकृतं ब्राह्मणं कल्पमानं तेन हन्मि योनिपदः पिशाचान् ।
क्रव्यादो मृत्यूनधरान्पादयामि दीर्घमायुस्तव जीवन्तु पुत्राः
स्वाहा । अग्नय इ० ।

इति षट्प्रधानाहुतीर्वारुणीजिह्वायां ज्वालामध्य एव वा हुत्वेमं मे
घरुणेत्यादिषडाहुतीर्हुत्वोत्तरपरिधिसंधिमग्रेणाऽऽसादितमश्मानं निधाय

ॐ आतिष्ठेममश्मानमश्वेव त्वं स्थिरा भव ।

प्रमृणीहि दुरस्यूनसहस्रं पृतनायतः ॥

तत्र दक्षिणपादोपक्रमेण वधूं प्राङ्मुखीमास्थापयति । ततोऽश्मानं
निष्काशयेत् ।

अथ पाणिग्रहणम्—वरो ज्योतिर्विदादिष्टे मुहूर्तेऽपरेणाग्निं दर्भरा-
शिद्वयं पूर्वापरमुदगग्रमास्तीर्य

ॐ सरस्वति प्रेदमिव सुभगे वाजिनीवति ।

तां त्वा विश्वस्य भूतस्य प्रजायामस्यग्रतः ॥

ॐ गृह्णामि ते सुप्रजास्त्वाय हस्तं मया पत्या जरदष्टिर्यथाऽसत् ।

भगो अर्यमा सविता पुरंधिर्मह्यं त्वाऽदुर्गार्हपत्याय देवाः ॥

इति द्वाभ्यां पूर्वदर्भराशाववस्थितः प्रत्यङ्मुखो वरोऽपरदर्भराशावव-
स्थितायाः प्राङ्मुख्या भार्यायाः साङ्गुष्ठं सलोममुत्तानं हस्तं गृह्णी-
यात् । ततस्तस्या आत्मानमग्रेण स्थिताया दक्षिणमंसं धृत्वा प्रसव्यं
स्वस्य दक्षिणतः प्रत्यङ्मुखी यथा स्यात्तथा प्रतिनिवर्त्य

ॐ अघोरचक्षुरपतिघ्न्येधि शिवा पशुभ्यः सुमनाः सुवर्चाः ।

जीवसूर्वांसूः स्योना शं न एधि द्विपदे शं चतुष्पदे ॥

तां नः पूषञ्छिवतमामेरयस्व यस्यां बीजं मनुष्या वपन्ति ।

या न ऊरू उशती विस्त्रयातै यस्यामुशन्तः प्रहरेम शेपम् ॥

सोमः प्रथमो विविदे गन्धर्वो विविद उत्तरः ।

तृतीयोऽग्निष्टे पतिस्तुरीयोऽहं मनुष्यजाः ॥

सोमोऽददाहन्धर्वाय गन्धर्वोऽग्नयेऽददात् ।

पशूँश्च मह्यं पुत्राँश्चाग्निर्ददात्यथो त्वाम् ॥

अमूहमस्मि सा त्वं द्यौरहं पृथिवी त्वम् ।

सामाहमृक्त्वं तावेहि संभवाव सह रेतो दधावहै ॥

पु॒त्रे पु॒त्राय वे॒त्तवै रा॒यस्पो॒षाय सु॒प्रजा॒स्त्वाय सु॒वीर्या-
येमां त्वमिन्द्र मी॒द्वः सु॒पुत्रा॑ सु॒भगां कुरु ।
द॒शास्यां पु॒त्राना॑धेहि पतिमेकादशं कुरु ॥

इति षड्भिर्मन्त्रैस्तामभिः न्रयते । ततो भार्या यथास्थानमुपवेश्य
तदञ्जलौ दर्व्याऽऽज्येनोपस्तीर्य

ॐ इ॒माँलौ॑ जानावपामि समृद्धि॒करण॑ान्मम ।
तुभ्यं च सं॒वननं॑ तदग्निरनुमन्यतामयम् ॥

इति मन्त्रावृत्त्या द्विवारं वर एव लाजानावपति । त्रिः पञ्चावत्तिनः ।
ततस्तूष्णीमभिघार्य शूर्पस्थान्प्रत्यज्य

ॐ इ॒यं ना॒र्युप॒ब्रूतेऽग्नौ॑ लाजानावपन्ती ।
दी॒र्घायु॑रस्तु मे पतिरेधन्तां ज्ञातयो मम स्वाहा ॥

आसीन एव दर्वीस्थानीयाञ्जलिना जुहोति । अग्नय इ० । ततः—

ॐ उ॒दायु॑षा स्वायुषोदोषधीना॑ रसेनोत्पर्जन्यस्य शुष्मे॒णोद॑स्थाम-
मृता॑ अनु । इति भार्यामुत्थाप्य

ॐ विश्वा उत त्वया वयं धारा उदन्या इव । अतिगाहेमहि द्विषः ॥

इति स्वयमेव मन्त्रमुक्त्वा भार्यासहितः पात्रसहितमग्निं प्रदक्षिणं परि-
क्रामति । ततः पुनरुपस्तरणलाजावपनादिपरिक्रमणान्तं द्वितीयं तृतीयं च ।
तत आज्येनैव स्विष्टकृतं हुत्वा जयादीञ्जुहुयात् । ततः शुल्वप्रहरणादि
संस्थाजपान्तं कर्म समापयेत् । नात्र त्रिवृदन्नहोमः । ततोऽपरेणाग्निमाचा-
रात्सप्ताक्षतपुञ्जान्प्राक्संस्थानुदक्संस्थान्वा कृत्वा दक्षिणं पादं प्रक्रम्य
सव्येनानुप्रक्राम मा सव्येन दक्षिणमतिक्रामीरिति भार्या संशास्य
तस्या दक्षिणं पादं प्रगृह्याप्रगृह्य वा सप्तस्वक्षतपुञ्जेषु यथाक्रमं भार्यया
विष्णुक्रमान्क्रमयति । मन्त्रवक्ता वर एव । ॐ एकमिषे विष्णुस्त्वाऽ-
न्वेतु । इति प्रथमम् । ॐ द्वे ऊर्जे विष्णु० तु । द्वितीयम् । ॐ त्रीणि
व्रताय वि० तु । तृतीयम् । ॐ चत्वारि मायोभवाय वि० तु । चतु-
र्थम् । ॐ पञ्च पशुभ्यो वि० तु । पञ्चमम् । ॐ षट्त्रायस्पोषाय वि० तु ।
षष्ठम् । ॐ सप्त सप्तभ्यो होत्राभ्यो वि० तु० । सप्तमम् ।

ततः—ॐ सखायौ सप्तपदा बभूव सख्यं ते गमेयः सख्यात्ते मा
योपः सख्यान्मे मा योष्ठाः ।

इति तथैवावस्थापितभार्यायां वरो जपति । ततोऽस्या दक्षिणं पादं
स्वदक्षिणेन पादेनाऽऽक्रम्य दक्षिणेन हस्तेनास्या दक्षिणमंसमुपर्युपर्यन्व-
बसुश्च

ॐ मम हृदये हृदयं ते अस्तु मम चित्तं चित्तेनान्वेहि मम वाचमेक-
मना जुषस्व बृहस्पतिस्त्वा नियुनक्तु मह्यं मामेवानुसस्त्रभस्व मयि
चित्तानि सन्तु ते मयि सामीच्यमस्तु ते मह्यं वाचं नियच्छतात् ।

इति तस्या हृदयदेशमभिमृशति ।

ॐ प्राणानां ग्रन्थिरसि समाविस्रसः ।

इति नाभिदेशमभिमृशति ।

ततस्तामपरेणाग्निं प्राङ्मुखीमुपवेश्य तस्याः पुरस्तात्प्रत्यङ्मुखस्ति-
ष्ठन्नापो हि ष्ठा० ३ हिरण्यवर्णाः० ४ पवमानः सु० त्या पुनातु इति
सकुशपल्लवेनाऽऽसादितकलशोदकेन भार्या मार्जयति । ततो वृद्धब्राह्मणा
ज्ञातिवान्धवाः सुवासिन्यश्चाऽऽशीःपूर्वकं बधूमूर्धन्यासादितानि ब्रीह्या-
दिबीजानि ॐ या जाता ओषधय इत्यादिभिर्मन्त्रैर्यथाचारमारोपयन्ति ।

ततोऽग्नेः पश्चादुपविश्य विभूतिं धृत्वाऽग्निं संपूज्य कृतस्य विवाहहोम-
कर्मणः साङ्गतासिद्धयर्थमाचार्यादिभ्यः पूजनपूर्वकं दक्षिणां दत्त्वा
यथाविभवं ब्राह्मणान्नुवासिनीश्च भोजयेत् । ततोऽस्मे देवास इत्याद्या
आशिषो द्विजा दद्युः । ततो वरः कर्मसाद्रुण्याय विष्णुं स्मरेत् । इति
विवाहहोमः ।

ततो बधूवराविक्षुत्रिकाराल्लवणं चानश्नन्तौ वस्त्राभरणादिभिर्यथा-
विभवमात्मानमलंकुर्वाणौ वर्जितमैथुनावधःशायिनौ सह वसतः । एतच्च
त्रिरात्रव्रतं पाणिग्रहणादिनमारभ्य ज्ञेयम् ।

अथ बधूपवेशः—विवाहहोमानन्तरं बधूवान्धवाः पितृगृहाज्ज्योति-
र्विदादिष्टे समुहूर्ते तां भार्या वरं च रथादियानेन वरगृहं नयेयुः । विवा-

हाग्निं सर्वमेकस्मिन्पात्रे भस्मना सह निक्षिप्य जायापत्योः पृष्ठतो हरन्ति ।
अयं चाग्निर्विवाहहोममारभ्य यावज्जीवं धार्यः । अथ वरः स्वगृहद्वारं
प्राप्य दक्षिणं पादमग्रेऽतिहर देहलिं मा धिष्ठा इति भार्या संशास्ति ।
सा दक्षिणं पादमग्रे कृत्वा देहलीमनधिष्ठायैव गच्छति ।

ततो गृहं प्रविश्य तत्पूर्वार्धशालायामग्न्यायतनं परिकल्प्य तत्पश्चा-
त्सभार्यः प्राङ्मुख उपविश्याऽऽचम्य प्राणानायम्य देशकालौ संकीर्त्य
मम विवाहाग्नेर्गृहत्वोत्पादनद्वारा श्रीपरमेश्वरप्रीत्यर्थं गृहप्रवेशाख्यं कर्म
करिष्य इति संकल्पं कुर्यात् । ततो गणेशं संपूज्योद्धननादिसंस्कृत आय-
तने विवाहाग्निं तूष्णीं प्रतिष्ठप्य प्रज्वलितं कुर्यात् । ततोऽपरेणाग्निं लोहि-
तमानडुहं चर्म प्राचीनग्रीवमुत्तरलोमाऽऽस्तीर्य तदभावे कुशानास्तीर्य

ॐ इह गावो निषीदन्तिवहाश्वा इह पूरुषाः ।

इहो सहस्रदक्षिणोऽपि पूषा निषीदतु ॥

इति तस्मिञ्जायापती प्राङ्मुखानुदङ्मुखौ वोपविशतः । प्राङ्मुखत्व-
पक्षे पत्युर्दक्षिणतो भार्या । उदङ्मुखत्वपक्षे तस्य पृष्ठतो वामभागे वा ।
उभयोर्मन्त्रः । इत आरभ्य नक्षत्रोदयपर्यन्तं वाग्यतावासाते । नक्षत्रोदये
सति प्राङ्मुखानुदङ्मुखौ वा भूत्वा दिश उपनिष्ठेते ।

ॐ देवीः षडुर्वारुणः कुणोत विश्वेदेवास इह वीर्यध्वम् ।

ततो नक्षत्राणि— ॐ मा हास्म हि प्रजया मा तनूभिरिति ।

ॐ मारधाम द्विषते सोमराजन्निति चन्द्रमसम् ।

ततः सप्तर्षीन्—

ॐ सप्तर्षयः प्रथमां कृत्तिकानामरुन्धतीं ये ध्रुवतां ह निन्युः ।

पद्कृत्तिकामुख्ययोगं वहन्तीयमस्माकं भ्राजत्वष्टमी ॥ इति ।

ॐ ध्रुवक्षितिर्ध्रुवयोनिर्ध्रुवमसि ध्रुवतास्तिथम् ।

त्वं नक्षत्राणां मेध्यसि स मा पाहि पृतन्यतः ॥

ॐ नमो ब्रह्मणे ध्रुवायान्युतायास्तु नमो ब्रह्मणः पुत्राय प्रजापतये

नमो ब्रह्मणः पुत्रेभ्यो देवेभ्यस्त्रियस्त्रिशेभ्यो नमो ब्रह्मणः पुत्रपौत्रे-
भ्योऽङ्गिरोभ्यो यस्त्वा ध्रुवमच्युतः सुपुत्रः सपौत्रं ब्रह्म वेद ध्रुवा
अस्मिन्पुत्राः पौत्रा भवन्ति प्रेष्यान्तेवासिनो वसनं कम्बलानि कःसः
हिरण्यः स्त्रियो राजानोऽन्नमभयमायुः कीर्तिर्वैचै यशो बलं ब्रह्मवर्चस-
मन्नाद्यमित्येतानि मयि सर्वाणि ध्रुवाण्यच्युतानि सन्तु । ध्रुवं त्वा ब्रह्म
वेद ध्रुवोऽहमस्मिँल्लोकेऽस्मिँश्च जनपदे भूयासमच्युतं त्वा ब्रह्म वेद
माऽहमस्माल्लोकादस्माच्च जनपदाच्योषि द्विषन्मे भ्रातृव्योऽस्मादस्माल्लो-
कादस्माच्च जनपदाच्च्यवतामचेष्टं त्वा ब्रह्म वेद माऽहमस्माल्लोकाद-
स्माच्च जनपदाच्चेष्टिषि द्विषन्मे भ्रातृव्योऽस्मादस्माच्च जनपदा-
च्चेष्टतामव्यथमानं त्वा ब्रह्म वेद माऽहमस्माल्लोकादस्माच्च जनपदाद्व्य-
थिषि द्विषन्मे भ्रातृव्योऽस्माल्लोकादस्माच्च जनपदाद्व्यथतां नभ्यं त्वा
सर्वस्य वेद नभ्यमहमस्य जनपदस्य भूयासे मध्यं त्वा सर्वस्य वेद
मध्यमहमस्य जनपदस्य भूयासे तन्ति त्वा सर्वस्य वेद तन्तिरहमस्य
जनपदस्य भूयासे मेथीं त्वा सर्वस्य वेद मेथ्यहमस्य जनपदस्य भूयासे
नाभिं त्वा सर्वस्य वेद नाभिरहमस्य जनपदस्य भूयासे यथा नाभिः
प्राणानां विषूचानेवमहं विषूचानेकशतं ते पाप्मानमृच्छतु योऽस्मान्द्वेष्टि
यं च वयं द्विषो भूयांसि मामेकशतान्पुण्यान्यागच्छन्तु ।

इति ध्रुवमुपतिष्ठते । नक्षत्रादीनामभ्रादिना प्रतिबन्धेनादर्शनेऽपि
तस्यां तस्यां दिक्षुपस्थानं कर्तव्यम् । तत उपस्थानदेश एव मनस
आह्लादकेन वचसा भार्यी संभाष्य पुनः शालां प्रविश्य भार्यया सहा-
परेणाग्निं प्राङ्मुख उपविशति ।

अथ गृहप्रवेशस्थालीपाकप्रयोगः—वरः सभार्य आचम्य प्राणाना-
द्यभ्याग्निं प्रज्वालय ध्यात्वा समिच्चयमादाय श्रद्ध एहीत्यादिप्राणायामान्तं
कृत्वा गृहप्रवेशाङ्गभूताग्नेयस्थालीपाकयागकर्मणि ये यक्ष्यमाणे देवते ते
परिश्रहीष्यामि । अग्निमेकया चर्वाहुत्या यक्ष्ये । अग्निं स्विष्टकृतमेकया
हुतशेषचर्वाहुत्या यक्ष्ये । एते देवते सद्यो यक्ष्य इत्युक्त्वा व्याहृतिभि-
रग्नौ समिधोऽभ्याधायाग्निं परिस्तीर्योत्तरेणाग्निं दर्भानास्तीर्थ तेषु शूर्पं
कृष्णाजिनमुलूखलं मुसलं चरुस्थालीं मेक्षणं तण्डुलप्रस्कन्दनार्थं पात्रं
दर्भमाज्यस्थालीं प्रोक्षणीपात्रं हविरासादनार्थं दर्भानुपवेशं संमार्गदर्भानव-
ल्लनदर्भानाज्यं समिधं चाऽऽसादयेत् । प्रोक्षणीः संस्कृत्याऽऽसादि-

तानि प्रोक्ष्योलूखले त्रीहीनोप्य पत्न्याऽवहृत्य प्रक्षाल्योत्तरेणाऽऽसद्य चरुस्थाल्या त्रीहितण्डुलानोप्य मेक्षणेनाऽऽलोड्याग्नौ श्रपयित्वा दर्वा मेक्षणं च संमृज्याऽऽज्यत्रिलापनादिष्वित्राभ्याधानान्तं कुर्यात् । तत आसादितान्दर्भान्निग्नेः पश्चादास्तीर्थं तत्राऽऽज्यं निधाय शृतं चरुं दर्व्याऽऽज्येनाभिघार्योदगुद्वास्याग्नेः पश्चादास्तृते बर्हिष्याज्यस्योत्तरत आसाद्याग्निं परिषिच्य तूष्णीमासादितां समिधमाधाय मेक्षणेनोपहृत्य प्रदीप्तेऽग्नौ जुहोति । अग्नये स्वाहा । इति भार्यान्वारब्धो जुहोति । अग्नय इ० । पुनर्भूय उपहृत्य, अग्नये स्विष्टकृते स्वाहा । उत्तरार्धस्य पूर्वार्धे जुहोति । अग्नये स्विष्टकृत इ० । ततः परिस्तरणानि विसृज्य व्यस्तसमस्तव्याहृतिभिश्चतस्रः प्रायश्चित्ताहुतीर्हुत्वोत्तरपरिषेकं कृत्वा संस्थाजपेनाग्निमुपस्थाय तं संपूज्य ललाटे विभूर्तिं धृत्वा हविःशेषेण ब्राह्मणं विद्यावन्तं भोजयेत् । ततः कृतस्य कर्मणः साङ्गतासिद्धय आचार्यायाऽऽसादितमृषभं तन्मूल्यं वा दत्त्वाऽन्येभ्यो भूयसीं च दत्त्वा यथाविभवं ब्राह्मणान्संभोज्य कर्मसाहुण्याय विष्णुं संस्मरेत् । इति गृहप्रवेशस्थालीपाकप्रयोगः ।

अथौपासनहोमप्रयोगः—पाणिग्रहणोत्तरं गृहप्रवेशनीयात्प्रागनन्तरं वा यावज्जीवमस्तमितनक्षत्रदर्शनप्रदोषान्यतमे मुख्यकाले चतुर्धा विभक्ताया रात्रेराद्यभागात्मके गौणकाले वा सायंहोमः । प्रातर्होमस्तूषः पुरोदयोदितपक्षिवाक्प्रवदनकालान्यतमे मुख्यकाले पञ्चधा विभक्तदिवसस्य प्रथमभागद्वयात्मके गौणकाले वा । सायमेवोपक्रमः । सायं प्रातरेकमेव द्रव्यम् । एक एव कर्ता । पर्वणि स्वयमेव जुहुयात् । सपत्नीकः कर्ताऽऽचम्य प्राणानायम्य देशकालौ संकीर्त्य श्रीपरमेश्वरप्रीत्यर्थं सायभौपासनहोमं त्रीहिभिर्होष्यामीति संकल्पं कुर्यात् । यवपक्षे तु यवैरिति । ततश्चत्वारि शृङ्गेति ध्यात्वाऽग्निं परिस्तीर्थं होमद्रव्यमग्रेरुत्तरतो निधाय तदुपरि प्रागग्रा प्रादेशमात्रीमेकां समिधं निधाय दक्षिणेन हस्तेन दर्भानादायौपासनाग्नौ प्रज्वालितैः पर्यग्निकृतान्वहिर्निरस्याप उपभृश्याग्नेः पश्चात्कूर्चे होमद्रव्यं निदधाति । ततः पूर्वपरिषेकं कुर्यात् । ततो दक्षिणं हस्तं संमृज्य यस्त्वा हृदेत्यग्निदध्यर्च्य तूष्णीं समिधमग्नावाधाय द्वादशपर्वपरिमितं होमद्रव्यं दक्षिणहस्तेन गृहीत्वा, अग्नये स्वाहा । अग्नय इ० । इत्युत्तरपार्श्वेन जुहोति । ततः पूर्वाहुतितोऽधिकमवशेषितं द्रव्यं

सर्वमादाय प्रजापतिं मनसा ध्यायन्, प्रजापतये स्वाहा । प्रजापतय
इ० । तथैवोत्तरपार्श्वेन जुहोति । ततः परिस्तरणान्यग्रेरुत्तरतो विसृज्यो-
त्तरपरिपेकं कुर्यात् ।

ॐ अग्निमूर्धा दिवः ककुत्पतिः पृथिव्या अयम् ।

अपा५ रेता५सि जिन्वति ॥

त्वापग्ने पुष्करादध्यथर्वा निरमन्थत ।

मूर्ध्नो विश्वस्य वाघतः ॥

अयमग्निः सहस्रिणो वाजस्य शतिनस्पतिः ।

मूर्धा कवी रयीणाम् ॥

इति त्रिभिर्मन्त्रैरग्निमुपस्थाय प्रजापते न० इति प्रजापतिमुपतिष्ठते ।

ततः संस्थाजपं कृत्वाऽग्निं संपूज्य भस्म धृत्वा

श्रद्धां मेधां यशः प्रज्ञां विद्यां बुद्धिं श्रियं बलम् ।

आयुष्यं तेज आरोग्यं देहि मे हव्यवाहन ॥

इत्याग्निं संप्राथर्य नमस्कृत्यानेन सायमौपासनहोमेन श्रीपरमेश्वरः
प्रीयतामिति कर्मेश्वरायार्पयेत् ।

प्रातरौपासनहोमे तु प्रातरौपासनहोमं त्रीहिभिर्होष्यामीति संकल्पः ।
सूर्याय स्वाहा । सूर्यायेदं० । प्रजापतये स्वाहा । प्रजापतय इ० । उद्द-
यन्त० तरशुषश्चेति त्रिभिर्मन्त्रैः सूर्योपस्थानं कृत्वा प्रजापत्युपस्थानादि
समानम् । अनेन प्रातरौपासनहोमेन श्रीपरमेश्वरः प्रीयतामिति विशेषः ।
इत्यौपासनहोमप्रयोगः ।

अथैरिणीपूजनं दानं च—मण्डपप्रतिष्ठादिनात्पाणिग्रहणादिनाद्वा चतुर्थे
दिवसे रात्रौ तत्र भद्रादिसंभवे दिने शिष्टाचारप्राप्तं वरमात्रेऽभावे तत्स-
मायै वा कन्यादानैरिण्याख्यवंशपात्रदानं कार्यम् ।

सबस्त्रफलताम्बूलं दंपत्योर्वंशवर्धनम् ॥

ऐरिण्याख्यं वंशपात्रं पकान्नैः परिपूरितम् ।

करकै रुद्रसंख्यैस्तु सुवर्णेन समन्वितैः ।

एतावदैरिणीरूपं कर्तव्यं किल मूरिभिः ॥ इति ।

रुद्रसंख्यैरेकादशसंख्यैः । एवं संपाद्य सभार्य आचम्य प्राणा-
नायम्य विवाहसंपूर्णफलावाप्तये वरस्य तत्पितृमात्रादीनां तत्पक्षीयाणां

च यथाविभवं गन्धपुष्पवस्त्रादिभिः पूजनमहं करिष्ये इति संकल्प्य वर-
दिभ्यो यथाविभवं वस्त्रादिकं दत्त्वा कृतकन्यादानसंपूर्णफलावाप्तिवंशा-
भिष्टुद्धिद्वारोपामहेश्वरश्रीत्यर्थमैरिणीपूजनं वरमात्रे तत्समायै वैरिष्याख्य-
वंशपात्रदानं च करिष्ये इति संकल्प्य

ऐरिणी त्वष्टुमादेवी महेशो गिरिजापतिः ।
अतस्त्वां पूजयिष्यामि ऐरिणीं सर्वकामदाम् ॥
सवत्सां च सदीपां च शूर्पैः षोडशभिर्युताम् ।
वरमात्रे प्रदास्यामि कन्यादानस्य सिद्धये ॥

इत्युक्त्वा तस्मिन्वंशपात्र उपाहेश्वरौ संपूज्य तद्वंशपात्रं वरमात्रे
तत्समायै वा दद्यात् । तत्र मन्त्राः—

वंशो वंशकरः श्रेष्ठो वंशो वंशसमुद्भवः ।
अनेन वंशदानेन तुष्टो वृद्धिं करोतु मे ॥
वंशपात्रमिदं पुण्यं वंशजातिसमुद्भवम् ।
वंशानामुत्तमं दानमतः शान्तिं प्रयच्छ मे ॥
वंशपात्राणि सर्वाणि मया संपादितानि वै ।
उपाकान्ताय दत्तानि मम गोत्राभिवृद्धये ॥
वंशवृद्धिकरं दानं सौभाग्यादिसमन्वितम् ।
वस्त्रेणाऽऽच्छादितं पूर्णं फलहेमसमन्वितम् ॥
सर्वपापक्षयकरं नानाद्रव्यैस्तु पूरितम् ।
दानानामुत्तमं दानमतः शान्तिं प्रयच्छ मे ॥ इति ।

ततः सदीपं वंशपात्रं तत्पितृमात्रादीनां शिरसि स्वयं धारयेत् । स्वस्ति
वो मिमीताम् । स्वस्ति न इन्द्र इति द्वाभ्यां प्रतिमन्त्रम् । ततो दातैव
कन्यां गृहीत्वा वरपित्राद्युत्सङ्गे पृथक्पृथगुपवेश्य प्रार्थयेत् ।

सप्तवर्षा त्वियं कन्या पुत्रवत्पालिता मया ।

इदानीं तव पुत्राय दत्ता स्नेहेन पालयताम् ॥ इति ।

वर्षासुतोपेक्षोः कर्तव्यः । वरमात्राद्युत्सङ्गे वधूमाता कन्यां तथैवो-
पवेश्य प्रार्थयेत् । ततो वरमात्रा वधूमात्रादितत्पक्षीयसुवासिनीभ्यः
सकञ्चुकक्षुद्रवंशशूर्पवायनानि वध्वा दापनीयानि आचारात् । ततो
दाता वरमात्रादुपशाय त्रिणुं संस्मरेत् । एतच्च सर्वं सप्तनीकेनाशु-
क्त्वैव कार्यम् । इत्यैरिणीपूजनं दानं च ।

अथ चतुर्थीकर्म—पाणिग्रहणदिनमारभ्य या चतुर्थी रात्रिस्तस्यो
न्निभागावशिष्टायां वरः सपत्नीकः स्नात्वा प्राङ्मुख उपविश्याऽऽचम्य
प्राणानायस्य देशकालौ संकीर्त्य ममास्या भार्यायाः सोमगन्धर्वाग्न्युपभु-
क्तत्वदोषपरिहारद्वारा श्रीपरमेश्वरप्रीत्यर्थं चतुर्थीहोमं करिष्ये इति संकल्पं
कुर्यात् ।

ततो गणेशं संपूज्य शिखितामानमग्निमभिध्यायन्नाग्निं प्रज्वालय चत्वा-
रीति ध्यात्वा समिञ्चयमादाय श्रद्ध एहीत्यादिप्राणायामान्तं कृत्वा
चतुर्थीहोमकर्मणि या यक्ष्यमाणा इत्यादिव्याहृत्यन्तमुक्त्वाऽग्निं प्रायश्-
चित्तिं वायुं प्रायश्चित्तिमादित्यं प्रायश्चित्तिमादित्यं प्रा० वायुं प्रा०
अग्निं प्रा० अग्निं प्रा० वायुं प्रा० आदित्यं प्रायश्चित्तिं चाऽऽज्येन, मूर्ध्नि
संस्त्रावहोमेऽग्निं वायुं सूर्यं प्रजापतिं च संस्त्रावाज्येन यक्ष्ये । अङ्गहोमे वह्णं
द्वाभ्यामित्यादि समिदभ्याधानान्तं कुर्यात् । पात्रासादने संपातावनय-
नार्थं पात्रमुदकुम्भं दर्वीमाज्यस्थालीं प्रणीताप्रणयनं प्रोक्षणीपात्रमुपवेपं
संमार्गदर्भानिधमं बर्हिरवज्ज्वलनदर्भानाज्यं चेत्यासाद्य ब्रह्मवरणादि-
व्याहृतिहोमान्तं कृत्वा नव प्रधानाहुतीर्जुहुयात् ।

ॐ अग्ने प्रायश्चित्ते त्वं प्रायश्चित्तिरसि ब्राह्मणस्त्वा नाथकाम
उपधावामि । याऽस्यै घोरा तनूस्तामितो नाशय स्वाहा ।

अग्नये प्रायश्चित्तय इ० ।

ॐ वायो प्रायश्चित्ते त्वं प्रायश्चित्तिरसि ब्राह्मणस्त्वा
नाथकाम उपधावामि । याऽस्यै निद्रिता तनू० ।

वायवे प्रायश्चित्तय इ० ।

आदित्य प्रायश्चित्ते० याऽस्यै पतिष्ठी तनू० । आदित्याय प्रायश्चि-
त्तय इ० ।

एता एव पुनर्व्युत्क्रमेण, आदित्य प्रा० । वायो प्रा० । अग्ने प्रा० ।
पुनः पूर्वानुक्रमेण, अग्ने प्रा० । वायो प्रा० । आदित्य प्रा० । नवप्रधानाहु-
तीनां होमान्ते होमान्त आज्यबिन्दून्पूर्वासादिते संपातावनयार्थं पात्रे प्रक्षि-
पेत् । नवाहुतिहोमानन्तरं तत्संपाताज्यं दर्व्या भार्याया मूर्ध्नि जुहोति—
ॐ भूर्भगं त्वयि जुहोमि स्वाहा । अग्नय इ० । ॐ भुवो यशस्त्वयि

जुहोमि स्वाहा । वायव ३० । ॐ सुवः श्रियं त्वायि जुहोमि स्वाहा । सूर्या-
येदं० । ॐ भूर्भुवः सुवस्त्वषिं त्वायि जुहोमि स्वाहा । प्रजापतय इदं० ।

इत्याहुतिचतुष्टयं मूर्ध्नि हुत्वेमं म इत्यादिसंस्थाजपान्तं समानम् ।
नात्र त्रिवृदन्नहोमः ।

तत आसादितं जलपूर्णं कुम्भमग्रेः समीपे निधायोदकुम्भसहितं तं
प्रदक्षिणीकृत्यापरेणाग्निं शयनस्थानं कल्पयित्वा परिश्रित्य तत्र प्राक्शि-
रस्क्रामुदक्शिरस्कां वा भार्या शाययेत् ।

ततः—

ॐ आभि त्वा पञ्चशाखेन शिवेनाभिद्विषावता । सहस्रेण
यशस्विना । हस्तेनाभिमृशामसि सुप्रजास्त्वाय ।

तस्या योनिं दक्षिणेन हस्तेनाभिमृशति ।

ॐ सं नान्नः सः हृदयानि सं नाभिः सं त्वचः ।
सं त्वा कामस्य योक्त्रेण युञ्जान्यविमोचनाय ॥

इति संगमं करोति ।

ॐ मामनुव्रता भव सहचर्या मया भव ।

या ते पतिघ्नी तनूर्जारघ्नी त्वेतां करोमि शिवा
त्वं मह्यमोधि क्षुरपविर्जारेभ्यः ॥

तां पर्यालिङ्गति ।

मधु हे मध्विदं मधु जिह्वा मे मधुवादिनी ।

मुखे मे सारघं मधु दत्सु संवननं कृतम् ॥

चाक्रवाकः संवननं यन्नदीभ्य उदाहृतम् ।

यद्युक्तो देवगन्धर्वस्तेन संवनिनौ स्वके ॥

इति द्वाभ्यां तस्या मुखेन मुखं जुषते । ततः कर्मणः साङ्गन्तासि-
द्धचर्थमाचार्याय दक्षिणां दत्त्वाऽन्येभ्यो भूयसीं दत्त्वा कर्मसाद्गुण्याय
विष्णुं संस्मरेत् । इति चतुर्थीकर्म ।

अथ देवकमण्डपोद्वासनम्—तच्चाभुक्त्वा षष्ठातिस्तिक्तसमे दिवसे
कुर्यात् । विषमे तु पञ्चमसप्तमयोः कुर्यात् ।

यजमानः सपत्नीकः प्राङ्मुख उपविश्य देशकालौ संकीर्त्य विवा-
हाङ्गत्वेन स्थापितानां देवतानामुद्गासनं मण्डपोद्गासनं च करिष्य इति
संकल्प्य गन्धाद्युपचारैर्देवताः संपूज्य भगवत्यादीनां मण्डपदेवतानां
तैलोद्धर्तनोष्णोदकस्नानानि कारयित्वा संपूज्य यान्तु देवगणाः सः
इति वेष्टनसूत्रमुन्मुच्य पुण्याहवाचनं कुर्यात् । ततो द्विजैरभिषेकः कार्यः ।
अभिषेकान्ते पुरोधास्तच्छाखादिकं वंशपात्रे निधाय तदुपरि प्रक्षि-
प्ताभिषेकजलं सक्कुम्बस्य कर्तुः शिरसि किञ्चित्किञ्चित्स्त्रावयेत् ।

ॐ प्रोति चेति चेत्येतद्वै सर्वं स्वस्त्ययनं यत्प्रोति चेति चेति तद्योऽस्य
प्रियः स्यात्तमेतेनानुमन्त्रयेत् प्रोति चेति चेति स्वस्त्येव गच्छति
स्वस्ति पुनरागच्छति ।

इति स्त्रावणकाले पठेत् । एवं पुनर्द्विः । एतच्चाऽऽचारात् । ततः
कर्ता शिरसि बद्धाञ्जलिः—अस्मद्गोत्रे षट्सु षट्सु मासेषु शोभनानि
सन्तिवति भवन्तो ब्रुवन्विति द्विजान्वेदत् । ते च त्वद्गोत्रे षट्सु षट्सु
मासेषु शोभनानि सन्तिवति प्रतिब्रूयुः । ततो द्विजान्गन्धपुष्पफलता-
म्बूलदक्षिणाभिः संपूज्य तदाशिषो गृह्णीयात् । एवं वरपित्राऽपि देव-
कोत्थापनं कार्यम् । अन्यदपि स्वस्वकुलधर्मानुसारि सर्वं कुर्यात् ।
इति मण्डपोद्गासनम् ।

अथ द्विभार्यस्याग्निद्वयसंसर्गविधिः । कर्ता द्वितीयविवाहहोमकाले वेद्यां
स्थण्डिलं कृत्वोल्लेखनादिसंस्कारान्विधाय तत्र पूर्वभार्याया गृह्णाग्निं
योजकनामानमाग्निं प्रतिष्ठापयामीति प्रतिष्ठाप्य तत्र द्वितीयविवाहहोमः
कार्यः स गृह्णाग्निः । प्रतिगृहीतायां वध्वां भार्यात्वसिद्धिद्वारेत्येतावानेवो-
ल्लेखः । गृह्णाग्नेरसानिध्याल्लौकिकाग्रौ क्रियायां तु भवत्येव तस्याप्युल्लेखः ।
यस्मिन्काले द्वावप्यग्नी संनिहितौ भवतस्तत आरभ्य द्वादशाहं त्रयोद-
शाहं वोभावप्यग्नी होमादिभिः पथक्परिचरेत् । ततस्तदग्निमे दिने प्रात-
र्होमद्वयानन्तरमाग्निद्वयसंसर्गं कुर्यात् । इदं च परिचरणं द्वादशाहमध्ये
त्रयोदशाहमध्ये वा स्थालीपाकस्याप्राप्तौ ज्ञेयम् । यदि त्वन्वारम्भणस्था-
लीपाकः कर्तव्यो भवति तदा तं कृत्वैव कार्यः ।

ततः प्राङ्मुखः पत्नीभ्यां सहोपविश्याऽऽचम्य प्राणानायम्य देश-
कालौ संकीर्त्य मम गृह्णाग्निसाध्यानां कर्मणां तन्त्रेणानुष्ठानसिद्धिद्वारा
श्रीपरमेश्वरप्रीत्यर्थं गृह्णाग्निद्वयसंसर्गमहं करिष्य इति संकल्प्य तदङ्गं

गणपतिपूजनं पुण्याहवाचनं मातृकापूजनं नान्दीश्राद्धं च विदध्यात् ।
इन्द्रादयः प्रीयन्तामिति तत्र विशेषः ।

ततः स्थण्डिलद्वयमुदक्संस्थं कृत्वा स्वं स्वमग्निं पत्नीभ्यामानीतं
स्थण्डिलयोरुत्तरतः पृथङ्निधाय दक्षिणस्थण्डिलस्योल्लेखनादिसंस्कारं
विधाय तत्र द्वितीयविवाहाग्निं संस्थाप्य प्रज्वाल्य परिस्तीर्योत्तरतो दर्भा-
न्संस्तीर्य सुव्रं दर्भमाज्यस्थालीं प्रोक्षणीपात्रमुपवेपं समार्गदर्भानवज्ज्व-
लनदर्भानाज्यं समिधं चाऽऽसाद्य पवित्रकरणाद्याज्यसंस्कारान्तं कृत्वा-
ऽऽसादितां समिधमभ्याधाय सुव्रेण दर्भां चतुर्गृहीत्वा द्वितीयभार्यान्वा-
रब्धः, ततः स्वादिर्या(रा)ग्रन्यतमसमिधं शुद्धोदकेन प्रोक्ष्य तस्यां समिधि
द्वितीयभार्यान्वारब्धः ॐ अयं ते योनि० रयिम् । इति तं समारोपयेत् ।
ततस्तां समिधं द्वितीयभार्याहस्ते दत्त्वोत्तरस्थण्डिलस्योद्धननादि कृत्वा
तत्र प्रथमविवाहाग्निं संस्थाप्य प्रज्वाल्य ॐ आजुह्वानः सु प्र०
सीदत । उद्धुध्यस्वा० तन्तुमेतम् । इति समारूढाग्निकां समिधमभ्याधाय
परिस्तीर्य परिषिच्यालंकृत्य पूर्वसंस्कृतादाज्यादन्यदाज्यं संस्कृतं तस्मा-
त्पूर्वाज्याद्वा सुव्रेण दर्भां चतुर्गृहीतं गृहीत्वा यो ब्रह्मा ब्रह्मण इत्यष्टर्चेनाऽऽ-
युष्यकल्पपठितेन घृतसूक्तेन पत्नीभ्यामन्वारब्धस्तदाज्यमभिमृशति ।

ॐ यो ब्रह्मा ब्रह्मण उज्जभार माणेश्वरः कृत्तिवासाः पिनाकी ।

ईशानो देवः स न आयुर्दधातु तस्मै जुहोमि हविषा घृतेन ।

विभ्राजमानः सरिरस्य मध्याद्रौचमानो घर्भरुचिर्य आगात् ।

स मृत्युपाशादपनुद्य घौरादिहाऽऽयुषे नो घृतमत्तु देवः ।

ब्रह्मज्योतिर्ब्रह्मपत्नीषु गर्भं यमादधात्पुरुषं जयन्तम् ।

सुवर्णरम्भं गृहकर्ममर्चन्तमायुषे वर्धयामो घृतेन ।

श्रियं लक्ष्मीमम्बिकामौपलाङ्गां षष्ठीं च यामिन्द्रसेनेत्युदाहुः ।

तां विद्यां ब्रह्मणेनिः सरूपामिहाऽऽयुषे तर्पयामो घृतेन ॥

दाक्षायण्यः सर्वयोन्यः सयोन्यः सहस्रशो विश्वरूपा विरूपाः ।

ससूनवः सपत्नयः सयूथया आयुषे नो घृतमिदं जुवन्ताम् ॥

दिव्या गणा बहुरूपाः पुराणा आयुश्छिदो नः प्रमथन्तु वीरान् ।

तेभ्यो जुहोमि बहुधा घृतेन मा नः प्रजाः रीरिषो मोत वीरान् ॥

एकः पुरस्ताद्य इदं बभूव यतो बभूव भुवनस्य गोपाः ।

यमप्येति भुवनः सांपराये स नो हविर्घृतमिहाऽऽयुषेऽत्तु देवः ॥

बसून् रुद्रानादित्यान्मरुतोऽथ साध्यान्भून्यक्षान्गन्धर्वाः पितृश्च
दिश्वान् ।

भृगून्सर्पाश्चाङ्गिरसोऽथ सर्वान्घृतं हुत्वा स्वायुष्याह्वयाम श्वत् ॥

इत्यभिमृश्यैतेनैव सूक्तेन प्रत्यृचं स्वाहान्ते तदाज्यं जुहोति । ब्रह्मण इदं० । देवायेदं० । ज्योतिष इदं० । विद्याया इदं० । दाक्षायणीभ्य इदं० । दिव्येभ्यो गणेभ्य इदं० । देवायेदं० । वसुभ्यो रुद्रेभ्य आदित्येभ्यो मरुद्भ्यः साध्येभ्य ऋभुभ्यो यक्षेभ्यो गन्धर्वेभ्यः पितृभ्यो भृगुभ्यः सर्वेभ्योऽङ्गिरोभ्य इदं० । इति क्रमेण त्यागः । पूर्वत्र समन्त्रकपरिषेकऽत्रोत्तरः परिषेकः कार्यः । ततश्चत्वारि ऋङ्गेति ध्यात्वा समिञ्चयमादाय श्रद्ध एहीत्यादि प्राणायामान्तं कृत्वा गृह्याग्निद्वयसंसर्गहोमकर्मणि या यक्ष्यमाणा इत्यादिव्याहृत्यन्तमुक्त्वा प्रधानहोमेऽग्निं पुरोनुवाक्यायाज्याभ्यामेकया चर्वाहुत्या यक्ष्ये । अग्निं जातवेदसौ पृथिव्यादीनग्निं वैश्वानरं चैकैकयाऽऽज्याहुत्या यक्ष्ये । निर्ऋतिं पञ्चभिराज्याहुतिभिर्यक्ष्ये । उदकस्पर्शः । इन्द्रमेकयाऽऽज्याहुत्या० । भूमिकर्षकरूपाग्निं षड्भिराज्याहुतिभिः० । कामदुर्घं सीतां चैकैकयाऽऽज्याहुत्या यक्ष्ये । इत्युत्वाऽङ्गहोमे वरुणं द्वाभ्यामित्याद्यात्मन्यग्निग्रहणान्तं कृत्वोत्तरेणाग्निं दर्भान्संस्तीर्य तत्र सुव्रतं दर्वीमाज्यस्थालीं प्रणीताप्रणयनं प्रोक्षणीपात्रं चरुस्थालीं मेक्षणं शूर्पं कृष्णाजिनमुलूखलं मुसलमुपवेशं संमार्गदर्भानिधमं बहिरवज्ज्वलनदर्भानाज्यं चाऽऽसादयेत् ।

ततो ब्रह्मवरणादि । चरुकल्पेन चरुं श्रपयित्वा सुवदव्यौ संमृज्याऽऽज्यसंस्कारं कुर्यात् । तत्र पर्यग्निकरणकाले चरुणा सहाऽऽज्यं पर्वाग्निं कुर्यात् । ततः परिधीन्परिधाय शृतं चरुमभिघार्योदगुद्वास्य बर्हिषि निधाय परिषेकादिव्याहुतिहोमान्तं कृत्वा प्रधानहोमं कुर्यात् ।

दव्यभिपस्तीर्य मेक्षणेन मध्यात्पूर्वार्धाच्च चरोरङ्गुष्ठपर्वमात्रमवदाय स्तुत्रेणावत्तमभिघार्य शेषं प्रत्यज्य पत्नीभ्यामन्वारब्धः—ॐ समितं संकल्पे० व्याकरम् । ॐ अग्ने पु० धेहि स्वाहेति पुरोनुवाक्यायाज्याभ्यां जुहोति । अग्नय इदं० । ॐ पुरीष्यस्त्व० सदः स्वाहा । अग्नय हदं०

ॐ भवतं नः समनसौ० मय नः स्वाहा । जातवेदोभ्यामिदं० ।

ॐ मातेव पुत्रं० मुञ्चन्तु स्वाहा । पृथिव्यादिभ्य इदं० ।

ॐ यदस्य पारे० वैश्वानरः स्वाहा । अग्नये वैश्वानरायेदं० ।

ॐ नमः तुते नि० रोहयेम० स्वाहा । निर्ऋतय इदं० ।

ॐ यत्ते देवी० प्रमुक्तः स्वाहा । निर्ऋतय इदं० ।

ॐ यस्यास्ते अस्याः क्रूर० विश्वतः स्वाहा । निर्ऋतय इदं० ।
 ॐ अमुन्वन्तम० तुभ्यमस्तु स्वाहा । निर्ऋतय इदं० ।
 ॐ देवीम० विचष्टे स्वाहा । निर्ऋतय इदं० । पञ्चमूदकस्पर्शः ।
 ॐ निवेशनः संगमनो० पथीना५ स्वाहा । इन्द्रायेदं० ।
 ॐ संवरत्रा दधातन० मक्षित५ स्वाहा । भूमिकर्षकरूपायाग्रय इदं० ।
 ॐ निष्कृताहावमवट५० अक्षित५ स्वाहा । भूमिकर्षकरूपायाग्रय इदं० ।
 ॐ सीरा युञ्जन्ति० सुम्रया स्वाहा । भूमिकर्षकरूपायाग्रय इदं० ।
 ॐ युनक्त सीरा० मायात्स्वाहा । भूमिकर्षकरूपायाग्रय इदं० ।
 ॐ लाङ्गलं पवीरव५० वाहन५ स्वाहा । भूमिकर्ष० इदं० ।
 ॐ शुनं नः फाला० मस्मासु धत्त५ स्वाहा । भूमिकर्ष० इदं० ।
 ॐ कामं कामदुघे धुक्ष्व० प्रजाभ्यः स्वाहा । कामदुह इदं० ।
 ॐ घृतेन सीता मधुना समक्ता० भ्याववृत्स्व स्वाहा । सीताया इदं० ।
 ततो दर्व्यामुपस्तीर्य मेक्षणेनैव चरोरुत्तरार्धादङ्गुष्ठपर्वतोऽधिकम-
 वदाय द्विरभिघार्य न हविः प्रत्यभिघारयति । ॐ यदस्य कर्मणोऽत्यरी-
 रिचं० समर्धयित्रे स्वाहा । इत्यैशान्यां जुहोति । अग्नये स्विष्टकृत इ० ।
 ततो मेक्षणमनुग्रहृत्य संस्त्रावेणाभिजुहोति । ततः शुल्बप्रहरणादि
 समानम् । अत्र दक्षिणा धेनुः । दक्षिणादानोत्तरमग्नेणाग्निं दर्भस्तम्बं
 निधाय ब्रह्म जज्ञानं प्रथमं० विवः । पिता विराजा० वर्धयन्तः । इति
 द्वाभ्यां तत्र हुतशेषं संस्थापयेत् । ततोऽग्निं संपूज्य भस्म घृत्वा भूयसीं
 दत्त्वा यथाविभवं ब्राह्मणान्संभोज्य कर्मसाद्गुण्याय विष्णुं स्मरेत् । इत्य-
 ग्रिद्वयसंसर्गविधिः ।

इति विवाहः ।

अथ पक्षहोमशेषहोमयोर्विधिः ।

आपन्निमित्तं प्रतिपत्सायंकालमारभ्य चतुर्दशीसायंकालपर्यन्तममुक-
 संख्याकान्सायमौपासनहोमानपकृष्य तन्त्रेण व्रीहिभिर्होष्यामीति सायम् ।
 आपन्निमित्तं द्वितीयाप्रातःकालमारभ्य पौर्णमासीप्रातःकालपर्यन्तममु-
 कसंख्याकान्प्रातरौपासनहोमानपकृष्य तन्त्रेण व्रीहिभिर्होष्यामीति
 प्रातः । शेषहोमविधौ त्वमुकदिनसायंकालमारभ्य चतुर्दशीसायंकालप-
 र्यन्तममुकसंख्याकान्सायमौपासनहोमांस्तन्त्रेण व्रीहिभिर्होष्यामीति सा-

यम् । अमुकदिनप्रातःकालमारभ्यामुकं पर्वप्रातःकालपर्यन्तममुकसं०
प्रातरौपासनं मीति प्रातः ।

इति पक्षहोमशेषहोमयोर्विधिः ॥

अथाऽऽशौचे होमविधिः ।

जननशावाशौचयोर्ऋत्विगादिना सायंप्रातर्होमौ कारयेत् । स्वयं
द्रव्यत्यागं कुर्यात् । ऋत्विगभावे त्वाशौचपातात्पूर्वं होमान्त उक्तप्रकारे-
णाग्निसमारोपणं कुर्यात् । सूतकनिवृत्ताबुद्धननादि भूसंस्कारं विधाय
तत्र स्वयोनित उत्पन्नमग्निं प्रतिष्ठाप्य तत्र समारूढमग्निमुक्तप्रकारेणा-
वरोप्य प्राणानायम्य देशकालौ संकीर्त्य मम नित्यहोमातिक्रमजन्यदो-
षपरिहारद्वारा श्रीपरमेश्वरप्रीत्यर्थं प्रायश्चित्तपूर्वकमतिक्रान्तहोमान्कारिष्य-
इति संकल्प्याऽऽज्यं संस्कृत्य दर्व्याऽऽज्यमादाय जुहोति ।

ॐ मनो ज्योतिर्जुषतामाज्यं विच्छिन्नं यज्ञं समिधं दधातु ।

या इष्टा उपसो निमृचश्च ताः संदधामि हविषा घृतेन
स्वाहा ॥ मनसे ज्योतिष इदं न मम ।

ततो होमार्थं ब्रीह्यादिद्रव्यमादाय परिसमूहनादि कृत्वाऽतीतकालात्क्र-
मेण द्वे द्वे आहुती हुत्वा पश्चात्तत्कालहोमं च कृत्वा परिषेकविसर्गान्तं
कर्मशेषं समापयेत् ।

इत्याशौचे होमविधिः ।

अथ चतुर्होतृसारस्वतहोमप्रयोगः ।

कर्ता शुक्लचतुर्दश्यां प्रातरौपासनहोमानन्तरमौपासनाग्नेः पश्चात्सप-
त्नीक उपविश्याऽऽचम्य प्राणानायम्य देशकालौ संकीर्त्य दर्शपूर्णमास-
स्थालीपाकावारभमाणश्चतुर्होतारं सग्रहं होष्यामीति संकल्प्योत्तरेणाग्निं
दर्भान्संस्तीर्य तेषु सूचं दर्वी वा सुवमाज्यस्थालीं प्रोक्षणीपात्रमुपवेशं
संमार्गदर्भानवज्वलनदर्भानाज्यं समिधं चाऽऽसाद्य पवित्रकरणादि पवित्रे
अग्नावाधादेत्यन्तं कृत्वाऽग्निमलंकृत्य सूचि दर्व्या वा सकृद्ब्रूहीत्वाऽऽसा-
दितां समिधमभ्याधाय पृथिवी होता० बृहस्पतिरुपवक्तेति मनसोक्त्वा

वाचस्पते वाचो० मिन्द्रियाय स्वाहेत्यग्नेर्दक्षिणतस्तिष्ठञ्जुहोति । वाचस्प-
तये ब्रह्मण इदं० ।

ततः सारस्वतहोमौ । दर्शपूर्णमासस्थालीपाकावारभमाणः सारस्वतौ
होमौ होष्यामीति संकल्प्योत्तरेणाग्निं दर्भान्संस्तीर्य तेषु सुचं दर्वीं वा
सुवमा० प्रोक्ष० उप० अवज्वल० समिद्द्वयमाज्यं चाऽऽसाद्य पवित्रकर-
णादि पवित्रे अग्नावाधायैतन्तं कृत्वाऽग्निमलंकृत्य सुवेण सुचि दर्व्यां
वाऽष्टवारं द्विर्वा शृहीत्वाऽऽसादितं समिद्द्वयमग्नावभ्याधाय पूर्णा पश्चा०
मादयन्ताः स्वाहेत्यर्धाज्येनाग्नेर्दक्षिणतस्तिष्ठञ्जुहोति । पूर्णमासायेदं० ।
यत्ते देवा अ० सुवीरः स्वाहेत्यवशिष्टेनाऽऽज्येन तथैव जुहोति । अमा-
वास्याया इदं० ।

इति चतुर्होतृसारस्वतहोमप्रयोगः ।

अथान्वारम्भणस्थालीपाकप्रयोगः ।

दर्शपूर्णमासस्थालीपाकावारभमाणोऽन्वारम्भणस्थालीपाकं करिष्य
इति संकल्प्याग्निं प्रज्वालय ध्यात्वा समिद्भयमादाय श्रद्ध एहीत्यादिपा-
णायामान्तं कृत्वाऽन्वारम्भणस्थालीपाककर्मणि या यक्ष्यमाणा देव-
तास्ताः सर्वाः परिभ्र० मि । अग्नाविष्णू एकया चर्वाहुत्या यक्ष्ये । सर-
स्वतीमेकया चर्वा० । सरस्वन्तमेकया च० । अग्निं भागिनमेकया चर्वा-
हुत्या यक्ष्ये । वैशेषिकजयोपहोमे चित्तं चित्तिमित्यादि प्रजापतिं चैकै-
कयाऽऽज्याहुत्या यक्ष्य इत्यन्तमुक्त्वा स्विष्टकृद्धोमेऽग्निं स्विष्टकृतं हुतशे-
पेण यक्ष्य इत्यादि समिदभ्याधानान्तं कृत्वाऽग्निं परिस्तीर्योत्तरेणाग्निं
दर्भान्संस्तीर्य तेषु सुचं दर्वीमाज्यस्थालीं प्रोक्षणीपात्रमुपवेशं हविरासा-
दनार्थान्दर्भाञ्जूर्यं कृष्णाजिन्मुलूखलं मुसलं चरुस्थालीचतुष्टयं मेक्षण-
चतुष्टयं संमार्ग० अवज्वल० आज्यं समिधं चाऽऽसादयेत् । अथवैकैव
चरुस्थाल्येकमेव मेक्षणम् ।

ततोऽग्नेः पश्चात्स्वस्य पुरतः शूर्पं निधाय तस्मिन्पवित्रे संस्थाप्य
दक्षिणहस्तेन प्रतिदैवतं तूष्णीं चतुरश्वतुरो मुष्टीस्तां तां देवतामभिध्याय-
न्निरूप्यान्वावापं कृत्वाऽग्नेरुत्तरतो हविः संस्थाप्य प्रोक्षणीः संस्कृत्य
पवित्रेण पाणिना हविस्त्रिः प्रोक्ष्य पात्राण्युत्तानानि कृत्वा त्रिः सर्वाभिः
प्रोक्षति । ततः पत्न्यग्नेरुत्तरतः कृष्णाजिनावधूननादिफलीकरणान्तमा-
ग्नेयस्थालीपाकवत्कुर्यात् ।

ततो होमकर्ता निरुप्तहविषः समं भागचतुष्टयं कृत्वाऽयमग्राविष्णुभ्या-
मयं सरस्वत्या अयं सरस्वतेऽयमग्नये भगिन इति क्रमेणाभिमृश्य चत-
सृषु स्थालीषूदकस्थानीयं तत्र क्रमेण भागचतुष्टयमोष्याग्नौ स्थालीरधिश्र-
यति । एकस्थालीपक्षे तत्रैवोष्कं हविश्चौष्यादिश्रयणम् । न वा निर्वा-
पादि किंतु पान्याऽवघातमात्रं कारणीयम् । पर्यग्निकरणं त्वस्त्येव ।
ततः सुवं दर्वी भक्षणं च समृज्याऽऽज्यसंस्कारं कुर्यात् । तत्र हविषा
सहाऽऽज्यस्य पर्यग्निकरणमिति विशेषः । तत आसादितान्दर्भानग्नेः
पश्चादास्तीर्य तत्राऽऽज्यं निधाय शृतं चरुमभिघार्याऽऽसादितोद्धरणपा-
त्रमुपस्तीर्य तं समश उद्धृत्यायमग्राविष्णुभ्यामयं सरस्वत्या अयं सर-
तेऽयमग्नये भगिन इति क्रमेणोदकसंस्थं देवता निर्दिशेत् । ततोऽदितेऽनु-
मन्यस्वेत्यादिभिः परिषिच्य तूष्णीं समिधमाधाय प्रधानहोमं कुर्यात् ।
अग्राविष्णुभ्यां स्वाहा । अग्राविष्णुभ्यामिदं० । सरस्वत्यै स्वाहा । सर-
स्वत्या इदं० । सरस्वते स्वाहा । सरस्वत इदं० । अग्नये भगिने स्वाहा ।
अग्नये भगिन इदं० ।

ततो दर्व्या वैशेषिकजयोपहोमं कुर्यात् । सुवेण दर्व्यां द्वादशगृहीतं
गृहीत्वा द्वादश जयाञ्जुहोति । पुनः सवृद्धृतीत्वा ॐ प्रजापतिर्ज० भूव
स्वाहेति जुहोति । प्रजापतय इदं० । ततश्चरोरुत्तरार्धात्सकृदुपहृत्याग्नये
स्विष्टकृते स्वाहा । अग्नये स्विष्टकृत इदं० । ततः परिस्तरणानि विसृज्य
समस्तव्याहृतिभिः प्रायश्चित्तहोमं कृत्वोत्तरपरिषेकं कृत्वा संस्थाजपे-
नोपस्थायाग्निं संपूज्य भस्म धृत्वाऽऽचार्याय मिथुनौ गावौ दक्षिणां
दत्त्वाऽन्येभ्यो भूयस्तीं दत्त्वा ब्राह्मणान्भोजयित्वा कर्मसाद्गुण्याय विष्णुं
संस्मरेत् । एते चतुर्होतृहोमसारस्वतहोमान्वारम्भणस्थालीपाकाः कृता-
कृताः । सूत्रेऽनुक्तत्वात् ।

इत्यन्वारम्भणस्थालीपाकप्रयोगः ।

अथ दर्शपूर्णमासस्थालीपाकप्रयोगः ।

गृह्याग्नेः पश्चादुपविश्याऽऽचम्य प्राणानापम्य देशकालौ संकीर्त्य
दर्शपूर्णमासस्थालीपाकाभ्यां यक्ष्ये । तत्रेदानीं पूर्णमासस्थालीपाकेन
यक्ष्य इति पौर्णमास्याम् । दर्शस्थालीपाकेन यक्ष्य इत्यमावास्यायाम् ।

एवं संकल्प्याग्निं प्रज्वालय ध्यात्वा समिञ्चयमादाय श्रद्ध एहीत्यादि प्राणायामान्तं कृत्वा पूर्णमासस्थालीपाकयागकर्मणि ये यक्ष्यमाणे देवते ते परिग्रहीष्यामि । अग्निमेकया चर्वाहुत्या यक्ष्ये । अग्निं स्विष्टकृतमेकया हुतशेषाहुत्या यक्ष्ये । एते देवते सद्यो यक्ष्य इत्युक्त्वा व्याहृतिभिरन्वाधानसमिधोऽभ्यादध्यात् । दर्शं दर्शस्थालीपाकयागकर्मणीति विशेषः । ततोऽग्निं परिस्तीर्याऽऽसादितान्दर्भानग्नेः पश्चादास्तीर्य तत्राऽऽज्यं निधाय शृतं चरुं दर्व्याऽऽज्येनाभघार्योदगुद्वास्याग्नेः पश्चादास्तूने चर्हि-
ष्याज्यस्योत्तरत आसाद्याग्निं परिषिञ्चेत् ।

ततस्तूष्णीमासादितां समिधमाधाय मेक्षणेनोपहत्य प्रदीप्तेऽग्नौ जुहोति । अग्नये स्वाहा । अग्नय इदं० । पुनर्भूय उपहत्य, अग्नये स्विष्ट-
कृते स्वाहा । अग्नये स्विष्टकृत इदं० ।

ततः परिस्तरणानि विसृज्य व्यस्तसमस्तव्याहृतिभिश्चतस्रः प्रायश्चित्ताहुतीर्हुत्वोत्तरपरिषेकं कृत्वा संस्थाजपेनाग्निमुपस्थाय तं संपूज्य ललाटे विभूर्तिं धृत्वा भूयसीं दक्षिणां ब्राह्मणेभ्यो दत्त्वा ब्राह्मणान्संभोज्य विष्णुं सरित् ।

इति दर्शपूर्णमासस्थालीपाकप्रयोगः ।

अथाऽऽग्रयणस्थालीपाकप्रयोगः ।

स च शरदि वसन्ते कार्यः । उक्तकाले प्रातरौपासनं हुत्वाऽग्नेः पश्चात्सपत्नीक उपविश्याऽऽचम्य प्राणानायम्य देशकालौ संकीर्त्य मम सपत्नीकस्य नवानां व्रीह्यादिधान्यानां प्राशनाधिकारसिद्धिद्वारा श्रीपरमेश्वरप्रीत्यर्थं पञ्चाज्यानीहोमपूर्वकं व्रीह्याग्रयणस्थालीपाकं करिष्ये इति संकल्प्याग्निं प्रज्वालय ध्यात्वा समिञ्चयमादाय श्रद्ध एहीत्यादि प्राणायामान्तं कृत्वाऽऽग्रयणस्थालीपाककर्मणि या यक्ष्यमाणा देवतास्ताः सर्वाः परिग्रहीष्यामि । अज्यानीहोम इन्द्रमाज्याहुत्या यक्ष्ये । द्यावा-
पृथिव्यावाज्याहुत्या० । ग्रीष्मं हेमन्तं वसन्तं शरदं वर्षाश्चाऽऽज्याहु० । इदुवत्सरं परिवत्सरं संवत्सरं चाऽऽज्याहु० । देवान्पितॄन् चाऽऽज्याहुत्या यक्ष्ये । इन्द्राग्नी विश्वान्देवान्द्यावापृथिव्यौ चैकैकया नवव्रीहिकचर्वा-
हुत्या यक्ष्ये । स्विष्टकृद्धोमे—अग्निं स्विष्टकृतं हुतशेषचर्वाहुत्या यक्ष्ये ।

एता देवताः सद्यो यक्ष्य इत्युक्त्वा समिधोऽग्रावाधायोत्तरेणाग्निं दर्भा-
न्संस्तीर्य तेषु स्रुचं स्रुवमाज्यस्थालीं प्रोक्षणीपात्रमुपवेपं समार्गद०
अव० आज्यं पञ्च समिधश्चाऽऽसाद्य तूष्णीं परिपिच्य स्रुचि स्रुवेण पञ्च
गृहीत्वा पञ्च समिधोऽभ्याधाय, ॐ शतायुधाय० विश्वा स्वाहा ।
इन्द्रायेदं० । ये चत्वारः० सर्वे स्वाहा । द्यावापृथिवीभ्यामिदं० । ग्रीष्मो
हेमन्त० स्याम स्वाहा । ग्रीष्माय हेमन्ताय वसन्ताय शरदे वर्षाभ्यश्चेदं० ।
इदुवत्सराय० अहताः स्याम स्वाहा । इदुवत्सराय परिवत्सराय संव-
त्सराय चेदं० । भद्रान्नः श्रेयः० स्योनः स्वाहा । देवेभ्यः पितवे चेदं० ।
इति पञ्चाज्यानीरग्नेर्दक्षिणतस्तिष्ठन्हुत्वा स्थालीपाकपात्रतः प्रोक्षणीपात्र-
मादाय प्रोक्षणीः संस्कृत्य हविष्प्रोक्षणादि चतुःशरावपरिमितचरुश्रपणान्तं
कुर्यात् ।

ततश्चर्वाभिघारणादि बर्हिष्यासादनान्तं कृत्वाऽदित इत्यादिभिरग्निं
परिषिच्याऽऽसादितामेकां समिधमभ्यादध्यात् । ततो मेक्षणेन चरोरुप-
हत्य, इन्द्राग्निभ्या५ स्वाहा । इन्द्राग्निभ्यामिदं० । ततः पुनस्तथैवोपहत्य वि-
श्वेभ्यो देवेभ्यः स्वाहा । विश्वेभ्यो देवेभ्य इदं० । पुनस्तथैवोपहत्य
द्यावापृथिवीभ्या५ स्वाहा । द्यावापृथिवीभ्यामिदं० । ततो मेक्षणेनोत्तरा-
र्धाद्भूय उपहत्याग्नये स्विष्टकृते स्वाहा । अग्नये स्विष्टकृत इदं० ।

ततः परिस्तरणानि विसृज्य दर्व्या व्यस्तसमस्तव्याहृतिभिश्चतस्रः
प्रायश्चित्ताहुतीर्हुत्वाऽदितेऽन्वम५स्था इत्यादिभिरुत्तरपरिषेकं कृत्वा संस्था-
जपेनाग्निमुपस्थायाग्निं संपूज्य भस्म धृत्वाऽऽचार्याय दक्षिणां दत्त्वा कर्म-
साद्गुण्याय विष्णुं संस्मरेत् ।

ततो हुतशेषमिश्रितेन सव्यज्जनेन नवान्नेन ब्राह्मणान्संभोज्य स्वयं
प्राणाहुतिभ्यः प्राग्भद्रान्नः श्रेयः० स्योन इति मन्त्रमुक्त्वा प्राणाहुत्या-
दिविधिना नवान्नमिष्टवन्धादियुतो भुञ्जीत । इति ब्रीह्याग्रयणस्थाली-
पाकप्रयोगः ।

अथ यवाग्रयणम् । तच्च वसन्ते । तत्र यवाग्रयणस्थालीपाकं करिष्य
इति संकल्पवाक्यम् । नूतनयवमयश्चरुः । एतमु त्यं मधुना संयुतं यव-
मिति भद्रान्नः श्रेय इत्यस्य स्थाने मन्त्र इति विशेषः । अन्यत्समानम् ।
एतच्च यवाग्रयणं कृताकृतम् ।

अथ श्यामाकाग्रयणम् । श्यामाकाग्रयणस्थालीपाकं करिष्य इति

संकल्पः । नूतनश्यामाकमयश्चरुः । सोमो देवता । स्विष्टकृद्द्वितीयम् ।
अग्निः प्रथमः प्रा० चर्षणिरिति नूतनश्यामाकान्नाशनमन्त्रः । अन्य-
त्समानम् ।

इत्याग्नयणस्थालीपाकप्रयोगः ।

अथ पुनराधानप्रयोगः ।

यस्मिन्नग्नौ विवाहहोमोऽसावौपासनाग्निः । तस्मिन्सायंप्रातर्होमेनाऽऽहि-
ताग्निर्भवति । यद्दर्शपूर्णमासपार्वणस्थालीपाकः क्रियते तेन दर्शपूर्णया-
जित्वं चेति । अत्र सर्वोणि गृह्याणि प्रजासंस्कारकाणि भवन्ति । तत्र
सत्यग्नौ प्रतिबन्धादिना द्वादशाहं होमविच्छेदे प्रायश्चित्तम् । आज्यं
संस्कृत्य मनो ज्योतिर्जुषतामित्येकाप्राज्याहुतिं हुत्वा व्यस्तसप्तस्तक्रमेण
होमः कार्यः । द्वादशाहादूर्ध्वं पुनराधेयः ।

इति पुनराधानप्रयोगः ।

अथाग्निनाशप्रायश्चित्तम् ।

उद्धननादिभूसंस्कारं विधाय तत्र लौकिकाग्निं प्रतिष्ठाप्याऽऽज्यं
संस्कृत्य ततोऽग्निनाशप्रायश्चित्तं करिष्य इति संकल्प्य तूष्णीमेकां समिधं
हुत्वा मनो ज्योतिरित्येकाज्याहुतिं हुत्वा व्याहृतिचतुष्टयं वा हुत्वा दंप-
त्योर्मध्येऽन्यतरस्योपवासः । प्रातरनुगत आसायमुपवासः । सायमनुगत
आप्रातरुपवासः । विवाहमध्ये तदूर्ध्वमपीदमेव कार्यम् ।

इत्याग्निनाशप्रायश्चित्तम् ।

अथ पुनराधाननिमित्तानि ।

आलस्यादिना सर्वथा नष्टेऽन्याग्निनाऽग्निसंसर्गेण भार्याया ग्राप-
सीमानिक्रमेण दर्शपूर्णमासतृतीयस्थालीपाकाकरणेन समारूढसमिन्ना-
शेन पतितरजस्वलादिसंसर्गेण चाग्न्युपघाते सति पुनराधानं कार्यम् ।
तत्र कालातिक्रमे सति प्रायश्चित्तम् । ब्रजमानः कृतनित्यक्रियः पत्न्या
सह प्राणानागम्य देशकालौ संकीर्त्य मम नास्तिक्यादिनैतावत्कालप-
र्यन्तं गृह्याग्निविच्छेदजनितप्रत्यवायपरिहारद्वारा श्रीपरमेश्वरप्रीत्यर्थममुक-
प्रत्याम्नायेनैतावत्प्रायश्चित्तमहमाचरिष्य इति संकल्प्याग्निविच्छेदकालग-

णनया प्रायश्चित्तं दंपती सह कुरुतः । तत्र नास्तिवयाद्द्वादशाहपर्यन्तं पराकः । ततोऽब्दपर्यन्तं मासं पयोव्रतम् । अब्दे पूर्णे द्वैमासिकं त्रैमासिकं वा व्रतम् । ततः प्रतिवर्षमेतस्यैवाऽऽवृत्तिरिति । प्रमादाच्चिरात्रमग्निविच्छेदे प्राणायामशतम् । द्वाविंशतिरात्रपर्यन्तमेकदिनमुपवासः । मासद्वयपर्यन्तं त्रिरात्रमुपवासः । अब्दे प्राजापत्य इति । आलस्याद्द्वादशाहं विच्छेदे तु त्र्यहमुपवासः । मासातिक्रमे द्वादशाहमुपवासः । पण्मासातिक्रमे मासं पयोव्रतम् । संवत्सरातिक्रमे मासमुपवासः पयोभक्षणं कूष्माण्डहोमो वेत्यादि देशकालकर्तृतारतम्येन योजनीयम् ।

ततो लुप्तानां सायंप्रातर्होमानां दर्शपूर्णमासस्थालीपाकानां च पर्याप्तमिदं ब्रीह्याद्यन्यतमं होमद्रव्यमाज्यं च तन्निष्क्रयद्रव्यं वाऽमुकेभ्यो ब्राह्मणेभ्यः संप्रदद इति संकल्याग्निविच्छेदकालगणनया दद्यात् ।

अथ पुनःसंधानप्रयोगः ।

ततः सपत्नीकः पुनराचमनप्राणायामदेशकालसंकीर्तनादीनि कृत्वाऽभुक्निमिचेन विच्छिन्नस्य गृह्याग्नेः पुनःसंधानं करिष्य इति संकल्प्य गणेशं संपूज्य कुतभस्मोत्सर्गोपलेपनमग्न्यायतनं परिश्रित्य फलाद्यन्यतमेन ताम्रशकलयुक्तेन पूर्ववदुल्लिख्याबोक्षगोत्सेचनोदकविधानानि कृत्वाऽऽयादिनोद्धृत्याबोक्ष्य सिकताभिरवकीर्योदुम्बरशाखाभिः प्लक्षशाखाभिर्वा प्रच्छाद्याऽऽखूत्करादिभौमान्पालाशौदुम्बरादिवानस्पत्यांश्च संभारांस्तूष्णीमग्न्यायतने प्रक्षिप्य स्वयोनित उत्पन्नमाग्निमाहृत्य भुर्भुवः सुवरोमित्यग्न्यायतने प्रतिष्ठाप्य प्रज्वालय ध्यात्वा समिच्चयमादाय श्रद्ध एहीत्यादि प्राणायामान्तं कृत्वा विच्छिन्नगृह्याग्नेः पुनःसंधानहोमकर्मणि या यक्ष्यमाणा इत्यादिव्याहृत्यन्तमुक्त्वा वैशेषिकप्रधानहोमे मिन्दवन्तमग्निमाज्येनाग्निमिन्द्रं बृहस्पतिमश्विनौ चाऽऽज्येन तन्तुमन्तमग्निं त्रिराज्येनाभ्यावर्तिनमग्निं चतुराज्येनाग्निं वायुं सूर्यं प्रजापतिं प्रत्येकमाज्येनायासमग्निमाज्येन मनस्वन्तमग्निमाज्येन प्रजापतिमाज्येन सप्तवन्तमग्निमाज्येन चाचस्पतिं ब्रह्माणमाज्येन यक्ष्ये । अङ्गहोमे वरुणं द्वाभ्यामित्यादि व्याहृतिहोमान्तं कृत्वा वैशेषिकप्रधानहोमं कुर्यात् ।

ॐ यन्म आत्मनो मिन्दाऽभूदग्निस्तत्पुनराहार्जातवेदा विचर्षणिः स्वाहा ।

मिन्दवतेऽग्रथ इदं न मम ।

ॐ पुनरग्निश्चक्षुरदात्पुनरिन्द्रो बृहस्पतिः ।

पुनर्मे अश्विना युवं चक्षुरार्धत्तमक्षयोः स्वाहा ॥

अग्नय इन्द्राय बृहस्पतयेऽश्विभ्यां चेदं न मम ।

ॐ तन्तुं तन्वन्नरजसो भानुमन्विहि ज्योतिष्मतः पथो रक्ष धिया कृतान् ।

अनुत्खणं वयत जोमुवामपो मनुर्भव जनया दैव्यं जनः स्वाहा ॥

तन्तुमतेऽग्नय इदं न मम ।

ॐ उद्बुध्यस्वाग्ने प्रतिजागृह्येनमिष्टापूर्ते सः सृजेथामयं च ।

पुनः कृण्वस्त्वा पितरं युवानमन्वातासीत्त्वयि तन्तुमेतः स्वाहा ॥

तन्तुमतेऽग्नय इदं न मम ।

ॐ त्रयस्त्रिंशत्तन्तवो ये वितन्तिरे य इमं यज्ञः स्वधया ददन्ते

तेषां छिन्नं प्रत्येतद्दधामि स्वाहा घर्मो देवाः अप्येतु स्वाहा ।

तन्तुमतेऽग्नय इदं० ।

ॐ अग्नेऽभ्यावर्तिन्नाभि न आवर्तस्वाऽऽयुषा वर्चसा सन्या मेधया

प्रजया धनेन स्वाहा ।

अग्नयेऽभ्यावर्तिन इदं० ।

ॐ अग्ने अङ्गिरः शतं ते संत्वावृतः सहस्रं त उपावृतः ।

तासां पोषस्य पोषेण पुनर्नो नष्टमा कृधि पुनर्नो रयिमा कृधि स्वाहा ॥

अग्नयेऽङ्गिरस इदं न मम ।

ॐ पुनरूर्जा निर्वर्तस्व पुनरग्न इषाऽऽयुषा ।

पुनर्नः पाहि विश्वतः स्वाहा । अग्नय इदं० ।

ॐ सह रय्या निर्वर्तस्वाग्ने पिन्वस्व धारया ।

विश्वप्स्त्रिया विश्वतस्परि स्वाहा । अग्नय इदं० ।

भूः स्वाहा । अग्नय इदं० । भुवः स्वाहा । वायव इदं० । सुवः स्वाहा ।

सूर्यायेदं० । भूर्भुवः सुवः स्वाहा । प्रजापतय इदं न मम ।

ॐ अयाश्चाग्नेऽस्यनभिशस्तीश्च सत्यमिच्चमया असि ।

अयासा मनसा धृतोऽयसा हव्यमूहिषे या नो भेहि भेषजः स्वाहा ।

अयसेऽग्नय इदं न मम ।

ॐ मनो ज्योतिर्जुषतामाज्यं वच्छिन्नं यज्ञं समिमं दधातु ।

या इष्टा उषसो निमृचश्च ताः संदधामि हविषा घृतेन स्वाहा ॥

मनसे ज्योतिष इदं० ।

ॐ प्रजापते न० यीणां स्वाहा । प्रजापतय इदं० ।

ॐ सप्त ते अग्ने समिधः सप्त जिह्वाः सप्तर्षयः सप्त धार्मियाणि ।

सप्त होत्राः सप्ता त्वां यजन्ति सप्त योनीरापृणस्वा घृतेन स्वाहा ॥

सप्तवतेऽग्नय इदं न मम ।

ॐ चित्तिः सुक् । चित्तमाज्यम् । वाग्वेदिः । आधीतं बर्हिः । केतो

अग्निः । विज्ञातमग्निः । वाक्पतिर्होता । मन उपवक्ता । प्राणो हविः

सामाध्वर्युः । वाचस्पते विधे नामन् । विधेम ते नाम । विधेस्त्वम-

स्माकं नाम । वाचस्पतिः सोमं पिबतु । आऽस्मात् नृम्णं धात्स्वाहा ।

वाचस्पतये ब्रह्मण इदं० ।

इत्यष्टादशाऽऽहुतीर्हुत्वेमं मे वरुणेत्यादि संस्थाजपान्तं कृत्वोक्तरीत्या त्रिवृदन्नहोमं कृत्वा पुण्याहवाचनं विधायाग्निः प्रीयतामिति वदेत् । ततः पार्वणस्थालीपाकवदाग्नेयस्थालीपाकं सद्य एव कृत्वा वाससी धेनुमन-
द्वाहं तन्निष्क्रयद्रव्यं वा ब्राह्मणाय दक्षिणां दद्यात् । ततो यथाविभवं ब्राह्मणान्संभोज्य भूयसीं दत्त्वा कर्मसाद्गुण्याय त्रिष्टुं संस्मरेत् ।

इति पुनःसंधानप्रयोगः ।

अथ सभार्यस्य प्रवासविधिः ।

सभार्यः प्रयास्यन्नाग्निं समारोप्य गच्छेत् ।

अथ समित्समारोपः—प्रत्यक्षस्याग्नेः सकाशाद्देवतारूपस्याग्नेरान-
यनं समारोपणं समिधमग्नौ प्रताप्य शुचिर्धारयति ।

ॐ अयं ते योनिर्ऋत्वियो यतो जातो अरोचथाः ।

तं जनऊग्र आरोहाथा नो वर्धया रयिम् ॥ इति ।

अथाऽऽत्मसमारोपः—इत्तं वह्नौ प्रताप्य मुखेन नासिकया वो-
ष्माकर्षणं यजमान एव करोति ।

ॐ या ते अग्ने यज्ञिया तनूस्तयेत्वारोहाऽऽत्माऽऽत्मानम् । अच्छा
वसूनि कृष्वन्नस्मे नर्यापुरुणि । यज्ञो भूत्वा यज्ञमासीद् स्वां योनिम् ।
जातवेदो भुव आजायमानः स क्षय एहि ।

आत्मसमारूढाग्नेर्नद्यादौ सशिरस्कनिमज्जने सत्यग्नेर्नाशः । समित्स-
मात्तोपणं तु यजमानोऽध्वर्युर्वा करोति । नद्युत्तरणे ग्रामातिक्रमणे च
दंपत्योरन्वारम्भः । यत्र तिष्ठेत्तत्र स्वयोनित उत्पन्नमग्निमाहुत्य संस्कृ-
त्याऽऽयतने स्थापयति ।

अथ समिदग्न्यवरोपः ।

ॐ आजुह्वानः सुप्रतीकः पुरस्तादग्ने स्वां योनिमासीद् साध्या ।
अस्मिन्सधस्थे अभ्युत्तरास्मिन्विश्वे देवा यजमानश्च सौदत् ॥
उद्ध्वस्वाग्ने प्रतिजागृह्येनमिष्टापूर्ते सऽसृजेथामयं च ।
पुनः कृष्वऽस्त्वा पितरं युवानमन्वाताऽसीत्वायि तन्तुमेतम् ॥

इति द्वाभ्यां मन्त्राभ्यामात्मसमारूढस्याग्नेस्वरोपः । उद्धननादिना
संस्कृतायतनेऽग्निमानीय प्रज्वाल्य तत्र मुखेन नासिकया वा श्वासम-
वरोपयति ।

ॐ उपावरोह जातवेदः पुनस्त्वं देवेभ्यो हव्यं वह नः प्रजानन् ।
आयुः प्रजाऽरयिमस्मासु धेह्यजस्रो दीदिहि नो दुरेण ॥
इति सभार्यस्य प्रवासविधिः ।

अथान्तरितस्थालीपाकप्रयोगः ।

यदि पर्वणि स्थालीपाको न कृतस्तदाऽऽगाम्यन्वाधानावधिरेतस्य
गौणः कालः । गौणकालेऽपि न कृतस्तदाऽऽगामिपार्वणेन सह कार्यः ।
अन्तरितस्थालीपाकममुकस्थालीपाकेन सह करिष्य इति संकल्प्यैकं चरुं
स्थालीपाकतन्त्रेण श्रपयित्वा यथादैवतं विभज्य सकृदवदाय जुहोति ।
अग्नये पथिकृते स्वा० । अग्नये स्वा० । अग्नये स्विष्टकृते स्वा० । इत्या-
हुतित्रयं हुत्वाऽन्यत्समानम् ।

यदि द्वितीयो गौणकाले न कृतस्तदा द्वौ विच्छिन्नौ तृतीयस्थालीपाकेन सह कार्या । अन्तरितावमुक्तस्थालीपाकावमुक्तस्थालीपाकेन सह तन्त्रेण करिष्य इति संकल्पनैकं चरुं श्रपत्त्वा यथादैवतं विप्रज्य दर्व्योपहत्य सकृद्वदाय जुहोति-अग्नये पथिकृते० । अग्नये वैश्वानराय० । अग्नये० । अग्नये स्विष्टकृते० । इत्याहुतिचतुष्टयं हुत्वाऽन्यत्समाहम् ।

यादि तृतीयस्थालीपाकं गौणे न करोति तदा पुनराधानं कुर्यात् । पौर्णमास्यां पथिकृदभावास्यायां वैश्वानर इति द्रष्टव्यम् ।

इत्यन्तरितस्थालीपाकप्रयोगः ।

अथ ब्रह्मकूर्चहोमप्रयोगः ।

कर्ता तीर्थादिपवित्रदेशे स्नातः शुक्लवासा जितेन्द्रियः शुचिराचम्य प्राणानायम्य देशकालौ संकीर्त्योत्सर्जनोपाकर्मणी कर्तुमादौ शरीरशुद्ध्यर्थं ब्रह्मकूर्चहोमं पञ्चगव्याशनं च करिष्य इति संकल्पं कुर्यात् । ततः स्थण्डिलं कृत्वा तद्रोमयेनोपलिप्योद्धननादिसंस्कारं विधाय तत्र विष्णुनामानं लौकिकमग्निं प्रतिष्ठाप्य प्रज्वालय ध्यात्वा समिञ्चयमादाय श्रद्ध एहीत्यादि प्राणायामान्तं कृत्वा ब्रह्मकूर्चहोमकर्मणि या यक्ष्यमाणा० व्यामि । अग्निं पञ्चगव्याहुत्या यक्ष्ये । सोमं पञ्च० । विष्णुं तिसृभिः पञ्च० । रुद्रं पञ्च० । अत्रोदकस्पर्शः । सवितारं पञ्च० । ब्रह्म पञ्च० । परमात्मानं प्रणवेन पञ्चगव्यचतुर्थभागेन यावत्य आहुतयो भवन्ति तावतीभिः पञ्चगव्याहुतिभिर्यक्ष्य इत्यन्तमुक्त्वा समिधोऽग्नावाधायार्घ्यं परिस्तीर्य दर्वीं सप्तपत्रात्मकान्हरितानक्षतान्केनचिद्वर्मेण बद्धान्दर्भानाज्यस्थालीं पञ्चगव्यार्थं पाद्माद्यन्यसमं पात्रमुपवेशं संमा० अव० आज्यं० पञ्चगव्यानि समिधं चाऽऽसाद्य पवित्रे कृत्वा प्रोक्षणीः संस्कृत्य पात्राणि प्रोक्ष्य दर्वीं दर्भाश्च संमृज्य पञ्चगव्यं निष्पाद्याऽऽज्यविलापनादिपवित्राभ्याधानान्तं कुर्यात् । पर्यग्निकरणकाले पञ्चगव्यस्यापि पर्यग्निकरणम् । ततोऽदितेऽनुमन्यस्वेति परिषेकं कृत्वाऽऽसादितां समिधमाधाय पूर्ववत्प्रधानाहुतीर्हुत्वाऽवशिष्टं पञ्चगव्यं प्रणवेनाऽऽलोड्य प्रणवेनाभिमन्त्र्य प्रणवेन सर्वं पिबेत् । ततो हस्तपादमुखप्रक्षालनं कृत्वा पवित्रे त्यक्त्वा द्विराचम्यान्ये पवित्रे धृत्वा व्यस्तसमस्तव्याहुतिभिश्चतस्र आहु-

तीर्जुह्यात् । एतद्धोमाकरणे नाऽऽज्यसंस्कारः । पञ्चगव्यस्य पर्याग्निकरणं भवत्येव । ततः परितरणानि विसृज्योत्तरपरिषेकं कुर्यात् ।

इति ब्रह्मकूर्चहोमप्रयोगः ।

अथोपाकरणप्रयोगः ।

कर्ता कृतनित्यक्रियः पवित्रपाणिराचम्य प्राणानायम्य देशकालौ संकीर्त्याधीतानां छन्दसामध्येष्यमाणानां चास्थानोच्छ्वासादिजनितया-
तयामतानिरासपूर्वकाप्यायनसिद्धिपुनर्वेदग्रहणाधिकारसिद्धिद्वारा श्रीप-
रमेश्वरप्रीत्यर्थं वेदोपाकरणारूपं कर्म करिष्य इति संकल्पं कुर्यात् ।
द्वितीयाद्युपाकरणे त्वध्येष्यमाणानां छन्दसाभित्याद्येव संकल्पः । शिष्य-
सत्त्वे त्वेभिः शिष्यैः सहेत्यूहः । उपाकरणसंकल्पः सर्वैरपि कार्यः ।
उपाकर्मप्रथमप्रयोगाङ्गभूतं गणपतिपूजनं पुण्याहवाचनं मातृ० नं नान्दी-
श्राद्धं च तत्पित्रादिभिः कारयेत् । प्रथमोपाकर्म भद्राव्यतीपाताधिमासा-
स्तादिषु न भवति ।

तत आचार्य उपाकर्माङ्गभूतहोमार्थं स्थण्डिलस्य गोमयोपलेपनोद्ध-
ननादिसंस्कारं विधाय बलवर्धननामानमग्निं प्रतिष्ठाप्य प्रज्वाल्य
ध्यायेत् ।

ततः समिन्त्रयमादाय श्रद्ध एहीत्यादि प्राणायामान्तं कृत्वोपाकर-
णहोमकर्मणि या यक्ष्यमाणा इत्यादिव्याहृत्यन्तमुक्त्वा प्रधानहोमे प्रजा-
पतिं काण्डर्षिं सोमं काण्डर्षिमग्निं काण्डर्षिं विश्वान्देवान्काण्डर्षीन्सावित्री-
मृग्वेदं यजुर्वेदं सामवेदमथर्ववेदं सदसस्पतिं चाऽऽज्येन यक्ष्ये । यज्ञो-
पवीतहोमे परमात्मानं यज्ञोपवीतेन यक्ष्ये । जयोपहोमे चित्तं चित्तिमि-
त्यादि । पात्रासादन आज्यासादनोत्तरमुपवीतासादनम् । व्याहृतिहो-
मान्ते—प्रजापतये काण्डर्षये स्वाहा । प्रजापतये काण्डर्षय इदं० ।
सोमाय काण्डर्षये स्वाहा । सोमाय काण्डर्षय इदं० । अग्नये काण्डर्षये
स्वाहा । अग्न० षय इदं० । विश्वेभ्यो देवेभ्यः काण्डर्षिभ्यः स्वाहा ।
विश्वेभ्यो देवेभ्यः काण्डर्षिभ्य इदं० । इति चतुरः काण्डर्षीञ्जु-
हुयात् ।

ततः—सावित्र्यै स्वाहा । सावित्र्या इदं० । ऋग्वेदाय स्वाहा । ऋग्वे-

दाये० । यजुर्वेदाय स्वाहा । यजुर्वेदाये० । सामवेदाय स्वाहा । साम-
वेदाये० । अथर्ववेदाय स्वाहा । अथर्ववेदाये० । सदसस्पतये स्वाहा ।
सदसस्पतये इ० ।

ततो दर्व्यां यज्ञोपवीतं गृहीत्वा यज्ञोपवीतं पर० तेजः स्वाहेत्यग्नौ
जुहोति । परमात्मन इदं० । सर्वैर्यथाचारं यज्ञोपवीतानि ब्राह्मणेभ्यो
दत्त्वा विधिना धार्याणि । तत इषे त्वेत्यनुवाकः । आप उन्दन्तिवत्यनु-
वाकः । घर्मः शिरस्तदयमाग्निरित्यनुवाकः । अनुमत्यै पुरोडाशमष्टाकपालं
निर्वपतीति संहिताप्रथमकाण्डस्याष्टमप्रश्नाद्यानुवाकः । सह वै देवा-
नामिति खण्डद्वयम् । खण्डद्वयाध्ययने पूर्वमुत्तरं च नमो ब्रह्मण इति
शान्तिं पठेत् । नात्र ब्रह्मयज्ञविधिः । तत आचार्य उपाकृता वै वेदा-
रूपहमेकाहं वाऽनध्यायः कार्य इति शिष्यान्वदेत् । ततश्चित्तं च स्वाहे-
त्यादिपूर्णपात्रदानान्तं कृत्वाऽग्निं संपूज्य विभूतिं धृत्वा विष्णुं संस्मरेत् ।
नात्र त्रिवृदन्नहोमः । ततरूपहमेकाहं वा स्वाध्यायदिनेषु विरम्य कृतान्ता-
दध्येतव्यम् ।

इत्युपाकरणप्रयोगः ।

अथोत्सर्जनप्रयोगः ।

कर्ता जलसमीप आसनमुपविश्याऽऽचम्य प्राणानायम्य देशकालौ सं-
कीर्त्याधीतानां छन्दसामस्थानोच्छ्वासादिजनितयातयामतानिरासेनाऽऽ-
प्यायनवेदोत्सर्गसिद्धिद्वारा श्रीपरमेश्वरप्रीत्यर्थं वेदोत्सर्जनारूपं कर्म करि-
ष्य इति संकल्पं कृत्वा भस्मगोमयमृत्तिकास्नानानि कुर्यात् । भस्माऽऽदाय
ईशानाय नमः शिरासि । तत्पुरुषाय नमो मुखे । अघोराय नमो हृदये ।
वाम० मो गुह्ये । सद्यो० मः पादयोः । अग्निरिति भस्म० मा नस्तो० म त
इति शिरःप्रभृत्यङ्गानि भस्मना विलिप्य स्नात्वाऽऽचामेत् । ततो गोम-
यमादाय गन्धद्वारां दु० श्रियमिति शिरःप्रभृत्यङ्गानि विलिप्य, अग्रमग्रं
च० सर्वदेति पुनस्तथैव विलिप्य स्नात्वाऽऽचामेत् । अश्वक्रान्ते०
लोकधारिणीति द्वाभ्यां भूमिमभिमन्त्र्य सहस्रपर० शिनीति दूर्वामभि०
उद्धृताऽसि० हुनेति मृत्तिकां गृहीत्वा काण्डात्काण्डात्प्र० पा वयमिति
द्वाभ्यां दूर्वामादाय मृत्तिके हन मे० मां गतिमिति दूर्वां मृदि प्रतिष्ठाप्य

यन इन्द्र इ० इति प्राच्यां मृत्तिकां प्रक्षिपेत् । स्वस्तिदा० इति दक्षिणं
स्याम् । स्वस्ति न इन्द्रो० इति प्रतीच्याम् । त्रातारमिन्द्र० इत्युत्तर-
स्याम् । परं मृत्यो० इत्तू ध्वम् । स्योना पृथि० इत्यधः । गन्धद्वारां०
मृत्तिकां गृहीत्वा उदु त्यं जा० इति सूर्याय दर्शयित्वा श्रीर्मे भजतु अल-
क्ष्मीर्मे नश्यतु इति शिरसि प्रदक्षिणं मृत्तिकां विलिप्य सहस्रशीर्षा इति
शिरसि । विष्णुमुखा० इति मुखे । महा० इन्द्रो० इति बाह्वोर्मन्त्रावृत्त्या ।
सोमान० इति कुक्ष्योर्मन्त्रावृत्त्या । शरीरं य० इति शरीरे । नाभिर्मे०
सदिति नाभ्याम् । आपान्तम० ब्रह्म जज्ञानं० इति कक्ष्योः । विष्णो
रराटमसीति पृष्ठे । वरुणस्य स्कम्भनमसीति मेढ्रे । आनन्दनन्दा०
पस इत्यण्डयोः । ऊरुवोरोज इत्यूर्वोः । जङ्घाभ्यां प० इति जङ्घयोः ।
चरणं पवित्रमिति चरणयोः । इदं विष्णुस्त्रीणि पदेति द्वाभ्यां पादतलयोः ।
सजोषा इन्द० इति दूर्वासहितं शेषं शिरसि निदध्यात् । सुमित्रा न
इत्यद्भिरात्मानमासिच्य दुर्मित्रा इत्यादिभिर्द्वेष्यं ध्यायन्भूमौ क्षिपेत् ।
एतानि भस्मगोमयमृत्तिकास्नानानि कृताकृतानि ।

ततो हिरण्यशृङ्गं वरुणं० इति तीर्थाधिपतिं वरुणं संप्राथर्य यन्मे
मनसा० पुनः पुनरितीन्द्रादिदेवताः संप्राथर्य नमोऽग्नयेऽसुम० नमोऽ-
द्भ्य इति मन्त्रोक्तदेवता नमस्कृत्य यदपां क्रूरं य० इति हस्ताभ्यां
जलदोषं दूरीकृत्य सागरस्य तु निश्वासो० रेश्वरेति नमस्कृत्य, अत्या-
शनाद० कतामिति मन्त्रद्वयं पठित्वा शिखां विस्रस्य पुरतः कृत्वाऽर्का-
भिमुखः स्नानं कुर्यात् ।

तत इमं मे गङ्गे० सुषोभयेति गङ्गादिनदीः संप्राथर्य ऋतं च सत्यं०
सुव इत्युपांशु पठित्वा तदन्ते प्राणमायच्छेत् । एवमन्यौ द्वौ प्राणायामौ
विधाय द्विराचम्य पवित्रे धृत्वा, आपो हि ह्य० च नः । हिरण्यवर्णाः०
धत्त । पवमानः सु० पुनातु । इति जलस्थो वार्जनं कुर्यात् । द्विराचम्य
यत्पृथिव्या० मर्षणः, पुनन्तु वस० गोप्ता २ एष पुण्य० ण्ययम् ३
द्यावापृथिव्यो० शिशवि ४ इति सर्वत्रान्ते स्नात्वा पुनर्द्विवारं तूष्णीं
स्नात्वाऽऽर्द्रं ज्वलति० होमि स्वाहेति मन्त्रावृत्त्या द्विराचम्य, अकार्यका०
एजो भूमि० इति द्वाभ्यां स्नानं कृत्वा तूष्णीं द्विराचामेत् ।

ततो ब्रह्मादयो ये देवास्तान्देवांस्तर्प० । भूर्देवास्त० । भुवो देवां० ।

सुवर्दे० । भूर्भुवः सुवर्देवांस्त० मीति देवतीर्थेन प्राङ्मुखो यज्ञोपवीत्ये-
कैकाञ्जलिना देवान्संतर्पयेत् । विश्वामित्रादयो य ऋषयस्तानृषींस्त० ।
भूर्ऋषींस्त० । भुवर्ऋषींस्त० । सुवर्ऋषींस्त० । भूर्भुवः सुवर्ऋषींस्त०
मीति प्राजापत्यतीर्थेनोदङ्मुखो निवीती द्वाभ्यां द्वाभ्यामञ्जलिभ्यामृषीं-
स्तर्पयेत् । वैशम्पायनादयो ये पितरस्तान्पितृंस्तर्पया० । भूः पितृंस्त० ।
भुवः पितृंस्त० । सुवः पितृंस्त० । भूर्भुवः सुवः पितृंस्त० मीति पितृतीर्थेन
दक्षिणामुखः प्राचीनावीती त्रिभिस्त्रिभिरञ्जलिभिः पितृंस्तर्पयेत् । ततो
ये के चास्मत्कुले० हनोदकामीति परिधानीयं निष्पीड्य यज्ञोपवीती
यन्मया दूषितं० तर्पयाम्यहमिति यक्षमत्सर्पणं कृत्वा

ज्ञानतोऽज्ञानतो वाऽपि यन्मया दुष्कृतं कृतम् ।

तत्क्षमस्वाखिलं देवि जगन्मातर्नमोऽस्तु ते ॥

इति नदी क्षमाप्य स्वयमेव देहे शुष्के सति केशजले च स्नुते शुष्कं
वस्त्रं त्रिरवधूयोदकप्राग्वा विस्तार्य परिदध्यात् । परिहितमार्द्रं वस्त्रं नाभे-
रूर्ध्वमेवोत्तारयेत् । ततस्तादृगेवोत्तरीयम् ।

ततो भस्मधारणम् । तद्विधिः—तत्पुरुषायेति भस्म समुद्धृत्येशानः
सर्वविद्यानामिति विशोध्य त्र्यम्बकं यजामह इत्यादायाऽऽपो हि
ष्टेति त्रिभिर्जलं तत्राऽऽनीयाग्निरिति भस्मेत्यभिमन्त्र्य पञ्चाक्षरेण
मन्त्रेण ललाटहृदयनाभिकण्ठांसद्वयबाहुद्वयकूर्परद्वयप्रकोष्ठद्वयपृष्ठशिरःसु
भस्म लेपयेत् । ततो हस्तौ प्रक्षाल्य देवर्षिपितृपूजनं कुर्युः । सर्वे यज्ञो-
पवीतिनः परस्परं दर्भान्सव्यहस्तेन संप्रयच्छन्त उपलिप्ते प्राक्प्रवणे
देशे दक्षिणहस्तेन त्रिभिस्त्रिभिर्दर्भैरुदगपवर्गाण्यासनानि कल्पयन्ति ।
ब्रह्मण आसनं कल्पयामीत्यादि । ततो निवीतिनो देवानामुत्तरत उदी-
चीनप्रवणे देशे उदगग्रैस्त्रिभिस्त्रिभिर्दर्भैः प्रागपवर्गाण्यासनानि कल्पय-
न्ति । विश्वामित्रायाऽऽस० मीति । वसिष्ठकश्यपयोर्भध्येऽरुन्धत्या आ० ।
देवेभ्यो दक्षिणतोऽगस्त्याय प्रागग्रमासनम् । अगस्त्यस्य दक्षिणतः
प्रागग्रैस्त्रिभिस्त्रिभिर्दर्भैरुदगपवर्गाणि कृष्णद्वैपायनादीनामासनानि कल्पय-
न्ति । रुद्रासनकल्पनोत्तरमुदकस्पर्शः । ततः प्राचीनावीतिनः कृष्णद्वैपाय-
नादीनां दक्षिणतो दक्षिणाग्रैस्त्रिभिस्त्रिभिर्दर्भैः प्रत्यगपवर्गाणि वैशम्पाय-
नादीनामासनानि कल्पयन्ति । ततः सर्वे ब्रह्मणे नमो ब्रह्माणमावाह-
यामीत्येवं तत्तन्नाममन्त्रैर्देवर्षिपितृनावाहयेयुः । ततो ब्रह्मणे स्वाहेत्याद्यु-

हेनाग्नेनार्चनम् । पितृष्वपि स्वाहाशब्द एव न स्वधाशब्दः । ततो ब्रह्माणं तर्पेयाभीत्येवं फलोदकेन तर्पणं कृत्वा ब्रह्मणे नमः प्रजापतये नम इत्याद्यूहेन ब्रह्मादीनुपस्थाप्य सर्वान्विसर्जयेयुः ।

ततोऽपरेण वेदिमुत्सर्जनाङ्गभूतहोमार्थं स्थण्डिलं कृत्वा गोमयेनोप-
लिप्योद्धननादिना संस्कृत्य बलवर्धननामानमग्निं प्रतिष्ठापयामीति
प्रतिष्ठाप्य प्रज्वाल्य ध्यायेत् । ततः समिच्चयमादाय श्रद्ध एहीत्यादि
प्राणायामान्तं कृत्वोत्सर्जनहोमकर्मणि या यक्ष्यमाणा इत्यादि यज्ञोपवी-
तधारणान्तमुपाकरणवत्सर्वं कुर्यात् । ततः सर्वं इषे त्वेत्यनुवाकमधी-
यते काण्डादीन्वा पूर्ववत् । तत आचार्य उत्सृष्टा वै वेदास्त्र्यहमेकाहं
वाऽनध्यायः कार्य इति शिष्यान्वदेत् । ततश्चित्तं च स्वाहेत्यादिपूर्णपात्र-
दानान्तं कृत्वाऽग्निं संपूज्य विभूतिं धारयेत् । ततः सर्वं जलसमीपं
गत्वा काण्डात्काण्डात्प्र० वयमिति मन्त्रद्वयान्त एकैकां बह्वीर्वा दूर्वा
रोपयन्ति । ततो जलाशयं विलोडनेनोर्भिमन्तं कृत्वा जलाशयाद्बहिः
प्राचीमुदीचीं वा दिशं यावद्वलं शीघ्रं धावनं कृत्वा गृहमागच्छेयुः ।
ततः सर्वेऽपूपैः सक्तुभिरोदनेनान्यैश्च व्यञ्जनैः पूजनपूर्वकं ब्राह्मणान्भो-
जयेयुः । तत्रापूपाः प्रथमं परिवेषणीयास्ततः सक्तवस्तत ओदनस्ततोऽ-
न्यानि व्यञ्जनानीति परिवेषणे क्रमः । नैवात्र त्रिवृदन्नहोमः । ततः
शिष्या आचार्याय हिरण्यं गां वा दक्षिणां दत्त्वा प्रमादादिति विष्णुं
स्मरेयुः । आचारात्सर्वे सुवृष्ट्यर्थं पर्जन्यसूक्तानि पठेयुः ।

इत्युत्सर्जनप्रयोगः ।

अथ सभादीपदानम् ।

अस्मिन्दिने पतिमत्यो नार्यः सभादीपदानं कुर्वन्ति । एतच्चाऽऽचार-
प्राप्तम् । देशकालौ संकीर्त्य मम सौभाग्याद्यभिवृद्धिद्वारा श्रीपरमेश्वरप्री-
त्यर्थं सभादीपदानं करिष्य इति संकल्प्य गणपतिपूजनं विप्रपूजनं च
कृत्वा—

भो दीप ब्रह्मरूपस्त्वं ज्योतिषां प्रभुरव्ययः ।

सौभाग्यं देहि मे पुत्रानवैधव्यं च देहि मे ॥

श्रावणे मास्युपाकर्मप्रारम्भे विप्रसंनिधौ ।
 ब्रीहितण्डुलपिष्टानां पलाशीत्या विनिर्मितम् ॥
 घृतवर्तिसमायुक्तं विमले कांस्यभाजने ।
 स्थापितं तण्डुलप्रस्थयुक्पूगीफलसंयुतम् ॥
 मातुलिङ्गश्रीफलादिपञ्चसंख्यफलैर्युतम् ।
 अवैधव्यसुपुत्रत्वदीर्घायुःश्रीसुखाप्तये ॥
 अभीष्टस्यास्तु मे प्राप्तिर्भवेऽस्मिन् भवान्तरे ।
 श्रावण्यां श्रवणर्क्षे च सभायामग्निसंनिधौ ।
 सभादीपं प्रदास्यामि तुभ्यं विप्र सदक्षिणम् ॥

इति सदक्षिणं विधाय दद्यात् । प्रतिगृह्णामीति विप्रः । एवं पञ्चवर्ष-
 पर्यन्तं श्रावण्यां पौर्णमास्यां दीपदानं कृत्वोद्यापनं कुर्यात् ।

पञ्चवर्षपर्यन्तं कृतस्य सभादीपदानकर्मणः संपूर्णताया उद्यापनं करिष्य
 इति संकल्प्य गणपतिं संपूज्य पञ्चप्रस्थसंमितानि पञ्च धान्यानि पञ्चसु
 पात्रेषु भूमौ वा निधाय मध्यस्थधान्यराशौ प्रस्थपरिमितं तण्डुलपूरितं
 घात्रं निधाय तत्र दीपं संस्थाप्य तत्समीपे यथासंभवं सुवर्णनिर्मिते
 रजतनिर्मिते वा दीपपात्रे यथासंभवसुवर्णनिर्मितं वर्तिकां निधाय
 तत्समीपे कार्पासवर्तिकां घृताभ्यक्तां निधाय दीपद्वयं प्रज्वालय दीपपा-
 त्रद्वयं यज्ञोपवीतेन वेष्टयित्वा वस्त्रद्वयं समीपे संस्थाप्य दीपं विप्रं च
 संपूज्य सभादीपदानपूर्णताया इमं सोपस्करं सदक्षिणं सभादीपं संप्रददे
 न ममेति दद्यात् ।

इति सभादीपदानम् ।

अथ वेदपारायणोपाकरणप्रयोगः ।

कर्ता कृतनित्यक्रियः प्राङ्मुख उपावेश्याऽऽचम्य प्राणानाग्रस्य देश-
 कालौ संकीर्त्य मम सकलदापक्षयपुत्रधनधान्यस्वर्गान्यतमकामनासि-
 द्धिद्वारा श्रीपरमेश्वरप्रीत्यर्थं स्वशाखात्मकवेदस्य पारायणं करिष्य इति
 संकल्पं कुर्यात् । ततस्तदङ्गं गणेशपूजनं पुण्याहवाचनं मातृ० नान्दी-
 श्राद्धं च कुर्यात् । ततोऽमुकप्रवरान्वितामुकगोत्रोत्पन्नोऽमुकशर्माऽहममुक-
 प्र० तामुकगो० अममुकशाखाध्यायिनममुकशर्मणं वेदपारायणार्थम्
 त्विजं त्वां वृण इत्यृत्विग्वरणं कुर्यान्मधुपर्कं च ।

ततः पारायणकर्ताऽऽचम्य प्राणानायम्य देशकालौ संकीर्त्यामुक्त्व-
 र्मणा वृतोऽहमृत्विक्कर्म करिष्य इति संकल्प्य स्थण्डिलकरणादि विधाय
 बलवर्धननामानमग्निं प्रतिष्ठापयामीति लौकिकाग्निं स्थापयेत् । ततोऽग्निं
 ध्यात्वा समिञ्चयमादाय श्रद्धं ष्हीत्यादि प्राणायामान्तं कृत्वा वेदपाराय-
 णोपाकरणहोमकर्मणि या यक्ष्यमाणा इत्यादि व्याहृत्यन्तमुक्त्वा प्रधान-
 होमे प्रजापतिं काण्डर्षिमित्यादि सदसस्फर्तिं चाऽऽज्येन यक्ष्य इत्यन्त-
 मुक्त्वा जयोपहोमे चित्तं चित्तिमित्यादि व्याहृतिहोमान्तं कृत्वा प्रजापतये
 काण्डर्षये स्वाहेत्यादिप्रधानाहुतीर्हुत्वा जयोपहोमादि सर्वं होमशेषं समा-
 पयेत् । नात्र त्रिवृदन्नहोमः । ततो ब्राह्मणान्संपूज्य कर्मसाधुण्याय
 विष्णुं संस्मृत्य दर्भासनोपविष्टो दर्भपाणिः प्राङ्मुख उपविश्याऽऽचम्य
 प्राणानायम्य प्रणवमुच्चार्य वास्यत इषे त्वेत्यादिकं यथापाठं साङ्गं वेद-
 पारायणमारभेत । प्रश्नान्तेऽनुवाकान्ते वा विरमेत् । प्रत्यहं प्रहरद्वयपर्यन्तं
 यावत्पारायणं भवति तावत्कर्तव्यम् । अतित्वरायां सार्धप्रहरद्वयपर्य-
 न्तम् । आरभ्यकप्रपाठकेषु मध्ये विरामेऽपि तत्तत्पाठकस्योत्तरां शान्तिं
 कुर्यात् । द्वितीयदिने पूर्वा शान्तिं कृत्वा कृतान्तादारभेत । कर्मसमा-
 प्त्यन्तं ब्रह्मचर्यमधःशयनं स्वरूपं हविष्याशनं च कार्यम् । शक्तौ सत्या-
 मुपोषणम् । पतितरजस्वलादिसंभाषणं तत्समक्षमध्ययनं च न कुर्यात् ।
 ऋत्विक्कर्तृके पारायणेऽपि पारायणकारयित्राऽपि नियमाः कार्या एव ।

इति वेदपारायणोपाकरणप्रयोगः ।

अथ वेदपारायणोत्सर्जनप्रयोगः ।

पारायणकर्ता समाप्ते पारायणे प्राचीमुदीचीं वा दिशमुपनिष्क्रम्यापां
 समीपे शुचौ देश उपविश्याऽऽचम्य प्राणानायम्य देशकालौ संकीर्त्य
 मया कृतस्य वेदपारायणस्य साङ्गन्तासिद्धिद्वारा श्रीपरमेश्वरप्रीत्यर्थं वेद-
 पारायणोत्सर्जनारूपं कर्म करिष्य इति संकल्पं कुर्यात् । यदा तु स्वक-
 र्तृकमेव पारायणं तदा गृह्याग्नौ होमस्य कर्तव्यत्वात्तदर्थं गमनवेलाया-
 मेव पूर्ववदग्निं समारोप्य तेन सहैव गच्छेत् । ततस्तदङ्गं गणपतिपूजनं
 पुण्या० मातृ० नान्दी० च कुर्यात् । तत ऋत्विक्पूर्वोक्तरीत्या स्नान-
 विधिं देवर्षिपितृपूजनं च कुर्यात् । ततोऽपरेण वेदिमग्निमुपसमाधाय-
 त्यादि प्राणायामान्तं कृत्वा वेदपारायणोत्सर्जनहोमकर्मणि या यक्ष्यमाणा

इत्यादि व्याहृत्यन्तमुक्त्वा प्रधानहोमे प्रजापतिं काण्डर्षिमित्यादि सदस-
स्पतिं चाऽऽज्येन यक्ष्य इत्यन्तमुक्त्वा जयोपहोमे चित्तं चित्तिमित्यादि
व्याहृतिहोमान्तं कृत्वा प्रजापतये काण्डर्षये स्वाहेत्यादिप्रधानाहुतीर्हुत्वा
जयोपहोमादिसर्वं होमशेषं समापयेत् । नैवात्र त्रैवृद्धहोमः । ततो
यजमान ऋत्विग्द्वारा पारायण ऋत्विजे सुवर्णगोदानवस्त्ररथाद्यन्यतां
यथाविभवं दक्षिणां दत्त्वाऽपूपैः रुक्नुभिरोदनेनान्यैश्च व्यञ्जनैर्ब्राह्मणा-
न्पूजनपूर्वकं भोजयित्वा भूयसीं दत्त्वाऽग्निं संपूज्य विभूतिं धृत्वा लौकि-
काग्नौ होमश्चेत्तमाग्निं गच्छ गच्छेति विसृज्य प्रमादादिति विष्णुं स्मरेत् ।
इति वेदपारायणोत्सर्जनप्रयोगः ।

अथ नित्यस्नानतर्पणयोः प्रयोगः ।

कर्ता प्रातरुत्थापनादि दन्तधावनान्तं नित्यविधिं कृत्वा स्नानसा-
मग्रीं गृहीत्वा जलसमीपं गत्वोद्धृतजलेन मुखं पाणी पादौ च प्रक्षाल्यो-
दकं स्पृष्ट्वा मलापकर्षणस्नानं कृत्वा बद्धशिखो दर्भपाणिः प्राङ्मुख आच-
म्य प्राणानायम्य देशकालौ संकीर्त्य मम सकलपापक्षयपूर्वककर्माधिकार-
सिद्धिद्वारा श्रीपरमेश्वरप्रीत्यर्थं प्रातःस्नानमहं करिष्ये इति संकल्प्य
तीर्थं संप्राथ्येयं मे गङ्गे इति पाणिनोदकमावर्त्यर्तं च सत्यं चाभीक्षादिति
त्रयावृता तृचेनाघमर्षणमन्त्रेण जले त्रीन्प्राणायामान्कृत्वाऽऽपो हि ष्ठेति
तिसृभिर्हिरण्यवर्णाः शुचयः पावका इति चतसृभिः पवमानः सुवर्जन
इत्यनुवाकेन च सर्वमन्त्रान्त एकवारं प्राङ्मुखः स्नात्वा द्विराचम्य स्नाना-
ङ्गं तर्पणं कुर्यात् । दैवे तर्पण एकैकाञ्जलिभूषितर्पणेऽञ्जलिद्वयं पित्र्येऽ-
ञ्जलित्रयम् । ब्रह्मादयो ये देवास्तान्देवांस्तर्पयामि । भूर्देवां० भुवर्देवां०
सुवर्देवां० भूर्भुवः सुवर्देवांस्तर्पयामि । निवीती विश्वामित्रादयो य ऋष-
यस्तानृषींस्तर्पयामि । भूर्ऋषीं० । भुवर्ऋषीं० । सुवर्ऋषींस्तर्पयामि ।
इत्यृषीन्संतर्प्य प्राचीनावीती वैशम्पायनादयो ये पितरस्तान्पितॄंस्तर्प-
यामि । भूः पितृनित्यादिना पितॄन्संतर्पयेत् । ततो वस्त्रपरिधानं कृत्वा
संध्यावन्दनादि नित्यकर्म विधाय ब्रह्मयज्ञविधिना ब्रह्मयज्ञं कुर्यात् ।
गृहे स्नानं तु गृहद्वाराभिमुखम् । गृहे स्नान आदावेव संकल्पं कृत्वा शी-
तासूष्णा आनीय मलापकर्षणस्नानादि कुर्यात् । अत्राघमर्षणं मार्जनं तर्पणं
च नास्ति । स्नानान्त एवाऽऽचमनम् ।

इति नित्यस्नानतर्पणयोः प्रयोगः ।

अथ ब्रह्मयज्ञप्रयोगः ।

कर्तोदिते सूर्ये प्रातर्होमानन्तरमकृतप्रातराशौ ग्रामात्प्राच्यामुदीच्या-
मैशान्यां वा दिशि यावति देशे स्वग्रामच्छदींषि स्वगृहच्छदींषि वा न
दृश्यन्ते तावति दूरे नदीतीरे देवखातादितीर्थेऽन्यस्मिन्नपि शुद्धे देशे
वा गत्वा हस्तौ पादौ प्रक्षाल्याऽऽचम्य प्रदक्षिणमावृत्योपवीती भूत्वा
जलं नमस्कृत्य प्रयतः प्राङ्मुख उपविश्याऽऽचम्य प्राणानायम्यापः
स्पृष्ट्वा देशकालौ संकीर्त्य श्रीपरमेश्वरप्रीत्यर्थं ब्रह्मयज्ञेन यक्ष्य इति
संकल्प्य हस्तौ जलेन प्रक्षाल्य त्रिराचम्य सोदकेनाङ्गुष्ठमूलेन द्विरोष्ठौ
संमृज्याऽऽर्द्राङ्गुलिभिरोष्ठौ सकृदुपस्पृश्य दक्षिणहस्तेन सव्यं पाणिं
पादौ च प्रोक्ष्याऽऽर्द्राङ्गुलिभिः शिरश्चक्षुषी नासिके श्रोत्रे हृदयमालभ्य
प्रत्यालम्भमपः संस्पृश्यैतत्कर्माङ्गमाचमनं कृत्वा प्रभूतान्प्रागग्रान्दर्भाना-
स्तीर्य पाण्योः पवित्रे धृत्वा दक्षिणोत्तरौ पाणी पादौ च कृत्वैवंभूत-
स्तेषु दर्भेषु प्राङ्मुख एवाऽऽसीनः प्रणवमुच्चार्य भूर्भुवः सुवारिति तिस्रो
व्याहृतीः पठित्वा, भूस्तत्सवितुर्वरेण्यम् । भुवो भर्गो० महि । सुवर्धि०
यात् । भूर्भुवस्तत्सवि० महि । सुवर्धि० यात् । भूर्भुवः सुवस्तत्सवि०
महि । धियो० यात् । इत्येवं व्याहृतिवर्जितां वा पच्छोऽर्थचर्चशोऽनवानं
गायत्रीमधीत्य द्यावापृथिव्योः संधिमीक्षमाणः संमील्य वा यथा युक्त-
मात्मानं मन्येत तथा युक्त इषे त्वेति काण्डं प्रपाठकमात्रमनुवाकमात्रं
वा मनसा यथाशक्त्यधीत्य प्रज्ञातं निधाय नमो ब्रह्मण्य इति परि-
धानीयामृचं त्रिः पठित्वा प्रणवमुच्चारयेत् । अत्र ब्रह्म भूर्भुवः सुवः,
ॐ शान्तिः शान्तिः शान्तिः, इति । ततोऽप्युपस्पृश्य पूर्वोक्तं कर्माङ्ग-
माचमनं कृत्वा प्रमादादिति विष्णुं स्मरेत् । ततो गृहमागत्य मुष्टिमात्रम-
न्नमपि कस्मैचिद्ब्राह्मणाय दक्षिणां दद्यात् । एवमेव दिनान्तरे विशामोत्तर-
वेदंमारभ्य पठेत् । एवंरीत्या संहितां ब्राह्मणमारण्यकं च पठेत् । शिक्षा
कल्पो व्याकरणं ज्यौतिषं छन्दो निरुक्तमित्यङ्गानि तन्ताद्विने वेदाध्य-
यनोत्तरमेव क्रमेण प्रज्ञातदेशादारभ्याध्येतव्यानि । पुराणेतिहासादीनां
वेदार्थोपबृंहकत्वादङ्गेष्वेवान्तर्भावादेतत्पाठोऽपि प्रज्ञातप्रदेशादारभ्यैव
दिनान्तरे कार्यः । आरण्यकपाठकेषु मध्ये विरामेऽपि तत्तत्प्रपाठकस्यो-

त्तरां शान्तिं कृत्वाऽनन्तरं नक्षो ब्रह्मण इति परिदध्यात् । द्वितीयदिने गायत्रीपाठानन्तरं तत्तत्प्रपाठकस्य पूर्वां शान्तिं कृत्वा कृतान्तादारभेत । अनध्याये स्वल्पो ब्रह्मयज्ञः कार्यः ।

इति ब्रह्मयज्ञप्रयोगः ।

अथ तर्पणविधिः ।

ततो देवर्षिपितृतर्पणं कुर्यात् । मध्याह्नसंध्योत्तरं वा तर्पणम् । अकृतब्रह्मयज्ञस्तु मध्याह्नसंध्योत्तरं ब्रह्मयज्ञं कृत्वा तर्पणं कुर्यात् । तद्यथा— शुचौ देशे प्राङ्मुख उपविश्य देशकालौ संकीर्त्य देवर्षिपितृतृप्तृथं तर्पणं करिष्ये इति संकल्प्य शुद्धदेशे प्रागग्रान्दर्भानास्तीर्य ताम्रपात्रमक्ष- तसंयुक्तं जलेन पूरयित्वाऽञ्जलौ प्रागग्रान्दर्भान्गृहीत्वा यज्ञोपवीती देव- तीर्थेनाऽऽस्तृतेषु प्रागग्रेषु कुशेष्वग्रभागेऽक्षतत्रीहितण्डुलसंयुक्तेन जले- नैकैकाञ्जलिं ब्रह्माद्यङ्गिरोन्तेभ्यो देवेभ्यो दद्यात् । ताम्रादिभाजनान्तरे जले वा तर्पयेत् ।

तत उदङ्मुखो निवीती कनिष्ठाङ्गुलिद्वयमूलप्रदेशात्मकेन प्राजाप- त्येन तीर्थेनोदगग्रेष्वास्तृतेषु कुशेषु मध्यभागे यवमिश्रितजलेन विश्वामि- त्रादीतिहासपुराणान्तेभ्यो द्वौ द्वावञ्जली दद्यात् । सकृन्नाम्नाऽपरस्तूष्णीम् ।

ततो न्यश्चितसव्यजानुर्दक्षिणामुखः प्राचीनावीती पितृतीर्थेन दक्षि- णाग्रेष्वास्तृतेषु कुशेषु मूलभागे कृष्णतिलमिश्रितं जलमादाय तेन वैश- म्पायनाद्येकपत्न्यन्तेभ्यस्त्रींस्त्रीनञ्जलीन्दद्यात् । सकृन्नाम्ना द्विस्तूष्णीम् ।

ततः पित्रादीन्सर्वान्पितृस्तर्पयेत् । तत्र सापत्नमातृव्यतिरिक्तैकोद्दि- ष्टस्त्रीभ्य एकैक उदकाञ्जलिर्देयः । असंभवे सव्यान्वारब्धदक्षिणहस्तेन वा तर्पणम् । शुचिभूमिपात्रालाभे जलतीर उपविश्योक्तप्रकारेण जल एव तर्पयेत् । तत्र दक्षिणहस्तेन प्रतितर्पणमक्षतानां तण्डुलानां यवानां च ग्रहणम् । सव्यहस्तेन तिलानाम् । जीवात्पितृकेण त्वेकपत्न्यन्ताना- मेव तर्पणं कार्यम् । तर्पणे श्वेता एव तिला ग्राह्याः । प्रकोष्ठपर्यन्तमेव तस्य प्राचीनावीतम् । ततो ये पितृवंश्या मातृवंश्या ये चान्येऽस्मत्त उद- कमर्हन्ति तांस्तर्पयामीति प्रथममवसानाञ्जलिं दत्त्वा

यत्र कचन संस्थानां क्षुत्तृषोपहतात्मनाम् ।
तेषां हि दत्तमक्षयमिदमस्तु तिलोदकम् ॥

इति द्वितीयमञ्जलिं दत्त्वा

येऽबान्धवा बान्धवा वा येऽन्यजन्मनि बान्धवाः ।
ते तृप्तिमखिलां यान्तु यश्चास्मत्तोऽम्बु वाञ्छति ॥

इति तृतीयमञ्जलिं दद्यात् । विस्तरेण तर्पणं कर्तुमसमर्थः प्रपितामही-
पर्यन्तं तर्पयित्वा ये पितृवंश्या इत्यादिना तर्पयेत् । एतावदपि कर्तु-
मसमर्थः—

आब्रह्मस्तम्बपर्यन्तं देवर्षिपितृमानवाः ।
तृप्यन्तु पितरः सर्वे मातृमातामहादयः ॥
अतीतकुलकोटीनां समुद्वीपनिवासिनाम् ।
आब्रह्मभुवनाल्लोकादिदमस्तु तिलोदकम् ॥

इत्यनेनैव तर्पयेत् । अथवा आब्रह्मस्तम्बपर्यन्तं जगत्तृप्यत्वित्यञ्जलि-
त्रयं दद्यात् । जीवत्पितृकस्य नैतत् । ततो द्विराचम्य सूर्यायोदकाञ्जलिं
दद्यात् । तत्र मन्त्रः—

नमो विवस्वते ब्रह्मन्भास्वते विष्णुतेजसे ।
जगत्सवित्रे शुचये सवित्रे कर्मदायिने ॥ इति ।

इति तर्पणविधिः ।

अथ यज्ञोपवीतविधिः ।

कार्पासक्षौमगोवालशणवल्कतृणादिकम् ।
यथासंभवतो धार्यमुपवीतं द्विजातिभिः ॥
शुचौ देशे शुचिः सूत्रं संहताङ्गुलिमूलके ।
आवेष्ट्य षण्णवत्या च त्रिगुणीकृत्य यत्नतः ॥
अबिलङ्गकैस्त्रिभिः सम्यक्प्रक्षाल्योर्ध्वं कृ(वृ)तं तु यत् ।
अप्रदक्षिणमावृत्तं सावित्र्या त्रिगुणीकृतम् ॥
अधः प्रदक्षिणावृत्तं समं स्यान्नवसूत्रकम् ।
त्रिरावेष्ट्य दृढं बद्ध्वा हरिब्रह्मेश्वरान्ध्रसेत् ॥

सूत्रं सलोमकं यच्च ततः कृत्वा विलोमकम् ।
 सावित्र्या दशकृत्वोऽद्भिर्मन्त्रिताभिस्तदुक्षयेत् ॥
 विच्छिन्नं चाप्यथो यातं भुक्त्वा निर्मितमुत्सृजेत् ।
 पृष्ठदेशे च नाभ्यां च धृतं यद्विन्दते कटिम् ॥
 तद्धार्यमुपवीतं स्यान्नातिलम्बं न चोच्छ्राम् ।
 स्तनादूर्ध्वमथो नाभेऽर्थं स्यान्न कथंचन ॥
 ब्रह्मचारिण एकं स्यात् नातस्य द्वे बहूनि वा ।
 गृहस्थेन तु द्वे धार्ये श्रौते स्मार्ते च कर्मणि ॥
 यज्ञोपवीतं परममिमं मन्त्रमुदीरयन् ।
 तृतीयमुत्तरीयं स्याद्वस्त्राभावे तदिष्यते ॥
 ब्रह्मसूत्रे तु सर्वेऽन्ते स्थिते यज्ञोपवीतिता ।
 प्राचीनावीतिताऽसव्ये कण्ठस्थे तु निवीतिता ॥
 दस्त्रं यज्ञोपवीतार्थं त्रिवृतसूत्रं तु कर्मसु ।
 कुशमुज्ज्वालतः पुरज्जुर्वा सर्वकर्मसु ॥ इति स्मृत्यर्थसारे ।

प्रकारान्तरं च ब्राह्मणेन तत्कन्यकया वा कृतं सूत्रमानीय भूरिति
 प्रथमां षण्णवतीं मिनोति । भुव इति द्वितीयां सुव्ररिति तृतीयां
 मीत्वा पलाशपत्रे संस्थाप्याऽऽपो हि ध्रेति तिसृभिर्हिरण्यवर्णा इति चत-
 सृभिः पवमानः सुवर्जन इत्यनुवाकेन चाभिषिच्य गायत्र्या वाऽभिषिच्य
 वामहस्तै कृत्वा त्रिः संताड्य भूराभि च पृथिवीं च मां च । त्रींश्च
 लोकान्संवत्सरं च । प्रजापतिस्त्वा सादयतु । तया देवतयाऽङ्गिरस्वद्-
 ध्रुवा सीद । भुवो वायुं चान्तरिक्षं च मां च । त्रींश्च लोकान्सं० । स्वरा-
 दित्यं च दिवं च मां च । त्रींश्च० । भूर्भवः स्वश्चन्द्रमसं च दिशश्च मां च ।
 त्रींश्च० सीदेत्यन्तेन चतुर्थेन ग्रन्थि कृत्वा, ओंकारं प्रथमतन्तौ न्यसा-
 मि । अग्निं द्वि० । नागांस्तृ० । सोमं च० । पितृन्पञ्च० । प्रजापतिं
 षष्ठ० । वायुं स० । सूर्यमष्ट० । विश्वान्देवान्नव० । इति नवसु तन्तुषु
 यथायथमावाह्य चतुर्थ्यन्तैर्नाममन्त्रैः संपूज्य देवस्य त्वेत्यादायोद्वयं तम-
 सस्पर्शित्यादित्याय दर्शयित्वा यज्ञोपवीतमिति धारयेत् । इति बौधायनो-
 क्तयज्ञोपवीतनिर्माणविधिः ॥

इति यज्ञोपवीतविधिः ।

अथ कुशाद्याहरणादिविधिः ।

कुशाः काशा यवा दूर्वा उर्शिरास्तु सकुन्दकाः ।
गोधूमा ब्राह्मयो मौञ्जा दश दर्भाः सवल्वजाः ॥
नभोमासस्य दर्शं तु शुचिर्दर्भान्समाहरेत् ।
अयातयामास्ते दर्भा नियोज्याः स्युः पुनः पुनः ॥
मासे नभस्यमावास्या तस्यां दर्भोच्चयो मतः ॥ इति च ।

अथ कुशच्छेदनमन्त्रः—

शुचौ देशे शुचिर्भूत्वा स्थित्वा पूर्वोत्तरामुखः ।
ओंकारेण तु मन्त्रेण कुशान्सृष्ट्वा द्विजोत्तमः ॥
विरिञ्चिना सहोत्पन्न परमेष्ठिनिसर्गज ।
मुद सर्वाणि पापानि कुश स्वस्तिकरो भव ॥
इमं मन्त्रं समुच्चार्य ततः पूर्वोत्तरामुखः ।
हुंफट्कारेण दर्भास्तु सकृच्छित्त्वा समुद्धरेत् ॥ इति ।
अमूला देवकार्येषु प्रयोज्यास्तु जपादिषु ।
सप्तपत्राः कुशाः शस्ता दैवे पित्र्ये च कर्मणि ॥
अनन्तर्गभिणौ साग्रौ यदि ताभ्यांपवित्रकम् ।
चतुर्भिश्चाभिचारे स्यान्निभिरेवेति केचन ॥
सपवित्रः सदर्भो वा कर्माङ्गाचमनं चरेत् ।
नोच्छिष्टं तद्भवेत्तस्य भुवत्वोच्छिष्टं तु वर्जयेत् ॥
यैः कृतः पिण्डनिर्वापः श्राद्धं वा पितृतर्पणम् ।
विष्मूत्रादिषु ये दर्भास्तेषां त्यागोऽभिधीयते ॥
नीवीमध्ये स्थितास्त्याज्या यज्ञमूमौ स्थितास्तथा ।
न ब्रह्मग्रन्थिनाऽऽचामेन दूर्वाभिः कदाचन ॥
स्नाने दाने तथा होमे स्वाध्याये पितृतर्पणे ।
सपवित्रौ सदर्भौ वा करौ कुर्वीत नान्यथा ॥

अथ पवित्रलक्षणम्—

अनन्तर्गमितं साग्रं कौशं द्विदलमेव च ।
प्रादेशमात्रं विज्ञेयं पवित्रं यत्र कुत्रचित् ॥

द्वेचङ्गुलं मूलतः कुर्याद्ग्रन्थिरेकाङ्गुलस्तथा ।
चतुरङ्गुलमग्रं स्यात्पवित्रस्य च लक्षणम् ॥

पवित्रे दर्भसंख्या—

चतुर्भिर्दर्भपिञ्जलैर्द्विभ्यां वाऽथ पवित्रकम् ।
दैवे कर्मणि कर्तव्यं पित्र्ये तच्चिभिरीरितम् ॥
दर्भाभावे स्वर्णरूप्यताम्ररत्नैः क्रिया सदा ॥ इति ।

अथ कुशविधिः—

समित्पुष्पकुशादीनि ब्राह्मणः स्वयमाहरेत् ।
शूद्रानीतैः क्रयक्रीतैः कर्म कुर्वन्पतत्यघः ॥

आदिशब्देन दूर्वादि । लक्षपुष्पार्चनादौ तु क्रयक्रीतनिषेधो न ।
लक्षपुष्पार्चनादौ तु क्रयक्रीतमपीष्यते । इत्युक्तेः ।

अत्राप्यादिशब्देन दूर्वादि ।

अहन्यहानि कर्मार्थं कुशच्छेदः प्रशस्यते ।
कुशा धृता ये पूर्वत्र योग्याः स्युर्नोत्तरत्र ते ॥
कुशान्काशांश्च पुष्पाणि गवार्थं च तृणादिकम् ।
निषिद्धे चापि शृङ्गीयादमावास्याहानि द्विजः ॥
मासि मास्याहता दर्भास्तत्तन्मास्येव चोदिताः ॥ इति ।

इति कुशाद्याहरणादिविधिः ॥

इति श्रीमदभ्यंकारोपाभिधेयकाशीनाथसूरिसूनुभास्करसूरिकृत
वीक्षितकृतसंस्काररत्नग्रन्थमूलिका लघ्वी प्राथमिक
संस्कारपद्धतिः समाप्ता ।

अथ भट्टगोपीनाथदीक्षितविरचितश्रौतस्मार्ततदुभययाज्ञि-
कोपयुक्तोपोद्घातगतविषयानुक्रमप्रदर्शकपत्रम् ।

विषयः ।	पृष्ठम् ।	पङ्क्तिः ।
भङ्गलाचरणम्	१	४
विद्यागणपत्यादिवन्दनं गुरुवन्दनं मातापितृवन्दनं सत्याषाढ- मुनिवन्दनं च	१	८
धर्मप्रशंसा	१	२१
धर्मलक्षणम्	२	३
धर्मलक्षणेऽव्याप्त्यादिदोषनिरासार्थं पदकृत्यप्रयोजनप्रदर्शनम्	२	५
धर्मे प्रत्यक्षादिकं न प्रमाणं किंतु चोदनैव प्रमाणम्	२	२०
अधर्मलक्षणसूचनम्	३	३
इष्टानिष्टप्रापके कर्मणी एव धर्माधर्मावित्यत्र प्रमाणम्	३	६
धर्मस्य लक्षणान्तराणि	३	११
धर्मशब्दार्थनिर्णयः	३	२२
शिष्टाचाररूपं धर्मलक्षणम्	४	१३
अनुपादेयवचनानां लक्षणम्	५	४
अननुष्ठेयधर्मकथनम्	५	२४
धर्मस्य साक्षात्फलकथनम्	६	४
तत्र भगवद्गीतास्थं प्रमाणम्	६	८
गणेशगीतास्थं प्रमाणम्	६	११
साधारणधर्मकथनम्	६	२१
तत्रैव प्रमाणान्तरम्	६	२४
असाधारणधर्मकथनम्	७	३
भगवद्गीतोपवर्णितासाधारणधर्माः	७	१२
गणेशगीतास्थासाधारणधर्माः	७	२१
शूद्रस्यासाधारणधर्मः	८	२२
सदाचारस्य फलकथनम्	८	२५
सदाचाराकरणे प्रत्यवायकथ०	९	८
लौकिकाचारस्याप्यावश्यकत्वक०	९	१५

विषयः ।	पृष्ठम् ।	पङ्क्तिः ।
दुराचारिणो निन्दा	९	१८
सदाचारलक्षणकथनम्	१०	७
सतां लक्षणकथनम्	१०	१२
शिष्टानां लक्षणम्	१०	१५
सतामपि सन्नेवाऽऽचारो ग्राह्य इत्यत्र श्रुतिः प्रमाणम्	१०	२१
उपनिषत्पदनिर्वचनम्	११	७
मोक्षार्थिनो नित्यनैमित्तिककर्मचरणप्रतिपादनम्	११	१०
मुमुक्षोः फलासक्तिनिषेधः	११	१३
योगलक्षणकथनम्	११	१६
संप्रज्ञातयोगस्य भेदकथनम्	११	१७
असंप्रज्ञातयोगस्य भेदकथनम्	११	२०
योगस्य ज्ञानोपायत्वकथनम्	११	२४
यमनियमादीनां फलानि	१२	२
यमनियमलक्षणकथनम्	१२	४
फलासक्तिं विना कर्मकरण एव ज्ञानं ज्ञाने सत्येव च मोक्ष इत्यत्र		
श्रुतिप्रदर्शनम्	१२	११
नित्यनैमित्तिकाभ्यामुपात्तदुरितपरिहारकथनम्	१२	१४
कर्मणां ज्ञानेच्छासंपादकत्वकथनम्	१२	१७
कर्मणां संस्कारकत्वकथनम्	१२	२०
संस्कारकथनम्	१२	२२
पाक्यज्ञसंस्थाशब्दनिरुक्तिः	१३	९
हविर्यज्ञसंस्थाशब्दनिरुक्तिः	१३	२९
संस्थानामकरणे प्रत्यवायकथनम्	१४	६
संस्थाशब्दनिर्वचनम्	१४	३१
सोमयज्ञसंस्थाशब्दनिरुक्तिः	१५	४
साक्षान्मोक्षसाधनं ज्ञानमेवेति कथ०	१६	२
मुख्या मुक्तिः कैवल्यमिति कथ०	१६	८
सालोक्यादिचतुर्भिधमुक्तिकथ०	१६	८
कैवल्यारूढमुक्तिस्वरूपकथ०	१६	१०
सालोक्यादिमुक्तित्रये प्रमाणक०	१६	१४

विषयः ।	पृष्ठम् ।	पङ्क्तिः ।
सामीप्यमुक्तौ प्रमाणप्रदर्शनम् १६	१६
कैवल्यमुक्तौ प्रमाणप्रदर्शनम् १६	२२
केवलकर्मणश्चन्द्रलोकप्राप्तिरु० १६	२६
प्रतीकाद्युपासनात्रयवतः सालोक्यादिप्राप्तिप्रतिपादनम् १६	२७
ब्रह्मज्ञानवतः कैवल्यप्राप्तिकथ० १६	३१
सालोक्यादिचतुर्विधमुक्तिस्वरूपप्रतिपादनम् १६	३१
कर्मभिर्भेदत्रयादिचतस्रो वासना जायन्ते ताभिश्च चित्तशुद्धिरिति प्रतिपादनम् १७	१०
चतुर्विधवासनानां स्वरूपकथ० १७	१२
ज्ञानद्वारा कर्मणां मोक्षसाधनत्वप्रतिपादनम् १७	१६
काशीमरणान्मुक्तिरित्यत्र ज्ञानद्वारैवेति सिद्धान्तप्रतिपादनम् १७	२३
कर्मभिर्निःश्रेयसमित्यत्रत्यनिःश्रेयसशब्दार्थप्रतिपादनम् १७	२४
सामान्यतोऽधिकारिकथनम् १८	२
शास्त्रशब्दार्थप्रतिपादनम् १८	६
त्रैवर्णिकस्त्रीणामप्यधिकारित्वकथनम् १८	१४
शूद्राणामग्न्याधानादिष्वधिकारित्वनिराकरणवर्णनम् १८	१६
अनधीतस्याकिंचनस्य च नित्यनैमित्तिकेष्वधिकारकथनम् १८	२३
मृतभार्यस्यापि स्वार्थमाधानम् १८	२७
विहितप्रतिषिद्धयोर्नित्यनैमित्तिकयोर्यथाक्रममकरणे करणे च दोषकथनम् १९	२
कर्मभिर्निःश्रेयसं तानि शब्दलक्षणानीत्यादिसूत्रार्थवर्णनम् १९	४
द्रव्यसंपत्तावेव सोमयागः कार्य इति कथनम् २०	२०
संपदभावे यज्ञकरणे दोषकथ० २०	२३
तत्रैव मनुवचनप्रदर्शनम् २०	२६
द्रव्यसंपदभावे यज्ञकरणे दोषप्रतिपादकवचनानि काम्यकर्मविषयाणीति प्रतिपादनम् २१	२
सर्वकर्माणीश्वरार्पणबुद्ध्या करणीयानीति प्रतिपादनम् २१	१३

विषयः ।	पृष्ठम् ।	पङ्क्तिः ।
ब्रह्मार्पणबुद्ध्या कर्मकरणे पञ्चपु-
राणस्थवचनप्रदर्शनम्	२१ १९
ब्रह्मार्पणशब्दार्थप्रतिपादनम्	२१ २३
ब्रह्मार्पणबुद्ध्या कर्माचरणे फला-
धिव्यप्रतिपादनम्	२२ ११
फलासङ्गः त्यक्त्वा कर्मणि कृते तत्कर्म
ज्ञानिनं नैव लिम्पतीति कथनम्	२२ १७
षट्कर्ममध्ये कर्मत्रयं द्विजस्य जीविके-
ति प्रतिपादनम्	२३ १७
प्रतिग्रहे विशेषकथनम्	२३ २०
राजप्रतिग्रहनिषेधस्तूच्छास्त्रव-
तिराजविषय इति प्रतिपादनम्	२३ ३०
यजनस्य त्रैविध्यकथनम्	२४ ३
यजनफलप्रतिपादनम्	२४ १०
तत्रैव भारतस्थं प्रमाणम्	२४ १५
ज्ञानपूर्वकं सर्वकर्मकर्तव्यताकथनम्	२४ २५
ज्ञानाभावेऽपि श्रद्धापूर्वकस्य कर्मणो
वैयर्थ्याभावप्रतिपादनम्	२५ १२
श्रद्धास्वरूपप्रतिपादनम्	२५ २३
भक्त्यैव सर्वकर्माणि कर्तव्यानीति कथ०	२५ २८
गौणमुख्यभेदेन भक्तिद्वैविध्यकथनम्...	...	२६ २
मुख्यभक्तिलक्षणप्रतिपादनम्	२६ ३
गौणभक्तिलक्षणकथनम्	२६ ८
अव्यक्तं ब्रह्म भक्त्या प्रत्यक्षं भवतीति क०	२६ १६
चित्तशुद्धिरहितस्य ब्राह्मशुद्धिवैफल्य-....
कथनम्	२६ २१
चित्तसंस्कारकथनम्	२६ २९
अकाले कृतस्य कर्मणः कालप्रा-
सौ पुनःकर्तव्यताकथनम्	२७ ५
द्रव्यादिभ्यः कालस्य प्राधान्यकथ०...	...	२७ ९

विषयः ।

पृष्ठम् । पङ्क्तिः ।

सर्वस्य कर्मणो गौणकालकथनम्	२७	१२
मुख्यकालातिक्रमे गौणकालेऽनुष्ठान-
प्रकारकथनम्	२७	१७
प्रधानस्याकरणे तद्विषये विचारः	२७	२०
काम्यकर्मणि विशेषकथनम्	२७	२३
प्रतिनिधिस्वीकारानन्तरं मुख्यलाभे विशेषकथनम्	२८	४
सर्वकर्माणि शुद्धात्मना शुद्धदेशादिषु सत्सु कर्तव्यानीति
कथनम्	२८	१२
धर्मदेशकथनम्	२८	२८
पुराणान्तरे पुण्यदेशकथनम्	२९	१८
स्नातस्यैव कर्माधिकारित्वकथनम्	२९	२१
असामर्थ्ये गौणस्नानकथनम्	२९	२९
अहतवासोधारणमहतवासः स्वरूपमहतस्याशुचिस्पर्शे
कारं चाऽऽह	३०	८
धौतवस्त्रधरस्यैव कर्मकर्तव्यताकथनम्	३०	२१
एकवस्त्रेण कर्मकरणे निषेधकथनम्	३१	३
एकवस्त्रलक्षणप्रतिपादनम्	३१	६
तत्रैव विशेषान्तरकथनम्	३१	९
नग्नभेदकथनम्	३१	१२
कर्मविषये स्मृत्यन्तरस्थः कश्चिद्विशेषः	३१	२३
छललक्षणकथनम्	३२	३
छलस्य त्रैविध्यकथनम्	३२	८
कचित्प्रदेशे कर्माचरणनिषेधः	३२	११
द्वीपान्तराललक्षणम्	३२	१४
तिलकं धृत्वा कर्मकर्तव्यताकथनम्	३२	१७
मृदा तिर्यक्पुण्ड्रनिषेधो भस्मनोर्ध्वपुण्ड्रनिषेधश्च	३२	२५
कदा केन पुण्ड्रः कर्तव्य इति कथनम्	३२	२७
अप्रौढपादः सन्कर्म कुर्यादिति कथनम्	३३	४
प्रौढपादलक्षणम्	३३	१०
कृतावसक्तिशब्दार्थः	३३	२०

विषयः ।	पृष्ठम् ।	पङ्क्तिः ।
स्वस्तिकासनलक्षणम्	३३	२७
पञ्चासनलक्षणम्	३३	२९
अर्धासनलक्षणम्	३४	२
सुखासनलक्षणम्	३४	११
आसनान्याह व्यासः	३४	१८
निषिद्धान्यासनानि	३४	२७
कर्मकाले हस्तयोर्दर्भधारणं कर्तव्यमिति कथनम् ...	३५	५
पवित्रग्रन्थिलक्षणम्	३५	११
ऋग्वेदग्रन्थिलक्षणम्	३५	१३
यजुर्वेदग्रन्थिलक्षणम्	३५	१५
पवित्रे दर्भसंख्याकथनम्	३५	१८
केषांचित्पदार्थानामयातयामत्वक०	३५	२५
वर्ज्यदर्भकथनम्	३५	२८
दैवपिण्ड्यकर्मणि दर्भग्रहणव्यवस्था	३६	११
समित्पुष्पादीनां ब्राह्मणेन संपादनम्	३६	२०
कुशग्रहणविधिकथनम्	३६	२५
कुशग्रहणकालकथनम्	३७	७
तत्रैव कालान्तरकथनम्	३७	१२
अत्रासंभवे कालान्तरम्	३७	१४
निषिद्धेऽपि दिने कुशपुष्पादीनां ग्रहणकथनम् ...	३७	१८
वनस्पतिषु सोमवसतेः कालकथनम्	३७	२९
विशेषतः पवित्रलक्षणम्	३८	५
तत्रैव वचनान्तरम्	३८	८
पवित्रधारणं क्व कार्यमिति कथनम्	३८	१०
पवित्रपाते प्रायश्चित्तकथनम्	३८	१२
पवित्रत्यागे विशेषकथनम्	३८	१६
कुशाभावे काशादीनां ग्रहणम्	३८	१९
हेम्नः पवित्रस्य प्राशस्त्यकथनम्	३८	२८
जीवत्पितृकस्य पादुकादिधारणे निषेधकथनम् ...	३९	५
सर्वकर्मसु एकवस्त्रनिषेधः	३९	१६

विषयः ।

पृष्ठम् । पङ्क्तिः ।

सदोपवीतिना बद्धशिखेन च भाव्यमिति कथनम्	...	३९	२७
पुरुषापराधे स्मार्तं प्रायश्चित्तं कर्मापराधे श्रौतं स्मार्तं चेति कथनम्	३९	३०
यज्ञियसमिद्वृक्षकथनम्	४०	१०
समित्प्रमाणलक्षणम्	४०	१४
स्मृत्यन्तरे समिल्लक्षणम्	...	४०	२१
सर्वत्र पत्नी दक्षिणभागे कचित्कार्ये वामभागेऽपीति कथनम्	...	४०	२८
कटिं बद्ध्वा कर्मकरणे तन्मैफल्यकथनम्	४१	३
दैवमानुषाद्यलंकारकथनम्	४१	६
स्नानसंध्यादिकमुपोषितेनैव कर्तव्यमिति कथनम्	...	४१	१८
उपोषणाशक्तं प्रति विशेषः	...	४१	२३
किञ्चित्कालपर्यन्तं कर्मकरणनिषेधः	...	४१	२६
उभयोः संध्ययोः कर्मनिषेधकथनम्	४२	४
दैवपिड्यसौम्यकायाग्नेयतीर्थानां स्थानप्रदर्शनम्	...	४२	८
कर्मकाले क्रोधे सति तद्वैफल्यम्	...	४२	१२
विद्यातपःसंपन्नस्य पापिनोऽपि पापसंबन्धाभावकथनम्	...	४२	१६
कर्मकाले पाखण्डिभिः संभाषणं न कार्यम्	...	४२	२१
पाखण्डिस्वरूपकथनम्	...	४२	२३
विद्यास्थानकथनम्	...	४२	२५
पाखण्डशब्दार्थकथनम्	४२	२८
केषुचित्काष्ठपादुकाधारणनिषेधः	४२	३२
अकृतसोमयागादिषु पित्रादिषु जीवत्सु आधानवत्पुत्रा- देरनधिकारकथनम्	४३	८
अकृताधानादौ पित्रादौ तदाज्ञया दोषाभावप्रतिपादनम्	४३	२२
निमित्तविशेषेषु आज्ञां विनाऽपि दोषाभावः	...	४३	२५
आज्ञयाऽपि कचिददोषः कचिच्च दोष इति कथनम्	४४	२
कर्मकालेऽपभाषणनिषेधकथनम्	...	४४	१७
मन्त्रार्थज्ञानपूर्वकं कर्मकर्तव्यताकथनम्	४४	२४
ऋष्यादिस्मरणमपि कार्यमिति कथनम्	...	४४	२७
ऋष्यादीनामज्ञाने फलाभावकथनम्	४५	३

विषयः ।	पृष्ठम् ।	पङ्क्तिः ।
क्वचिदृष्यादिस्मरणनिषेधकथनम् ...	४१	२२
अत्र मतान्तरकथनम् ...	४५	२५
यजुःशास्त्रिनामृष्यादिस्मरणे	४५	३०
शास्त्रार्थप्रवचनम् ...	४५	१३
ऋष्यादिस्मरणे क्रमचतुष्टयकथनम्	४६	२०
क्रमचतुष्टयमध्ये तैत्तिरीयैः कोऽपि क्रमः	४६	१३
स्वीकार्य इति कथनम् ...	४६	२६
ऋचः सामानि यजुंषीति त्रिविधा ...	४६	२४
मन्त्रास्तेषां लक्षणानि ...	४७	१३
सर्वमन्त्रेष्वदावन्ते च प्रणवयोगः	४७	२४
करणीय इति कथनम् ...	४७	२५
मपान्वर्जयित्वैकश्रुत्या सर्वत्र मन्त्र ...	४८	११
पाठः कर्तव्य इति कथनम्	४८	१६
कर्मणि प्रयुज्यमानमन्त्र आम्नातस्वरो ...	४८	१७
वा भाषिकस्वरो वेत्यत्र शास्त्रार्थप्रतिपादनम् ...	५०	२
भाषिकस्वरलक्षणम्	५०	७
ऐकश्रुत्यस्वरलक्षणम् ...	५१	२
दर्शपूर्णमासादिषु याजमानकर्मणि नानाविधशास्त्रार्थकथनम् ...	५२	२
सूत्रलक्षणप्रतिपादनम् ...	५३	२
श्रौतविषये नानाविधशास्त्रार्थाः ...	५४	२
नानाविधशास्त्रार्थाः ...	५५	२
तत्रैवानेके शास्त्रार्थाः	५५	२९
श्रौतविषये सूत्रकारान्तरमतप्रदर्शनपूर्वकं बहुप्रकाराः शास्त्रार्थाः ...	५६	४
प्रकृता एव शास्त्रार्थाः ...	५६	११
त एवानेके शास्त्रार्थाः ...	५६	१९
अग्निप्रबोधने विशेषः ...	५६	२२
मुखेनाग्निधमनस्य विकल्पः ...	५६	११
वेषधमन्यैवादिप्रबोधनक०	५६	१९
अग्निप्रबोधने निषिद्धपदार्थाः	५६	२२
तत्रैव संग्रहकारमतप्रदर्शनम्	५६	२२

विषयः ।

पृष्ठम् पङ्क्तिः ।

आज्याहुतीनां बाहुल्ये तत्पर्याप्ता महत्यः
स्थाल्य उपयोक्तव्या इति कथं	५६	२७
तत्र प्रायोगिकानां संप्रदायकथनम्	५६	३०
प्रवृत्ते कर्मणि नियतस्य काल उपस्थिते नियतं
कर्तव्यमेवेति कथनम्	५७	३
मन्द्रमध्यमतारस्वराणां कालभेदेन
व्यवस्था	५७	६
मन्द्रादिस्वराणां स्थानकथनम्	५७	१४
जुहोतीति चोद्यमाने कर्तृद्रव्यपात्राणां
विधानकथनम्	५७	१७
होत्रायाजमानेषु समुच्चयकथनम्	५७	२०
दक्षिणासु समुच्चयापवादकथनम्	५८	११
क्रयपरिक्रयसंस्कारेषु समुच्चयकथनं
तदुदाहरणप्रदर्शनं च	५८	१३
रौद्रराक्षसादिकर्मसु अप उपस्पृशेदिति कथनम्	५८	१९
कचिद्रौद्रेऽपि उदकस्पर्शाभावकथनम्	५८	२५
रौद्रकर्मविषये मतान्तरकथनम्	५८	२९
राक्षसनैर्ऋतादिकर्मसूदकस्पर्शोदाहरणप्रदर्शनम्	५९	४
अपपर्यावर्तनपदार्थप्रतिपादनम्	५९	१५
उपस्पर्शशब्दार्थनिर्णयः	५९	२४
केषुचिन्निमित्तेषु अपामुपस्पर्शनम्	६०	८
आत्मशब्देन हृदयग्रहणेप्रमाणकथनम्	६०	१४
यत्र कर्मणि एकस्याङ्गस्य निर्देशस्तत्र दक्षिणाङ्गस्य ग्रहण-
मिति कथनम्	६०	२१
अधुरादेरनङ्गत्वात्तेषु नियमाभावश्चधुरादेरनङ्गत्वे प्रमाणं च	६०	२२
यत्र कर्मणि दिङ्नियमो नोक्तस्तत्र पूर्वोदीकृतैशान्यन्यतमादि-
ग्रहणम्	६१	३
यत्र कर्मणि तिष्ठन्नित्यादिनियमो न तत्कर्माऽऽसीनेन कर्त-
व्यमिति कथनम्	६१	११
दैवे रजतदाननिषेधकथनम्	६१	२१

विषयः ।

पृष्ठम् । पङ्क्तिः ।

दानहोमादिषु केषुचित्कर्मसु साङ्गुष्ठताया विधानम्	६१	२८
भोजनहवनादिषु केषुचित्कर्मसु बहिर्जानुत्त्वनिषेधकथनम्	६१	३२
कुत्सिताकुत्सितयोः सध्यदक्षिणकरग्रहणम्	...	६२	३
कुत्सिताकुत्सिताङ्गप्रदर्शनम्	६२	६
आग्निकनान्दीश्राद्धानुष्ठानकालक०	६२	९
तद्विषये स्वल्पः शास्त्रार्थः.....	६२	११
नान्दीश्राद्धात्पूर्वं मातृपूजनस्याऽऽवश्यकत्वकथनम्	६२	१८
एककालेऽनेकसंस्कारकरणे मातृकापूजनं नान्दीश्राद्धं चैकदैव भवति न पृथगिति कथनम्	...	६२	२३
नान्दीश्राद्धे जीवत्पितृकस्याप्यधिकारकथनम्	६३	३
केषुचिच्छुभकर्मस्वादावङ्कुरारोपणकर्तव्यताकथनम्	६३	२१
कर्माङ्गस्नानकर्तव्यताकथनम्	...	६३	२८
सर्वकर्मसु कर्तुर्दक्षिणे पत्न्या स्थातव्यं क्वचिद्वामभागेऽपीति कथनम्	...	६४	२
कर्मादौ गणपतिपूजनस्याऽऽवश्यकत्वक०	...	६४	७
पुण्याहवाचनकर्तव्यताकथनम्	...	६४	१०
देवार्चनादिकर्माणि आचम्य कार्याणि	...	६४	१३
स्त्रीशूद्राणां सकृदेवाऽऽचमनम्	६४	१६
तच्चाऽऽचमनमादावन्ते च वारद्वयं करणीयमिति कथनम्	६४	१८
हवनभोजनादिकर्मसु द्विर्द्विराचमनम्	...	६४	२३
सपवित्रः सन्नेव कर्माङ्गाचमनं चरेदिति कथनम्	...	६४	२६
केषुचित्कर्मसु मध्वादिभक्षणेऽप्युच्छिष्टत्वाभावकथनम्	६५	३
ईश्वरं ध्यात्वा कर्माणि कुर्यादिति कथनम्	...	६५	१४
यज्ञशब्दार्थविषये शास्त्रार्थः	...	६५	१९
विष्णुस्वरूपवर्णनम्	६५	३०
कर्मारम्भे त्रिमात्रः प्रणवः पाठ्य इति कथनम्	...	६६	१३
स्नानदानादि सर्वं कर्म संकल्पपूर्वकं कार्यामिति कथनम्	६६	१७
कर्मादौ चान्द्रसंवत्सरस्यैव निर्देशः कर्तव्य इति प्रतिपादनम्	६६	२६
तिथ्यादीनामनुलेखे कर्मणो वैफल्यकथनम्	६६	२८
तिथ्याशुलेखविषये शास्त्रार्थः	६७	९

विषयः ।

पृष्ठम् । पङ्क्तिः ।

समस्ते क्रतावर्थमित्यादियाजमानसूत्रस्य शास्त्रार्थपुरःसरम-				
र्थोपवर्णनम्	६७	२९		
कर्मसमाप्तिपर्यन्तं ब्रह्मचर्यावदयकत्वकथनम्	७०	११		
अष्टाङ्गमैथुनम्	७०	१३		
भर्तृप्रवासे पत्न्या अपि दानेऽधिकारः	७०	२१		
याज्ञे कर्मणि नानाविधशास्त्रार्थाः	७०	२४		
ब्राह्मणोऽग्नीनित्यत्र पुंस्त्वश्रवणेऽपि				
तत्र स्त्रिया अप्यधिकार इति सिद्धान्त-				
विषये शास्त्रार्थः	७१	१२		
संकल्पवाक्ये मतभेदेन प्रकारकथनम्	७२	२०		
कौमारिलमत उपात्तदुरितक्षयार्थं ज्योति-				
ष्टोमेन यक्ष्य इति संकल्पः	७२	२५		
यत्र निमित्तमात्रश्रवणं तत्रोपरागनि-.... ..				
मित्तं स्नानं करिष्य इति संकल्पः	७२	२८		
शांकरमतेन स्वाभीष्टतत्तद्देवताप्रीत्यर्थं				
ज्योतिष्टोमेन यक्ष्य इति संकल्पः	७३	६		
संकल्पशब्दार्थनिर्णयः	७३	८		
संकल्पकाले जलधारासंपातस्याऽऽचा-				
रमाप्तत्वकथनम्	७३	१०		
शाखान्तरोक्तस्य शाखान्तर उपसंहारक०	७३	१२		
विष्णुस्मरणान्मनूनाधिकं कर्म संपूर्णं				
भवतीति कथनम्	७४	९		
यज्ञसंपूर्तयेऽनाज्ञातेत्यादिमन्त्रवैष्णवमन्त्र-				
समस्तव्याहृतीर्जपेदिति कथनम्	७४	१३		

इति भट्टगोपीनाथदीक्षितविरचितश्रौतस्मार्ततदुभययाज्ञिकोप-
पोद्धातगतविषयानुक्रमप्रदर्शकपत्रम् ।

ॐ तत्सद्ब्रह्मणे नमः ।

भट्टगोपीनाथदीक्षितविरचितः—

उपोद्धातः ।

चात्सल्यात्पितरौ कपोलयुगुलं स्वस्याऽऽगतौ चुम्बितुं
दृष्ट्वाऽऽकुञ्चितमास्यपद्ममलं सेषस्मितं सत्वरम् ।
अन्योन्यं शिवयोस्ततः सुवदने युक्ते ह्यभूतां तयो-
रित्थं येन विनोदितौ स भगवान्बाह्यो गजास्योऽवतु ॥ १ ॥
विद्यामहागणपतिं देवं व्याडीश्वरं तथा ।
योमेश्वरीं च बाग्देवीं लक्ष्मीनारायणौ रविम् ॥ २ ॥
सत्याषाढं मुनिश्रेष्ठं जातरूपशिरोरुहम् ।
गुरुंश्च मातापितरौ नत्वेदानीं यथामति ॥ ३ ॥
ओकोपाह्नेन कुतुकाद्गोपीनाथेन धीमता ।
सत्याषाढेन रचितं सूत्रं व्याख्यायते मया ॥ ४ ॥
सूत्रवार्धिं मया तर्तुमारब्धं मन्दशक्तिना ।
तत्रावलम्ब्यो मम तु पारे गन्तुं गुरुस्मृतिः ॥ ५ ॥

तत्र प्रश्नष्टकं पूर्वव्याख्यातृभिर्व्याख्यातम् । अथाग्निष्टोमादिकर्मप्रति-
पादकं सप्तमप्रश्नादिकं सूत्रमव्याख्यातस्वादिदानीं व्याख्यायते ।
तत्राऽऽदौ तावद्याज्ञिकानां संप्रदायबोधार्थं श्रौतपरिभाषाः स्मार्तगार्ह-
पदार्थाश्च संक्षेपेण प्रदर्शयन्ते । अत्रापि तावदादौ सर्वकर्मणां वक्ष्यमाणाना-
मग्निष्टोमादीनां पूर्वेषां दर्शपूर्णमासादीनां च धर्मरूपत्वाद्धर्मलक्षणमु-
च्यते । तत्र धर्मं प्रशंसति श्रुतिः—धर्मो विश्वस्य जगतः प्रतिष्ठा लोके
धार्मिष्ठं प्रजा उपसर्पन्ति धर्मेण पापमपनुदति धर्मे सर्वं प्रतिष्ठितं तस्मा-
द्धर्मं परमं वदन्तीति । स्मृतिरपि—

धर्मः संसेवितः शुद्धस्त्रायते महतो भयात् ।
श्रुत्वाऽपि सन्तस्तुष्यन्ति दूराद्धर्मपरं नरम् ॥
धर्मः कृतः श्रुतो दृष्टः कथितश्चिन्तितोऽपि वा ।
तथाऽनुमोदितोऽर्षिर्ह पुनाति दशपूरुषम् ॥
तस्माद्धर्मो यथाशक्ति यत्नात्सेव्यो नृभिर्बुधैः ॥ इति ।

धर्मसूत्रेऽपि धर्मं प्रकृत्य—एवं वर्तमान उभौ लोकावभिजयतीति । एवं
वर्तमानो धर्मेण वर्तमान उभौ पृथिवीद्युलोकौ । वैखानसभगद्वाजावपि—

धर्मेण वर्तमानः परमो गतिमाप्नोतीति । धर्मे प्रमाणं चोदनैवेत्याह जै-
मिनिः—चोदनालक्षणोऽर्थो धर्म इति । चोदना विधिर्लक्षणं
प्रमाणं यस्य तादृशोऽर्थो बलवदनिष्ठाननुबन्धीष्टसाधनं यः स
धर्म इत्यर्थः । अर्थो धर्म इत्येतावत्युक्ते भोजनादावतिव्याप्तिरतश्चो-
दनालक्षण इति । भोजनादेरिष्टसाधनत्वं तु न विधिप्रमाणकमिति तद्वा-
रणम् । इयेनस्यापि विधिप्रमाणकत्वात्तद्वारणायार्थ इति । इयेनस्तु
हिंसाजनकतया बलवदनिष्ठनरकानुबन्धीति तद्वारणम् । यद्यनिष्ठजन-
कत्वं इयेनफलस्य वैरिभरणानुकूलशस्त्रघातादिरूपहिंसात्मकाभिचारस्यै-
वेति तस्यैव विधिबोधितानिष्टसाधनकत्वादधर्मत्वं इयेनस्य तु धर्मत्वमे-
वेति विभाव्यते तदाऽर्थशब्देनेष्टसाधनत्वमात्रं ग्राह्यम् । उक्तं च वार्तिके—

यदि येनेष्टसिद्धिः स्यादनिष्ठाननुबन्धिना ।
तस्य धर्मत्वमिष्येत ततः इयेनादिवर्जनम् ॥
यदा तु चोदनागम्यः कार्याकार्यानपेक्षया ।
धर्मः प्रीतिनिमित्तं स्यात्तदा इयेनेऽपि धर्मता ॥ इति ।

एवंविधश्च क्रियारूपो यागहोमादिद्रव्यरूपो गोदोहनादिगुणरूपो नी-
चैस्त्वादिश्वेति द्रष्टव्यम् । गोदोहनादि द्रव्यं यागादिः क्रिया नीचै-
स्त्वादिगुणश्च फलसाधनत्वाद्धर्मशब्देनोच्यते न त्वपूर्वादय इति श्रेय-
स्करभाष्ये स्थितम् । तेषां फलसाधनत्वेन रूपेण न प्रत्यक्षादिविषयत्वं
किंतु चोदनैव तत्र प्रमाणमित्यर्थः । तथा च भाट्टाः—

द्रव्यक्रियागुणादीनां धर्मत्वं स्थापयिष्यते ।
तेषामैन्द्रियकत्वेऽपि न ताद्रूप्येण धर्मता ॥
श्रेयःसाधनता ह्येषां नित्यं वेदात्प्रतीयते ।
ताद्रूप्येणैव धर्मत्वं तस्मात्त्रैन्द्रियगोचरः ॥ इति ।

चोदना तु विधिः । तद्वाची लिङ्गादिः । स च प्रवर्तनारूपविधिबोधकः ।
प्रवर्तना चेष्टसाधन एवेत्यर्थाद्यागादेः श्रेयःसाधनत्वप्रमा भवतीत्येवं-
रीत्या धर्मप्रमाणत्वं बोध्यम् । एवं च विधिबोधितबलवदनिष्ठाननुबन्धीष्ट-
साधनताकत्वं विधिबोधितेष्टसाधनताकत्वं वा धर्मत्वमिति लक्षणं
सिद्धम् । अत्र विधिबोधितत्वं ब्रह्मस्वर्गनरकादावपीत्युत्तरं दत्तम् ।
विषमक्षणादाविष्टानिष्टसाधनताकत्वेऽपि तस्य विधिबोधितत्वाभावादाद्यं
दत्तम् । ज्योतिष्टोमकलञ्जभक्षणादीनां हीष्टानिष्टसाधनता विधिबोधितेति

तत्र लक्षणसमन्वयः । चोदनालक्षणोऽर्थो धर्म इति धर्मलक्षणं कुर्वताः
जैमिनिनाऽचोदनालक्षणोऽनर्थोऽधर्म इत्यधर्मलक्षणमपि सूचितम् । अन-
र्थश्चानिष्टसाधनम् । एवं चाविहितनिषिद्धक्रियात्वमित्यधर्मलक्षणं पर्य-
वस्यति । इष्टानिष्टप्रापके कर्मणी धर्माधर्मानित्युक्तं मत्स्यपुराणे—

धर्मेति धारणे हेतुर्महत्त्वे वै प्रपद्यते ।

धारणेन महत्त्वेन धर्म एव निरुच्यते ॥

तेनेष्टप्रापको धर्म आचार्यैरुपदिश्यते ।

इतरोऽनिष्टफलदस्त्वाचार्यैरुपदिश्यते ॥ इति ॥

संवर्तस्मृतिरपि—

देशे देशे य आचारः पारम्पर्यक्रमागतः ।

आम्नायैरविरुद्धश्च स धर्मः परिकीर्तितः ॥ इति ॥

याज्ञवल्क्योऽपि—

इज्याचारदयार्हिसादानस्वाध्यायकर्मणाम् ।

अयं तु परमो धर्मो यद्योगेनाऽऽत्मदर्शनम् ॥ इति

स्मृत्यन्तरे—

धृतिः क्षमा दयाऽस्नेयं शौचमिन्द्रियनिग्रहः ।

हीर्षिद्या सत्यमक्रोधो दशकं धर्मलक्षणम् ॥ इति ।

यद्यपि धर्मः क्षरति कीर्तनादधर्मो वर्धते गोपनादित्यादौ वैशेषिक-
तन्त्रे च विहितक्रियाजन्यादृष्टे धर्मशब्दप्रयोगो निषिद्धक्रियाजन्यादृष्टे
ह्यधर्मशब्दप्रयोगस्तथाऽपि—

धर्मः स्वनुष्ठितः पुंसां विष्वक्सेनकथासु च ।

अधर्ममनुतिष्ठेच्चन्नरके पतति ध्रुवम् ॥

आचारः परमो धर्मः, अधर्मः स्यादनाचार इत्यादौ तज्जनकविहि-
तनिषिद्धक्रियादावपि तच्छब्दप्रयोगात्तद्वाचकत्वमपि ।

अयं तु परमो धर्मो यद्योगेनाऽऽत्मदर्शनम् ।

इत्यादौ तु ज्ञानेऽपि धर्मशब्दप्रयोगो दृश्यते । धर्मसूत्रे—न धर्माधर्मौ च-
त आवाꣳस्व इति न देवगन्धर्वा न पितर इत्याचक्षतेऽयं धर्मोऽयमधर्म इति
यच्चार्याः प्रशꣳपन्ति स धर्मो यद्गर्हन्ते सोऽधर्मः सर्वजनपदेष्वेकान्तस-

माहितमाचार्याणां वृत्तसम्यग्निनीतानां वृद्धानामात्मवतामलोलुपानाम-
 दाम्भिकानां वृत्तसादृश्यं भजेतेति । अन्यच्च धर्मसूत्रे-नेमं लौकिकमर्थं पुर-
 स्कृत्य धर्माश्चरेत्तद्यथाऽऽप्ते फलार्थं निर्मिते आयागव्यावनूत्पद्येते एवं
 धर्मं चर्यमाणमर्था अनूत्पद्यन्त इति । बोधायनः—उपदिष्टो धर्मः प्रति-
 वेदं तस्यानुव्याख्यास्यामः स्मार्तो द्वितीयस्तृतीयः शिष्टागम इति । उप-
 देशो वेदस्तेन कर्तव्यतया विहितो वैतानिक इति यावत् । प्रतिकेदं
 प्रतिशास्त्रम् । नहि वेदे समुदायरूपेणैकाकारक एव प्रयोगो विधीयते किंतु
 नाना । प्रयोगः प्रतिपूरूपमेवैक एव । तत् एकशास्त्रया स्वेन व्याख्या-
 तस्तस्यानु तमनु तं प्रातिशाख्यमर्थमन्वित्यर्थः । तच्छास्त्रीयं स्मार्तं
 तच्छास्त्रीयं शिष्टाचारलक्षणं धर्मं व्याख्यास्यामः । तावपि नियतौ
 प्रतिशास्त्रमित्यर्थः । मनुरापि—

विद्वद्भिः सेवितः सद्भिर्नित्यमद्वेषरागिभिः ।

हृदयेनाभ्यनुज्ञातो यो धर्मस्तं व्यवस्यथ ॥

अनास्नातेषु वेदेषु कथं स्यादिति चेद्भवेत् ।

यं शिष्टा ब्राह्मणा ब्रूयुः स धर्मः स्यादशङ्कितः ॥ इति ।

बोधायनोऽपि—

धर्मशास्त्ररथारूढा वेदखड्गधरा द्विजाः ।

क्रीडार्थमपि यद्ब्रूयुः स धर्मः स्यादशङ्कितः ॥ इति ।

विश्वामित्रोऽपि—

यमार्याः क्रियमाणं हि शंसन्त्यागमवेदिनः ।

स धर्मो यं विगर्हन्ति तमधर्मं प्रचक्षते ॥

वेदोक्तः प्रथमो धर्मो धर्मशास्त्रेषु चापरः ।

शिष्टाचारः स्मृतो यस्तु त्रिविधं धर्मलक्षणम् ॥ इति ।

आपस्तम्बः—

यं शिष्टा ब्राह्मणा ब्रूयुः स धर्मा मानुषः स्मृतः ।

आर्षं धर्मोपदेशं च वेदशास्त्राविरोधिना ।

यस्तर्केणानुसंधत्ते स धर्मं वेत्ति तत्त्वतः ॥ इति ।

शारदापुराणे—

पुराणन्यायमीमांसाधर्मशास्त्रार्थवित्तकाः ।

सदाचाररता ये च तदुक्तं यत्नतश्चरेत् ॥ इति ।

अनुपादेयवचना उक्ता हेमाद्रौ स्कान्दे—

वेदाधिगमहीना ये शौचाचारविवर्जिताः ।

नारितकाः पण्डितमन्यास्तेषां वाक्यं विवर्जयेत् ॥

येषां विश्वेश्वरे विष्णौ शिवे भक्तिर्न विद्यते ।

न तेषां वचनं ग्राह्यं धर्मनिर्णयसिद्धये ॥ इति ।

पाञ्चैऽपि—

वाचं व्याकुर्वते नैव मीमांसन्ते न चाध्वरम् ।

शुष्कतर्करता ये वै तेषां वाक्यं विवर्जयेत् ॥ इति ।

कालिकापुराणेऽपि—

वेदे च वेदनायां च कर्मण्यपि च वैदिके ।

श्रद्धा नास्ति च येषां वै तेषां वाक्यं विवर्जयेत् ॥ इति ।

वेदना वेदार्थज्ञानम् । याज्ञवल्क्यः—

श्रुतिः स्मृतिः सदाचारः स्वस्य च प्रियमात्मनः ।

सम्यक्संकल्पजः कामो धर्ममूलमिदं स्मृतम् ॥ इति ।

मया भोजनव्यातिरेकेण जलं नैव पेयमित्येवमादिः कश्चन सम्यक्सं-
कल्पजः सम्यङ्निश्चयो नियमोऽपि धर्ममूलं भवति विध्यभावेऽपीत्यर्थः ।

धर्मसूत्रे—

दृष्टो धर्मव्यातिक्रमः साहसं च पूर्वेषां तेषां तेजोविशेषेण प्रत्यवायो
न विद्यते तदन्वीक्ष्य प्रयुञ्जानः सीदत्यवर इति ।

याज्ञवल्क्यः—

कर्मणा मनसा वाचा यत्नाद्धर्मं समाचरेत् ।

अस्वर्ग्यं लोकविद्विष्टं धर्ममप्याचरेन्न तु ॥ इति ।

स्मृत्यन्तरे—

अनुष्ठितं तु यद्वैर्मुनिभिर्यदनुष्ठितम् ।

नानुष्ठेयं मनुष्यैस्तु तदुक्तं कर्म चाऽऽचरेत् ॥ इति ।

अभ्युदयो धर्मस्य साक्षात्फलं निःश्रेयसं तु तच्च ज्ञानद्वारा । तथा च स्मृतिः—

धर्मात्सुखं च ज्ञानं च ज्ञानान्मोक्षोऽभिजायते । इति ।

स च धर्मः स्वस्ववर्णाश्रमोचित एव कर्तव्यः । तथा च स्मृतिः—
वर्णाश्रमोचितं धर्मं कुर्वन्नेव सुखी भवेत् ॥ इति ।

भगवद्गीतास्वपि—

श्रेयान्स्वधर्मो विगुणः परधर्मात्स्वनुष्ठितात् ।
स्वधर्मे निधनं श्रेयः परधर्मो भयावहः ॥ इति ।

गणेशगीतास्वपि—

शस्तोऽगुणो निजो धर्मः साङ्गादन्यस्य धर्मतः ।
निजे तस्मिन्मृतिः श्रेष्ठापरत्र भयदः परः ॥ इति ।

अगुण इति पदच्छेदः । मनुः—

वेदोदितं स्वकं कर्म नित्यं कुर्यादतन्द्रितः ।
तद्धि कुर्वन्त्यथाशक्ति प्राप्नोति परमां गतिम् ॥ इति ।

कूर्मपुराणेऽपि—

यथाशक्ति चरेत्कर्म निन्दितानि विवर्जयेत् ।
विधूय मोहकलिलं लब्ध्वा योगमनुत्तमम् ।
गृहस्थो मुच्यते बन्धान्नात्र कार्या विचारणा ॥ इति ।

तत्र साधारणधर्मानां बृहस्पतिः—

दया क्षमाऽनसूया च शौचानायासमङ्गलम् ।
अकार्पण्यास्पृहे चैव धर्माः साधारणास्त्वमे ॥ इति ।

विष्णुरपि—

क्षमा सत्यं दमः शौचं शम इन्द्रियनिग्रहः ।
अहिंसा गुरुशुश्रूषा तीर्थानुसरणं दया ॥
आत्मज्ञानमलोभित्वं देवतानां च पूजनम् ।
अकार्पण्यानसूये च धर्मः सामान्य उच्यते ॥ इति ।

असाधारणधर्मानाह बृहस्पतिः—

स्वाध्यायोऽध्यापनं चापि यजनं याजनं तथा ।
दानं प्रतिग्रहश्चापि षट् कर्माण्यग्रजन्मनः ॥
इज्याध्ययनदानं च प्रजानां प्रतिपालनम् ।
रुस्त्रास्त्रधारणं सेवा कर्माणि क्षत्रियस्य तु ॥
स्वाध्यायो यजनं दानं पशूनां पालनं तथा ।
कुसीदकृषिकर्माणि वैश्यस्यैतानि सप्त वै ॥
शौचं ब्राह्मणशुश्रूषा सत्यमक्रोध एव च ।
शूद्रकर्म तथा मन्त्रो नमस्कारोऽस्य चोदितः ॥ इति ।

भगवद्गीतास्वपि—

ब्राह्मणक्षत्रियविशां शूद्राणां च परंतप ।
कर्माणि प्रविभक्तानि स्वभावप्रभवैर्गुणैः ॥
शमो दमस्तपः शौचं क्षान्तिरार्जवमेव च ।
ज्ञानं विज्ञानमास्तित्वं ब्रह्मकर्म स्वभावजम् ॥
शौर्यं तेजो धृतिर्दाक्ष्यं युद्धे चाप्यपलायनम् ।
दानभीश्वरभावश्च क्षत्रकर्म स्वभावजम् ॥
कृपिगोरक्षवाणिज्यं वैश्यकर्म स्वभावजम् ।
परिचर्यात्मकं कर्म शूद्रस्यापि स्वभावजम् ॥ इति ।

गणेशगीतास्वपि—

ब्रह्मक्षत्रियविट्शूद्राः स्वभावाद्भिन्नकर्म्मिणः ।
तानि तेषां तु कर्माणि संक्षेपात्तेऽधुना वदे ॥
अन्तर्बहिर्न्द्रियाणां च वश्यत्वमृजुता क्षमा ।
नानातर्पांसि शौचं च द्विविधं ज्ञानमात्मनः ॥
वेदशास्त्रपुराणानां स्मृतीनां ज्ञानमेव च ।
अनुष्ठानं तदर्थानां कर्म ब्राह्ममुदाहृतम् ॥
दार्ढ्यं शौर्यं च दाक्ष्यं च युद्धे पृष्ठाप्रदर्शनम् ।
शरण्यपालनं दानं धृतितेजःस्वभावजम् ॥
प्रभुता मनऔन्नत्यं सुनीतिलोकपालनम् ।
पञ्चकर्माधिकारित्वं क्षात्रं कर्म समीरितम् ॥
नानावस्तुक्रयो भूमेः कर्षणं रक्षणं गवाम् ।

त्रिधा कर्माधिकारित्वं वैश्यानां कर्म ईदृशम् ॥
 दानं द्विजानां शुश्रूषा सर्वदा शिवसेवनम् ।
 एतादृशं नरव्याघ्र कर्म शूद्रमुदीरितम् ॥
 स्वस्वकर्मरता एते मयदर्थाखिलहारिणः ।
 मत्प्रसादात्स्थिरं स्थानं यान्ति ते परमं नृप ॥ इति ।

आत्मनो द्विविधं ज्ञानं शास्त्राचार्योपदेशजं परोक्षं ध्यानजमपरोक्षं च ।
 दार्ढ्यं शस्त्रास्त्रविद्यायां दृढतरोऽध्यासः । शौर्यं शस्त्रास्त्रप्रयोगसामर्थ्यम् ।
 दाक्ष्यं परप्रयुक्तशस्त्रास्त्राणां निवारणे निपातेऽपि व्यामोहराहित्यम् ।
 एतच्चितयफलं युद्धे पृष्ठाप्रदर्शनमपराङ्मुखत्वम् । तदेतदेकं क्षात्रं
 कर्म । शरण्यपालनं शरण्यः शरणागतस्तस्य पालनं शिविदिलीपादि-
 वत्स्वशरीरार्पणेनापि संरक्षणम् । इदं द्वितीयं कर्म । दानं कर्णदधीचिव-
 त्स्वाङ्गसमर्पणेनातिथेर्मुख्यकार्यसंपादनमिदं तृतीयं कर्म । धृतितेजःस्व-
 भावजमित्येतत्पूर्वेषां त्रयाणामपि विशेषणम् । पूर्वोक्तं त्रयमपि स्वभा-
 वजेनानागन्तुकेन तेजसा सामर्थ्येन च विना न भवतीत्यतस्तेषामिदं
 युक्तं विशेषणं धृतितेजःस्वभावजमिति । वेदाध्ययनं तदर्थानुष्ठानं चास्य
 त्रैवर्णिकत्वादेव प्राप्तव्यं नोक्तं दानेन वा तदुपलक्षणीयम् । प्रभुतेत्यस्यैव
 व्याख्यानं मनऔन्नत्यमिति चतुर्थमिदम् । एवं सुनीतिरित्यस्यैव
 व्याख्यानं लोकपालनमिति पञ्चममिदम् । एतानि चतुर्णां वर्णानां
 कर्माणि । नरव्याघ्र नृपेत्येतद्द्वयं वरेण्यराज्ञः संबोधनम् । धर्मसूत्रे—
 अशूद्राणामदुष्टकर्मणामुपनयनं वेदाध्ययनमग्न्याधेयं फलवन्ति च कर्माणि
 शुश्रूषा शूद्रस्येतरेषां वर्णानामिति । स्मृत्यन्तरे—

सदाचारपरो विप्रः शुभं यत्र विराजते ।
 सदाचारविहीनस्तु नरकायोपकल्पते ॥ इति ।

आचारः परमो धर्मो नृणां श्रेयस्करो महान् ।
 इह लोके परा कीर्तिः परत्र परमं सुखम् ॥ इति ।

विष्णुपुराणे—

नास्त्याचारात्परं पुण्यं नास्त्याचारात्परं तपः ।
 नास्त्याचारात्परं दानं नास्त्याचारात्परं सुखम् ॥ इति ।

पराशरः—

आचारः परमो धर्म आचारः परमं तपः ।

आचारः परमं ज्ञानमाचारात्किं न साध्यते ॥ इति ।

भविष्योत्तरे भगवद्बचनमपि—

आचारात्प्राप्यते श्रेष्ठ्यमाचारात्कर्म लभ्यते ।
कर्मणा जायते ज्ञानं ज्ञानान्मोक्षस्त्वप्राप्यते ।
तस्मात्कर्मणि युक्तात्मा शश्वत्त्वं च भवार्जुन ॥ इति ।

सदाचाराकरणे प्रत्यवायोऽपि तत्रैव—

यस्त्वाचारविहीनोऽपि विद्वान्वेदपरायणः ।
सर्वधर्मबहिष्कार्यो यथा शूद्रस्तथैव सः ॥ इति ।

पराशरः—

आचारः परमो धर्मः श्रुत्युक्तः स्मार्त एव च ।
तस्मादस्मिन्समायुक्तो नित्यं स्यादात्मवान्द्विजः ।
आचाररहितो विप्रो न वेदफलमश्नुते ॥ इति ।

स्मृत्यन्तरे लौकिकाचारोऽप्यावश्यकत्वेनोक्तः किं पुनः शास्त्रीयः—

यद्यपि स्यात्स्वयं ब्रह्मा त्रैलोक्याकर्षणक्षमः ।
तथाऽपि लौकिकाचारं मनसाऽपि न लङ्घयेत् ॥ इति ।

भारत आनुशासनिके पर्वणि—

दुराचारो हि पुरुषो नेहाऽऽयुर्विन्दते महत् ।
त्रसन्ति यस्माद्भूतानि तथा परिभवन्ति च ॥
तस्मात्कुर्यादिहाऽऽचारं यदीच्छेद्भूतिमात्मनः ।
अपि पापशरीरस्य आचारो हन्त्यलक्षणम् ॥
आचारलक्षणो धर्मः सन्तश्चाऽऽचारलक्षणाः ।
साधूनां च यथा वृत्तमेतदाचारलक्षणम् ॥ इति ।

स्मृत्यन्तरे—

सामयाचारिका धर्मा देशजातिकुलोद्भवाः ।
ग्रामाचाराः परिग्राह्या ये च शास्त्राविरोधिनः ।
युगधर्माः परिग्राह्याः सर्वत्रैव यथोचितम् ॥ इति ।

धर्मसूत्रे—अथातः सामयाचारिकान्धर्मान्व्याख्यास्यामो धर्मज्ञः समयः प्रमाणं वेदा इति । समयाचारप्राप्ताः सामयाचारिकाः । समयशब्दः स्वयमेव व्याचष्टे धर्मज्ञः समय इति । धर्मज्ञा ऋषयः । ननु तत्र किं प्रमाणमत आह—प्रमाणं वेदा इति । अस्मिन्नर्थे वेदाः प्रमाणमित्यर्थः । सदाचारलक्षणं ह्यरीत आह—

साधवः क्षीणदोषाः स्युः सच्छब्दः साधुवाचकः ।
तेषामाचरणं यत्तु सदाचारः स उच्यते ॥ इति ।

मनुरपि—

यस्मिन्देसे य आचारः पारम्पर्यक्रमगतः ।
वर्णानां सान्तरालानां स सदाचार उच्यते ॥ इति ।

सान्तरालाः सानुलोमाः । सतां लक्षणं बोधायनोऽप्याह—शिष्टाः खलु चिगतमत्सरा निरहंकाराः कुम्भीधान्या अल्लोलुपा दम्भदर्पलोभ-
मोहविवर्जिता इति । आरण्यके पर्वणि—

अक्रुध्यन्तोऽनसूयन्तो निरहंकारमत्सराः ।
ऋजवः शमसंपन्नाः शिष्टा एते प्रकीर्तिताः ॥
त्रैविद्यवृद्धाः शुचयो वृत्तवन्तो यशस्विनः ।
गुरुशुश्रूषवो दान्ताः शिष्टा एते प्रकीर्तिताः ॥ इति ।

एतदर्थकं धर्मसूत्रमपि पूर्वमेवोदाहृतं सर्वजनपदेष्वेकान्तसमाहितमित्यादिकम् । सतामपि सन्नेवाऽऽचारः स्वीकार्यः । अत एव गुरुणोपादि-
श्यते—यान्यनवद्यानि कर्माणि तानि सेवितव्यानि नो इतराणि ।
यान्यस्माकं सुचरितानि तानि त्वयोपास्यानि नो इतराणीति । अन-
वद्यानि अनिन्द्यानि । शिष्टा यत्कर्म कुर्वन्ति यच्च तेषां वृत्तं तदेवानु-
सरणीयम् । तथा चोपनिषदि—अथ यदि ते कर्मविचिकित्सा वा वृत्त-
विचिकित्सा वा स्यात् । ये तत्र ब्राह्मणाः संमर्शिनो युक्ता आयुक्ता
अलूक्षा धर्मकामाः स्युः, यथा ते तत्र वर्त्तेरस्तथा तत्र वर्त्तेथा इत्यादि
श्रूयते । यदि कदाचिच्चे तव श्रौते स्मार्ते वा कर्माणि वृत्ते वाऽऽचारल-
क्षणे विचिकित्सा संशयः स्याद्भवेद्ये तत्र तस्मिन्देसे काले वा ब्राह्मणा-
स्तत्र कर्मादौ युक्ता इति व्यवहितेन संबन्धः कर्तव्यः । संमर्शिनो

विचारक्षमाः । युक्ता अभियुक्ताः कर्माणि वृत्ते वा । आयुक्ता अपरप्र-
युक्ता अलूक्षा अरूक्षा अक्रूरमतयः । धर्मकामा अदृष्टार्थिनोऽकामहता
इत्येतत्ते यथा तत्र तस्मिन् कर्माणि वृत्ते वा वर्त्तेरस्तथा त्वमपि वर्तेथा
इति विद्यास्प्यश्रीपादैर्व्याख्यातेयं श्रुतिः । उपनिषत्पदनिरुक्तिराचार्यै-
र्दर्शिता—

उपनीयेममात्मानं ब्रह्मोपास्तिद्वयं ततः ।

निहन्त्यविद्यां तज्जां च तस्मादुपनिषन्मता ॥ इति ।

स्मृत्यन्तरे—

नित्यं नैमित्तिकं काम्यमिति कर्म त्रिधा भवेत् ।

नित्यनैमित्तिके एव मोक्षार्था कर्मणी चरेत् ॥ इति ।

गीतासु भगवताऽपि मुमुक्षोरर्जुनस्य फलासक्तिर्निषिद्धा—

योगस्थः कुरु कर्माणि सङ्गं त्यक्त्वा धनंजय ।

सिद्धयसिद्धयोः समो भूत्वा समत्वं योग उच्यते ॥

कर्मण्येवाधिकारस्ते मा फलेषु कदाचन । इति ।

योगलक्षणं पतञ्जलिराह—योगश्चित्तवृत्तिनिरोध इति । संप्रज्ञाता-
संप्रज्ञातभेदेन द्विविधो योगः । संप्रज्ञातोऽपि वितर्कानुगतो विचारानु-
गत आनन्दानुगतोऽस्मितानुगत इति चतुर्विधः । तत्रापि वितर्कः सवि-
तर्कनिर्वितर्कभेदेन द्विविधः । एवं विचारोऽपि सविचारनिर्विचारभेदेन ।
असंप्रज्ञातोऽपि द्विविधः । भवप्रत्यय उपायप्रत्ययश्चेति । भवप्रत्ययो
द्विविधः । विदेहानामन्यः प्रकृतिलयानामन्यः । उपायप्रत्ययोऽपि
त्रिविधः । स्वतोऽव्युत्थानः परतोऽव्युत्थान उभयतोऽप्यव्युत्थान इति
बहुविधो योगः । एतेषां लक्षणानि पतञ्जलिसूत्रेभ्य एव ज्ञेयानि ।
योगस्य ज्ञानोपायत्वं सूत्रितं भगवता हिरण्यगर्भेण—अथ तद्दर्शनाभ्यु-
पायो योग इति । व्यतिरेकमुखेण दक्षेणापि दर्शितम्—

स्वसंवेद्यं हि तद्ब्रह्म कुमारी स्त्रीमुखं यथा ।

अयोगी नैव जानाति जात्यन्धो हि यथा घटम् ॥ इति ।

योग्येव जानातीति तृतीयपादार्थः । स्मृतिप्रकाशे—

नियमैश्च यमैर्युक्ता आचारेण च संयुताः ।

कर्माणि ये प्रकुर्वन्ति तेषां सिद्धिस्तु शाश्वती ॥ इति ।

यमनियमानां फलान्याह पतञ्जलिः—अहिंसाप्रतिष्ठायां तत्सं-
निधौ वैरत्याग इत्यादिना । यमनियमलक्षणमपि स एवाऽऽह—
अहिंसासत्यास्तेयब्रह्मचर्यापरिग्रहा यमाः । शौचसंतोषतपःस्वाध्यायेश्व-
रप्राणिधानानि नियमा इति । नित्ये कर्मणि शुद्धिः प्रधानं फलं तूपस-
र्जनम् । अत एव भुज्यमानेऽपि फले तदनित्यत्वसातिशयत्वादिदोषद-
र्शनरूपो विवेको न प्रतिबध्यते । तदुक्तं वार्तिककृता—

नित्येषु शुद्धेः प्राधान्याद्भोगोऽप्यप्रतिबन्धकः ।

भोगं भङ्गुरमीक्षन्ते बुद्धिशुद्धयनुरोधतः ॥ इति ।

फलाभिसंधिराहित्येन कर्मकरण एव ज्ञानं ज्ञाने सत्येवामृतत्वप्रा-
प्तिर्नान्यथा । तथा च श्रुतिः—न कर्मणा न प्रजया धनेन त्यागेनैकेऽ-
मृतत्वमानशुरिति । वेदान्तेषु गीतासु चाप्येवमेव प्रतिपादितम् । नित्य-
नैमित्तिककर्मभ्यामुपात्तदुरितपरिहारोऽपि जायत इत्याहुर्महर्षपादाः—

नित्यं नैमित्तिकं कुर्यात्प्रत्यवायभयाद्यतः ।

मोक्षार्थं न प्रपद्येत तत्र काम्ये कदाचन ॥ इति ।

पापक्षयार्थत्वमपि कर्मणां धर्मेण पापमपनुदतीति श्रुतेः । कर्मणां
वेदनेच्छासंपादकत्वं वाजसनेयिनः समामनन्ति—तमेतं वेदानुवचनेन
ब्राह्मणा विविदिषन्ति यज्ञेन दानेन तपसाऽनाशकेनेति । अनाशकेनेति
पदच्छेदः । विहितत्वमात्रबुद्ध्या क्रियमाणत्वेन कर्मणां संस्कारकत्वमपि ।
तथा च गौतमः—यस्यैते चत्वारिंशत्संस्कारा अष्टावात्मगुणाश्च स
ब्रह्मणः सायुज्यं सलोकतां चाऽऽप्नोतीति । ते च संस्कारास्तेनैवोक्ताः—
गर्भाधानपुंसवनसीमन्तोन्नयनजातकर्मनामकरणान्नप्राशनचौलोपनयनानि
चत्वारि वेदव्रतानि स्नानं सहधर्मचारिणीसंयोगः पञ्च महायज्ञा अष्टका
पार्वणः श्राद्धं श्रावण्याग्रहायणी चैत्र्याश्वयुजीति सप्त पाकयज्ञसंस्था
अग्न्याधानमग्निहोत्रं दर्शपूर्णमासौ चातुर्मास्यान्याग्रयणेष्टिर्निरूढपशुबन्धः
सौत्रामणीति सप्त हविर्यज्ञसंस्था अग्निष्टोमोऽत्यग्निष्टोम उथ्यः षोडशी
वाजपेयोऽतिरात्रोऽप्नोर्याम इति सप्त सोमयज्ञसंस्था अष्टावात्मगुणा दया
सर्वभूतेषु क्षान्तिरननूया शौचमनायासो माङ्गल्यमकार्पण्यमस्पृहेति ।
स्नानं समावर्तनम् । सहधर्मचारिणीसंयोगो विवाहः । पार्वणः पार्वण-
स्थालीपाकः । श्राद्धं मासिकसंज्ञकम् । अमावास्यायामपरह्णे मासिक-

मिति गृह्याविहितम् । तस्यैव संस्थात्वात् । तच्च संस्काररत्नमालायाम-
स्माभिः साधितमस्ति तत्ततो द्रष्टव्यम् । श्रवणीं पौर्णमासी तत्र
कर्तव्यं श्रवणाकर्म । आग्रहायणी मार्गशीर्षी तत्र कर्तव्यं प्रत्यवरोह-
णम् । चैत्री तत्र कर्तव्यः शूलगवः । आश्वयुज्याश्विनी पौर्णमासी तत्र
कर्तव्यमाश्वयुजीकर्म । औपासनहोमस्य संस्थानं वैश्वानरसमेते । तथा
च तत्सूत्रम्—स्थालीपाकोऽष्टका अमाश्राद्धमौपासनहोमः श्रावण्याग्र-
हायणी चैत्रीति सप्त पाकयज्ञसंस्था वैश्वदेवमेके चैत्रीस्थाने समामन-
न्तीति । पाकशब्दः प्रशस्तवाच्यल्पवाची च । पाकयज्ञाः प्रशस्तयज्ञा
अल्पयज्ञाश्च । तद्रूपाः संस्थाः पाकयज्ञसंस्था इत्यर्थः । प्रशंसायां पाकश-
ब्दस्तं पाकेन मनसेति मन्त्रे दृष्टः । अल्पत्वे योऽस्मत्पाकतर इत्यस्मिन्मन्त्रे ।
यदि पाकशब्दः पक्तौ वर्तेत तदा सत्याषाढमूत्रानुसारिभिराश्वयुज्याः
सूत्रकृता सत्याषाढेनाविहितत्वेन गृह्यन्तरोक्तस्यौपासनहोमस्यैव
तत्स्थाने स्वीकार्यत्वेन तत्र च पाकाभावेन पाकयज्ञसंस्थात्वं शास्त्रान्त-
रोक्तमनुपपन्नं स्यादिति । बह्वृचानामपीदमेवाभिमतम् । अन्यथाऽऽज्य-
होमेषु पाकयज्ञानामेतत्तन्त्रमिति वचनसिद्धं तन्त्रत्वं न स्यादिति । यस्मा-
देतेषु संस्कारा आम्नातास्तैश्च ब्राह्मण्यमेवाऽऽप्यतेऽतः प्रशस्ता अल्प-
तन्त्रत्वादल्पाश्च । के पुनस्ते संस्कारा उपनयनाद्याः । तस्मात्सर्वेषां
पाकयज्ञत्वमिति । पाकयज्ञपदस्य रूढत्वं लाट्यायनद्राह्यायणाभ्यामुक्तं
पाकयज्ञा एकाग्रौ यज्ञा इति । बोधायनोऽपि कर्मान्तसूत्र
आह—कियत्यः पाकयज्ञसंस्थाः कियत्यो हविर्यज्ञसंस्थाः कियत्यः
सोमसंस्था इति । हुतः प्रहुत आहुतः शूलगवो बलिहरणं
प्रत्यवरोहणमष्टका अपरिमिता उ हैके ब्रुवते यच्च किंचान्यत्र विहाराद्धू-
यते सर्वास्ताः पाकयज्ञसंस्था इति । विहारादन्यत्राविशेषेण यत्किंचि-
च्चेताग्रेरन्यत्रेत्यर्थः । आश्वलायनोऽपि—त्रयः पाकयज्ञा हुता अग्नौ
दूयमाना अग्नौ प्रहुता ब्राह्मणभोजनं ब्रह्मणि हुतमिति । तत्रानन्तर्गतः
पशुर्निरूढस्तस्य बन्धो बन्धनं यस्मिंस्तदाख्यं कर्म । सुत्रामदेवताकं
सुराग्रहसाध्यं कर्म सौत्रामणी । हविः पुरोडाशचरुसान्नाय्यपशवादि ।
तत्साध्या ये यज्ञास्ते हविर्यज्ञास्तद्रूपा इत्यर्थः । यद्यप्यग्न्याधाने हविः-
साध्यता नास्ति तथाऽपि पवमानेष्ट्यादिगतहविःसंबन्धमादाय हविर्य-
ज्ञत्वम् । यद्यपि सौत्रामणीद्वयमस्ति तथाऽपि चरकाख्याया एव सौत्रा-
मण्याः संस्थात्वं न कौकिल्या इति विध्यपराधव्याख्याने साधयि-

ध्यामः । बोधायनस्तु- अग्न्याधेयमग्निहोत्रं दर्शपूर्णमासावाग्रयणं चातुर्मा-
स्यानि दाक्षायणयज्ञः कौण्डपायिन्य इति सौत्रामणीमु हैके ब्रुवत इत्येवं
सप्त हविर्यज्ञसंस्था आह । अत्रायं विशेषः—यदा दाक्षायणयज्ञस्य
संस्थात्वं तदा निरूढपशुबन्धस्य न । एवं कौण्डपायिनीनां संस्थात्वे
सौत्रामण्या न । केषांचिदाचार्याणां मते पिण्डपितृयज्ञस्य संस्थात्वम् ।
अस्मिन्मत आग्रयणेष्टेः संस्थात्वं न । लाट्यायनद्राह्यायणयोर्मते पाक-
यज्ञस्य संस्थात्वम् । अस्मिन्मत आग्रयणेष्टेः संस्थात्वम् । अन्यथा हवि-
र्यज्ञेष्वष्टत्वापत्तेः । न चेष्टापत्तिः । मतभेदेन सप्तत्वोपपत्तावष्टत्वकल्प-
नाया अनुचितत्वेनेष्टापत्तेर्वक्तुमशक्यत्वात् । एवं चैकसंस्थाविषये
विकल्पोऽवशिष्टः सर्वमते समानाः । पाकयज्ञसंस्थास्वपि शूलगवस्य
संस्थात्वं गौतममते । केषांचिन्मते वैश्वदेवस्य संस्थात्वम् । अत्रापि यदा
शूलगवस्य संस्थात्वं तदा वैश्वदेवस्य न संस्थात्वं यदा वैश्वदेवस्य तदा
न शूलगवस्य । वैश्वदेवमेके चैत्रीस्थाने समामनन्तीति वैखानससूत्रा-
द्यथाऽन्यतरस्य संस्थात्वं तथा हविर्यज्ञेष्वपि द्रष्टव्यम् । शाखान्तरे श्रूयते
चैकविंशतित्वं संस्थामु । यो ह्येकविंशतिसंस्था न करोति स पापीयान्भ-
वतीति । न चोक्थ्यादिषु कामश्रवणेन नित्यत्वाभावात्संस्थात्वानुपपत्तिः ।
अग्निष्टोमे तु वसन्ते वसन्ते यजेतेति वीप्सया नित्यत्वमपि तेन च
संस्थात्वमुपपन्नमेवेति वाच्यम् । अकर्मणि दोषो येषां लोकेऽकर्मण्युपा-
लम्भस्तानि नियतानीति सूत्रेण बोधायनगौतमाद्युक्तसंस्थात्वबलेन
चैतेषां नित्यत्वस्यापि सिद्धत्वात् । अस्ति च संस्थानामकरणे शाखा-
न्तरे दोषश्रवणम् । यो ह्येकविंशतिसंस्था न करोति स पापीयान्भ-
वतीति । पापीयस्त्वादेव निन्दाऽपि । निन्दितस्य त्वधःपतनम् । आह
च याज्ञवल्क्यः—

विहितस्याननुष्ठानान्नेन्दितस्य च सेवनात् ।

अनिग्रहाच्चेन्द्रियाणां नरः पतनमृच्छति ॥ इति ।

ननु नित्यानां संध्यावन्दनादिकर्मणां संस्थानां च कौ भेदः, प्रत्य-
वायनिवर्तकत्वस्योभयत्रापि तुल्यत्वादिति चेत्सत्यम् । भेदासिद्ध्यर्थं
संस्थाजन्यफलेषु विजातीयस्वीकारात् । एवं च विजातीयफलजनकत्वमेव
संस्थात्वमित्येवं लक्षणे सिद्धे भेदोऽपि सिध्यति । संस्थाशब्दो रूढो
योगरूढो वा । सम्यक्स्था स्थितिर्वासः स्वर्गलोके विजातीयं फलं

भोक्तुं यया क्रियया सा संरथेति । अथवा विजातीयप्रत्ययायोत्पत्तिप्र-
तिबन्धकत्वं संस्थात्वमिति लक्षणं भेदकं द्रष्टव्यम् । सोमगुणकं कर्म
सोम इत्युच्यते । तत्साध्या यज्ञाः सोमयज्ञास्तद्रूपाः संस्था इत्यर्थः ।
सप्त पाकयज्ञसंस्था इत्यत्र पाकयज्ञसंस्थाः सप्तैत्यन्वयः । पाकयज्ञसंस्था
उद्दिश्य सप्तत्वं विधीयते । तच्च सप्तत्वं लक्षणया सप्तान्यतम-
त्वम् । उद्देश्यविधेयभावस्थले विधेयतावच्छेदकरूपेण विधेयस्योद्देश्य-
तावच्छेदकव्यापकत्वबोधो व्युत्पत्तिसिद्धः । उद्देश्यतावच्छेदकं पाकय-
ज्ञसंस्थात्वम् । विधेयतावच्छेदकं सप्तान्यतमत्वम् । तथा च पाकयज्ञ-
संस्थाः सप्तान्यतमा इत्यर्थ आधिक्यव्यवच्छेदसिद्धिः । एतेन सिद्धय-
सिद्धिव्याघातो निरस्तः । न्यूनत्वव्यवच्छेदस्तु सप्तत्वान्वयादेव लभ्यते ।
एवं हविर्यज्ञसंस्थासोमयज्ञसंस्थास्वपि द्रष्टव्यम् । विविदिषासंस्कारपक्ष-
योरवान्तरविशेषो विस्पष्टमुक्तो वार्तिकसारे—

जाता विविदिषाऽवश्यं संपाद्याखिलसाधनम् ।
सफलं जनयेदाशु बुभुक्षादिर्यथा तथा ॥
प्रतिबन्धकपाप्मानं नाशयेच्चित्तसंस्कृतिः ।
साधनानि तु बोधस्य संपाद्यानि तु यत्नतः ॥
वर्णाश्रमादिशास्त्रेण परितोऽकरणे भयम् ।
पश्यन्करोति यत्कर्म तत्संस्कारकमुच्यते ॥
तमेवमिति वाक्येन प्रेरितो बोधवाञ्छया ।
अन्तर्यामिण्यर्पयेद्यस्तत्स्याद्विविदिषाकरम् ॥
कर्मणाऽपि न लोकः स्यादित्येवं नित्यकर्मणाम् ।
फलं श्रुतं तथाऽप्येतैर्वेदनेच्छैव तच्छ्रुतेः ॥
नित्येषु शुद्धेः प्राधान्याद्भोगोऽप्यप्रतिबन्धकः ।
भोगं भङ्गुरमीक्षन्ते बुद्धिशुद्धयनुरोधतः ॥
काम्येष्वपि मुमुक्षुश्चेत्फलं देवे समर्पयेत् ।
एतद्भगवता प्रोक्तं कर्मबन्धनिवृत्तये ॥
यत्करोषि यदश्नासि यज्जुहोषि ददासि यत् ।
यत्तपस्यसि कौन्तेय तत्कुरुष्व मदर्पणम् ॥
शुभाशुभफलैरेवं मोक्ष्यसे कर्मबन्धनैः ।
कर्मण्येवाधिकारस्ते मा फलेषु कदाचन ॥ इति ।

साक्षान्मोक्षसाधनं तु ज्ञानमेव । तमेव विदित्वाऽति मृत्युमेति नान्यः
पन्था विद्यतेऽयनायेति श्रुतेः । तमात्मानं विदित्वा ज्ञात्वा मृत्युमतिक्र-
म्येति । आत्मवेदनादन्योऽयनाय मोक्षाय मुक्तय इति यावत्पन्था मार्गो
न विद्यत इत्यर्थः । आत्मशब्देन ब्रह्मैवात्र ।

यच्चाऽऽप्नोति यदादत्ते यच्चात्ति विषयानिह ।

यच्चास्य संततो भावस्तस्मादात्मेति कीर्त्यते ॥

इति वचनात् । अत्र मुख्या मुक्तिः कैवल्यारूपा । सालोक्यसारूप्य-
सायुज्यसामीप्यारूपाश्चतस्रो मुक्तयस्तु कर्मफलभूता अनित्याः सातिशया
अमुख्याः । तत्र कैवल्यारूपा मुक्तिर्ज्ञानजन्यैव । कैवल्यं स्वरूपप्रतिष्ठा
चितिशक्तेरितियोगशास्त्रान्तिमसूत्रप्रतिपादितस्वरूपो मोक्षः कैवल्य-
शब्देनोच्यते । व्याख्यातमेतत्सूत्रं भोजराजेन—चितिशक्तेर्दृष्टिसारूप्य-
निवृत्तौ स्वरूपमात्रेणावस्थानं कैवल्यमुच्यत इति । सालोक्यसारूप्य-
सायुज्यारूप्यमुक्तित्रये प्रमाणं तु—एतासामेव देवतानां सायुज्यं
साष्टितां समानलोकतामाप्नोतीति तैत्तिरीयश्रुतिः । सामीप्यमुक्तौ तु
तपःश्रद्धे ये ह्युपवसन्त्यरण्ये शान्ता विद्वांसो भैक्ष्यचर्यां चरन्तः । सूर्यद्वारेण
ते विरजाः प्रयान्ति यत्रामृतः स पुरुषो ह्यव्ययात्मेति
मुण्डकश्रुतिः प्रमाणम् । सूर्यद्वारेणेत्यस्य सूर्योपलक्षितेनार्चिरादिमार्गेण
गत्वा यत्र सत्यलोके सोऽमृतः पुरुषो ब्रह्मा वर्तते तत्र यान्तीत्यर्थात् ।
एता एव कर्मफलभूताः । अत एव पदशब्देन शास्त्रान्तरे निर्दिष्टाः ।
या तु ज्ञातुं फलं निरतिशयानन्दलक्षणा कैवल्यारूपा मुक्तिस्तस्यामपि
तैत्तिरीयश्रुतिरेव प्रमाणम्—य एवं विद्वानुदगयने प्रमीयते देवानामेव
महिमानं गत्वाऽऽदित्यस्य सायुज्यं गच्छत्यथ यो दक्षिणे प्रमीयते
पितृणामेव महिमानं गत्वा चन्द्रमसः सायुज्यं सलोकतामाप्नोत्येतौ वै
सूर्यचन्द्रमसोर्महिमानौ ब्राह्मणो विद्वानभिजयति तस्माद्ब्रह्मणो महिमान-
माप्नोति तस्माद्ब्रह्मणो महिमानमिति । अत्र केवलकर्मणा चन्द्रलोकप्राप्तिः ।
य एवं विद्वानिति विद्वच्छब्दाभिहितप्रतीकाद्युपासनात्रयवतो देवानां
महिमानमित्यनेन सालोक्यादित्रयम् । ब्रह्मणो विद्वानित्यनेन ब्रह्मज्ञा-
नवांस्तु एतौ कर्मोपासनप्राप्त्यौ सूर्यचन्द्रयोर्महिमानौ सातिशयत्वादिदो-
षवन्तौ बुद्ध्वाऽभिजयति अभितः पराकरोति । तस्मादधिकं निरतिशयं
ब्रह्मणो महिमानमाप्नोतीत्यर्थः । प्रतीकाद्युपासनया सालोक्यम् । अन्तरेण

प्रतीकं स्वात्मनः पृथक्त्वेनैश्वर्यविशेषविशिष्टतया देवताया उपासकस्य च रूपतः साम्यं सारूप्यम् । इयमेव साष्टित्युच्यते । समानर्धितेत्यर्थः । सगुणं देवतारूपम् । अहंग्रहेणोपास्यदेवतातादात्म्यं प्राप्नोति तदिदं सायुज्यम् । ऊर्ध्वरेतसां स्वाश्रमोक्तधर्मानुष्ठानवतां सामीप्यमिति चतसृणां स्वरूपं ज्ञेयम् । यन्मोक्षप्रदं ज्ञानं सैव विद्येत्युच्यते । तथा च गौडपादीयसूत्रम्—सैव विद्येति । चैतन्यस्वरूपा शक्तिरिति पूर्वसूत्रोपस्थितायाः शक्तेस्तत्पदेन परामर्शः । कर्मभिश्चतस्रो वासना मैत्रीकरुणामुदितोपेक्षाख्या जायन्ते ताभिश्चित्तशुद्धिरिति । तथा च योगसूत्रम्—मैत्रीकरुणामुदितोपेक्षाणां सुखदुःखपुण्यापुण्यविषयाणां भावनातश्चित्तप्रसादनमिति । इह सुखादिशब्दैस्तद्वन्तः प्रतिपाद्यन्त इति राजभर्तृण्डः । तत्र सुखविषया मैत्री सुखवत्सु । दुःखविषया करुणा दुःखिषु । पुण्यविषया मुदिता पुण्यवत्सु । पापविषयोपेक्षा पापिष्विति । एवं व्यवस्थितिर्विष्णुभागवते प्रसिद्धा । एतासां भावनातश्चित्तप्रसादनं चित्तशोधनं भवतीति द्रष्टव्यम् । ज्ञानद्वारा कर्मणां मोक्षसाधनत्वम् ।

उभाभ्यामपि पक्षाभ्यां यथा खे पक्षिणां गतिः ।

तथैव ज्ञानकर्मभ्यां प्राप्यते शाश्वती गतिः ॥

इत्यत्र यद्यप्युभयोस्तुल्यत्वं प्रतीयते तथाऽपि तमेव विदित्वेति श्रुत्या ज्ञानातिरिक्तस्य साक्षान्मोक्षसाधनत्वनिरासेन कर्मणां परम्परया मोक्षसाधनत्वस्य वेदान्तादिशास्त्रसिद्धान्तसंमतत्वेनात्र सामान्यतः साधनत्वमादाय तुल्यताया वक्तुं शक्यत्वेन तमेवमिति मुख्यश्रुतिविरुद्धत्वेन च साक्षान्मोक्षसाधनत्वाकल्पनात् । अत एव काशीमरणान्मुक्तिरित्यत्र ज्ञानद्वारैवेति सिद्धान्तितं शास्त्रकारैः । कर्मभिर्निःश्रेयसमित्येतत्सूत्रे निःश्रेयसशब्दार्थो निश्चितं श्रेयो निःश्रेयसं यद्यस्येष्टं तदाप्यत इति न तु मोक्ष आप्यत इति । अथवा कर्मभिर्ज्ञानद्वारा मोक्ष आप्यत इत्यर्थः । अन्यथा तमेव विदित्वेति श्रुतिविरोधतादवस्थापत्तेः । वार्तिके—

यद्यप्यत्र श्रुतेर्ज्ञानं सौन्दर्यावगमे सति ।

ज्ञानेच्छा स्वयमेव स्यात्तथाऽपि श्रवणादिषु ॥

प्रतिबन्धकपापस्य संक्षये कर्मभिः कृते ।

माधुर्यं पित्तलस्येव जायते वेदनारुचिः ॥

ऐहिकामुष्मिकत्वादिभेदोऽप्यूहोऽनया दिशा ॥ इति ।

तत्र सामान्येनाधिकारिणं वर्णयन्ति न्यायविदः—अर्थो समर्थो विद्वान्शास्त्रार्थयुदस्तस्तत्राधिकारीति । शास्त्रशब्दस्तदनुसारिमीमांसादिपरोऽपि । वेदपरोऽपि कश्चित् । शास्त्रयोनित्वादिति सौत्राद्व्रीहिशास्त्रं यवशास्त्रमित्यादितन्त्रिककृताश्च व्यवहारात् । उक्तं च भामत्याम्—

प्रवृत्तिर्वा निवृत्तिर्वा नित्येन कृतकेन वा ।

पुंसां येनोपदिश्येत तच्छास्त्रमभिधीयते ॥ इति ।

तृतीयप्रश्ने सूत्रे तेषामेव ब्राह्मणविहिता यज्ञा येषु कात्स्न्यमविप्रतिषिद्धं यथा द्रव्यवत्ता शरीरकात्स्न्यं वेति । येषु त्रैवर्णिकेषु यज्ञस्य साङ्गस्य कात्स्न्यं विद्वत्ताऽर्थवत्ता तथा शरीरकात्स्न्यं शरीरदाढ्यं सवर्णस्त्रीपरिग्रह ऋत्विगादिसंपत्तिर्बह्वपत्यता तेषामेव यज्ञा न तु परमुखेण पृष्ठाऽपि कर्तारो भवन्ति । तथाऽथ संपादयिष्यामीति । अत एव

यस्य त्रैवर्णिकं धान्यं स तु सोमं पिबेद्द्विजः ।

इत्यादि स्मर्यते । तथा स्त्री नासवर्णा मन्त्रपाठमात्रवती सत्यप्यधिकृता । तेषां त्रैवर्णिकानां स्त्री पुंश्च पुन न्निवेति सूत्राभ्यामेकशेषेण तेषां त्रैवर्णिक्यः स्त्रियोऽपि गृह्यन्ते । एवकारः फलकामितामपि शूद्राणामग्न्याधानादिप्रापकलिङ्गनिरासार्थः । ब्राह्मणेन विहिता ब्राह्मणविहिताः । ब्राह्मणेनेति स्मर्तधर्माणां शूद्रेऽपि प्राप्तिनिवारणार्थम् । ब्राह्मणेन विहिताः श्रौता एव स्फुटयितुं यज्ञा इत्युक्तम् । यज्ञशब्देन श्रौतत्वेनोपलक्षिता अग्न्याधानादयो गृह्यन्ते । तथा शरीरकात्स्न्यं येषामङ्गानुष्ठानमविप्रतिषिद्धं न विरुद्धं तेषामेव ते यज्ञा नान्येषामन्धपङ्क्त्यसूकवधिराश्रोत्रियाकिंचनानामाज्यावेक्षणविष्णुक्रमणमन्त्रोच्चारणसंशयनयाजमानदक्षिणासु यज्ञाङ्गेषु विरोधोऽन्यथा स्यात् । अनधीतस्यापि त्रिवृदग्निष्टुप्पायश्चित्तत्वेन विहितः साधुवृत्तस्याग्न्याधानादिकर्मसाहुण्याय, ततो भवति तस्याधिकारो नित्यनैमित्तिकेषु । अकिंचनस्यापि नित्येष्विष्टिपशुचातुर्मास्येषु सोमेषु चान्वाहार्थमात्रस्य दक्षिणात्वस्य विधास्यमानत्वात्प्रतिप्रसवः । तथा मृतभार्यस्य दारकर्माशक्तस्य स्वार्थमाधानं कल्पसूत्रे वक्ष्यते तस्य विना भार्ययाऽपि । कल्पसूत्र एव पक्षे पत्नी निर्मन्थ्येन दहन्तीति तत्राप्यग्नयः स्वार्थमेव स्थापनीयाः । अनार्थेणापि नित्यं कार्यं त्रैवर्णिकानामेवाधिकार इति । विहितप्रतिषिद्धयोनित्यनैमित्तिकयोर्यथाक्रममकरणे करणे च दोष उक्तो याज्ञवल्क्येन—

विहितस्याननुष्ठानान्निन्दितस्य च सेवनात् ।

अनिग्रहाच्चेन्द्रियाणां नरः पतनमुच्छति ॥ इति ।

आधानसूत्रे— कर्मभिर्निःश्रेयसं तानि शब्दलक्षणानि धार्यन्ते वैदिकानां शब्दानां स्मृतिग्रहणानि लौकिकानि कर्मणाऽभ्युदयोऽकर्मण्य-
प्रत्यवायो नियतानां त्वकर्मणि दोषो येषां लोकेऽकर्मण्युपालम्भस्तानि
नियतानीति । निःश्रेयसमित्यत्राचतुरेति सूत्रेण कर्मधारयेऽकारान्तता ।
तानि कर्माणि शब्दो निरपेक्षा विधिप्रत्ययश्रुतिर्लक्षणं प्रमाणं येषां
तानि । विधिर्हि विधेयकर्मणि फलसाधनतां विना न पर्यवस्यतीति
भावः । तानि निःश्रेयससाधनानि धार्यन्तेऽवधार्यन्ते । कुतो यतः शब्द-
विविदिषन्तीत्यादयो विविदिषाद्युत्पत्तिद्वारा निःश्रेयससाधनत्वे प्रमा-
णानि । कर्मणामप्राप्तयेऽपि नि श्रेयससाधनप्रमाणोपकारकत्वान्निःश्रेय-
ससाधनानीत्यवधार्यन्त इति भावः । वैदिकानां शब्दानां स्मृतिग्र-
हणानि लौकिकानीत्यत्र तानि शब्दलक्षणानि धार्यन्त इत्यनुवर्तते ।
लौकिकान्यपि कर्माणि तानि तादृशनिःश्रेयससाधनानि शब्दलक्षणानि
धार्यन्त इत्यन्वयः । ननु तथा लौकिकेषु श्रुत्यभाव इत्युक्तं तत्राऽऽह—
वैदिकानामित्यादि । मन्त्रब्राह्मणरूपस्य वेदस्यैकदेशभूताः केचित्कचि-
न्मन्त्रा एव कचिद्विधय एव कचिन्नोभयं किंतु वैवानिककर्मप्रकरणगता-
र्थवादमन्त्रावयवाः एव प्रसङ्गेन सिद्धार्थानुवादिनस्ते वैदिकाः शब्दास्तेषां
सार्थानां या जायन्ते स्मृतयो मन्वादीनां सर्ववेददर्शिनां ताः स्मृतयः
एव ग्रहणानि प्रमाणानि येषां तानि तथा । तेषां कर्मणां कर्मणाऽनुष्ठा-
नेनाभ्युदयः फलं प्राप्यते । येषां चाकर्मण्यननुष्ठाने च न प्रत्यवायः
श्रूयते तान्यनियतानि तेषां त्वित्यर्थः । अश्रुतानुष्ठाननिमित्तानां कर्म-
णामनियमेनेच्छायामनुष्ठानम् । अनिच्छायां नेति तान्यनियतानि तेषा-
मकर्मण्यननुष्ठाने न प्रत्यवायो भवति । तस्मादवश्यं वाक्येनैवाभ्युदय-
लक्षणं यद्यत्र विहितं तत्तत्र कर्मणाऽनुष्ठानेन भवेदित्यावेद्यत इति
व्याख्यातृभिर्निष्कृष्टः सूत्रार्थो दर्शितः । येषां प्रागभावानां प्रतियोगि-
भूते कर्मणि निषिद्धक्रियारूपे दोषः प्रत्यवायापूर्वमिति तानि प्रागभाव-
परिपालनरूपाणि कर्माणि नियतानि नियमेनानुष्ठेयानि नियतफलानि
च । येषां विहितानामकर्मणि कर्मणो विरुद्धे प्रागभावपरिपालनरूप उपा-
लम्भो निन्दा लोके स्मृतिशिष्टरूपे तान्यपि नियमेन कर्तव्यानि नियत-
फलानीत्यर्थः । अन्यच्च तत्रैव— तत्कर्मरितरवाद्वाह्यणराजन्ययोर्वैश्यस्य

च वेदाध्ययनं तन्नियते तेषामेव ब्राह्मणविहिता यज्ञा येषु कात्स्न्यमवि-
प्रतिषिद्धं येषां च प्रकृतिलिङ्गानि यज्ञाः श्रूयन्ते त्रीन्वृणीते मन्त्रकृतो
वृणीते यथर्षि मन्त्रकृतो वृणीते इति विज्ञायते गायत्रिया ब्राह्मणस्य
परिद्ध्याञ्छिष्टुभा राजन्यस्य जगत्या वैश्यस्येति तेषामग्निहोत्रं दर्शपूर्ण-
मासौ च नियतौ सोमेज्या ब्राह्मणस्याऽऽधानादग्निहोत्रं दर्शपूर्णमासौ
च नियताविति । तथा—तथाजीवपितुरिति । नियम्येते इत्याकृष्यते ।
यस्य त्रैवर्षिकस्यान्त्ययोर्वा योऽयं नियम उक्तः स तु तेषां मध्ये तथा-
जीवपितुरेव नान्यस्य नियमः । तथा नियताग्निहोत्रदर्शपूर्णमासकारिणौ
जीवौ पितरौ यस्य स तथा । यदि पितरौ जीवतस्तर्हि ताभ्यामाधाना-
दित्रये कृत एव पुत्रस्याधिकारो नान्यथा । तयोरकृताधानयोरेन्यतस्स्य
मरणे सत्येवाधिकार इत्यर्थः । भरद्वाजः—न जीवपितुरग्न्याधानं विद्यत
इत्येकं विद्यत इत्यपरमिति । इदं च पितुरधिकारसत्त्वेऽपि द्रष्टव्यम् ।
सूत्रे तृतीयप्रश्ने उपक्रमादितरे नियम्येरन्निति । अग्निहोत्रदर्शपूर्णमासव्य-
तिरिक्ताश्चातुर्मास्यादिनित्यपदार्था इतरशब्देन ग्राह्याः । कात्यायनः—
अथातोऽधिकारः फलयुक्तानि कर्माणि सर्वेषामविशेषान्मनुष्याणां वाऽऽ-
रम्भसामर्थ्यादङ्गहीनाश्चेत्त्रियषष्ठशूद्रवर्जं ब्राह्मणराजन्यवैश्यानां
श्रुतेः स्त्री चाविशेषाद्दर्शनाच्चेति । द्रव्यसंपत्तावेव सोमयागः कार्यः ।
तथा च मनुः—

यस्य त्रैवर्षिकं वित्तं पर्याप्तं भृतिवृत्तये ।

अधिकं वाऽपि यस्य स्यात्स सोमं पातुमर्हति ॥ इति ।

मत्स्यपुराणे—

अन्नहीनो दहेद्वाष्ट्रं मन्त्रहीनस्तु ऋत्विजः ।

आत्मानं दक्षिणाहीनो नास्ति यज्ञसमो रिपुः ॥ इति ।

मनुः—

पुण्यान्यन्यानि कुर्वीत श्रद्धधानो जितेन्द्रियः ।

नत्वल्पदक्षिणैर्यज्ञैर्यजेताथ कथंचन ॥

इन्द्रियाणि यशः स्वर्गमायुः कीर्तिं प्रजां पशून् ।

हन्त्यल्पदक्षिणो यज्ञस्तस्मान्नाल्पधनो यजेत् ॥

प्राक्सौमिकीः क्रियाः कुर्याद्यस्यान्नं वार्षिकं भवेत् ॥ इति ।

एतानि वचनानि च काम्यकर्मविषयाणि ।

यस्य नित्यानि लुप्तानि तथैवाऽऽगन्तुकानि च ।

विपत्तिस्थोऽपि न स्वर्गं गच्छेत्तु क्षतितो भवेत् ॥

तस्मात्त्वग्भिः फलैर्मलैर्मधुनाऽन्यरसेन वा ।

नित्यं नित्यानि कुर्वीत न च नित्यानि लोपयेत् ॥

इति बोधायनेन नित्यानां सोमयागादीनां यथाशक्त्यनुष्ठान-
बोधनात् ।

अग्निष्टोमादिकैर्यज्ञैर्यो यजत्पल्पदाक्षिणैः ।

स नाऽऽप्नोति सति द्रव्ये फलं दोषं च गच्छति ॥ इति

स्मृत्यन्तरे द्रव्यसत्त्वं एव स्वल्पदक्षिणानिषेधस्य स्पष्टतयोक्तत्वाच्च ।
तत्र सर्वाणि कर्माणीश्वरार्पणबुद्धयैव कर्तव्यानि । तथा च भगवद्गीतासु—

यत्करोषि यदश्नासि यज्जुहोषि ददासि यत् ।

यत्तपस्यसि कौन्तेय तत्कुरुष्व मदर्पणम् ॥ इति ।

यत्तपस्यसि राम त्वमिति पाञ्चशिखगीतासु तृतीयपादपदः ।

कुर्वीत सततं कर्मानाशोऽसङ्गो मदर्पणम् ।

इति गणेशगीतास्त्रयुक्तम् ।

ब्रह्मपुराणेऽपि—

ब्रह्मण्याधाय कर्माणि निःसङ्गः कामवर्जितः ।

प्रसन्नेनैव मनसा कुर्वाणो याति तत्परम् ॥ इति ।

ब्रह्मण्याधानं ब्रह्मार्पणमिति व्याख्यातारः । कामवर्जित इत्युक्त्या
फलाभिसंधिराहित्यं प्रदर्शयते । ब्रह्मार्पणशब्दार्थस्तत्रैव प्रदर्शितः—

ब्रह्मणा दीयते देयं ब्रह्मणा संप्रगृह्यते ।

ब्रह्मैव दीयते चेति ब्रह्मार्पणमिदं परम् ॥

नार्हं कर्ता सर्वमेतद्ब्रह्मैव कुरुते तथा ।

एतद्ब्रह्मार्पणं प्रोक्तमृषिभिस्तत्त्वदर्शिभिः ॥

प्रीणानु भगवानीशः कर्मणाऽनेन शाश्वतः ।

करोति सततं बुद्ध्या ब्रह्मार्पणमिदं परम् ॥

यद्वा फलानां संन्यासं प्रकुर्यात्परमेश्वरे ।

कर्मणामेतदप्याहुर्ब्रह्मार्पणमनुत्तमम् ॥
 कार्यमित्येव यत्कर्म नियतं सङ्गवर्जितम् ।
 क्रियते विदुषा कार्यं तद्भवेदपि मोक्षदम् ॥
 अथवा यदि कर्माणि कुर्यान्नित्यान्यपि द्विजः ।
 अकृत्वा फलसंन्यासं वध्यते तत्कलेन तु ॥
 तस्मात्सर्वप्रयत्नेन त्यक्त्वा तत्कर्मजं फलम् ।
 अविद्वानपि कुर्वीत कर्मणाऽऽप्नोति तत्पदम् ॥ इति ।

ब्रह्मार्पणबुद्ध्या कर्मकरणे फलबाहुल्यमपि ।

तदुक्तं व्यासेन—

वासुदेवे मनो यस्य जयहोमार्चनादिषु ।
 तस्यान्तरायो मैत्रेय देवेन्द्रत्वादिकं फलम् ॥ इति ।

तस्माच्चतुर्विधपुरुषार्थोऽपि परमेश्वरमीत्येव भवतीति ज्ञेयम् ।
 ज्ञानिना फलाभिपंधिराहित्येन कर्मसु कृतेष्वपि तानि कर्माणि ज्ञानिनं
 नैव लिम्पन्ति ।

तदुक्तं दृष्टान्तप्रहितं वेदान्तपदीपिकायाम्—

अङ्गं कर्माणि लिम्पन्ति तज्ज्ञं लिम्पन्ति तानि न ।

करे तु सज्जते तैलं जिह्वायां तु न सज्जते ॥ इति ।

ज्ञानिनोऽपि कर्मकर्तव्यता व्याससूत्रेऽप्युक्ता—विहितत्वाच्चाऽऽ-
 श्रमकर्मापीति । न केवलं निषिद्धकर्मवर्जनं किंतु वर्णाश्रमविहितकर्म-
 करणमपि ।

पश्यन्नाममात्मानं कुर्यात्कर्माविचारयन् ।

यदात्मनस्तु नियतमानन्दोत्कर्षमाप्नुयात् ॥

इति कौषीरवश्रुतौ विहितत्वात् । अपिशब्दो वर्णधर्मसमुच्चयार्थ इति
 सूत्रार्थः । सांख्यसूत्रमपि—स्वकर्मस्वाश्रमविहितकर्मानुष्ठानमिति । कर्मश-
 ब्देनात्र यमनियमयोर्ग्रहणम् । जितेन्द्रियत्वरूपाः प्रत्याहारोऽपि सर्वाश्रम-
 साधारणया कर्ममध्ये प्रवेशनीयः । तथा च पातञ्जलसूत्रे—ज्ञानसाधन-
 तथा प्रोक्तान्यष्टौ योगाङ्गान्यत्रापि लब्धानीति तद्भाष्यम् । यमनिय-
 मासनप्राणायामप्रत्याहारधारणाध्यानसमाधयोऽष्टाङ्गानीति पातञ्ज-
 लसूत्रं सांख्यसूत्रभाष्ये यत्प्रदर्शितं तदेतदिति द्रष्टव्यम् । योगस्येति
 शेषोऽत्र ज्ञेयोऽर्थात् । स्मृत्यन्तरे—

अधानं वैदिकं कर्म गुणभूतं तथेतरत् ।
गुणनिष्ठः प्रधानं तु हित्वा गच्छत्यधोगतिम् ॥
पतिते निष्कृतिर्दृष्टा क्रियाहीने न निष्कृतिः ।
तस्मात्सर्वप्रयत्नेन क्रियायुक्तो भवेन्नरः ॥ इति ।

गुणेष्वेव निष्ठा यस्य सः । शङ्खः—

वेदप्रणिहितो धर्मो ह्यधर्मस्तद्विपर्ययः ।
वेदो नारायणः साक्षात्स्वयंभूरिति शुश्रुम ॥
यो वैदिकमनादृत्य कर्म स्मर्तेतिहासिकम् ।
मोहात्समाचरेद्विप्रो न स पुण्येन युज्यते ॥ इति ।

पराशरः—

इदं चिकीर्षतां कर्म सामर्थ्यं प्रतिपाद्यते ।
सहजागन्तुभेदेन द्विविधं सहजं पुनः ॥
उत्साहौदार्यतारुण्यशरीरेन्द्रियपाटवैः ।
आगन्तुकं द्रव्यसंपत्स्मृतिवाक्यैः प्रपञ्च्यते ॥ इति ।

मनुः—

षण्णां तु कर्मणामस्य त्रीणि कर्माणि जीविका ।
याजनाध्यापने चैव विशुद्धाच्च प्रतिग्रहः ॥ इति ।

प्रतिग्रहे विशेषश्चतुर्विंशतिमते—

सीदंश्चेत्प्रतिगृहीयाद्ब्राह्मणेभ्यस्ततो नृपात् ।
ततस्तु वैश्यशूद्रेभ्यः शङ्खस्य वचनं यथा ॥ इति ।

नारदोऽपि—

श्रेयान्प्रतिग्रहो राज्ञां नान्येषां ब्राह्मणादृते ।
नैतयोरन्तरं किञ्चित्प्रजाधर्मादिरक्षणात् ॥ इति ।

राजप्रतिग्रहनिषेधास्तूच्छास्त्रवर्तिराजविषयाः ।

यदाह मनुः—

यो राज्ञः प्रतिगृहीयात्तुल्यस्योच्छास्त्रवर्तिनः ।
स पर्यायेण यातीमान्नरकानेकविंशतिम् ॥ इति ।

यजनं त्रिविधं सात्त्विकं राजसं तामसं च—

अफलाकाङ्क्षिभिर्यज्ञो विधिदृष्टो य इज्यते ।
 यष्टव्यमेवेति मनः समाधाय स सात्त्विकः ॥
 अभिसंधाय तु फलं दम्भार्थमपि चैव यत् ।
 इज्यते भरतश्रेष्ठ तं यज्ञं विद्धि राजसम् ॥
 विधिहीनमसृष्टान्नं मन्त्रहीनमदाक्षिणम् ।
 श्रद्धाविरहितं यज्ञं तामसं परिचक्षते ॥ इति ।

यजनफलमुक्तं हारीतेन—

यज्ञेन लोका विमला विभान्ति यज्ञेन देवा अमृतत्वमाप्नुयुः ।
 यज्ञेन पापैर्बहुभिर्विमुक्तः प्राप्नोति लोकान्परमस्य विष्णोः ॥
 नास्त्ययज्ञस्य लोको वै नायज्ञो विन्दते शुभम् ।
 अयज्ञो न च पूतात्मा नश्यति च्छिन्नपर्णवत् ॥ इति ।

भारते—

सुशुद्धैर्यजमानस्य ऋत्विग्भिश्च यथाविधि ।
 शुद्धद्रव्योपकरणैर्यष्टव्यमिति निश्चयः ॥
 तथा कृतेषु यज्ञेषु देवानां तोषणं भवेत् ।
 श्रेष्ठः स्याद्देवसंघेषु यज्वा यज्ञफलं लभेत् ॥
 देवाः संतोषिता यज्ञैर्लोकान्संवर्धयन्त्युत ।
 उभयोर्लोकयोर्देवि भूतिर्यज्ञैः प्रदृश्यते ।
 तस्माद्यज्ञादिवं याति पूर्वजैः सह मोदते ॥
 नास्ति यज्ञसमं दानं नास्ति यज्ञसमो विधिः ।
 सर्वधर्मसमुद्देशो देवि यज्ञे समाहितः ॥ इति ।

सर्वकर्माणि ज्ञात्वैव कर्तव्यानि । तथा च व्यासः—

ज्ञात्वा कर्माणि कुर्वीत विशिष्टं फलमश्नुते । इति ।

उद्गीथोपासनाप्रकरणे छान्दोग्योपनिषद्यपि—यदेव विद्यया
 करोति तदेव कीर्यवत्तरं भवतीति । ज्ञानजन्यं फलं स्वतन्त्रमेवेत्यपि तत्र
 तत्राऽऽम्नायते—य उ चैनमेवं वेदेति । ज्ञानरहितं कर्म निष्फलमित्या-
 हाङ्गिराः—

साभिप्रायकृतं कर्म यत्किञ्चिज्ज्ञानवर्जितम् ।
क्रीडाकर्मैव बालानां तत्सर्वं निष्प्रयोजनम् ॥ इति ।

चतुर्विंशतिमतेऽपि—

हतं ज्ञानं क्रियाहीनं हता अज्ञानिनः क्रियाः ।
अपश्यन्तगतिर्ह्यन्यः पश्यन्नपि च पङ्गुलः ॥ इति ।

मनुरपि—

विधिदृष्टं तु यत्कर्म करोत्यविधिना तु यः ।
फलं न किञ्चिदाप्नोति क्लेशमात्रं हि तस्य तत् ॥ इति ।

ज्ञानाभावेऽपि श्रद्धा चेन्नातीव व्यर्थं भवति । तस्या अप्यभावे तु
व्यर्थमेव । तथा च व्यासः—

ज्ञानेन श्रद्धया चैव कृतं कर्मातिसिद्धिदम् ।
नास्ति तत्र यदि श्रद्धा सर्वथा निष्फलं भवेत् ॥ इति ।

तत्र तयोर्ज्ञानश्रद्धयोर्बन्ध इत्यर्थः । श्रद्धाया अभावेऽनिष्टं भवतीति
श्रुतिराह—यो वै श्रद्धामनारभ्य यज्ञेन यजते नास्येष्टमद्भ्यत इति ।
गालवोऽपि—

श्रद्धयैव हि कर्तव्यं जपयागार्चनादिकम् ।
अन्यथाचेद्भवेद्द्वयर्थं भस्मनि न्यस्तहव्यवत् ॥ इति ।

व्यासः—

धर्मार्थकाममोक्षाणां श्रद्धा परमकारणम् ।
पुंसामश्रद्धधानानां न धर्मो नापि तत्फलम् ॥ इति ।

श्रद्धास्वरूपमाह व्यासः—

श्रद्धा वै सात्त्विकी देवी सूर्यस्य दुहिता तथा । इति ।

श्रद्धामाहात्म्यं श्रुतौ—श्रद्धयाऽग्निः समिध्यते । श्रद्धया विन्दते
हविः । श्रद्धां भगस्य मूर्धनि । वचसा वेदयामसि । इति । शास्त्रार्थे
विश्वासपरम्परयाऽऽस्तिक्यबुद्धिः श्रद्धा । सर्वकर्माणि भक्त्यैव कर्त-
व्यानि । तथा च व्यासः—

भक्त्यैव सर्वकर्माणि कर्तव्यानि मनीषिभिः ।
अन्यथा निष्फलानि स्फुर्बालानां क्रीडनं यथा ॥ इति ।

तत्र भक्तिर्द्विविधा मुख्या गौणी चेति । तत्रेश्वरविषयक ईश्वरप्रीतये कर्म-कर्तव्यमिति प्रीत्यपरपर्यायानुरागाख्यश्चित्तवृत्तिविशेषो मुख्या भक्तिः । तथा च भक्तिर्भीमांसासूत्रम्—सा पराऽनुरक्तिरीश्वर इति । अथातो भक्तिजिज्ञासेति सूत्रोपात्ता भक्तिस्तत्पदार्थः । तस्याः परेति विशेषणम् । परां मुख्यां भक्तिमुद्दिश्यानुरक्तिर्लक्षणत्वेन विधीयत इति तदर्थः । अत एव परेति गौणी व्यावर्तयतीति तद्भाष्यम् । गौण्या तु समाधिसिद्धिरिति सूत्रे गौणी वृत्तिर्भक्तिः सेवारूपा कथिता । भक्त्यै-वेश्वरः प्रत्यक्षो भवति । तथा च श्रुतिः—पाञ्चि खानि व्यतृणत्स्वयं-भूस्तस्मात्पराङ्मुपश्यति नान्तरात्मन् । कश्चिद्धीरः प्रत्यगात्मानमैक्षदावृ-त्तचक्षुरमृतत्वमिच्छन्निति । स्मृतिरपि—

योगिनस्तं प्रपश्यन्ति भगवन्तं सनातनम् । इति ।

ईश्वरप्रणिधानाद्वेति योगसूत्रेऽप्येवम् । प्रणिधानपदं भक्तिपरमिति राजमार्तण्डः । ब्रह्मसूत्रमपि—अपि संराधने प्रत्यक्षानुमानाभ्यामिति । अव्यक्तमपि ब्रह्म भक्त्या प्रत्यक्षं भवति श्रुतिस्मृतिभ्यां तथाऽवगमा-द्विति तदर्थः ।

भक्त्या त्वनन्यया शक्यः अहमेवंविधोऽर्जुन ।

ज्ञातुं द्रष्टुं च तत्त्वेन प्रवेष्टुं च परंतप ॥

इति भगवद्वचनमपि । अत्र प्रवेष्टुमित्यनेन ब्रह्मभावाख्यो मोक्ष उच्यते सोऽपि भक्त्यैव लभ्य इत्यर्थः । चित्तशुद्धिविधुरस्य बाह्यशुद्धिवैफल्य-माह व्यासः—

गङ्गातोयेन सर्वेण मृद्धारैश्च नगोपमैः ।

आमृत्यु चाऽऽचरञ्छौचं चित्तदुष्टो न शुध्यति ॥ इति ।

स एव—

शौचं हि द्विविधं प्रोक्तं बाह्यमाभ्यन्तरं तथा ।

मृज्जलाभ्यां स्मृतं बाह्यं नावशुद्धिस्तथाऽऽन्तरम् ॥ इति ।

भावशुद्धिश्चित्तशुद्धिश्चेत्तसंस्कार इति यावत् । चित्तसंस्कारानाह बृहस्पतिः—

दया क्षमाऽनसूया च शौचानायासमङ्गलम् ।

अकार्पण्यास्पृहे चैव अष्टावात्मगुणाः स्मृताः ।
चित्तशुद्धिकरा एते संस्काराः परिकीर्तिताः ॥ इति ।

पुलस्त्यः—

अकाले चेत्कृतं कर्म कालं प्राप्य पुनः क्रिया ।
कालातीतं तु यत्कुर्यादकृतं तद्विनिर्दिशेत् ॥ इति ।

अकालेऽनागतकाले । द्रव्यादिभ्यः कालस्य प्राधान्यमाह कात्या-
यनः—

मुख्यकालं समाश्रित्य गौणमप्यस्तु साधनम् ।
न मुख्यद्रव्यलाभेन गौणकालप्रतीक्षणम् ॥ इति ।

मुख्यद्रव्यलाभेन मुख्यद्रव्यलाभहेतुना । गौणकालमप्याह स एव—

स्वकालादुत्तरो गौणः कालः पूर्वस्य कर्मणः ।
यद्वाऽऽगामिक्रियाकालमुख्ययोरन्तरालकम् ॥ इति ।

अत्रोत्तरग्रहणान्न पूर्वकालस्य गौणत्वम् । तेन समस्यहोमादावल्प-
द्वादश्यां माध्याह्निकापकर्षे च न प्रायश्चित्तम् । दैवान्मुख्यकालातिक्रमे-
गौणकालेऽनुष्ठानप्रकारमप्याह स एव—

प्रायश्चित्तप्रकरणप्रोक्ता निष्कृतिमाचरेत् ।
प्रायश्चित्तमकृत्वा वा गौणकाले समाचरेत् ॥ इति ।

शक्ताशक्तपस्तया व्यवस्था द्रष्टव्या । कात्यायनः—

प्रधानस्याक्रियायां तु साङ्गं तत्पुनराचरेत् ॥
तदङ्गस्याक्रियायां तु नाऽऽवृत्तिर्नैव तात्क्रया ॥ इति ।

साङ्गप्रधानाङ्गस्योपवीतित्वादेरकरणे साङ्गप्रधानावृत्तिर्न नापि
तन्मात्रवरणम् । किंतु विष्णुस्मरणादिप्रायश्चित्तमेवेति वर्धमानः । प्रधान-
नाङ्गस्यैवाकरणे प्रायश्चित्तं न त्वङ्गाङ्गाकरण इति कल्पतरुः । काम्ये-
विशेषमाह संग्रहकारः—

काम्ये प्रतिनिधिर्नास्ति नित्ये नैमित्तिके हि सः ।
काम्येऽप्युपक्रमादूर्ध्वमन्ये प्रतिनिधिं विदुः ॥ इति ।

मुख्यलाभाशया प्रक्रमे तदलाभ इत्यर्थः । प्रतिनिधुपादानानन्तरं
मुख्यलाभे विशेषमाह स एव—

उपात्ते तु प्रतिनिधौ मुख्यं वै लभ्यते यदि ।
तत्र मुख्यमनादृत्य गौणेनैव समाप्यते ॥ इति ।

आरब्धं काम्यं कर्म फलप्राप्तौ तदिच्छाविगमे वाऽपि समाप-
नीयमेव । न च प्रयोजनाभावात्किमर्थं समापनमिति वाच्यम् । देव-
ताभ्यो वा एष आदृश्यते यो यक्ष इत्युक्त्वा न यजत इति श्रुत्याऽ-
दृष्टार्थमेव समापनस्योक्तत्वात् । तथा च जैमिनिः—प्रक्रमात्तु नियम्ये-
ताऽऽरम्भस्य क्रियानिमित्तत्वादिति । सर्वाणि कर्माणि शुद्धात्मना
शुद्धदेशे शुद्धद्रव्येण कर्तव्यानि । तथा च व्यासः—

शुद्धात्मना शुद्धदेशे द्रव्येण शुचिना तथा ।
सर्वकर्माणि कर्तव्यान्धन्यथा दोषकृद्भवेत् ॥ इति ।

देवलः—

येषु देशेषु यत्तोयं या च यत्रैव मृत्तिका ।
येषु देशेषु यच्छौचं धर्माचारश्च यादृशः ।
तत्र तान्नावमन्येत धर्मस्तत्रैव तादृशः ॥ इति ।

पराशरः—

युगे युगे च ये धर्मास्तत्र तत्र च ये द्विजाः ।
तेषां निन्दा न कर्तव्या युगरूपा हि ते द्विजाः ॥ इति ।

युगरूपा युगानुरूपाः कालपरतन्त्रा इति यावत् । तदुक्तं भारत
आरण्यके पर्वणि—

भूमिर्नद्यो नगाः शैलाः सिद्धा देवर्षयस्तथा ।
कालं समनुवर्तन्ते तथा भावा युगे युगे ॥
कालं कालं समासाद्य नराणां नरपुंगव ।
बलवर्ष्मपभावा हि प्रभवन्त्युद्भवन्ति च ॥ इति ।

अथ धर्मदेशाः । तत्र सुमन्तुः—

ब्रह्मावर्तः परो देशो ब्रह्मदेशस्ततः परम् ।
मध्यदेशस्ततोऽप्यून आर्यावर्तस्ततः परः ॥

सरस्वतीद्विपद्वत्योर्देवनद्योर्यदन्तरम् ।
तं देवनिमित्तं देशं ब्रह्मावर्तं प्रचक्षते ॥
कुरुक्षेत्रं च मत्स्याश्च पञ्चालाः शूरसेनकाः ।
एष एव ब्रह्मदेशो ब्रह्मावर्तादिनन्तरम् ॥
हिमवद्विन्ध्ययोर्मध्ये यत्प्राग्विनशनादपि ।
प्रत्यगेव प्रयागाच्च मध्यदेशः प्रकीर्तितः ॥
आ समुद्रात्तु वै पूर्वादा समुद्रात्तु पश्चिमात् ।
तयोरेवान्तरं गिर्योरार्यावर्तं विदुर्बुधाः ॥
कृष्णसारैर्मृगैर्दमैश्चातुर्वर्ण्याश्चैवैवैः ।
रुमृद्धो धर्मदेशः स्यादाश्रयेरन्विपश्चितः ॥
शूद्रराज्येऽपि निवसेद्यत्र मध्ये तु जाह्नवी ।
सोऽपि पुण्यतमो देशोऽनार्यैरपि समाश्रितः ॥
कावेरी तुङ्गभद्रा च कृष्णा वेणी च गौतमी ।
भागीरथीति विख्याता एता गङ्गाः प्रकीर्तिताः ॥
एताभिः संयुतो देशः सोऽपि पुण्यः प्रकीर्तितः ॥ इति ।

विनशनं सरस्वत्यन्तर्धानदेशः । पुराणान्तरेऽपि—

यत्र भीमा गौतमी च कृष्णा वेणी च जाह्नवी ।
कावेरी तुङ्गभद्रा च स देशः पुण्य ईरितः ॥

इति संक्षेपतो देशा उक्ताः । अथ प्रकीर्णकम् । वसिष्ठः—

स्नातोऽधिकारी भवति दैवे पित्र्ये च कर्मणि ।
पवित्राणां तथा जप्ते दाने च विधिदर्शितः ॥ इति ।

पवित्रशब्देनात्र मन्त्रा उच्यन्ते । जपपदसाहचर्यात् । पवित्रं पुनाते-
र्मन्त्रः पवित्रमुच्यत इति निरुक्ताच्च । दक्षोऽपि—

अस्नात्वा नाऽऽचरेत्कर्म जपहोमादि किञ्चन । इति ।

मार्कण्डेयपुराणे—

शिरःस्नातस्तु कुर्वीत दैवं पित्र्यममथापि वा । इति ।

अग्निपुराणे—

अशिरस्कं भवेत्स्नानं स्नानाशक्तौ तु कर्मिणाम् ।
आर्द्रेण वाससा वाऽपि मार्जनं कापिलं विदुः ॥ इति ।

अग्निपुराण एव—

स्नानानामपि सर्वेषां वारुणेनैव मानवः ।
कर्तुमर्हति कर्माणि विधिवत्सर्वदा द्विजः ॥
असामर्थ्याच्छरीरस्य कालशक्त्याद्यपेक्षया ।
मन्त्रस्नानादीनि पञ्च एक इच्छन्ति मूरयः ॥ इति ।

अहतवासोधारणमहतस्वरूपमहतस्याशुचिसंस्पर्शे शुद्धिप्रकारं चाऽऽह-
बोधायनो धर्मसूत्रे—शुचिमध्वरं देवा अजुषन्तेति । शुचिकामा हि
देवाः शुचयश्च तदेषाऽभिवदति—शुची वो हव्या मरुतः शुचीनाः
शुचिः हिनोम्यध्वरः शुचिभ्यः । ऋतेन सत्यमृतसाप आयञ्छुचिज-
न्मानः शुचयः पावकाः ॥ इत्यहतं वाससाः शुचि तस्माद्यत्किंचेज्यासं-
युक्तः स्यात्सर्वं तदहत्तैर्वासोभिः कुर्यात् । प्रक्षालितान्यङ्गि(क्ति)ष्ठान्यनुप-
युक्तान्यहतानि वासाः सि पत्नीयजमानावृत्तिजश्च परिदधीरन्नेवं प्रक्रमा-
दूर्ध्वं दीर्घसोमेषु सत्रेषु चैवमृत्विजो यथासमान्नातं यथैतदभिचरणीये-
ष्टिपशुसोमेषु लोहितोष्णीषा लोहितवाससश्चर्त्विजः प्रचरेयुश्चित्रवासस-
श्चित्रोष्णीषा इति च । क्षौमाणि वासाः सि तेषामलाभे कार्पासिकान्यौ-
र्णिकानि कौशानि वा भवन्ति । मूत्रपुरीषलोहितरेतःप्रभृत्यपहतानां
मृदाऽञ्जिरिति प्रक्षालनं वासोवद्वल्कलानां वल्कलवत्कृष्णाजिनानां न
परिहितमनिरुद्धमप्रक्षालितं प्रावरणं न पल्यूलितं मनुष्यसंयुक्तं देवत्रा-
युञ्ज्यादिति । देवत्रा देवकर्मणि । स्मृत्यन्तरे—

धौवतस्त्रधरः कुर्यात्सर्वकर्माणि संयतः । इति ।

प्रचेताः—

ईषद्धौतं नवं श्वेतं सदशं यन्ध धारितम् ।
अहतं तद्विजानीयात्सर्वकर्मसु पावनम् ॥ इति ।

ईषद्धौतमकारुभौतम् । अत एव वृद्धमनुः—

स्वयंधौतेन कर्तव्या क्रिया धर्म्या विपश्चिता ।
न तु नेजकधौतेन नोपभुक्तेन वा कचित् ॥ इति ।

नेजको रजकः । स्वयंग्रहणादेव नेजकनिवृत्तौ पुनर्नेजकमर्ति-
षेधोऽन्येनापि सर्वर्णेन धौतस्य क्रियार्थत्वमस्तीति ज्ञापनार्थः । ईषद्धौ-

समित्यत्राष्टहस्तमिति स्मृत्यन्तरे पाठः । व्यासः—

होमदेवार्चनाद्यासु क्रियास्वाचमने तथा ।

नैकवस्त्रः भवतेत द्विजवाचनके तथा ॥ इति ।

द्विजवाचनकं पुण्याहवाचनम् । एकवस्त्रलक्षणमप्याह स एव—

सव्यादेसात्परिभ्रष्टकटिदेशधृताम्बरः ।

एकवस्त्रं तु तं विद्यादैवे पिड्ये च वर्जयेत् ॥ इति ।

विशेषान्तरमप्याह स एव—

विकच्छोऽनुत्तरीयश्च नग्नश्चावस्त्र एव च ।

श्रौतं स्मार्तं तथा कर्म नैव कुर्याद्विचक्षणः ॥ इति ।

नग्नभेदानप्याह स एव—

नग्नो मलिनवस्त्रः स्यान्नग्नो जीर्णपटः स्मृतः ।

अनाच्छादितजानुश्च नग्नश्चार्धपटस्तथा ।

आर्द्रवासास्तथा नग्नो नग्नः स्यूतपटस्तथा ॥ इति ।

नग्नः स्यान्मलवद्वासा नग्नः कौशेयकेवलः ।

नग्नो द्विगुणवस्त्रः स्यान्नग्नो दग्धपटस्तथा ॥

नग्नश्च स्यूतवस्त्रः स्यान्नग्नो ग्रथितवस्त्रकः ।

नग्नश्च बहुवस्त्रः स्यान्नग्नः कौपीनकेवलः ।

कापायवस्त्रः साक्षाच्च दश नग्नाः प्रकीर्तिताः ॥ इति ।

कचित्तु नग्नश्च बद्धवस्त्रः स्यादित्यपि पाठः । कौशेयमात्रधारण एव नग्नता न तु परिधेयोत्तरीयवासोन्तरसाहित्येऽपि । कौपीनेऽप्येवम् । उभयत्रापि केवलशब्दोपादानस्वरसात् । जातूकर्णः—

परिधानाद्बहिः कक्षा निबद्धा त्वासुरी मता ।

धर्मकर्मसु विद्वद्भिर्वर्जनीया प्रयत्नतः ॥ इति ।

विस्तरस्त्वाह्निकग्रन्थे द्रष्टव्यः । स्मृत्यन्तरे—

अलंकृतः शुचिर्मौनी श्रद्धावान्विजितेन्द्रियः ।

सर्वकर्माणि कुर्वीत दम्भासूयादिवर्जितः ॥ इति ।

दक्षः—

न वदेदनृतं कर्म कुर्वन्विभ्रं न च च्छलेत् ।

हुं कुर्यान्न च तुं कुर्यान्न चैवाप्यपमानयेत् ॥ इति ।

सामान्यनिषेधेनैव सिद्ध इदं वचनं कर्माङ्गत्वार्थम् । छललक्ष-
णमक्षपादेन गौतमेन न्यायूत्रप्रथमाध्याय उक्तम्—वचनविघातोऽर्थ-
विकल्पोपपत्त्या छलमिति । अभिप्रायान्तरेण प्रयुक्तस्य शब्दस्यार्थान्तरं
प्रकल्प्य दूषणाभिधानं छलशब्दार्थः । यथा नवकम्बलोऽयं देवदत्त
इति वाक्यस्य नूतनाभिप्रायेण प्रयुक्तस्यार्थान्तरं परिकल्प्य दूषणदानं
नास्य नव कम्बलाः सन्ति दरिद्रत्वात् । नह्यस्य द्वित्वमपि संभाव्यते
कुतोऽस्य नवेति । वाक्छलं सामान्यच्छलमुपचारच्छलं चेति त्रैविध्यं
छलस्य । तेषां लक्षणानि च तेनैवोक्तानि तानि तत्रैव द्रष्टव्यानि ।
स्मृत्यन्तरे—

नैकवासा न च द्वीपे नान्तराले कदाचन ।

श्रुतिस्मृत्युदितं कर्म कदाचिदपि नाऽऽचरेत् ॥ इति ।

द्वीपान्तरालशब्दार्थस्तत्रैव—

परितो वेष्टितोऽद्भिस्तु द्वीपमित्यभिधीयते ।

अनावृतस्तु यो देशः सोऽन्तरालं प्रचक्षते ॥ इति ।

स्मृत्यन्तरे—

तिलकी कर्म कुर्वीत स्नानहोमजपादिकम् ।

अन्यथा यदि कुर्वीत गायत्र्यष्टशतं जपेत् ॥ इति ।

आपस्तम्बः—

जपो होमस्तपो यागो नित्यं ब्राह्मणतर्पणम् ।

वृथा भवति तत्सर्वमूर्ध्वपुण्ड्रं विना कृतम् ॥

सत्यं शौचं जपो होमस्तीर्थदेवादिलेवनम् ।

तस्य व्यर्थमिदं सर्वं यस्त्रिपुण्ड्रं न धारयेत् ॥ इति ।

स्मृत्यन्तरे—

न कदाचिन्मृदा तिर्यङ्मन्यसेदूर्ध्वं न भस्मना ॥ इति ।

ब्रह्माण्डे—

मृत्तिका चन्दनं चैव भस्म तोयं चतुर्थकम् ।

एभिर्द्रव्यैर्यथाकालमूर्ध्वपुण्ड्रं भवेत्सदा ॥

स्नात्वा पुण्ड्रं मृदा कुर्याद्धत्वा चैव तु भस्मना ।

देवानभ्यर्च्य गन्धेन सर्वपापापनुत्तये ॥

जलेन तिलकं कुर्याज्जलान्तः कर्मासिद्धये ॥ इति ।

अत्र भस्मनोर्ध्वपुण्ड्रस्य विहितप्रतिषिद्धत्वाद्विकल्पः । ऊर्ध्व-
पुण्ड्रत्रिपुण्ड्रयोर्यथासंप्रदायं व्यवस्था । पूर्वं यत्तिलकित्वं सामान्यत उक्तं
तदेताभ्यामुपसंहियते । अमौढपादः सन्कर्म कुर्यात् । तथा च व्यासः—

दानमाचमनं होमं भोजनं देवतार्चनम् ।

मौढपादो न कुर्वीत स्वाध्यायं तर्पणं तथा ॥ इति ।

इदमन्यकर्मणामुपलक्षणम् ।

अमौढपादः कुर्वीत सर्वकर्माणि संयतः ।

इति पृथ्वीचन्द्रोदये स्मृत्यन्तरोक्तेः । मौढपादलक्षणं तेनैवोक्तम्—

आसनारूढपादो वा जान्वोर्वा जङ्घयोस्तथा ।

कृतावसविथको यश्च मौढपादः स उच्यते ॥ इति ।

विहितपादविन्यासविशेषोऽत्राऽऽसनशब्दार्थः । तच्च सर्वकर्म-
साधारणं पद्मस्वस्तिकार्धासनान्यतमरूपम् । तत्रैव पादारोहणसत्त्वात् ।
एतादृशान्यतमासनाद्बहिरविहितेन प्रकारेण जङ्घाया बहिर्भावेनेति या-
चत् । आरूढः स्थितः पादो यस्य स्थापितः पादो येनेति वा । आ,
आसनमारूढः पादो यस्य येन देति वाऽर्थः । अत्राऽऽङ्गतिक्रमणार्थः ।
फलितार्थस्तु पूर्वं एव । जान्वोर्जङ्घयोरित्युभयत्र समासैकदेशस्याऽऽ-
रूढपाद इत्येतस्य पदस्यान्वयः । तथा च जान्वोर्जङ्घयोर्वाऽऽरूढपादः
मौढपाद इत्यर्थो भवति । कृतावसविथक इत्यत्रापि जान्वोर्जङ्घयो-
रिति पदद्वयमनुवर्तते । वस्त्रादिना जानुमध्यदेशबन्धनं जङ्घामध्यदेश-
बन्धनं वा कृतावसविथकशब्दार्थः । योगपट्टधारणमप्यनेन निषिध्यते ।
पादोपरि पाददाता मौढपाद इति हरदत्तः । तन्न—

नाऽऽक्रम्य पादं पादेन न च व्यवहितौ करौ ।

जपेन्न मौढपादस्तु न प्रकाशकरः सदा ॥

इति स्मृतिरत्नावल्यां पुनः मौढपादग्रहणात् । जपग्रहणमत्रोपलक्ष-
णम् । अनन्तरोदाहृतवाक्यात् ।

जानूवोरन्तरा कृत्वा सम्यक्पादतलद्वयम् ।

ऋजुकायो विशेषयोगी स्वस्तिकं तत्प्रचक्षते ॥

ऊरुणोरुपरिष्ठात् कृत्वा पादतलद्वयम् ।

ऋजुकायो विशेषयोगी पद्मं तद्धि प्रचक्षते ॥

कृत्वैकोरौ पादतलं विशेषोभ्यर्धमीरितम् ॥ इति
 तन्त्रोक्तानि लक्षणानि । कूर्मपुराणेऽपि —
 ऊर्वोरुपरि विप्रेन्द्र कृत्वा पादतले उभे ।
 समासीताऽऽत्मनः पद्ममेतदासनमुत्तमम् ॥
 उभे कृत्वा पादतले जानूर्वोरन्तरा ध्रुवम् ।
 समासीताऽऽत्मनः प्रोक्तमासनं स्वस्तिकं षरम् ॥
 एकपादमथैकस्मिन्विन्यस्योरुणि सत्तमम् ।
 आसीनोऽर्धासनमिदं योगसाधनमुत्तमम् ॥ इति ।

अथवा सुखासनं सर्वत्र कार्यम् । तथा च पृथ्वी चन्द्रोदये स्मृत्यन्तरे—

दक्षपादतलं वामजान्वधस्तु नियोजयेत् ।
 वामपादतलं दक्षजान्वधस्तु नियोजयेत् ।
 एतत्सुखासनं नाम सर्वकर्माणि साधयेत् ॥ इति ।

सर्वकर्माणि श्रौतगार्ह्यस्मार्ततान्त्रिककर्माणि तेषु कर्मसु सुख-
 करत्वात्साधारणमिदमासनं भवतीत्यर्थः । नामेति प्रसिद्धौ । सांख्य-
 सूत्रमपि स्थिरसुखमासनमिति । यत्स्थिरं सत्सुखसाधनं भवति तदा-
 सनमिति तदर्थः । आसनान्याह व्यासः—

कौशेयं कम्बलं चैव आजिनं पट्टमेव च ।
 दारुजं ताडपत्रं वा आसनं परिकल्पयेत् ॥
 कृष्णाजिने ज्ञानसिद्धिर्भोक्षश्रीर्व्याघ्रचर्मणि ।
 कुशासने व्याधिनाशः सर्वेष्टश्चित्रकम्बलः ॥
 वंशासने तु दारिद्र्यं पाषाणे व्याधिरेव च ।
 धरण्यां तु भवेद्भुखं दौर्भाग्यं छिद्रदारुजे ॥
 तृणे धनयशोहानिः पल्लवे चित्तविभ्रमः ॥ इति ।

प्रचेताः—

गोशकृन्मृन्मयं भिन्नं तथा पालाशपिप्पलम् ।
 लोहवद्दं सदैवाऽऽर्कं वर्जयेदासनं बुधः ॥ इति ।

स्मृत्यन्तरे—

मृमचर्म मयत्नेन वर्जयेत्पुत्रवान्गृही ॥ इति ।

श्रौतकर्मसु तु कौशेयकम्बलाजिनाद्यासनापेक्षया दर्भासनमत्यन्तं
ऋशस्तम् । दर्भेष्वासीनि इति वचनात् ।

हस्तयोर्दर्भधारणमुक्तं स्मृत्यन्तरे—

श्रौतस्मार्तानि कर्माणि यावन्तीहोदितानि वै ।

तामि सर्वाणि कुर्वीत सपवित्रकरो द्विजः ॥ इति ।

अत्रिः—

उभाभ्यामपि हस्ताभ्यां द्विजैर्दर्भपवित्रके ।

धारणीये प्रयत्नेन ब्रह्मग्रन्थिसमान्विते ॥ इति ।

प्रयत्नेन ब्रह्मग्रन्थिसमान्विते धारणीये इति योजना । द्विगुणी-
कृतानां दर्भशिखानां पाशः प्रदक्षिणमर्धावेष्टनं विधाय षष्ठाङ्गागेन यदा
प्रवेश्यते तदा वर्तुलौ ग्रन्थिः । स एव यदा प्रादक्षिण्येन सर्ववेष्टनं
विधाय पुरोभागेन प्रवेश्यते तदा ब्रह्मग्रन्थिरिति हेमाद्रिः । पवित्रलक्षणं
स्मृत्यन्तरे—

अनन्तर्गभितं साग्रं कौशं द्विदलमेव च ।

प्रादेशमात्रं विज्ञेयं पवित्रं यत्र कुम्भचित् ॥ इति ।

पवित्रदर्भसंख्यामाह मार्कण्डेयः—

चतुर्भिर्दर्भपिञ्जलैर्ब्राह्मणस्य पवित्रकम् ।

एकैकन्यूनमुद्दिष्टं वर्णे वर्णे यथाक्रमम् ॥ इति ।

गरुडपुराणे—

सर्वेषां वा भवेद्द्राभ्यां पवित्रं ग्रथितं न वा । इति ।

बोधायनः—

हस्तयोरुभयोर्द्वौ द्वावासनेऽपि तथैव च ॥ इति ।

स्मृत्यन्तरे—

दर्भाः कृष्णाजिनं मन्त्रा ब्राह्मणा हविरश्वः ।

अयातयामान्येतानि नियोज्यानि पुनः पुनः ॥ इति ।

वज्र्यदर्भा उक्ता हारीतेन—

पथि दर्भाश्चितौ दर्भा ये दर्भा यज्ञभूमिषु ।

स्तरणासनपिण्डेषु तेषां त्यागो विधीयते ॥ इति ।

त्यागोऽत्राग्रहणम् । आपस्तम्बः—

ब्रह्मयज्ञं च ये दर्भा ये दर्भाः पितृतर्पणे ।

हता मूत्रपुरीषाभ्यां तेषां त्यागो विधीयते ॥

अपूता गर्भिता दर्भा ये चाग्रच्छेदिता नखैः ।

क्वाथिता अग्निदग्धाश्च कुशा वज्याः प्रयत्नतः ॥

नीविमध्यास्थिता दर्भा ब्रह्ममूत्रेण ये धृताः ।

पवित्रांस्तान्विजानीयाद्यथा कायस्तथा कुशाः ॥ इति ।

गर्भिता गर्भदलसंयुताः । वस्तुतस्तु सूत्रकृता यत्रानन्तर्गर्भत्वमुक्तं
तत्रैव नियतमन्यत्रानियतमिति द्रष्टव्यम् । स्मृत्यन्तरे—

अमूला देवकार्येषु पितृकार्ये समूलकाः ॥ इति ।

श्रुतिरपि-यत्पुरुषि दिनं तद्देवानां यदन्तरा तन्मनुष्याणां यत्समूहं
तत्पितृणामिति । कौशिकः—

सप्रसूनाः स्मृता दर्भा अप्रसूनाः कुशाः स्मृताः ।

समूलाः कुतपाः प्रोक्ताश्छिन्नाग्रास्तृणसंज्ञिताः ॥ इति ।

प्रसूनं पुष्पम् । कुशस्वरूपमाहाङ्गिराः—

अच्छिन्नाग्रान्पवित्रांश्च समूलान्कोमलाञ्जुमान् ।

पितृदेवजपार्थं च समादद्यात्कुशान्द्विजः ॥ इति ।

शातातपः—

समित्पुष्पकुशादीनि ब्राह्मणः स्वयमाहरेत् ।

शूद्रानीतैः क्रयक्रीतैः कर्म कुर्वन्पतत्यधः ॥ इति ।

आदिशब्देन दूर्वादि । उत्तरार्धादिदमपि ज्ञायते स्वस्याऽऽहरणा-
शक्तौ ब्राह्मणक्षत्रियवैश्याहृतैः कर्मकरणे दोषो नास्तीति । कुश-
ग्रहणविधिमाह कश्यपः—

शुचौ देशे शुचिर्भूत्वा स्थित्वा पूर्वोत्तरामुखः ।

ॐकारेणैव मन्त्रेण कुशान्सृष्ट्वा द्विजोत्तमः ॥

विरिञ्चिना सहोत्पन्न परमेष्ठिनिसर्गज ।

नुद सर्वाणि पापानि कुश स्वस्तिकरो भव ॥

इमं मन्त्रं समुच्चार्य ततः पूर्वोत्तरामुखः ।

हुंफट्कारेण दर्भास्तु सकृच्चिच्छत्वा समुद्धरेत् ॥ इति ।

क्त्वाप्रत्ययादेव च्छेदनेऽपि पूर्वोत्तरामुखत्वे सिद्धे पुनर्वचनं विशेष-
विधिप्रतिपादितधर्मान्तरपारिसंख्यार्थम् । तेन च्छिच्चेत्यस्यैव विशेष-
विधिप्रतिपादितत्वाच्छेदने निवृत्तिः, शुचौ देशे शुचिर्भूत्वेत्यस्य तु न
निवृत्तिर्विशेषविधिप्रतिपादितत्वाभावादिति द्रष्टव्यम् । कुशग्रहणकाल-
माहाङ्गिराः—

अहन्यहनि कर्मार्थं कुशच्छेदः प्रशस्यते ।

कुशा धृता ये पूर्वत्र योग्याः स्युर्नोत्तरत्र ते ॥ इति ।

पूर्वत्र पूर्वास्मिन्कर्मणि धृता ये कुशास्त उत्तरत्रोत्तरस्मिन्ननन्तरं क्रिय-
माणे कर्मणि न योग्या इत्यर्थः । अहन्यहनि कुशच्छेदनासंभवे काला-
न्तरमुक्तं स्मृत्यन्तरे—

मासि मास्याहता दर्भास्तत्तन्मास्येव चोदिताः ॥ इति ।

अस्याप्यसंभवे विष्णुः—

दर्शे श्रावणमासस्य समन्त्रोत्पाटिताः कुशाः ।

अयातयामास्ते दर्भा नियोज्याः स्युः पुनः पुनः ॥ इति ।

अयातयामा अपर्युषिताः । नियोज्या उपयुक्ता अप्यनिषेधेऽन्यत्र
प्रयोज्या इत्यर्थः । जाबालिः—

कुशान्काशांश्च पुष्पाणि गवार्थं च तृणादिकम् ।

निषिद्धे चापि गृहीयादमावास्याहनि द्विजः ॥ इति । यस्तु—

अमायां नैव हिंस्यात्तु कुशांश्च समिधस्तथा ।

सर्वत्रावस्थिते सोमे हिंसायां ब्रह्महा भवेत् ॥

वनस्पतिगते सोमे यस्तु हिंस्याद्वनस्पतिम् ।

घोरायां ब्रह्महत्यायां युज्यते नात्र संशयः ॥ इति ।

इति निषेधः स यस्मिन्मुहूर्तत्रये वनस्पतिषु सोमो वसति तत्परो न
तु कृत्स्नामापर इति योज्यम् । वनस्पतिगतसोमविशिष्टे काले छेदन-
निषेधः स लौकिकच्छेदनपरो न त्विध्माबर्हिरर्थसमित्कुशच्छेदनपर-
स्तस्य विहितत्वादिति द्रष्टव्यम् । वनस्पतिषु सोमवासस्य कालस्तु गरुड-
पुराणेऽभिहितः—

त्रिमुहूर्तं वसत्यर्के त्रिमुहूर्तं जले तथा ।

त्रिमुहूर्तं तथा गोषु त्रिमुहूर्तं वनस्पतौ ॥ इति ।

इदं चामामारभ्य ज्ञेयम् । मार्कण्डेयः—

न ब्रह्मग्रन्थिनाऽऽचामेन दूर्वाभिः कदाचन ।

काशहस्तस्तु नाऽऽचामेत्कदाचिद्विधिशङ्कया ॥ इति ॥

विशेषतः पवित्रलक्षणं स्मृत्यन्तरे—

द्व्यङ्गुलं मूलतः कुर्याद्ग्रन्थिरेकाङ्गुलस्तथा ।

चतुरङ्गुलमग्रं स्यात्पवित्रस्य च लक्षणम् ॥ इति ।

तत्रैव—

तारेण कुर्याद्ग्रन्थिं तु पवित्रस्य विचक्षणः । इति ।

तारः प्रणवः । रत्नावल्याम्—

द्वयोस्तु पर्वणोर्मध्ये पवित्रं धारयेद्बुधः । इति ।

पवित्रपातप्रायश्चित्तमुक्तं स्मृत्यन्तरे—

पवित्रे पतिते ज्ञाते तथा जपमणावपि ।

प्राणायामत्रयं कुर्यात्स्नात्वा विप्रोऽघमर्धणम् ॥ इति ।

जपेदिति शेषः । अघमर्धणमृतं चेति मन्त्रत्रयात्मकं सूक्तम् ॥

पवित्रत्यागे विशेष उक्तः स्मृत्यर्थसारे—

नित्ये नैमित्तिके वाऽपि कर्मोपकरणे द्विजः ।

धृतं पवित्रं कर्मान्ते ग्रन्थिं मुक्त्वैव तत्त्यजेत् ॥ इति ।

कुशाभावे स्मृतिसारे—

कुशाभावे तु काशाः स्युः कुशाः काशाः समाः स्मृताः ॥

काशाभावे ग्रहीतव्या अन्ये दर्भा यथोचितम् ॥ इति ।

हारीतः—

कुशाभावे तथाः काशा दूर्वा व्रीहियवा अपि ।

गोधूमाश्चैव नीवाराः श्यामाकोशीरबल्वजाः ॥

मुञ्जा वाऽथ परिग्राह्याः सर्वकर्मसु निश्चितम् ॥ इति ।

अत्र व्रीहियवगोधूमनीवारश्यामाकशब्दास्तत्तृणपराः । सर्वप्रवि-
त्रेभ्यो हेमपवित्रमतिप्रशस्तमित्युक्तं हेमाद्रौ—

अन्यानि च पवित्राणि कुशदूर्वात्मकानि च ।

हेमात्मकपवित्रस्य कलां नार्हन्ति षोडशीम् ॥ इति ।

स्मृत्यन्तरे—

अशून्यं तु करं कुर्यात्सुवर्णकुशरूप्यकैः ॥ इति ।

रूप्यं रजतम् । रूप्यमेव रूप्यकम् । स्वार्थे कः । वृद्धमनुः—

पादुके चोत्तरीयं च तर्जन्यां रूप्यधारणम् ।

न जीवत्पितृकः कुर्याज्ज्येष्ठे भ्रातरि जीवति ॥ इति ।

पादुके काष्ठमयौ । निरुपपदमयोगेण तत्रैव शक्तिनिरूपणात् । उत्त-
रीयमुपवासः । तत्र नोपरिवासोमात्रं किंतु सग्रन्थि परिमण्डलं वस्त्र-
मुत्तरीयं कुर्याद्वस्त्रोत्तरीयाभावे त्वेकाङ्गुलं द्व्यङ्गुलं त्र्यङ्गुलं चतुःङ्-
गुलं वा सूत्रैरेव कृतं परिमण्डलमुत्तरीयं कुर्यादिति जातूकर्ण्योक्तमुत्तरीय-
रूपं निषिद्धम् । एतेनैव—

यज्ञोपवीते द्वे धार्ये श्रौते स्मार्ते च कर्मणि ।

तृतीयमुत्तरीयार्थे वस्त्राभावे तदिष्यते ॥

इति विश्वामित्रोक्तमुत्तरीयस्थानापन्नं तृतीयमुपवीतमपि निषिद्धम् ।
उपरिवस्त्रमात्रं तु जीवत्पितृकस्यापि भवत्येव ।

एकवस्त्रो न भुञ्जीयान्न कुर्याद्देवतार्चनम् ।

न चार्चयेद्द्विजान्नान्यत्कुर्यादेवंविधो नरः ॥

इत्येकवस्त्रस्य गोभिलेन कर्मनिषेधात् । अयं च सर्वकर्मसु एकव-
स्त्रनिषेधो द्रष्टव्यः । भोजनादिग्रहणं तूदाहरणार्थमत्यावश्यकत्वात् च ।
नन्वेकवस्त्र इत्येतस्य सामान्यरूपत्वाज्जीवत्पितृकस्य सर्वोत्तरीयबाध
इति चेन्न । उत्तरीयशब्दस्य योगाविशेषेऽपि जातूकर्ण्योक्तोत्तरीये रूढि-
विशेषात् । रूढेश्च योगाद्वलीयस्त्वात् । द्विरात्रादिष्वेवाहैनशब्दवत् ।
तर्जन्यां प्रदेशिन्यां रूप्यधारणम् । इहापि तर्जन्यां रूप्यधारणस्य विशि-
ष्टस्यैवोद्देशपत्वम् । न ब्राह्मणं हन्यादिति ब्राह्मणहननस्येव । अन्यथा
रूप्यमयमणिबन्धालंकारादेरपि निषेधापत्तेः । एतानि जीवत्पितृकग्रजो
न कुर्यादिति वाक्यार्थः । मनुः—

सदोपवीतिना भाव्यं सदा बद्धशिखेन च ।

विशिखो व्युपवीतश्च यत्करोति न तत्कृतम् ॥ इति ।

अत्र सदाशब्देन पुरुषार्थता । विशिखो व्युपवीतश्चेत्यनेन कर्मा-
र्थता । तत्र पुरुषापराधे स्मार्तं प्रायश्चित्तम् । कर्मापराधे श्रौतं स्मार्तं

चेति ज्ञेयम् । प्रतिकर्म शिखाबन्धस्तु न शङ्कनीयः । उपवीतेऽपि भेदा-
पत्तेरिति वर्धमानः । सशिखवपनेन खलवाटत्वादिदोषेण च विशिखश्चे-
त्तदोपायमाह कौथुमिः—यदि तु सर्वथा विशिख एव स्यात्तदा सप्त-
भिर्दभैर्ब्रह्मग्रन्थियुतां शिखां कृत्वा दक्षिणे कर्णे धारयेदिति । काठकगृ-
हेऽपि—अथ चेत्प्रमादान्न शिखा स्यात्तदा कौशीं शिखां ब्रह्मग्रन्थि-
युतां दक्षिणे कर्णे निदध्यादिति । गृह्यसूत्रे—मयि दक्षक्रतू इति जज्ञ-
भ्यमानो जपतीति । इदं च पुरुषार्थं कर्मार्थं चेति ज्ञेयम् । अहीनवत्पु-
रुषधर्मस्तदर्थत्वादिति जैमिनिरप्येवमेवाऽऽह । यज्ञियसमिधो ब्राह्मे—

शमीपलाशन्यग्रोधपुक्षवैकङ्कतोद्भवाः ।

अश्वत्थोदुम्बरौ बिल्वश्चन्दनः सरलस्तथा ।

सालश्च देवदारुश्च खदिरश्चेति यज्ञियाः । इति ।

कर्मप्रदीपे—

नाङ्कुलादधिका कार्या समित्स्थूलतया क्वचित् ।

न विद्युक्ता त्वचा चैव न सक्रीडा न पाटिता ।

प्रादेशान्नाधिका नोना तथा स्यान्न द्विशाखिका ।

न सपर्णा समित्कार्या होमकर्मसु जानता ॥

इति । इदं च प्रादेशमात्रत्वं यज्ञियाश्वत्थसमिधोऽवेव सूत्रकृता
विहितत्वान्नियतम् । अन्यत्रानियतम् । अन्यथा तत्र तत्र तद्विधानं
व्यर्थं स्यादिति द्रष्टव्यम् । स्मृत्यन्तरे—

प्रादेशमाज्यः समिधो ह्यर्खा नैव पाटिताः ।

काम्येषु वक्ष्यकर्मादौ विपरीता जिघांसतः ॥

विशीर्णा विदला ह्रस्वा वक्रा बहुशिराः कृशाः ।

दीर्घाः स्थूला घुणैर्जुष्टाः कर्मसिद्धिविनाशिकाः ॥ इति ।

हन्तुमिच्छा जिघांसा, जिघांसतीति जिघांसन्, तस्य जिघांसतः ।
आभिचारिके कर्मणि प्रादेशतोऽधिका एव र्खा एव पाटिता एव
समिधो भवन्तीति विपरीतशब्दार्थः । पारिजाते स्मृत्यन्तरे—

सर्वेषु धर्मकार्येषु पत्नी दक्षिणतः सदा ।

आभिषेके विप्रपादक्षालने वामतो भवेत् ॥ इति ।

वामतो वामभागे । स्मृत्यन्तरे—

गृहस्थः कुरुते कर्म वैदिकं वाऽथ तान्त्रिकम् ।
कटिबन्धनसंयुक्तं तत्सर्वं निष्फलं भवेत् ॥ इति ।

आचारदर्पणे स्मृत्यन्तरे—

दैवमानुषपैत्रोः स्युरलंकारा यथायथम् । इति ।

दैवे कर्मणि दैवो मानुषे मानुषः पित्र्ये पैत्र इति यथायथ-
शब्दार्थः । मानुषं कर्मोपनयनादि । अग्न्याधानस्य दैवत्वाद्वैवालंकार-
प्राप्तौ विशेष उक्तो बोधायनेन—मानुषेणालंकारेणालंकृतौ भवत इति ।
एतत्स्वरूपं कर्मान्ते बोधायन आह—सर्व एवान्यो मानुषोऽलंकारोऽ-
न्यत्र नलदादार्तायैवैतदुदाहरन्ति स्त्रजमु हैके प्रतिषेधयन्तीति । वैस्वा-
नसोऽपि—

हेमभूषणसंपन्नः शुभ्रवस्त्रानुलेपनः ।
सुगन्धिकुसुमैर्जुष्टो दिव्योऽलंकार उच्यते ॥
स एव पुष्परहितः साञ्जनो मानुषः स्मृतः ।
एषोऽनुलेपरहितः पैत्रोऽलंकार ईरितः ॥ इति ।

स एव दिव्य एव । एष दिव्यः । वाराहे—

स्नानं संध्या जपो होमः स्वाध्यायो देवतार्चनम् ।
उपोषितः सन्कुर्वीत सायंसंध्याहुतीर्विना ॥ इति ।

इदमुपलक्षणमन्यकर्मणाम् ।

उपोषितः प्रकुर्वीत सर्वकर्माणि संयतः । इति स्मृत्यन्तरात् ।

अशक्तं प्रत्यनुग्रहश्चतुर्विंशतिमते—

इक्षुरापः फलं मूलं ताम्बूलं पय औषधम् ।
भक्षयित्वाऽपि कर्तव्याः स्नानदानादिकाः क्रियाः ॥ इति ।

ताम्बूलभक्षणानुग्रहेऽपि विगानादिदानीं नैवेदं भवति । कर्मप्रदीपे—

पेषण्युलूखलग्रावतैलयन्त्रादिषु ध्वनिः ।
यावत्प्रवर्तते तावत्कर्म नैव समाचरेत् ॥
चण्डालपतितादीनां शब्दो यावत्प्रवर्तते ।
तावत्कर्म न कर्तव्यं सूतिकोद्वययोस्तथा ॥ इति ।

प्रथमेनाऽऽदिपदेनेक्षुयन्त्रादीनां ग्रहणम् । उत्तरेणाऽऽदिपदेन म्लेच्छा-
दीनां ग्रहणम् । आचारदर्पणे स्मृत्यन्तरे—

संध्ययोरुभयोनैव कर्म कार्यं मनीषिभिः ॥ इति ।

विना वचनमिति शेषः । बोधायनः—निर्वपणसंस्त्रवणलाजहोमनित्य-
होमान्कायेन तीर्थेन कुर्यादैवेन दैविकं पैतृकं पित्र्येण कमण्डलुस्पर्शनं
दधिस्पर्शनं चान्नप्राशनं सुवग्रहणं दैविकं सौम्येनाऽऽग्नेयेन प्रतिग्रहं
कुर्यादिति । स्वल्पाङ्गुल्योर्मूले कायम् । स्वल्पाङ्गुली कनिष्ठिके ।
अङ्गुल्यग्रेषु दैवम् । अङ्गुष्ठमूले पित्र्यमेतदेव पैतृकं ज्ञेयम् । अङ्गुलि-
मूले सौम्यम् । करमध्य आग्नेयम् । आपस्तम्बः—

क्रोधयुक्तो यद्यजति यज्जुहोति यदर्चति ।

स तस्य हरते सर्वमामकूम्भो यथोदकम् ॥ इति ।

वसिष्ठः—

विद्यातपोभ्यां संयुक्तं ब्राह्मणं जपनैत्यकम् ।

सदाऽपि पापकर्माणमेनो न प्रतियुज्यते ॥

जापिनां होमिनां चैव ध्यायिनां तीर्थवासिनाम् ।

न संवसन्ति पापानि ये च स्नानाशिनो व्रतैः ॥ इति ।

अन्यच्च स्मृत्यन्तरे—

पाखण्डिभिः सहाऽऽलापं कर्मकाले विवर्जयेत् ॥ इति ।

पाखण्डिस्वरूपं लैङ्गे—

वेदबाह्यव्रताचाराः श्रौतस्मार्तबहिष्कृताः ।

पाखण्डिन इति ख्याता न संभाष्या द्विजातिभिः ॥ इति ।

ब्रह्मवैवर्तेऽपि—

पुराणन्यायमीमांसाधर्मशास्त्राङ्गमिश्रिताः ।

वेदाः स्थानानि विद्यानां धर्मस्य च चतुर्दश ॥

इति परिगणितानि विद्यास्थानान्यधिकृत्य—

एतत्सत्यमितश्चान्यत्पाखण्डं बुद्धिकल्पितम् ।

दैत्यानां मोहनार्थाय महामोहेन निर्मितम् ॥ इति ।

पाशब्देन तु वेदार्थः पाखण्डास्तस्य खण्डकाः ।

इति पाखण्डशब्दानिरुक्तिः । आचाररत्न आपस्तम्बः—

अग्न्यगारे गवां गोष्ठे ब्राह्मणानां च संनिधौ ।

आहारे जपकाले च पादुके परिवर्जयेत् ॥

आरुह्य पादुके यस्तु गृहात्परगृहं व्रजेत् ।

छेत्तव्यौ चरणौ तस्य नान्यो दण्डो विधीयते ॥ इति ।

पूर्वश्वकारो देवतायतनसंग्रहार्थः । द्वितीयो होमादिसंग्रहार्थः । आधानवत्सोमयागादावपि पित्रादिष्वकृतसोमयागादिषु विद्यमानेषु पुत्रादेरनधिकारः । तथा च मण्डनः—

परीष्टिदोषसंप्राप्तौ न यष्टव्यं कदाचन ।

दर्शेष्टि पौर्णमासेष्टि सोमेज्यामग्निसंग्रहम् ॥

अग्निहोत्रं विवाहं च प्रयोगे प्रथमे स्थितम् ।

न कुर्याज्जनके ज्येष्ठे सोदरे वाऽप्यकुर्वति ॥ इति ।

दर्शपौर्णमासयोः पृथगुपादानं कृते पौर्णमासे प्रतिबन्धादिना चाकृतदर्शेऽपि दोषं वक्तुम् । एवमग्रे संग्रहाग्निहोत्रयोः कृताधानस्याकृताग्निहोत्रस्यापि । विवाहग्रहणं भ्रातृमात्रविषयम् । प्रथमग्रहणं पुनराधानादौ पित्रादेरकृतपुनराधानत्वेऽपि पुत्रादेरदोष इति दर्शयितुम् । अपिशब्देन पितामहः संगृहीतो भवति । सोदर इत्यनेनासोदराणामदोष इति दर्शितम् । अत एव तत्रैवोक्तम्—

क्षेत्रजादावनीजाने विद्यमानेऽपि सोदरे ।

नाधिकारविघातोऽस्ति भिन्नोदर्येऽपि चौरसे ॥ इति ।

पूर्वार्धे क्षेत्रजादीनां पितरमभिप्रेत्य सोदरत्वं द्वितीयार्धे दत्तकादीनां मातृतोऽप्यसोदरत्वम् । यागादावप्याज्ञायां न दोष इति तत्रैव—

पिता यस्याग्रजो भ्राता न कुर्याद्वा पितामहः ।

तपोऽग्निहोत्रं यज्ञं वाऽऽज्ञया कुर्यात्कठाश्रयात् ॥ इति ।

निमित्तविशेषेषु त्वाज्ञां विनाऽप्यदोषः सुमन्तुनोक्तः—

व्यसनासक्तचित्तो वा नास्तिको वाऽथवाऽग्रजः ।

कनीयान्धर्मकामस्तु आधानमथ कारयेत् ॥ इति ।

अग्रज इति पित्रादेरुपलक्षणम् । आधानमिति यागादेः । अथवेति स्मृत्यन्तरोक्तजात्यन्धबधिरपङ्गवादिसंग्रहार्थम् । आज्ञायामपि कचिददोषः कचिच्च दोष इत्युक्तं मण्डनेन—

ज्येष्ठे श्रद्धाविहीने सत्याधेयं तदनुज्ञया ।

पितुः सत्यम्यनुज्ञाने नाऽऽदधीत कदाचन ॥ इति ।

अत्र च पित्रादावधिकारिण्यपि तदाज्ञया पुत्रादिराधानादि कुर्यात् । यद्वा भ्रात्रनुज्ञैव कुर्यान्न पित्रनुज्ञयेति तात्पर्यमिति केचित् । अन्ये तु निषेधस्तावत्सर्वविषयस्तत्राधिकारिणि पुत्रादौ विशेषतः प्रतिप्रसवाभावात्पुत्रादेरनधिकार एव । द्विविधोऽनधिकारी जात्यन्धादिनास्तिकादिश्च । तत्र जात्यन्धादौ तु पित्रादावनधिकारिण्यपि तदाज्ञयाऽऽधानाद्यधिकारः । नास्तिकादौ तु पित्रादावनधिकारिणि सत्यत्यन्तनास्तिक्येनाऽऽधानादिकरणसंभावनानिवृत्तावप्यग्रजानुमत्यैवाधिकारः । पितुस्त्वनुमत्याऽपि न । अत एव श्रद्धया हीन इत्युक्तम् । एतद्विषयमेव च—

दारैस्तु परिविद्यन्ते नाग्निहोत्रेण नेज्यया ।

इति हारीतवचनमग्रजे विवाहाग्निहोत्रयोर्विशेषाभिधानार्थत्वेन द्रष्टव्यम् । पश्चाद्विवाहे दोष एव । आधानादौ नेति । यदा तु कादाचित्कनास्तिक्येन पित्रादावाधानादिकरणसंभावना तदाऽनुज्ञयाऽपि नाधिकारः । अधिकारिणि तु पित्रादौ दूराषास्त एवानुज्ञयाऽधिकार इति प्राहुः । श्रुतौ—न म्लेच्छितवै नापभाषितवै म्लेच्छो ह वा एष मदपशब्द इति । यर्वाणस्तर्वाणो नामर्षयो बभूवुः । यद्वा नस्तद्वा न इति प्रयोक्तव्ये यर्वाणस्तर्वाण इति प्रयुञ्जते । यज्ञकर्मणि नापभाषन्त इति श्रुतेः कर्मकाल एवापभाषणनिषेध इति केचित् । तेऽसुरा हेलयो हेलय इति वदन्तः पराबभूवुरित्यकर्मकालेऽपि दोषश्रुतेरकर्मकालेऽप्यपभाषणे दोष इत्यन्ये । मन्त्रार्थविचारपूर्वकमेव क्रियाः कर्तव्या अन्यथा दोषः । तमा च व्यासः—

मन्त्रार्थमनुसंधाय जपहोमादिकाः क्रियाः ।

मनीषिभिः प्रकर्तव्या अन्यथा नरको भवेत् ॥ इति ।

ऋष्यादिस्मरणमपि कार्यम्—

आर्षं छन्दो दैवतं च विनियोगं मनोस्तथा ।

ब्राह्मणेन प्रयत्नेन वेदितव्यं विपश्चिता ॥

अविदित्वा तु यः कुर्याद्याजनाध्यापने जपम् ।

होमसंध्यार्चनादीनि तस्य त्वत्पुं फलं भवेत् ॥

इति दक्षोक्तेः । तस्य कर्तुः ।

अविदित्वा मुनिं छन्दो दैवतं योगमेव च ।

योऽध्यापयेद्यजेद्वाऽपि पापीयाञ्जायते हि सः ॥

ब्राह्मणं विनियोगं च छन्द आर्षं च दैवतम् ।

अज्ञात्वा पञ्च यो मन्त्रे न स तत्फलमश्नुते ॥

इति चन्द्रिकायां व्यासोक्तेश्च । ऋष्यादिज्ञानस्याऽऽवश्यकत्वं छन्दोगा
अप्यधीयते—यो ह वा अविदितार्षेयच्छन्दोदैवतब्राह्मणेन मन्त्रेण
याजयति वाऽध्यापयति वा स्थाणुर्वा भवति गर्ते वा पात्यते प्र वा
भीयते पापीयान्भवति तस्मादेतानि मन्त्रे विदध्यादिति । आर्षेयमृषि-
संबन्धम् । छन्दो गायत्र्यादि । दैवतं प्राजापत्यादि । ब्राह्मणं विनि-
योजकं वाक्यम् । तत्रर्षेयस्तेत्तिरीयशाखिभिः काण्डानुक्रमणिकायां
द्रष्टव्याः । यस्य मन्त्रस्यानेककाण्डेषु पाठस्तत्र विकल्पः समुच्चयो वा ।
दैवता तु मन्त्रलिङ्गाद्वचनबलाद्वा । छन्दस्तु दैवासुरप्राजापत्यार्षभेदेन
प्रत्येकं चतुर्विधम् । अक्षरभेदगणभेदाभिन्नं पिङ्गलशास्त्रात्समानन्याय-
सत्त्वं ऋग्वेदानुक्रमणिकातश्च । मन्त्रेषु यत्र स्पष्टं लिङ्गं नास्ति होमादौ
तत्राग्निरेव देवता । कल्पसारकारोक्तेः । कुत्रचिद्वचनबलान्मन्त्रगतदेवतां
परित्यज्यान्यदेवतापरत्वमप्यैन्द्रीन्यायेन केनापि साम्येनेति द्रष्टव्यम् ।
ब्राह्मणं तु प्रत्यक्षं तत्तन्मन्त्रविषये प्रायशोऽस्त्येव । अप्रत्यक्षं तु कल्प-
सूत्रकारप्रत्यक्षमिति तद्विधायकवाक्यरूपमेव । विनियोगस्तु सुप्रसिद्ध
एव ।

न च स्मरेदृषिं छन्दः श्राद्धे वैतानिके मखे ।

ब्रह्मयज्ञे दैश्वदेवे तथा तर्पणकर्मणि ॥

इति कृष्णभट्टीकारधृतसंग्रहवचनाच्छ्राद्धादौ स्मरणं न कर्तव्यमिति
केचित् । अन्ये त्वेतस्य वचसो निर्मूलत्वादृष्यादिस्मरणमेतेष्वपि कर्त-
व्यमेव । कुर्वन्ति च सामगाः । न चैते छन्दोगब्राह्मणबलात्कुर्वन्तीति
वाच्यम् । निषेधवचनस्य निर्मूलत्वेन याज्ञवल्क्योक्तर्ष्याद्यस्मरणे
दोषस्य प्रबलत्वेन चैतस्य ब्राह्मणस्य होलाकाधिकरणन्यायेन
सर्ववेदविषये प्रवृत्तौ बाधकाभावात् । तस्मात्सर्वैरप्यविशे-
षादृष्यादिस्मरणमेतेष्वपि कर्तव्यमेवेत्याहुः । न च यजुश्छन्दो न विद्यत
इति निषेधात्कथं याजुषाणां छन्दःस्मरणमिति वाच्यम् । एतस्य यजु-

वेदान्तर्गतयजुषपरत्वेन तदन्तर्गतज्वात्रिपरत्वाभावात् । विद्यारण्यैस्तैत्ति-
रीयसंहिताप्रथमप्रपाठकान्तिमानुवाकव्याख्याने तथा मदनमहार्णवे
कूष्माण्डगणहोममन्त्ररुद्रप्रश्नचमकप्रश्नानां कर्मविपाकप्रयोगे तथा कौ-
ण्डपेन श्रौतदर्शपूर्णमासादिमन्त्राणां श्रौतकर्मणि च्छन्दसः प्रदर्शनाच्च ।
न च यावतीषु श्रुतिषु ऋष्यादिप्रदर्शितमस्ति तत्रैवास्तु । अन्यत्र तत्स्मरणे
किं प्रमाणमिति वाच्यम् । अतिप्रामाणिकैर्विद्यारण्यमहार्णवकारकौ-
ण्ड्यादिभिः प्राचीनैस्तदतिरिक्तेष्वप्यृष्यादिस्मरणस्य प्रदर्शितत्वेन
तासां श्रुतीनामपलक्षणपरत्वमेव तैः स्वीकृतमित्यस्यार्थस्यावगमात् ।
संज्ञेष्वृष्यादिस्मरणं नेति प्रयोगपारिजातकारः । यदि कदाचिद्वृष्याद्य-
स्फूर्तिस्तदा यस्य वाक्यं स ऋषिर्या तेनोच्यते सा देवता यदक्षरपरि-
माणं तच्छन्द इति सर्वानुक्रमणिकोक्तमविरोधाद्यजुर्वेदिभिरपि स्वीका-
र्यम् । तत्र स्मरणे क्रमचतुष्टयम् । ओमित्येकाक्षरं ब्रह्म । अग्निर्देवता ।
ब्रह्म इत्यार्षम् । गायत्रं छन्दः । परमात्मा स्वरूपम् । सायुज्यं त्रिनि-
योग इत्यत्र देवता ऋषिश्छन्द इति दर्शनादयमेकः क्रमः । गायत्रिया
गायत्री छन्दो विश्वामित्र ऋषिः सविता देवतेत्यत्र च्छन्द ऋषिर्देवतेति
क्रमदर्शनादयमप्येकः क्रमः । यो ह वा अविदितार्षेयच्छन्दोदैवतब्राह्म-
णेनेति श्रुतावृषिश्छन्दो देवतेत्येवं क्रमदर्शनादयमप्येकः क्रमः । ऋषि-
दैवतच्छन्दांस्यनुक्रमिष्याम इति सर्वानुक्रमण्यामृषिर्देवता छन्द इति
क्रमदर्शनादयमप्येकः क्रमः । इत्येवं क्रमचतुष्टयम् । तत्र तैत्तिरीयैः
क्रमचतुष्टयमध्य इच्छया यः कश्चन क्रमः स्वीकार्यः । प्रणवगायत्र्योस्तु
क्रमविशेषप्रदर्शनं तयोरेव नान्यत्रेत्येवं स्वीकारेऽन्त्यं क्रमद्वयमेवेति द्रष्ट-
व्यम् । ऋषिच्छन्दःशब्दार्थो निरुक्तकारेण दर्शितः—ऋषिर्दर्शनात्स्तोमान्द-
दर्शेत्यौषमन्यत्र इति । छन्दांसि च्छादनादिति च । मन्त्रास्तु त्रिविधाः—
ऋचः सामानि यजूंषीति । तेषां लक्षणमुक्तं द्वितीयाध्याये प्रथमे पादे
जैमिनिना—तेषामृग्यत्रार्थवशेन पादव्यवस्था । गीतिषु सामाख्या ।
शेषे यजुःशब्द इति । तच्चोदकेषु मन्त्राख्या । शेषे ब्राह्मणशब्द
इति सूत्राभ्यां यथायथं वेदभागयोर्मन्त्रब्राह्मणयोर्लक्षणमुक्तम् । तत्र
मन्त्रभागस्यापरोऽवान्तरविभाग ऋगादिरूपः—अहे बुध्निय मन्त्रं मे
गोपाय । यमृषयस्त्रैविदा विदुः । ऋचः सामानि यजूंषि । सा हि
श्रीरमृता सतामिति मन्त्ररूपवेदे लोके च प्रसिद्धः । तत्र को भाग
ऋक्छन्देनोच्यते को वा सामशब्देन को वा यजुःशब्देनेति तत्परिज्ञा-

नाय ऋगादिलक्षणमुच्यते । तत्र तेषामृग्यत्रार्थवशेन पादव्यवस्थेत्यृग्लक्षणं सूत्रम् । तेषां मन्त्राणां मध्ये यस्मिन्मन्त्रे पादव्यवस्था स मन्त्र ऋगित्युच्यत इति सूत्रार्थः । ऋचः सर्वस्या विशिष्टैकार्थप्रतिपादकत्वेऽपि प्रतिपादमवान्तरार्थभेदसंभवादर्थवशेनेत्युक्तम् । एतच्च पादव्यवस्थाहेतूनां वृत्तवशत्वादीनामुपलक्षणम् । तस्यैव मुख्यतया व्यवस्थापकत्वात् । एतच्च न लक्षणशरीरप्रविष्टम् । पादव्यवस्थाचन्मन्त्रत्वस्यैवानतिप्रसक्तत्वादिति द्रष्टव्यम् । एतावता पादव्यवस्थारूपलक्षणे मन्त्रत्वे सतीति विशेषणं सूचितम् । मन्त्रत्वविशेषणादेव श्लोके नातिव्याप्तिरिति द्रष्टव्यम् । गीतिषु गीतिविशिष्टमन्त्रेषु केवलासु गीतिषु चापि सामेत्याख्येति । अत्र विचारविस्तार आकरे द्रष्टव्यः । शेषे यजुःशब्दः । ऋक्सामाभ्यां यदन्यत्प्रश्लिष्टपठितं मन्त्रजातं तद्यजुरित्यर्थः । मन्त्रजातमिति ब्राह्मणव्यावृत्त्यर्थम् । सर्वमन्त्रेष्ववादावन्ते च प्रणवो वक्तव्यः । ओमिति ब्रह्म । ओमितीदं सर्वमिति श्रुतेः । ॐकारमग्रे प्रयुञ्जीतैष एव हि पुरस्ताद्यज्ञस्य युज्यत एष पश्चात्सर्वे त एष एव यज्ञा यत इत्याथर्वणश्रुतेश्च । एष एव प्रणव एव । सर्वे ते यज्ञा यस्मादत आदौ पश्चाच्च स प्रयोक्तव्य इत्यर्थः । ऋष्यादीनां ज्ञानमात्रमावश्यकं न तु तत्तद्वाचकशब्दोच्चारणमपि । शिष्टा उच्चारणमपीदानीं कुर्वन्ति तल्लोक ऋष्यादि ज्ञायतेऽनेनेति ख्यापनार्थम् । इदानीं श्रौत ऋग्वेदिनः शिष्टा ऋष्यादिस्मरणं प्रणवोच्चारणमपि न कुर्वन्ति । तैत्तिरीयास्तु श्रौते गार्ह्ये च न कुर्वन्ति । तत्र श्रौते न कुर्वन्तु ऋग्वेदिवत् । गार्ह्ये तु पक्षान्तरस्याभावात्सर्वैः कर्तव्यमेवेति यद्युक्तं तद्ब्राह्म्यमिति सुस्थम् । जपान्वर्जयित्वैकश्रुत्यैव सर्वत्र मन्त्रपाठः । तथा च पाणिनिः—यज्ञकर्मण्यजपन्यूङ्क्षसामस्विति । एकश्रुति दूरासंबुद्धाविति सूत्रादेकश्रुतीत्यनुवर्तते । कात्यायनस्तु—मन्त्रे स्वरक्रिया यथास्नातमविशेषाद्भाषिकस्वरो वोपपन्नमन्त्रोपदेशात्तानो वा नित्यत्वादिति तानस्वरमेवाऽऽह । कर्मणि प्रयुज्यमाने मन्त्र आस्नातस्वरेण प्रयोगः । कुत एतत् । अविशेषान्न विशेषोऽवसातुं शक्यतेऽनेन स्वरेणानेन वा प्रयोग इति । तस्मात्समास्नायस्वरः । एवं प्राप्त आह—भाषिकस्वरो वोपपन्नमन्त्रोपदेशादिति । वाशब्दः पक्षव्यावृत्तौ । भाषिकस्वरो वा भवति । ब्राह्मणस्वरो न मन्त्रस्वरः । कुत एतत् । उपपन्नस्वरस्यैव मन्त्रस्य विद्यमानस्वरस्य ब्राह्मणे स्वरान्तरोपदेशो भवति । तस्माद्भा-

षिकः स्वरः । एवं प्राप्त उत्तरसूत्रम्—तानो वा नित्यत्वादिति । वाशब्दः पक्षान्तरपरिग्रहे । नैतदस्ति यद्भाषिकः स्वर इति । किंतु तानेन प्रयोगः । एकश्रुत्या प्रयोग इत्यर्थः । कुत एतत् । स्मर्यते ह्येवम्—एकश्रुति दूरात्संबुद्धौ, यज्ञकर्मण्यजपन्यूङ्गसामस्वित्येवमादिवर्जितानां मन्त्राणामेकश्रुत्या तानेन प्रयोगो नित्यत्वात् । नित्यं वैदिकं वचनं स्मृतीनां तन्मूलं तत्वादिति व्याख्यातृभिर्दर्शय्यातम् । द्वादशाध्याये तृतीयपादे भाषास्वरोपदेशेष्वैरवत्प्रवचनप्रतिषेधः स्यात् । मन्त्रोपदेशो वा न भाषिकस्य प्रायापत्तेर्भाषिकश्रुतिः । विकारः कारणाग्रहे । इति त्रिभिः सूत्रैर्जैमिनिनाऽप्युक्तम् । भाषास्वरशब्देन—

छन्दोगा बह्वृचाश्चैव तथा प्राजसनेयिनः ।

उच्चनीचस्वरं प्राहुः स वै भाषिक उच्यते ॥

इति वचनलक्षितो ब्राह्मणस्वर उच्यते । तदुपदेशेषु प्रवचनसिद्धस्वरस्येरापदविधाने प्रवचनसिद्धगिरापदस्येव निवृत्तिः स्यादिति तानो वा प्रावचनो वेति कात्यायनप्रातिशाख्यसूत्रात्पक्षे चातुस्वर्यमपि । एकश्रुत्यस्वरूपमाहाऽऽश्वलायनः—उदात्तानुदात्तस्वरितानां परः संनिकर्ष एकश्रुत्यमिति । दर्शपूर्णमासयाजमानसूत्रे—प्रत्यगाशिषो मन्त्रानकर्मकरणाञ्जपति तथोपदिश्यमानानुपतिष्ठतेऽनुमन्त्रयतेऽभिमृशति जपतीति चेति । मन्त्रप्रयोक्तुरात्मानं प्रत्यागच्छन्तीति प्रतीच इष्टप्रार्थनास्ताः प्रतिपाद्यत्वेन येषां मन्त्राणां ते तथा प्रत्यक्षं मह्यं स्यादित्यात्मनामित्वं तान्मन्त्रान्यजमानो जपति । यजमान एव जपत्येवेति चोभयं नियम्यते । कर्मबाह्या चेष्टा तस्याः करणत्वेन प्रतीतास्ते कर्मकरणास्ते हि तूष्णीकक्रियासु प्राकृतासु विहितास्वेव प्रत्यगाशिषो मन्त्रसाकाङ्क्षासु लिङ्गेन तत्र क्रियाप्रतिपादकत्वाल्लक्षणया गच्छन्त्येव । ये त्वकर्मकरणास्तेषां तूष्णीकाः क्रियाः प्रतिगमने सामर्थ्यं नास्ति । दीक्षणीयेष्टिवदेव जपस्याऽऽरादुपकारत्वेऽपि यजमानसंस्कारत्वमपि । अत एव स्वसंस्कारव्यतिरिक्ते कर्मणि प्रतिनिधिः प्रवसतो यजमानस्यर्तिववक्ष्यते । जपस्य संस्कारकत्वान्न तत्र प्रतिनिधिरिति स्वस्थैव प्रवसतो जपो वक्ष्यते । तदेवं जपस्याऽऽरादुपकारकत्वे संपादित एवोपपद्यते । अत्रायं कालितोऽर्थः—अविहितानां जपार्थतया विधिर्जपनीत्येव कल्प्यो यजमानकर्तृकः साक्षात्प्रत्यक्षजपविधिविहितानां विनियोगं जपतीति चेत्यनेन वक्ष्यति । अतो ज्ञायतेऽत्र विधिः कल्प्य इति । उपतिष्ठत इत्यादिषु तथेत्यनेन जपधर्म-

वत्त्वं यजमानकर्तृकत्वं चातिदिश्यते । उपतिष्ठत इत्यादीनां जपवाचक-
त्वेऽपि शब्दान्तरैरर्थभेदात्कर्मभेदो ज्ञेयः । यथा धात्वनुशासनसूत्रेषु
यज दाने, हु दाने, हुशब्ज दाने, इत्यादीनां समानार्थत्वेऽपि
रूढ्याऽर्थभेदादपर्यायत्वेन शब्दान्तरैः कर्मभेद एवमन्यत्रापि । सर्वत्रो-
पस्थानादिषु जपत्वे सत्यपि चासाधारण्येन व्यपदेशा भवन्तीति न्याया-
न्नागृहीतविशेषणान्यायेन चोपसर्गविशिष्टैर्धातुभिर्विशिष्टमेव वाच्यमिति
विशिष्टानामेव व्यपदेशः । उपस्थानमनुमन्त्रणमभिमन्त्रणमभिमर्शनमिति ।
केवलैऽपूर्वोत्पादके मन्त्रोच्चारणे तु ज ॥ इति व्यपदेशः । उच्चारणप्रधानता
तु सर्वत्र न व्यभिचरतीति युक्ततरं सूत्रमिति व्याख्यातृभिर्व्याख्या-
तम् । चकार इतिकरणस्य प्रत्येकं संबन्धार्थः । अविज्ञातस्वरा ये मन्त्रास्त
एकश्रुत्यैव वक्तव्या इति जयन्तः । परिभाषासूत्रे—यज्ञकर्मार्था मन्त्रा रूप-
विप्रतिषेधाल्लौकिकेषु यथा गृह्णामि ते सुप्रजारत्वाय हस्तामिमां खनाम्यो-
षधिम् । वह वपां जातवेदः पितृभ्य इति यथोपादिष्टं ब्राह्मणवन्तो यथा-
रूपमितर इति । यथारूपमितर इत्यनेनाविनियुक्तानां विनियोगः सामा-
न्यतः प्रदर्श्यते । अन्यच्च तत्रैव — उपांशु यजुर्वेदेन क्रियतेऽन्यत्र प्रव-
रसंवादाश्रावणसंप्रैषेभ्य उच्चैरितराभ्यां सर्वैरुपांशु ज्योतिष्ठोमे प्राग-
ग्नीषोमीयादिति । सर्वैर्जुर्वेदगर्वेदसामवेदैः । उपांशुलक्षणं प्रातिशाख्ये—
करणवदशब्दममनःप्रयोग उपांश्विति । परिभाषासूत्रे—यावदर्थोऽपष्ट-
ज्यते स एको मन्त्र इति । यावदित्यस्य यावतेत्यर्थः । सुपां सुलुगि-
त्यनेन सुपो लुक् । तथा—आदिप्रदिष्टा मन्त्रा भवन्त्युत्तरस्याऽऽदिना
पूर्वस्यान्तं विद्यादिति । तथा मन्त्रान्तेन कर्म संनिपातयेदिति । मन्त्रा-
न्त्याक्षरोच्चारणसमकालं कर्मारम्भ इत्यर्थः । अत्राऽऽपस्तम्बो विशेष-
माह—आधारे धारायां चाऽऽदिसंयोग इति । तथा—एकमन्त्राणि
कर्माणीति । अत्राऽऽपस्तम्बो विशेषमाह—अपि संख्यायुक्तानीति ।
वायुपुराणे—

मन्त्रो मन्त्रयतेर्धातोर्ब्राह्मणो ब्रह्मणोऽणनात् ॥ इति ।

अत्र मन्त्रयतिरर्थाविष्करणरूपार्थं वर्तते साक्षात्परम्परया वाक्येन
चेति ज्ञेयम् । ब्रह्मणो वेदस्याणनाद्विधानादित्यर्थः । सूत्रलक्षणमपि
तत्रैव—

अल्पाक्षरमसंदिग्धं सारवद्विश्वतोमुखम् ।

अस्तोभमनवद्यं च सूत्रं सूत्रावदो विदुः ॥ इति ।

अस्तोभं निरर्थकाक्षररहितम् । अनवद्यमनुपमम् । वेदार्थबोधनात् । यत्र व्याचष्ट इति शब्देन विधिस्तत्र वाक्यस्य एव पाठो नियतः । यत्र सूत्रकृता सांतत्येन मन्त्रः पठ्यते तत्र संतत एव पाठो नियतः । एतदन्यत्र त्वर्थादिनियम इति व्यवस्था द्रष्टव्या । परिभाषासूत्रे—यत्रैकस्मिन्द्रव्ये चेष्टापृथक्त्वेनार्थो निष्पद्यते सकृदेव तत्र मन्त्रं ब्रूयाद्यथा प्रोक्षणे यूपच्छेदने चेति । त्रिः प्रोक्षतीत्युदाहरणम् । द्वितीयोदाहरणं सामर्थ्येनाभ्यासप्रदर्शनार्थं व्यक्त्येकत्वप्रदर्शनार्थं च । पात्राणीति जात्या पात्रत्वेन समुदायस्य क्रोडाकारेणैकशब्दत्वादेकत्वम् । न त्वेकवचनान्तत्वेनैव व्यक्त्येकत्वेनैव वा, उद्देश्यैकवचनस्याविवक्षितत्वात् । यथा बहिरासाद्य प्रोक्षतीति बहिःशब्देनैकधर्मेण क्रोडीकृतमेकं द्रव्यमिति । तथा द्रव्यपृथक्त्वेऽभ्यावर्तते यथाऽऽज्यग्रहणे लवने स्तरणे चेति । यद्यप्याज्यशब्देनैकमेव द्रव्यं तथाऽपि षोडशाऽऽज्यानि भवन्तीत्यवान्तरद्रव्यभेदः । बहिर्लुनातीत्यादौ द्रव्यैकत्वेऽपि मुष्टिमात्रस्यावयवत्वं सनखं मुष्टिं दातीति विधानात् । बहिषा वेदिं स्तृणातीत्येकद्रव्यत्वेऽपि त्रिधातु पञ्चधातु चेति विभागेन स्तरणविधानात् । धातौ धातौ मन्त्रमावर्तयतीत्यग्रिमं सूत्रं तु बहिषः संसृष्टद्रव्यस्यैकत्वेन द्रव्यपृथक्त्वेनाऽऽवृत्त्यप्राप्तावपि निधनोपाधिना द्रव्यपृथक्त्वं मा भूत्किंतु धातूपाधिनैवेतिनियमार्थमुक्तम् । अत्र भरद्वाजो विशेषमाह—मन्त्रव्यवाये मन्त्राभ्यासो द्रव्यपृथक्त्वेऽर्थपृथक्त्वे देशपृथक्त्वे च यथा कण्डूयनस्वप्नदीतरणाभिवर्षणामेध्यप्रतिमन्त्रणानीति । जैमिनिमते तु न । तथा चैकादशाध्याये चतुर्थपादे तत्सूत्रम्—कण्डूयने प्रत्यङ्गं कर्मभेदात् । सूत्रार्थस्तु कण्डूयने प्रत्यङ्गं मन्त्रावृत्तिः स्यात्कर्मभेदादिति । अपि वा चोदनैक्यादैककर्म्यं स्यादिति । अपि वेति पूर्वपक्षव्यावर्तकः । दुःखानां भिन्नत्वेऽपि तदपनयनं सर्वमेव विवक्षितं न तु स्वरूपेण चिकीर्षितम् । आत्मानं कण्डूतिदुःखाक्षिप्तचित्तमपनीतकण्डूदुःखं कर्तुं कण्डूयनं क्रियते । तेन यावता दुःखनानपनीतेनाऽऽत्मनि दुःखं भवति तावत्सर्वमपनेतुमभिसंशय कण्डूयनमुपक्रमत इति कृत्वा चोदनैक्यं भवति । तत ऐककर्म्यमेव भवति । नाप्यङ्गसंस्कारो वेन तद्भेदाद्भेदः स्यात् । यावदपनीतं दुःखमा-

त्मनस्तावत्सर्वापनयनाभिसंधानपूर्वककण्डूयनोपक्रमकर्त्रा प्रयुक्तो मन्त्रोऽ-
 गृह्यमाणविशेषत्वात्तन्त्रं भवतीति । तथा तत्रैव स एव स्वप्ननदीतरणा-
 भिवर्षणामेध्यप्रतिमन्त्रणेषु चैवमिति । एवमित्यनेन चोदनैक्यादि-
 त्यस्यानुवृत्तिः । अत्राप्यभिसंधानेनैव सर्वत्र चोदनैक्यं द्रष्टव्यम् । शुल्ब-
 वेष्टने प्रतिधातु मन्त्रावृत्तिः । मध्य आवेष्टनक्रियायाः संधानमन्त्रेण
 व्यवधानात् । द्रव्यपृथक्त्वे दर्शितैव । अर्थः प्रयोजनं तस्य पृथक्त्वे
 कृष्णाजिनादानमवहननार्थं पेपणार्थं चेति । देशपृथक्त्वे—दक्षिणकपा-
 लयोग उत्तरकपालयोगे चेति । परिभाषासूत्रे—अर्थपृथक्त्वात्कण्डूयन-
 मन्त्रोऽभ्यवर्तते इति । अत्र कालव्यवायकृतमर्थपृथक्त्वं द्रष्टव्यम् ।
 तथा—परार्थान्येकेन क्रियेरन्यथा कपालेनोपपति यजमानेन संमितौ-
 दुम्बरी भवतीति । परार्थस्तुपोपवापः स एकेनैव कपालेन कर्तव्यः । ना-
 नायजमानेषु कर्मसु द्वादशाहादिषु कर्मफलार्थं प्रवृत्तानां यजमानानां मध्य
 एकेन यजमानेनौदुम्बरीमानं कर्तव्यम् । तावतैव शास्त्रार्थो निष्पन्नो भवती-
 त्यर्थः । इतिशब्दः प्रकारार्थः । तथा—उत्तरत उपचारो विहार इति
 श्रुतिरेव । उत्तरत उपचारो यज्ञ इति शाखान्तरे । तसिस्तृतीयार्थे । विहा-
 रस्य य उत्तरभागस्तेनोप समीपे चारो गमनागमनकार्ये यत्र । न
 दक्षिणभागेनेत्यर्थः । अनिर्दिष्टदेशाः क्रिया विहारस्योत्तरतः कार्याः ।
 पित्र्यास्तु क्रिया दक्षिणतो विहारस्य । दक्षिणावृद्धि पितृणामिति
 वाक्यशेषादित्यापस्तम्बसूत्रव्याख्यातारः । तथा—प्राङ्न्यायान्यु-
 दङ्गन्यायानि वा प्रदक्षिणं ब्रजे कर्माणि करोतीति । प्राङ्चुदञ्चि वा
 कर्माणि संतिष्ठेरन्निति श्रुतेः । प्रागपवर्गाण्युदगपवर्गाणि वा करोतीति
 समाप्तिर्नियम्यते । तथा प्रादक्षिण्यं नियम्यते । कात्यायनेन चाऽऽवृत्तौ
 सामन्ते प्राङ्चुदञ्चि प्रदक्षिणमिति श्रुत्यनुसारेणोक्तम्—
 प्राङ्चुदञ्चिद्वृत्तौ सामन्ते च प्रदक्षिणमिति । कर्मावृत्तौ प्राङ्-
 न्यायानीत्यादि । सामन्ते समन्ताद्विहिते कर्मणि प्रदक्षिणमिति नियमः ।
 तेन न सर्वत्र प्राङ्गन्यायान्युदङ्गन्यायानीति । नापि प्रदक्षिणमिति किंतु
 पूर्वोक्तव्यवस्थयेति व्याख्यातारः । नीयन्ते परिसमाप्यन्ते यानि
 तानि । यज्ञग्रहणं वैतानिककर्ममात्रग्रहणार्थम् । या स्मृतिः पित्र्येषु
 दक्षिणापवर्गाण्यप्रदक्षिणं कर्माणीति सा स्मार्तेष्वेव । अत्र यज्ञग्रहणेन
 प्रत्यक्षदर्शितश्रुत्यनुसारेणाविशेषेण दैवपित्र्येषु प्राङ्गन्यायान्युदङ्ग-
 यानि वा प्रदक्षिणमिति च नियम्यत इति । तथा—समानजातीनेकैककर्म-

नुसमेति कृत्स्नमेकैकमपवर्जयतीति । सजातीये विजातीये कर्मणि संस्कार्येषु पदार्थेषु मध्य एकमेकमेव पदार्थमनुक्रमेण सजातीयेनैकेनैव कर्मणाऽनुसमेति संबन्धात्यनन्तरं तथैव विजातीयेनापीति । सोऽयं पदार्थानुसमय इति व्यपदिश्यते क्रमविशेषः । अथ पदार्थानुसमय उच्यते कृत्स्नमित्यादिना । चतुरो मुष्टीन्निर्वपति कपालान्यष्टावुपदधातीत्याद्युदाहरणम् । तथा संयुक्तानि त्वेकापवर्गाणि यथाऽवदानप्रदाने उद्वपनं निष्पवनं चेति प्रधानसंनिकर्षात्क्रियन्त इति । कात्यायनोऽपि—तुल्यसमवाये सामान्यपूर्वमानुपूर्व्ययोगादित्यनेन पदार्थानुसमयं प्रदर्शितवान् । नैककर्मणि संबन्धादित्यनेन निवोपकपालोपधानादावपि पदार्थानुसमयप्राप्तिं निवारितवान् । ग्रहणसादनावदानेषु तु वचनादिति सूत्रेण पदार्थभेदेऽपि संयुक्तत्वेन काण्डानुसमय एवैतेष्विति प्रदर्श्यते । न द्रव्यभेदे गुणयोगादिति वात्स्य इत्यनेन सप्तदशसु प्राजापत्येष्ववदानस्य प्रदानान्तता व्यावर्त्यते । सूत्रे—न यज्ञाङ्गेनाऽऽत्मानमन्यं वाऽभिपरिहरतीति । यज्ञाङ्गेन रफ्यादिनाऽऽत्मानमन्यं वाऽभिलक्षीकृत्याऽऽगच्छल्लोष्टादि न परिहरति दूरी करोति । तथा शूर्पादिना धूमादिवाधाऽपि न परिहर्तव्या नापि मक्षिकादिनिवारणम् । आत्मसहचरितो जीव एवान्यो गृह्यते । तेन यज्ञपात्रैर्यज्ञपात्राणां मक्षिकादिनिवारणे न दोषः । अस्मरणेन परिहारे कृते सर्वप्रायश्चित्तं कुर्यादिति । तथा न विहारादुपपर्यावर्तत इति । न विहारादपच्छिद्य वर्तत इत्येकं वाक्यम् । अपच्छेदनं व्यावर्तनं पृष्ठतः करणमिति यावत् । तथा चाऽऽश्वलायनः—विहारादव्यावृत्तिस्तत्र चेत्कर्मोति । द्वितीयं वाक्यं विहारं प्राप्य न पर्यावर्तत इति । ह्यब्लोपे पञ्चमी । आत्मानं परीत्य नाऽऽवर्तत इति । स्पष्टमेतदुक्तं बोधायनेन—यदि प्राङ्दक्षिणेनासेन पर्यावर्तते यदि प्रत्यङ्मुख्येनेति । भरद्वाजोऽप्येवम् । तथा चाऽऽत्मानं मध्ये कृत्वा न पर्यावर्तनीयमित्यर्थः । कात्यायनः—गार्हपत्याहवनीयौ न व्यवेयाद्विवृत्याऽऽवृत्य वेतरथाऽऽवृत्तिरतीत्य निष्क्रमणमुत्तरत उपचारो यज्ञो दक्षिणतो ब्रह्मयजमानयोरासने पश्चाद्यजमानो वेदिस्पृगिति । परिभाषासूत्रे—अन्तराणि यज्ञाङ्गानि बाह्याः कर्तार इति । अन्तराणि यज्ञाङ्गानीत्यत्र केषामित्यपेक्षायामग्नीनां प्राधान्यादुपस्थितिस्तेषामन्तराणि । अन्तरशब्दः परिधानवाची । ततस्तु परिधानमिव संलग्नानि समीपस्थानीत्यर्थः । बाह्या बहिर्भावाः । केभ्य इत्याकाङ्क्षायां यज्ञाङ्गेभ्य इत्युपस्थितत्वात् ।

यतस्तान्यन्तराणि समीपस्थानि तेषामग्नीनां च मध्ये कर्तृभिर्न संचरगी-
यमित्यर्थः । कर्तृणां मध्ये यजमानोऽन्तरः । ततः पत्न्येव बाह्या । ताभ्या-
मध्वर्युरेव । तेभ्यो ब्रह्मैव । ततो हौतैव । तत उद्गातैव । एवमन्य उत्तरो-
त्तरं यथायथम् । यज्ञाङ्गानि कर्तृव्यतिरिक्तानि सर्वाणि यज्ञार्थद्रव्याण्य-
भिधीयन्ते । पारिशेष्यादेव कर्तृणां बाह्यत्वे सिद्धे बाह्याः कर्तार इति
वचनं यजमानपत्न्योरपि बाह्या ऋत्विजो भवेयुरिति ख्यापनार्थम् ।
तथर्त्विजामपि परस्परं जघन्यो बह्य इति । उक्तं चाऽऽश्वलायनेन —
उत्तरेण होतारमतिव्रजेदक्षिणेन दण्डं हरेदिति । एतत्सर्वं बोधायनः
स्पष्टमाह—न मन्त्रवता यज्ञाङ्गेनाऽऽत्मात्मभिपरिहरैदभ्यन्तराणि यज्ञा-
ङ्गानि बाह्या ऋत्विजः पत्नीयजमानावृत्विग्भ्योऽन्तरा यज्ञाङ्गेभ्य
आज्यमाज्याद्धवींषि हविर्भ्यः पशुः पशोः सोमः सोमादग्नयो यथाक्रम-
मृत्विजो न विहारादभिपर्यावर्तेरन्प्राङ्गच्छन्दक्षिणमंसमभिपर्यावर्तयेत्प्र-
त्यङ्गच्छन्सव्यमिति । तथा प्राचीनावीती पित्र्याणि करोति यज्ञोपवीती
दर्शपूर्णमासयोरग्निहोत्रे चानियमोऽन्यत्रेति । दर्शपूर्णमासाग्निहोत्रेभ्योऽ-
न्येषु कर्मसु पित्र्येषु यज्ञोपवीतीत्यनियमे नियमो नास्ति । यथा स्मृत्या
प्राप्तं तथैवेति । यत्र प्राचीनावीतिता स्पष्टमुक्ता तत्रैव । अन्यत्र सर्वत्र
यज्ञोपवीतितैवेति । मानुषेषु कर्मसु गार्ह्येषु निवीतिता द्रष्टव्या । एवं
यत्र स्पष्टं वचनं तत्रैवाप्रादक्षिण्यं नान्यत्रेत्यपि द्रष्टव्यम् । तथा चोदना-
संयोगात्प्रधानान्येककालानि तेषां विभवन्ति तन्त्रमङ्गान्यविभवन्त्या-
वर्तन्त इति । तथा नानाकालेषु पृथग्यः प्रधानस्य कालः सोऽङ्गना
स देशः स कर्ता सोऽग्निरिति । तथा—आधानप्रभृति यावज्जीर्व
यात्राणि धार्यन्ते तेषां प्रतितन्त्रं रुःस्कारोऽभ्यावर्तत इति । तथा
यजुर्वेदेनाध्वर्युः करोत्यग्नेदेन होता सामवेदेनोद्गाता वचनलक्षणा इतरे
यथाऽऽश्वमेधे पशुकर्मस्वितीति । तृतीयप्रश्ने—अन्यस्मिंश्च द्रव्ये तेनार्थेन
संयुज्यमाने धर्मविशे उत्करे वाजिनमासादयत्यश्वे पशून्नियुञ्जन्ति
परिधौ पशून्नियुञ्जन्तीति । तत्रैव दर्विहोमान्व्याख्यास्यामो जुहोतीति
चोद्यमाने दर्विहोमो यत्र च स्वाहाकारस्ताःस्तूष्णीकेनाऽऽज्येन सकृद्गृ-
हीतेनाग्नेनाऽऽहवनीयं परीत्य दक्षिणतस्तिष्ठजुह्वाऽऽहवनीयेऽध्वर्युः
स्वाहाकारेण जुहोति द्विप्रभृतिष्वाहुतिगणेषु प्रत्याहुति गृहीत्वा प्रत्याहुति
समिधोऽभ्याधाय विग्राहं जुहोति यत्र मन्त्रगणेन कर्म चोदयेत्प्रतिमन्त्रं
तत्र जुहुयादिति । इदं दर्विहोमधर्मविधायकं सूत्रम् । अस्मिन्सूत्रे यः

श्रौतः स दर्शपूर्णमासप्रकरणगत इति तूष्णीकेनापूर्वदर्विहोमेषु प्राप्तिस्त-
 उक्तं तूष्णीकेनेति । तूष्णीको मन्त्रवर्जितः । यथा स्मार्तो भवति तथे-
 त्यर्थः । एतन्मूलमनन्तरं वक्ष्यते । तत्राऽऽज्यद्रव्यमनादेशे । एतद्वा-
 अग्नेः मियं धाम यदाज्यमित्यर्थवादात् । अपि खलु क्षिप्रसंस्कारमाज्यं
 ब्रुवत इति बोधायनोक्तेश्चाऽऽज्यशब्दस्य जातिवाचित्वेऽपि वचनात्सं-
 स्कारोऽस्त्येव । विशेषानभिधाने सकृद्ग्रहणम् । चतुरुक्षेपी३द्विर्जुहोषी३
 इत्यर्थवादे द्विरुन्नयनं द्विहोमे विनियुक्तमत्रतुरुन्नयने द्विरुन्नयनमधिक-
 मित्युक्तं सकृद्धोमे सकृदेवेत्यतोऽत्र सकृदिति । सुवेणाऽऽज्यस्थाल्याः
 सकृद्ग्रहीतेन । ऐष्टिकाज्याभावे सर्वत्र स्मार्तावृत्ताऽऽज्यं संस्कृत्य तेन
 होमाः कार्याः । अन्तरोदाहृतदर्विहोमविधायकात्सूत्रात् । पुनराहारमाज्यं
 त्रिरुत्पूथेति गृह्यसूत्रस्थेनाऽऽज्यग्रहणेन श्रौतेऽपि यत्र तूष्णीकेनेत्युच्यते
 तत्राप्येतस्यैव प्राप्तिर्न तु दार्शपूर्णमासिको मन्त्रवर्जित इति ज्ञापितोऽय-
 मर्थः । भट्टाजोऽपि श्रौतष्वेपि दर्विहोमेषु स्मार्तावृत्ताऽऽज्यसंस्कारमाह—
 तिरः पवित्रमाज्यं निरूप्योत्पूय सुत्रं जुहुं च निष्टप्य समृज्य चतुर्गृ-
 हीतेन सुत्रं पूरयित्वा द्वादशगृहीतेन वा पूर्णाहुतिं जुहोति सप्त ते अग्ने-
 समिधः सप्त छिन्ना इत्येतामनुद्रुत्य स्वाहाकारेण जुहोति हुतायां पूर्णा-
 हुतौ वरं ददातीति पूर्णाहुतिविधिमुक्त्वाऽऽह । एवमेवात ऊर्ध्वं दर्विहोमेषु
 निर्वपत्युत्पुनरिति निष्टपति संमाष्ट्यन्ततः स्वाहाकारं ददाति यान्प्रति-
 निगद्य जुहोत्येते दर्विहोमा भवन्ति याश्च जुहोतीति चोदयतीति । प्रथ-
 मप्रश्ने—आहवनीय आहुतयो जुह्वा हूयन्त इति । भरद्वाजः—यत्र क्वाग्रौ
 परिस्तीर्य होतव्यमिति । परिषृज्य परिषिञ्चति यथा प्रस्तादित्यग्निका-
 र्यमूक्तोक्तज्ञापकात्परिषेकावुभयत्र । यदि शीतवशेन कठिनं चेदाज्यं
 तदाऽऽघारसांतत्याद्यर्थं प्रकृतकर्मसंबन्ध्यग्निसमीपस्थापनेनैव विलीनं
 कार्थमिति युक्ततरम् । प्रायोगिकास्तु ताम्रादिनिर्मिततदग्निसंतप्तदण्डसं-
 योगेन विलीनं कुर्वन्ति तद्गृहिरन्यानयन्तदण्डप्रविष्टतदग्न्यवयवनाशा-
 दिदूषणापत्तेरन्यादयमिति प्रतिभाति । जुहोतिचोदनाया स्वाहाकारस्तस्य
 प्रदानार्थत्वादिति प्रसिद्धमेव । स च मन्त्रान्ते । मन्त्रान्ते नित्यः स्वाहाकार-
 इति गृह्यसूत्रेण श्रौतेऽपि प्रवृत्तेर्ज्ञापनात् । न च गृह्यसूत्रोक्तपरिभाषया
 कथमत्र प्रवृत्तिज्ञापनमिति वाच्यम् । मन्त्रान्ते स्वाहाकारो नित्यो गार्ह्य-
 इत्यर्थस्यावश्यं स्वीकर्तव्यतया तेनैवार्थाच्छ्रौते स्वाहाकारो नित्यो न
 भवति । अनित्यस्त्वत्राप्यस्त्येवेति प्रवृत्तिज्ञापनसंभवात् । पित्र्ये यत्र

स्वधाकारो न पठ्यते तत्रापि स्वाहाकार एव न स्वधाकार इति भाष्य-
कृता नित्यग्रहणप्रयोजनं दर्शितम् । गार्ह्य एवैतद्भवतीत्येतत्पर्यं दर्शयितुं
गृह्यसूत्रे विधानं न तु स्वाहाकारस्यापि विधानम् । वाक्यभेदापत्तेः ।
अतः स्वाहाकारं सिद्धवन्कृत्वेव तत्र नित्यत्वविधानं क्रियत इत्यवश्य-
मेव वक्तव्यम् । एवं च श्रौते स्वाहाकारप्राप्तिः सिद्धा भवति । परं तु यत्र
पिड्यमन्त्रे स्वधाकारो न पठ्यते तत्र स्वाहाकार एवेति श्रौते न भवति
किं तु तत्र स्वधाकार एवेति । वायव्याया अजाया वशाया यागे
जयाभ्यातानराष्ट्रभृद्धोमा विहितास्तत्रान्तिमाभ्यातानहोमे स्वधाकार एव
तस्यापाठेऽपि न स्वाहाकारः । एवं चानित्यत्वं स्वाहाकारस्येति
युक्तमेव । अत्रापि गार्ह्यपरिभाषार्थप्रवृत्तिरिष्टा स्यात्तदाऽत्रैव परिभाषा
कृता स्यात् । श्रौते कृतानां परिभाषाणां तु गार्ह्ये प्राप्तिः श्रौतमध्ये गृह्यसूत्रा-
ज्ञानबलादाकाङ्क्षितत्वात्पूर्वत्र कृतानां परिभाषाणामुत्तरत्रानुवृत्तेर्युक्ति-
सहत्वाच्च । समिदाधाने तु न स्वाहाकारः । तस्य जुहोतिचोदितत्वा-
भावात् । समिधमाधाय हुत्वोपस्थाय वेति ब्रह्मत्वगूत्र आधामहोमयोः
पृथग्रहणादेव ज्ञायते यत्र जुहोतिचोदना नारित तत्र स्वाहाकारः कुत्रापि
नास्तीति । यत्रास्ति पाठेन स्वाहाकारस्तेऽपि द्विहोमा एव । अम्यत्र
स्वाहाकारे श्रद्धाजड्यमनेन परिहृतम् । सूत्रान्तरे किञ्चिन्मूलं दृष्ट्वा
कल्पयन्ति ! यथाऽऽपरतम्बेन सूक्तवाक्ये न स्वाहाकार इत्युक्तं तद-
रमतसूत्रकारस्य पक्षे तु न चाऽऽशङ्का न चोत्तरम् । आश्वलायनमते
तु मन्त्र आदौ मध्येऽपि स्वाहाकारसत्त्वेऽन्ते स्वाहाकारो न भवति । तथा
च तत्सूत्रं—न चेन्मन्त्रे पठित इति । अन्ते स्वाहाशब्दसत्त्वेऽपि

मन्त्रान्ते या वह्निजाया सा तु मन्त्रस्वरूपिणी ।

तदन्तेऽन्या प्रयुज्जीत होमार्थं सा प्रकीर्तिता ॥

इति शक्तिसंगमतन्त्रवचनादन्योऽपि स्वाहाशब्दो मन्त्रान्ते स्वाहाशब्दे-
सत्त्वेऽपि तान्त्रिकैरेव प्रयोज्यो न वैदिकैरिति द्रष्टव्यम् । कात्यायनः—
गार्हपत्ये संस्कारा इति । प्रतितपमाद्याः संस्कारा भवन्तीति शेषः । स
एव—धृतमाज्ये लिङ्गात्तस्य होमोऽनादेश इति । धर्मसूत्रे—नाप्रोक्षि-
तमिन्धनमग्नावादध्यादिति । अग्निबोधने विशेषस्तत्रैव । न चैनमुपधमे-
दिति । अपयत इत्येव । एनमग्निमपयतो नोपधमेदिति । प्रयतस्य न

दौष इत्येके । अपर आहुः । मुखेन नोपधमेत् । नाग्निं मुखेनोपधमेदिति मानवे दर्शनात् । स्मृत्यन्तरे तु—

मुखेनोपधमेदग्निं मुखादग्निरजायत ॥

इति विधानादुभयोर्विकल्प इति । अपर आह—वाजसनेयके श्रौत-
प्रकरणे मुखादग्निरजायत तस्मान्मुखेनोपसमिधयत इति दर्शनाच्छ्रौते
मुखेनोपधमनमन्यत्र स्मार्तः प्रतिषेध इति । अन्ये तु वैणवेनाऽऽयसेन वा
समुधिरेणोपधमनमिच्छन्ति । एवमग्नेर्मुखव्यापारस्यान्वयाच्छ्रुतिरप्यनु-
गृहीता भवति । आस्यबिन्दूनां पतनशङ्काभयात्प्रतिषेधस्मृतिरपीति ।
संग्रहे—

धमनीमन्तरा कृत्वा तृणं वा काष्ठमेव वा ।

मुखेनोपधमेदग्निं मुखादग्निरजायत ॥

वेणोरग्निप्रसूतत्वाद्देणुरग्रेष्व पावनः ।

तस्माद्देणुधमन्यैव धमेदग्निं विचक्षणः ॥ इति ।

श्रुतिरपि—तेजो वै वेणुस्तेजः प्रज्यस्तेजसैव तेजः समर्धयतीति ।
अत एवाग्नेर्देणुस्पर्शनिषेध उक्तः । स्मृत्यन्तरे—न वेणुनाऽग्निं संस्पृशे-
दिति । संस्पृशे निषिद्धे किमु वक्तव्यमभ्याधाननिषेध इति । अत्र
वज्र्याभ्याह देवलः—

वस्त्रेण वाऽथ पर्णेन पाणिशूर्पस्यदारुभिः ।

न कुर्यादग्निधमनं न कुर्याद्विचयजनादिना । इति ॥

संग्रहे—

पर्णेन धमने व्याधिः शूर्पेण धननाशनम् ।

पाणिना मृत्युमाप्नोति दारुणा कान्तिनाशनम् ॥

वस्त्रेण स्त्रीविनाशः स्यादास्येनाऽऽयुःक्षयो भवेत् ॥ इति ।

यत्तु मुखेन धमनक्रियेति मुखधमनस्य कलिवर्जनं तत्साक्षान्मुख-
धमनस्यैव न तु धमनीमन्तरा कृत्वेत्यनेन बिहितस्यापीति द्रष्टव्यम् ।
आज्याहुतीनामतिबाहुल्य एकाज्यस्थाल्यसंभवेनानेका महत्य आज्य-
स्थाल्य उपयोक्तव्याः । प्रदर्शितं चास्त्याचार्येण—असंभवाद्वा यथाऽ-
श्वमेधे पशुकर्मस्वित्यनेन सूत्रेण । तावतीषु स्थालीषु पृथक्पृथक्समन्त्रं
निर्वापादि । अथवैकस्यामेव पृथक्पृथङ्निर्वापः कार्यः । प्रायोगिकास्तु
संस्कृते स्थालीगताज्य एव लौकिकं सर्पिरानीय तेन कर्म कुर्वन्ति ।

भरद्वाजः—ज्वलत्येव सर्वा आहुतीर्जुहुयादिति । ज्वलतीत्यग्निविशेष-
णम् । प्रवृत्ते कर्मणि नियतस्य काल आगते नियतं कर्तव्यमेव । अक-
रणे दोषः स्यादित्याह कात्यायनः—प्रवृत्ते नियतं दोषविशेषादिति ।
तथा स एव—खातलूनच्छिन्नावहतापिष्टदुष्टदग्धेषु यजुष्क्रियासंभवा-
दिति । आपस्तम्बः—मन्त्रेण प्रागाज्यभागाभ्यां प्रातःसवने च
मध्यमेन प्राक्स्विष्टकृतो माध्यंदिने च क्रुष्टेन शेषे तृतीयसवने च वाक्सं-
द्रवश्च तद्वदिति । आदितस्त्रयश्चकारास्तत्तत्सवनमध्यवर्तिनां पाशु-
कानां च तत्तत्स्वरप्राप्त्यर्थाः । पत्नीसंयाजानां सवनस्वरो न भवति ।
पशुवत्पत्नीसंयाजा इति वचनात् । वाचो गतिर्वाक्संद्रवः । विलम्बितो
मध्यमो द्रुत इति । मन्त्रादिवत्सवनानुक्रमेण प्रागाज्यभागानुक्रमेण च वि-
लम्बितादयो भवन्तीत्यर्थः । चशब्दस्त्वेतेषु स्थानेषु स्वरान्तरोपदेशात्प्राकृ-
तस्वरो यथा निवर्तते तथा विलम्बितादयो न निवर्तन्त इति नियमार्थः ।
यथा सामिधेनीप्रभृत्युपांशु यजतीति । पौनराधेयिकयामुरसि मन्द्रं कण्ठे
मध्यमं शिरसि तारमिति । प्रातिशारुये मन्द्रमध्यमताराणां लक्षणान्यु-
क्तानि । तारः क्रुष्टः क्रौञ्च इति पर्यायाः । आश्रुतादीनामुच्चैःस्वर-
विधानार्थमेतेषां सूत्राणामारम्भः । स एव—जुहोतीति चोद्यमाने
सर्पिराज्यं प्रतीयादध्वर्युं कर्तारं जुहूं पात्रं व्यापृतायां सुवेणेति । भर-
द्वाजो विशेषमाह—प्रचरण्या सोम इति । तथाऽन्यमप्याह विशेषमाप-
स्तम्बः—होत्रायाजमानेषु समुच्चय इति । होत्रा इति होतृकर्तृकाः
क्रियमाणानुवादिनो मन्त्रा अभिधीयन्ते । याजमाना ये नैकवेद आ-
ज्ज्ञाताः । होत्राश्च याजमानाश्च होत्रायाजमानाः । तेषु होत्रायाजमानेषु समु-
च्चयो वेदितव्यः । उच्छ्रयस्व वनस्पत इति यूपोच्छ्रयणार्था ऋचो होतैः
गुब्रह्मण्यानुमन्त्रणं स्तोत्रानुमन्त्रणं चाऽऽध्वर्यव औद्गात्रे च वेदे यज-
मानस्य च समुच्चीयते । तथा स एव विकल्पो याज्यानुवाक्यानाम् ।
याज्यानुवाक्ययोरपि हौत्रवत्प्राकृतस्य समुच्चयस्यायमपवादः । द्वाद-
शाध्याये तृतीयपादे जैमिनिरपि—हौत्रास्तु विकल्परन्नेकार्थत्वात् । क्रियमा-
णानुवादित्वात्समुच्चयो वा हौत्राणामिति । हौत्रा होतृसंबन्धिनो ये मन्त्रा-
स्ते त्वेकार्थत्वादेककार्यत्वाद्विकल्परन् । एकेन मन्त्रेण कार्यसिद्धावितरेण
न कार्यमस्तीति युक्तस्तत्र विकल्पः । एवं क्रियमाणानुवादिष्वपि प्राप्तौ
तन्निरासाय क्रियमाणानुवादित्वादित्येत्सूत्रम् । अध्वर्युक्रियमाणकर्मा-
नुवादिनो मन्त्रा उच्छ्रयस्व वनस्पत इत्यादयस्तेषां तु क्रियमाणानुवादित्वा-

त्समुच्चय एव हौत्रत्वेऽपि नतु विकल्प इत्यर्थः । क्रियमाणानुवादिनस्त्वध्व-
र्युणा क्रियमाणस्य कर्मणः स्मृत्यविच्छेदार्थाः । अविच्छेदश्चाऽऽन्ताद-
पेक्षित इति सर्वेषां समुच्चय इति । एकफलावच्छिन्नानेकक्षण-
निचयरूपत्वादुच्छ्रयणाधिक्रियायाश्चरमक्षणपर्यन्तं स्मृतेरपेक्षितत्वात्स्मृत्य-
विच्छेदः सप्रयोजनो भवतीति द्रष्टव्यम् । प्रथमाध्याये सूत्रेऽपि—सम-
भ्युच्चीयेरन्हौत्राण्यन्यत्र याज्यानुवाक्याभ्य इति । एकमन्त्राणि कर्मा-
णीति सूत्रेण प्राप्तमेकमन्त्रत्वं तद्धौत्रेऽपोद्यते । हौत्रत्वाद्याज्यानुवाक्या-
स्वपि प्राप्तौ तां वारयितुमन्यत्र याज्यानुवाक्याभ्य इति । सूत्र एव
क्रियमाणे हौत्राण्युच्यन्त इति मन्त्रान्तेन कर्म संनिपातयेदित्यस्यापवादः ।
आपस्तम्बः—संख्यासु च तद्वादिति । दक्षिणासु वक्ष्यमाणासु समुच्च-
यस्यापवादः । संख्यासु निर्दिष्टासु तद्वदक्षिणाभूतानां द्रव्याणां विकल्प
इत्यर्थः । सप्तैकविंशतिः षष्टिः शतं द्वादशेति । तथा स एव—क्रय-
परिक्रयसंस्कारेषु द्रव्यसमुच्चय इति । क्रयः सोमक्रयः । तत्राजाहिर-
ण्यादिद्रव्याणां समुच्चयः । परिक्रयो दक्षिणादानम् । तत्र बहूनां
द्रव्याणां विनियुक्तानां समुच्चयः । यथाऽऽधाने मिथुनौ गावौ ददाति
वासो ददातीति । त्रैधातवीयायां द्विरण्यं ददाति तार्प्यं ददाति धेनुं
ददातीति । संस्कारो दीक्षितसंस्कारः । तत्र दण्डमेखलादीनां समुच्चयः ।
तथा स एव—रौद्रराक्षसनैर्ऋतपैतृकच्छेदनभेदननिरसनात्माभिमर्श-
नानि च कृत्वाऽप उपस्पृशेत् । उत्तरत उपचारो विहारो नाग्नेरपपर्या-
वर्तेत न विहारादिति । रुद्रो देवता यस्य तत्प्रधानं वा कर्म रौद्रम् ।
रक्षांसि देवता यस्य तत्प्रधानं वा कर्म राक्षसम् । निर्ऋतिर्देवता यस्य
तत्प्रधानं वा नैर्ऋतम् । पितरो देवता यस्य तत्प्रधानं वा कर्म पैतृकम् ।
छेदनं द्वैधीकरणम् । भेदनं विदारणम् । रौद्रेणानीकेनेत्यत्र
नोदकोपस्पर्शनम् । अनीकविशेषणत्वात् । बहुवचनान्तेऽपि रुद्र-
शब्द उदकोपस्पर्शनम् । यथा रुद्रास्त्वा परिगृह्णन्त्वित्यत्र रौद्रत्वात्क-
र्मण इति केचित् । अन्ये तु रुद्रप्राधान्याभावात्तदनुपकारकेऽस्मिन्कर्मणि
नोदकोपस्पर्शनम् । ब्राह्मणे घस्थादिभिर्देवतोपकारश्रवणादिति वदन्ति ।
अपरे तु एकस्मिन्नेव रुद्र उपस्पर्शनमित्युपदेश इति वदन्ति । बहुवच-
नान्ते रुद्रशब्द उदकोपस्पर्शनं नेच्छन्ति तत्र किं मूलमिति चिन्त्यम् ।
न च रौद्रत्वे बहुत्वैकत्वयोर्विशेषोऽस्ति । न च रुद्रो वै क्रूर इत्येकस्यैव
क्रौर्याभिधानाच्च बहूनामित्ययमेव विशेष इति वाच्यम् । क्रूरसमुदाय-

स्याक्रूरत्वे नियामकाभावात् । तस्माद्द्रुद्रा घातुका इति बहुष्वपि दर्शनाच्च ।
 पित्रादिष्वपि तथा प्रसङ्गेन पितृभ्यस्त्वा पितृन्जिन्वेत्यत्र तदभावप्रसङ्गा-
 दिति ज्ञेयम् । रक्षसां भागधेयमित्यत्रोपस्पर्शनं कर्तव्यम् । तुपैर्धै-
 फलीकरणैर्देवा हविर्यज्ञेभ्यो रक्षांसि निरभजजस्मान्महायज्ञादिति
 बह्वृचश्रुतिदर्शनात् । वैश्वानरे हविरित्यत्रोपस्पर्शनं भवति पितृवृत्तिकर-
 त्वान्मन्त्रस्य । शुन्धन्तां लोक इति पैतृकम् । तथा पितृणां सदनम-
 सीति । सर्वरौद्रे सर्वराक्षसे सर्वनैर्ऋते सर्वपित्र्ये नाऽऽवर्तते । यत्र रौद्रा-
 दीनां नैरन्तर्येण करणं तत्रापि न प्रतिरौद्रं न प्रतिराक्षसं न प्रतिनैर्ऋतं
 न प्रतिपित्र्यम् । अत एव सकृदुपस्पर्शनम् । अतः पित्र्ये बलिहरण उपस्पर्-
 र्शनं न । कृतैव रौद्रं बलिहरणमुपस्पृशेत् । प्रतिदिशं केशच्छेदने वपने पव-
 नान्त एवोपस्पर्शनम् । निरसने वाक्यान्तरोपात्तेऽपि भवत्युपस्पर्शनम् । य-
 था वेदिकरणानि संन्यस्तानीत्यत्र । चकारः स्मार्तस्य केशाद्युपालम्भनिमि-
 त्तस्य संग्रहार्थः । अथवा भरद्वाजोपदिष्टावलेखनपरिलेखनयोर्बोधायनोपदि-
 ष्टखननस्य च संग्रहार्थः । अग्निं पृष्ठतः कृत्वा यत्पर्यावर्तनं तदपपर्यावर्तनम् ।
 अग्नेरभिमुखमेव क्रियासु पर्यावर्ततेत्यर्थः । विहारादपि न पर्यावर्तते । महा-
 वेद्यग्रावप्रणीते विहारं पृष्ठतः कृत्वा पर्यावर्तनप्रतिपेधार्थमारम्भो न विहा-
 रादित्येतस्य सूत्रस्य । बोधायनः—उत्तरत उपचारो विहारस्तथाऽप-
 वर्गो विपरीतं पित्र्येषु पादोपहतं प्रक्षालयेदङ्गमुपस्पृश्य सिचं वाऽप
 उपस्पृशेत् । एवं छेदनभेदनखनननिरसनपैतृकराक्षसनैर्ऋतरौद्राभिचरणी-
 येष्वप उपस्पृशेदिति । सिग्वस्त्रदशा । योऽस्मान्द्वेष्टि यं च वयं द्विष्म
 इत्यादीन्यभिचरणीयानि तेष्वित्यर्थः । सर्वत्रोपस्पर्शशब्दस्योपस्पर्शस्त्वा-
 चमनमितिकोशादाचमनमर्थो यद्यपि तथाऽपि उपस्पृश्याऽऽचम्येत्यग्निष्टो-
 मयाजमानसूत्राल्लिङ्गान्तु स्पर्शमात्रमेवार्थः । यदि तत्रोपस्पर्शशब्देनाऽऽ-
 चमनं विवक्ष्येत तदाऽप उपस्पृश्याऽऽचम्येत्यत्राऽऽचम्याऽऽचम्येति द्विरा-
 चम्येत्येव वा लाघवाद्ब्रूयात् । तस्मादेवमत्र ज्ञायत उपस्पर्शशब्देन स्पर्श-
 नमेवेति । कात्यायनः—रौद्रं राक्षसमासुरमाभिचारिकं मन्त्रमुक्त्वा
 पित्र्यमात्मानं चाऽऽलभ्योपस्पृशेदप उपस्पृशेदप इति । चशब्दात्कर्म च
 कृत्वेत्यस्यार्थस्य लाभः । दर्शयति चैवं श्रुतिः—रुद्रियेणैव वा एतद-
 चारिषुः शान्तिरापस्तदद्भिः शान्त्या शमयतीति । द्विरुक्तिः प्रश्नसमाप्ति-
 द्योतनाय । स्मृत्यन्तरे—

छेदने भेदने चैव निरासे खनने तथा ।
आत्माभिमर्शने चैव निरस्याप उपस्पृशेत् ॥ इति ।

याज्ञवल्क्यः—

रौद्रपिड्यासुरान्मन्त्रांस्तथा चैवाऽऽभिचारिकान् ।
व्याहृत्याऽऽलभ्य चाऽऽत्मानमपः स्पृष्ट्वाऽन्यदाचरेत् ॥ इति ।

व्याहृत्योक्त्वा । अन्यत्कर्म । कात्यायनः—

पिड्यमन्त्रानुद्रवण आत्मात्मभे तु दक्षिणे ।
अधोवायुसमुत्सर्गे प्रहासेऽनृतभाषणे ॥
मार्जारमूषकस्पर्श आक्रोशे क्रोधसंभवे ।
निमित्तेष्वेषु सर्वेषु कर्म कुर्वन्नपः स्पृशेत् ॥ इति ।

अनुद्रवणं पठनम् । आक्रोशो रोदनम् । क्रोधसंभव उपस्पृशे किमु
षक्तव्यं क्रोधोत्पत्ताविधिं द्रष्टव्यम् । अन्नाऽऽत्मशब्देन हृदयम् ।

दहं विपाप्मं परवेश्मभूतं यत्पुण्डरीकं पुरमध्यसंस्थम् ।
तत्रापि दहं गगनं विशोकस्तस्मिन्यदन्तस्तदुपासितव्यम् ॥

इति उपनिषदि परमात्मनः सर्वव्यापित्वेऽप्युपासनोपयोगित्वेन हृदय-
स्यैवाधिष्ठानत्वोपवर्णनादात्मनः साक्षादभिमर्शासंभवात् । बोधायनः—
एकैकस्योदककमण्डलुरुपात्तः स्यादाचमनार्थ इति । लाट्यायनद्राह्याय-
णौ—सर्वेषां यज्ञोपवीतोदकाचमने नित्ये कर्मोपयतामव्यवायोऽव्यावृ-
त्तिश्च यज्ञाङ्गैरिति । अव्यावृत्तिरिति पदच्छेदः । आश्वलायनः—
एकाङ्गवचने दक्षिणं प्रतीयादनादेश इति । चक्षुरादेरनङ्गत्वात्तेष्वयं
नियमो नास्ति । अवयवविशेषाश्रया हि शक्तयश्चक्षुरादय उच्यन्ते
नावयवाः । एतन्मूलभूतं ज्ञापकं त्वथास्यै मण्डलागारच्छायायां दक्षिण-
स्यां नासिकायामजीतामोषधीं नस्तः करोतीत्यत्र दक्षिणग्रहणम् ।
छन्दोगपरिशिष्टे—

यत्रोपदिश्यते कर्म कर्तुरङ्गं न तूच्यते ।
दक्षिणस्तत्र विज्ञेयः कर्मणां पारगः करः ॥ इति ।

शाङ्खायनः—आचमनप्रभृति येनाधिकरणेन संयुज्येत न तेन व्याव-
र्तेत न च व्यवेषादित्यावृतां लक्षणोद्देश उत्तरत उपाचार इति ।

छन्दोगपरिशिष्टे—

यत्र दिङ्निनियमो न स्याज्जपहोमादिकर्मसु ।

तिस्रस्तत्र दिशः शम्ता ऐन्द्री सौम्यपराजिता ॥ इति ।

एन्द्री प्राची । रौम्युदीची । अपराजितैशानी । दिङ्निनियमो दिगभिमुखतानियमो यत्र नोक्तस्तत्र प्राच्युदीच्यैशान्यन्यतमदिगभिमुखता भवेदित्यर्थः । सूत्रकारेण विशेषानुक्तेस्त्रितयमप्यभिमतं न तु तस्य नित्याः प्राञ्चश्चेष्टा इत्याश्वलायनोक्तवत्प्राङ्मुखकरणं चानादेश इति लाठ्यायनद्राह्यायनोक्तवच्च प्राङ्मुखतैव भवतीति द्रष्टव्यम् । छन्दोग-परिशिष्टे—

आसीन ऊर्ध्वः प्रहो वा नियमो यत्र नेदृशः ।

तदासीनेन कर्तव्यं न प्रह्वेन न तिष्ठता ॥ इति ।

ऊर्ध्वस्तिष्ठन्नित्यर्थः । न चैतस्य शास्त्रस्य सर्वत्र स्वीकार आसीनः प्रणवे प्रणवे समिधमादधातीत्यत्राऽऽसीनग्रहणस्य वैयर्थ्यापत्तिरिति वाच्यम् । एतस्याऽऽसीनग्रहणस्य महाग्निचयनविशिष्टे क्रतावारोहणतिष्ठत्तयोः समिधाधान इच्छातः प्राप्तयोरासीनग्रहणं नियमार्थम् । आसीन एव प्रणवे प्रणवे समिधमादधातीत्येवं रीत्या सार्थक्यसंभवेनैतस्य शास्त्रस्य महाग्निचयनरहिते क्रतौ सर्वत्र स्वीकारे बाधकाभावात् । तेन महाग्निचयनविशिष्टे क्रतावन्यत्रानियमः । महाग्निचयनरहिते क्रतौ तु विशिष्टवचनं विना सर्वत्राऽऽसीनतैवेति सिद्धं भवति । देवकर्मणि इजतं न देयमित्याह श्रुतिः—यदश्नशीर्यत तद्रजतं हिरण्यमभवत्तस्माद्रजतं हिरण्यमदक्षिण्यमश्रुजं हि यो बर्हिषि ददाति पुराऽस्य संवत्सराद्गृहे रुदन्ति तस्माद्बर्हिषि न देयमिति । बर्हिषि यज्ञे । बैज-वापोऽपि—

शिवनेत्रोद्भवं यस्मात्तस्मात्तत्पितृवल्लभम् ।

अमङ्गलं तद्यत्नेन देवकार्येषु वर्जयेत् ॥ इति ।

व्यासः—

दानं प्रतिग्रहो होमो भोजनं बलिरेव च ।

साङ्गुष्ठेन सदा कार्यमसुरेभ्योऽन्यथा भवेत् ॥ इति ।

साङ्गुष्ठेनाङ्गुलिसंगताङ्गुष्ठेनेति हेमाद्रिः ।

बोधायनः—

भोजनं हवनं दानमुपहारः प्रतिग्रहः ।

बहिर्जानु न कार्याणि तद्वदाचमनं स्मृतम् ॥ इति ।

स्मृत्यन्तरे—

कुत्सिते वामहस्तः स्यादक्षिणः स्यादकुत्सिते ॥

कुत्सितममेध्यम् । अकुत्सितं मेध्यम् । कुत्सिताङ्गस्पर्शो वामहस्तेन कर्तव्यो दक्षिणेनाकुत्सिताङ्गस्पर्श इति तात्पर्यार्थः । ते च मेध्यामेध्ये श्रुतौ प्रदर्शिते—ऊर्ध्वं वै पुरुषस्य नाभ्यै मेध्यमवाचीनममेध्यमिति । नाभ्यै नाभ्या इत्यर्थः । नाभिस्पर्शे तु दक्षिणवामयोर्विकल्पः । तस्या मध्यवर्तित्वेनोभयधर्माक्रान्तत्वात् । प्रधानसंकल्पदिनादव्यवहितपूर्वस्मिन्दिनेऽपराह्णे नान्दीश्राद्धं कार्यम् । नान्दीमुखाह्वयं प्रातराग्निकं त्वपराह्णक इति विष्णुनाऽऽग्निकनान्दीश्राद्धस्यापराह्णकर्तव्यतोक्तेः । न च प्रधानसंकल्पदिनापराह्ण एव क्रियाऽस्त्विति वाच्यम् । प्रधानसंकल्पस्य पूर्वाह्ण एव कर्तव्यत्वेनासंभवात् । न च कर्ममध्य एवापराह्णे क्रियाऽस्त्विति वाच्यम् । गत्यन्तरसंभवेन बोधायनेन नान्दीश्राद्धस्य पूर्वदिने कर्तव्यताया मृह्यसूत्रे स्पष्टतयोक्तत्वेन च श्रौतकर्ममध्ये स्मार्तानुष्ठानस्यायुक्तत्वात् । एतेन श्रौताधानमध्ये स्मार्तस्य नान्दीश्राद्धस्यानुष्ठानं वदन् रामाण्डारः परास्तः । नान्दीश्राद्धात्पूर्वं मातृपूजनमवश्यमेव कर्तव्यम् । तथा च कूर्मपुराणम्—

पूर्वं तु मातरः पूज्या भक्त्या तु सगणेश्वराः ।

पुष्पैर्धूपैः सनैवेद्यैर्गन्धाद्यैर्भूषणैरपि ।

पूजयित्वा मातृगणान्कुर्याच्छ्राद्धत्रयं बुधः ॥ इति ।

एतस्माद्वचनान्मातृकापूजने नान्दीश्राद्धाङ्गता । अस्मिन्पक्षे पृथङ्गनसंकल्पवाक्य ऊहः । मातृकापूजनस्य करणं चापराह्ण एवेति ।

गणेशः क्रियमाणानां मातृणां पूजनं सकृत् ।

सकृदेव भवेच्छ्राद्धमादौ न पृथगादिषु ॥ इति ।

ब्रह्मपुराणे पृथग्रहणाल्लिङ्गनादनङ्गत्वमपि । अस्मिन्पक्षे संकल्पवाक्ये पृथगुल्लेखः । पूर्वाह्ण एव क्रियेति ज्ञेयम् । अस्मिन्नान्दीश्राद्धे क्रतुदक्षसंज्ञका विश्वेदेवाः । इष्टिश्राद्धे क्रतुर्दक्ष इति वचनात् । इष्टिश्राद्धं कर्माङ्गं श्राद्धमिति हेमाद्रिणा व्याख्यानात् । वाक्यमप्युदाहृतं तेन—

निषेककाले सोमे च सीमन्तोन्नयने तथा ।

ज्ञेयं पुंसवने श्राद्धं कर्माङ्गं वृद्धिवत्कृतम् ॥ इति ।

इदं च जीवत्पितुरपि । तथा च मैत्रायणीयपरिशिष्टम्—

उद्गाहे पुत्रजनने पित्र्येष्ट्यां सौमिके मखे ।

तीर्थे ब्राह्मण आयाते षडेते जीवतः पितुः ॥ इति ।

अस्मिन्नान्दीश्राद्धे शाङ्खायनमूत्रोक्तामूलदर्भविधिरेव न तु ब्रह्माण्डोक्तदूर्वाविधिः । स तु विवाहादौ क्रियमाणे नान्दीश्राद्ध इति व्यवस्था निबन्धकारैरुक्ता साऽप्यनुसर्तव्या ।

असकृद्यानि कर्माणि क्रियन्ते कर्मकारिभिः ।

प्रतिप्रयोगं नैताः स्युर्मातरः श्राद्धमेव च ॥

आधानहोमयोश्चैव वैश्वदेवे तथैव च ।

बालिकर्माणि दर्शे च पूर्णमासे तथैव च ॥

नवयज्ञे च यज्ञज्ञा वदन्त्येवं मनीषिणः ।

एकमेव भवेच्छ्राद्धमेतेषु न पृथक्पृथक् ॥

इति कात्यायनवचनेषु प्रथमः श्लोकोऽपराभ्यामुक्तानांमाधानादीनां केषांचिदेव वाऽऽवृत्तावपि नान्दीश्राद्धं नाऽऽवर्तत इत्येतत्परतया व्यवस्थाप्यते । आधान इत्यादिश्लोकद्वयं पूर्वोक्तकर्मणामेव विवरणार्थं न पृथग्वाक्यम् । अतो ज्योतिष्टोमादिषु प्रतिप्रयोगं भवत्येव कर्माङ्गं वृद्धिश्राद्धमिति ज्ञेयम् । शक्तौ सत्यां बोधायनोक्तं रात्राबुदकशान्तिप्रतिसरबन्धात्मकं कर्मद्वयमपि क्रमेण तन्त्रेण वा कर्तव्यम् । ततः शक्तौ सत्यामङ्कुरारोपणमपि तदुक्तं कार्यम् । शौनकः—

आधानं गर्भसंस्कारं जातकर्म च नाम च ।

हित्वाऽङ्कुरारोपणं स्यादन्यत्र शुभकर्मसु ॥

आधानमत्र गर्भाधानमेव । गर्भसंस्कारसाहचर्यात् । सद्यो वाऽङ्कुरारोपणमिति पक्षे द्वितीयदिने पुण्याहवाचनात्पूर्वमनन्तरं वा कार्यम् । ततः प्रधानसंकल्पदिवसे गोमयेनोपलिप्तायां रङ्गबल्लया भूषितायां तोरणैर्मण्डितायां शालायामिष्टदेवान्संपूज्य शिष्टानामनुज्ञां गृहीत्वा तत्संनिधौ कर्म कुर्यात् । आदौ कर्माङ्गं स्नानं कार्यम् ।

शिरःस्नातः कर्म कुर्याद्द्वैवं पित्र्यमथापि वा ॥

इति स्मृत्यन्तरात् । स्मृत्यन्तर एव—

सर्वेषु धर्मकार्येषु पत्नी दक्षिणतः सदा ।
अभिषेके विप्रपादक्षालने वामतो भवेत् ॥ इति ।

संभवे बोधायनसूत्रोक्तपवनमन्त्राचमनमन्त्रप्रोक्षणान्यपि कार्याणि
ऋत्विग्भिर्यजमानेन पत्न्या च । आदौ गणपतिपूजनं कर्तव्यं निर्विघ्ना-
र्थत्वात् । न ऋते त्वत्क्रियत इति लिङ्गात् ।

नार्चितो हि गणाध्यक्षो यज्ञादौ यत्सुरोत्तमाः ।
तस्माद्विघ्नं समुत्पन्नं मत्क्रोधजमिदं खलु ॥ इति पञ्चपुराणाञ्च ।

ततः पुण्याहवाचनम् । गर्गः—

गर्भाधानादिसंस्कारेष्विष्टापूर्तक्रतुष्वपि ।
दृष्टिश्राद्धं पुरा कार्यं कर्मादौ स्वस्तिवाचनम् ॥ इति ।

मार्कण्डेयः—

देवार्चनादिकर्माणि तथा गुर्वभिवन्दनम् ।
कुर्वीत सम्यगाचम्य प्रयतोऽपि सदा द्विजः ॥ इति ।

प्रयतोऽपि शुद्धोऽपीत्यर्थः । स्मृत्यन्तरे—

स्त्रीणां चैवाथ शूद्राणां सकृदाचमनं भवेत् ॥ इति ।

यत्पुरुषाणां त्रिवारं तदेव । एतच्च द्विवारं तथा स्मृत्यन्तरे—

सर्वकर्मस्वध्याचामेदादौ द्विश्रान्ततो द्विजः ॥ इति ।

संध्यासमुच्चायकोऽपिरत्र ज्ञेयः । याज्ञवल्क्यः—

स्नात्वा पीत्वा क्षुते सुप्ते भुक्ते रथ्योऽपसर्पणे ।
आचान्तः पुनराचामेज्जपहोमार्चनेषु च ॥ इति ।

बोधायनः—

भोजने हवने दान उपहारे प्रतिग्रहे ।
हविर्भक्षणकाले च द्विद्विराचमनं स्मृतम् ॥ इति ।

हारीतः—

सपवित्रः सदर्भो वा कर्माङ्गचमनं चरेत् ॥ इति ।

किंचिदाचमनापवादमाहोत्रः—

मधुपर्के च सोमे च प्राणाहुतिषु चाप्सु च ।

आस्यहोमेषु सर्वेषु नोच्छिष्टो भवति द्विजः ॥ इति ।

नोच्छिष्ट इत्यनेनोच्छिष्टत्वाभावे बोधिते तन्निमित्ताचमनादिकम-
स्यत्र नास्त्येत्यर्थान्तिस्मृत्यतीति द्रष्टव्यम् । वृद्धन्मनुः—

प्राणानयस्य कुर्वीत सर्वकर्माणि संयतः ॥ इति ।

कर्मप्रदीपे—

देवार्चने जपे होमे स्वाध्याये पितृकर्मणि ।

स्नाने दाने तथा ध्याने प्राणायामास्त्रयस्त्रयः ॥ इति ।

बोधायनः—

भोजनं हवनं दानमुपहारः प्रतिग्रहः ।

बहिर्जानु न कार्याणि तद्वाचमनं स्मृतम् ॥ इति ।

ईश्वरं ध्यात्वा कर्म कुर्यात् । तथा च बोधायनः कर्मान्तसूत्रे—
च खलु यज्ञ इति पुरुष इतीति । अत्र यज्ञस्य कर्मरूपत्वेनासंदिग्धत्वाच्च
तत्स्वरूपविषयः प्रश्नः किंतु यज्ञाधिदैवतविषयः । अत एव पुरुष इती-
त्युत्तरम् । पुरुष इति दिष्णुरुच्यते यतः सर्वात्मा । तथा च परिभाषा-
याम्—पुरुषो वै यज्ञो यज्ञो वै दिष्णुः पुरुषः । पुरुष एवेदं सर्वमिति
चेति । अत्र यज्ञशब्दश्छत्रिन्यायेन वषट्कारप्रदानरहितकर्मवाच्यापि ।
मुख्यस्तु वषट्कारप्रक्षेपे कर्मणि । वषट्कारप्रदाना यजतयः स्वाहाकार-
प्रदाना जुहोतय इति कात्यायनः । वायुपुराणे तु—

पशूनां द्रव्यहविषामृवसामयजुषां तथा ।

ऋत्विजां दक्षिणानां च संयोगो यज्ञ उच्यते ॥

इति यज्ञशब्दार्थ उक्तः सोऽप्यविरुद्ध एव । परं त्वेतादृशे कर्मणि
मुख्य इति तात्पर्यं कल्प्यं परस्पराविरोधाय । सूत्रान्तरेऽपि—ईश्वरं ज्यक्षरै
ध्यायेदिति । ज्यक्षरशब्देन हृदयमुच्यते । तदेतज्यक्षरं हृदयमिति बृह-
दारण्यकात् । यज्ञशब्दस्य विष्णावपि प्रवृत्तिः । वैदिकनिघण्टावपि दर्श-
नात् । यज्ञो वै दिष्णुरिति श्रुतेश्च । तथा च यज्ञरूपस्यैव विष्णोरभि-
ध्यानम् । तच्च रूपं हरिवंशपञ्चपुराणयोः—

वेदपादो यूपदंष्ट्रः क्रतुहस्तश्चितीमुखः ।

आग्निजिह्वो धर्मरोमा ब्रह्मशीर्षो महातपाः ॥

अहोरात्रेक्षणे दिव्यो वेदान्तश्रुतिभूषणः ।
 सुवतुण्डश्चाऽऽज्यनासः सामघोषस्वनो महान् ॥
 धर्मसत्यमेयः श्रीमान्क्रमविक्रमसत्क्रियः ।
 प्रायश्चित्तनखो धीरः पशुजानुर्धहाभुजः ॥
 अद्भुतान्त्रो होमलिङ्गः फलबीजमहौषधिः ।
 वाय्वन्तरात्मा मन्त्रस्फिग्भिकृतः सोमशोणितः ॥
 वेदीस्कन्धो हविर्गन्धो हव्यकन्यातिवेगवान् ।
 उपाकर्मोष्ठचिबुकः प्रवर्ग्यवर्तभूषणः ॥
 नानाछन्दोगतिपथो गुह्योपनिषदा समः ।
 आयापत्नीसहायो वै मेरुशृङ्गमिवोच्छ्रितः ॥ इति ।

स्मृत्यन्तरे—

त्रिमात्रः प्रणवो वाच्यः कर्मारम्भे मनीषिभिः ॥ इति ।

सुमुखश्चैकदन्तश्चेत्यादीनि द्वादश नामानि मङ्गलार्थं पठेत् । गणेश-
 पुराण उक्तत्वात् । एवमन्यानपि श्लोकान्मङ्गलार्थं पठेत् । मार्क-
 ण्डेयः—

संकल्प्य विधिवत्कुर्यात्स्नानदानव्रतादिकम् ॥ इति ।

स्मृत्यन्तरे—

संकल्प्य विधिवत्कुर्यात्स्नानदानव्रतार्चनम् ।
 जपं होमं च यागं च विवाहादि च मङ्गलम् ॥ इति ।

विष्णुरपि—

संकल्प्य च यथा कुर्यात्स्नानदानव्रतादिकम् ।
 अन्यथा पुण्यकर्माणि निष्फलानि भवन्ति हि ॥ इति ।

यथा यथावदित्यर्थः । पुण्येत्युक्तेर्भोजनादौ दृष्टार्थं न संकल्पः ।

कालहेमाद्रौ—

स्मरेत्सर्वत्र कर्मादौ चान्द्रसंवत्सरं सदा ॥ इति ।

देवलः—

मासपक्षतिथीनां च निमित्तानां च सर्वशः ।
 बल्लेखनमकुर्वाणो न तस्य फलभागभवेत् ॥ इति ।

चशब्दाद्वारादेर्ग्रहणम् । तथा च गर्गः—

तिथिनक्षत्रवारादि साधनं पुण्यपापयोः ।

वर्षमासादिकानां च निमित्तानां च सर्वशः ॥

उल्लेखनमकुर्वाणो न तस्य फलभागभवेत् ॥ इति ।

निमित्तपदं वर्षमासादिविशेषणमिति केचित्तन्न । संक्रमादिनिमित्ता-
नुल्लेखापत्तेः । अन्ये तु निमित्तत्वं वर्षमासादिविशेषणमनिमित्तवर्षमा-
साद्यनुल्लेखार्थम् । चकाराद्ग्रहणादिग्रहणम् । निमित्तत्वेन निमित्तत्वाव-
च्छिन्नग्रह इत्याहुः । तदपि न । चद्वयेन विशेषणत्वाप्रतीतेः । सर्वश
इत्यनेन निमित्तत्वावच्छिन्नग्रहाच्च । एवं च पृथग्वर्षमासादिग्रहो निमि-
त्तार्थं वा वर्षमासादिशब्दोल्लेखनार्थं वा । व्यतीपाताद्यनेकनिमित्तक
एकस्याप्यनुल्लेखे तन्निमित्तकस्नानादि पुनः कार्यमिति हेमाद्रिः । अत्र
केचिद्ग्रहणादिनिमित्तस्य वर्षमासपक्षतिथ्यादिकालविशेषमात्रस्य प्रया-
गादिदेशविशेषमात्रस्य चोल्लेखः कार्यो न तु व्यापकानामयनमध्यदेशा-
दीनामित्याहुः । अन्ये तु यथा प्रयागादिषु तीर्थेषु पुण्येष्वायतनेषु चेति
मात्रस्य प्रयागादिविशेषस्याङ्गत्वबोधकं तथैवाऽऽर्यावर्तः पुण्यभूमिर्मध्यं
विन्ध्यहिमालयोरिति भविष्योत्तरवचनमार्यावर्तादिसामान्यस्यापि । तत-
श्चाङ्गत्वाविशेषादार्यावर्ताद्युल्लेखोऽप्यावश्यकः । अन्यथा प्रयागाद्युल्ले-
खोऽपि न स्यादित्याहुः । कालस्य तदर्थत्वमुल्लेखेनैव । उक्तं च काल-
हेमाद्रौ—

उद्देशेन हि तादर्थ्यं कालस्य तु विविच्यते ॥ इति ।

तिथिवारनक्षत्राद्युल्लेखविषये केचिन्नवीना आहुः—यावन्ति कर्मा-
धिकरणीभूतानि तिथिवारनक्षत्रादीनि तावतां सर्वेषामेवोल्लेखो न त्वार-
म्भमात्राधिकरणीभूतानां तावतामनन्वयापत्तेरिति । अनियतदिवसादि-
साध्येषु कर्मसु तु सामान्याकारेणैवोल्लेखो न तु तत्तद्रूपेण । असंभवात् ।
इत्येवंप्रकारेणैव निर्वाहः । प्रायोगिकास्त्वारम्भमात्राधिकरणीभूताना-
मेव तिथिवारनक्षत्रादीनामुल्लेखं कुर्वन्ति । जातृकर्णः—

उक्त्वा तत्तत्कर्मफलं कर्म संकलयेद्धुधः ॥ इति ।

दर्शपूर्णमासादियाजमानमूत्रेऽपि—समस्ते क्रतावर्थं श्रूयमाणं यज-
मानः प्राच्यते तथा नित्येषु यज्ञाङ्गेषु यानि तु कामयतिः श्रावयन्ति

यथाऽऽधारस्त्वोर्ध्वतादां नीचैस्तायां चार्थवादा इतरे तथाऽन्येषु यज्ञाङ्गेषु
 पुरीषवर्ती करोति प्रजयैवैनं यशुभिः पुरीषवन्तं करोति यशुषं
 भिनोति सुवर्गस्य लोकस्य प्रज्ञात्या इषे त्वोर्जे त्वेति शास्त्रामा-
 च्छिनत्तीषमेवोर्जं यज्ञमाने दधातीति । समस्ते नियतेऽनियते च साङ्गे क्रतौ
 क्रतुशब्दपुरस्कारेऽतिविविधिविहितविकर्तृके कर्मेणि । तस्माद्विश्वो-
 त्रस्य यज्ञक्रतोऽस्तिदारस्य तस्मात्पशुबन्धस्य यज्ञक्रतोऽस्तिवैवमन्तेनाग्नि-
 होत्रदर्शपूर्णमासचातुर्ष्यास्यपञ्चनामक्रतुरूषणामपि क्रतुशब्देन गौणेनाप्यु-
 पचक्षानामिह ग्रहणम् । उच्येतिष्टोमस्य तु मुख्यत्वेनोपाचक्षस्य । यागविशेष-
 एव सपशुके सोमाख्ये क्रतुशब्दो याज्ञिकप्रसिद्ध्या रूढः । वेदे च वाजपेये ।
 तस्माद्वाजपेये सर्वे यज्ञक्रतवोऽवश्यक्यन्त इत्यादौ । ततोऽन्यत्र एष्वमहायज्ञेषु
 यज्ञसत्रशब्दः द्वौणः । प्रकृते मुख्यमात्रग्रन्थे हविर्यज्ञयाजमानकर्मवि-
 धानं विरुध्येत । तस्माद्गौणमुख्यानां ग्रहणम् । यज्ञं व्याख्यास्याम इत्यत्र
 विधिलक्षणाणि कर्माणि कर्मभिर्निःश्रेयसमित्यादौ च प्रयुक्तौ यज्ञशब्दक-
 र्मशब्दावपहाय क्रतुशब्दं प्रयुञ्जानेनाऽऽचार्येणविकसाध्यान्येव कर्माणि
 क्रतुशब्देन गृहीतानीति गम्यते । अर्थं ममेदं भूयादित्यर्ह्यते तदर्थं
 फलमिति यावत् । तं क्रतौ साध्यं विधिश्चत्येष्टसाधनयोः परया निय-
 तेषु निःश्रेयसं लिङ्गसहकृतया विश्वजिदादौ स्वर्गं रात्रिसत्रादौ प्रतिष्ठा-
 दिने वामादिपदवद्वाक्यसहकृतया च वायव्यश्च श्वेतमालभेत भूतिकाम
 इत्यादौ भूत्यादिकमर्थत्वेनाऽऽवेदितं यजमानः कामयते । न च वर्त-
 मानापदेशादनुवादः कामस्येति वाच्यम् । निष्प्रयोजनत्वादानर्थक्यमेव
 स्यात् । तस्मात्कामयेति विधौ प्रयोगोऽप्राप्तत्वात् । न च फलका-
 मनायां विधिरस्ति कामनेच्छा तु वस्तुसौन्दर्यादिज्ञानादेव जायते न
 तु विधिन । विधिर्न फले प्रवर्तकः । अत एव—

फलांशे भावनायास्तु प्रत्ययो न विधायकः ।

इत्युक्तम् । तस्मात्फलसाधने विधिरित्येव वाच्यम् । तत्र वाचिको-
 यः कामाधिनयोऽप्राप्तः स एव कामयतिवा विहितः । तं यजमान
 एवेत्ययं नियमोऽपि युज्यते । यद्यपि नानावेदमतं फलं तथाऽपि
 तत्तिरिभः संकल्पनीयं समाख्याया बाधात् । अत एव यो यक्ष्य इत्यु-
 क्त्वेत्यत्राऽऽत्मनेपदं श्रूयते । उक्त्वेत्यनेन संकल्पस्य वाचिकत्वमुक्तं
 तदेव प्रथमं यजमानकर्म श्रुत्यैवोक्तं तेन यज्ञे प्रवर्तस्यमानत्वेन न यज-
 म्मनो न चारब्धयज्ञो यजमानः स्यात्कितु यक्ष्यमाणोऽतोऽनेन यज्ञेन

दक्ष्य इति कृतवाचिकसंकल्पः । तत्र श्रूयमाणं फलमपि कामनाविषय-
त्वेनानुबदेदमुककाम इति तद्वाक्यशेषत्वेन । अन्यथा तत्फलस्यानन्वये
संकल्पवाक्यसमर्थं स्यात् । यागेन भावयिष्य इत्युक्ते किमित्याकाङ्क्षा
जायते तत्पूरणायामुककाम इति वक्तव्यमित्यर्थः । अत एवान्यफलक-
र्मणि ऋत्विक्कर्तृत्वविधानार्थं यजतीति परस्मैपदनिर्देशः । समसो
साङ्गेऽपि क्रतौ साध्यत्वेनेष्टं भावयेदित्युक्तं तच्च यज्ञारम्भे प्रधानफ-
लमङ्गारम्भे चाङ्गफलमित्युक्तं भवति । तुशब्देनोत्सर्गबाधो न सर्वत्रा-
ङ्गेष्वर्थवादैः फलकल्पना नाप्यङ्गेषु फलश्रुतिरर्थवाद एवेति विंनु
नित्येषु फलनिरपेक्षया विधिश्रुत्या फलवत्प्रधानाङ्गेषु तथा नियतेषु
फलभावेऽपि नियमेनानुष्ठेयेषु यज्ञाङ्गेषु यज्ञफलवत्तया फलवत्सु यान्य-
र्थ्यमानानि पुरुषेण नित्याङ्गसाध्यानि कामयतिधातुः श्रावयत्यभिधायैव
बोधयति तान्येवाङ्गफलानि नान्यानि तान्येव यजमान एव कामयत
इति । उदाहरणमाह—यथाऽऽधारस्योर्ध्वतायां नीचैस्तायां चेत्येतेनोर्ध्व
माधारयेत्स्वर्गकामस्य न्यश्चं दृष्टिकामस्येति । यथा यजमान एव
कामयते तथा यान्वामयेत यजमानः सं भावयत्येनानिति
व्याहृतिविधाने स्थानविशेषलक्षणो गुणो यजमानफलार्थं विधीयमानो
यजमानेनैव कामयितव्यः संकल्पेनेत्यर्थः । एतत्सूत्रे नियमविधानेन
फलतां परिसंख्यां दर्शयति—अर्थवादा इतर इति । आधारस्येत्यनु-
वर्तते । आधारगतगुणविध्यर्थवादा इतर इत्यर्थः । यथा संततमाधार-
यतीत्यत्र प्राणानामन्नाद्यस्य संतत्या इत्येवमादयोऽर्थवादा आधारयो-
स्तथाऽन्येष्वपि नियतेषु यज्ञाङ्गेषु प्रकारान्तरसिद्धा अर्थवादा एवे-
त्याह—तथाऽन्येषु यज्ञाङ्गेषु पुरीषवर्ती करोति प्रजयैवैनं पशुभिः
पुरीषवन्तं करोतीत्यादिना यजमाने दधातीतीत्यन्तेन । इतीति नाना-
प्रकाराणामर्थवादानां ग्रहणार्थम् । अन्यच्च याजमानसूत्रे—द्रव्यसं-
कल्पनं यजमानस्य दक्षिणादानं ब्रह्मचर्यं जपाश्चेति । यज्ञाङ्गभूतं द्रव्यं
सिद्धं जात्यादिना पश्चादङ्गत्वेन तत्तद्देवाविहितमपि नर्त्तिगभिः संक-
ल्प्यं तत् । न हि तत्र तत्र देदे संपादनं विधीयतेऽपि तु सिद्धस्याङ्ग-
ताऽतो द्रव्यप्रकल्पनं पूर्वमर्थसिद्धं तत्तु स्वार्थसिद्धचर्यं यजमान एव
कुर्यात् । नहि तत्र ऋत्विजो दक्षिणालोभेन प्रवृत्ताः स्वयं व्ययं कर्तुं
प्रभवन्ति । अत आज्यव्रीहितण्डुलपशुगोजाश्वदीनां संपादनं यजमानः
स्वद्रव्यव्ययेन साक्षाद्वाऽन्येन वा संपादयेत् । अत्र यजमानग्रहणं

संकल्पे प्रवर्तमानस्य द्रव्यप्रकल्पनं मा भूत् किंतु संकल्पात्पूर्वमेव यक्ष्यमाणस्येति । यजमानपदं द्रव्यप्रकल्पनपदेन न संबद्धमिति पुनरग्रिमैरेव संबन्धो यथा स्यादिति सप्रयोजनम् । दक्षिणादानादित्रयेण संबद्धत उत्तरत्रानुवर्तते च । दक्षिणादानं स्वत्वत्यागरूपं नास्वामिनः संभवति । सामर्थ्यमपि श्रुत्या बाध्यतेऽनङ्गान्होत्रा देय इत्यादिना । अष्टाङ्गमैथुनत्यागो ब्रह्मचर्यम् । तद्यजमानसंस्कार एव । समाख्यायाः सामर्थ्येन बाधात् । ऋत्विजां हि ब्रह्मचर्याभावेऽपि कर्तृत्वसंभवात् । तस्माद्दीक्षासंस्कारवत्स्वामिनः संस्कार इति भवत्यदृष्टार्थः संस्कारो यजमानस्यैव । अत एव लिङ्गेन समाख्याबाधे सति योऽस्याग्नीनाधास्यमानो भवति स एतां रात्रिं ब्रह्मचर्यं चरतीत्यध्वर्योर्ब्रह्मचर्यविधानम् । आश्वलायनस्तु ऋत्विजामपि ब्रह्मचर्यमाह—न मांसमश्नीयुर्न स्त्रीमुपेयुरा क्रतोरपवर्गादिति । अपवर्गः समाप्तिः । अष्टाङ्गमैथुनं दक्षेण प्रदर्शितम्—

स्मरणं कीर्तनं केलिः प्रेक्षणं गुह्यभाषणम् ।

संकल्पोऽध्यवसायश्च क्रियानिर्वृत्तिरेव च ॥

एतन्मैथुनमष्टाङ्गं प्रवदन्ति मनीषिणः ।

विपरीतं ब्रह्मचर्यमेतदेवाष्टलक्षणम् ॥ इति ।

अभिलाषपूर्वकं स्मरणकीर्तनप्रेक्षणानि निषिद्धानि । केलिः परिहासादिवाह्यचेष्टा । गुह्यभाषणं संभोगार्थं रहोमन्त्रणम् । संकल्पो मानसं कर्म । अध्यवसायः संभोगनिश्चयः । क्रियानिर्वृत्तिः क्रियानिष्पत्तिः । यत्र कुत्रापि वेदे पठितानां मन्त्राणां जपः पत्न्या अपि । वक्ष्यति च धर्मेषु न हि भर्तृविप्रवासे स्त्रिया नैमित्तिके दाने स्तेयमुपदिशन्तीति तस्या अपि स्वाम्यमस्त्येवेति प्रवसति यजमाने दक्षिणादानं पत्न्याऽपि कार्यम् । वरो देयः । छिन्दत्माणि दद्यादित्यादिना विहितं स्कन्नादिनिमित्तं दानमपि दक्षिणाशब्देन ग्रहं प्रदेयमात्रग्रहणात् । अन्यच्च सूत्रे—प्रत्यगाशिषो मन्त्रान्कर्मकरणाञ्जपति तथोपदिश्यमानानुपतिष्ठतेऽनुमन्त्रयतेऽभिमन्त्रयतेऽभिमृशति जपतीति चेति । दर्शितव्याख्यानमेतत्सूत्रम् । अन्यच्च सूत्रे—यावदुक्तं कर्माणि करोतीति । यजमान एवोपस्थानादिजपानामङ्गभूतानि कर्माण्यपि यावदुक्तमनतिक्रम्य करोति प्रत्यगाशीर्मन्त्रैरुत्सर्गेण जपस्तैः कर्माणि यावद्विहितान्येव करोति । अस्माभिर्यावत्कर्तव्यं यजमानस्योच्यते तावदेव तेन कार्यं न यजमानकाण्डविहितं

सर्वमिति । अन्यत्र सूत्रे—यावदुक्तं पत्न्याः कर्माणि ब्रह्मचर्यं जपाश्चेति । दंपत्योरविशेषेण प्राप्तानि याजमानकर्माणि पत्न्या नियम्यन्ते । कुतो यदि याजमानं कर्म सर्वं तस्या अपि स्यात्तदा पत्न्यवेक्षत इत्यनर्थकं स्यात् । अतो ज्ञायते यावदुक्तमेव तया कार्यमिति । अत्र यावदुक्तमेव कर्माणीति नियमो न तु यावदुक्तं कर्माण्येवेति । न ब्रह्मचर्यजपपरिसंख्येति वक्तुमुक्तं ब्रह्मचर्यं जपाश्चेति । ब्रह्मचर्यं तत्रजमानब्रह्मचर्येणार्थात्तस्या अपि सिद्धमेव तथाऽपि मनोविकारमपि निरुन्ध्यादिति वक्तुं पुनर्वचनम् । पत्न्याः प्रत्यगाशिषां मन्त्राणां याजमाने न विनियोग इति तेषां लिङ्गेन जपार्थोऽयमारम्भः । जपशब्देनोपस्थानादिकमपि । स्वस्थाः प्रत्यगाशिषो नियम्यन्त इति । स्त्रीणां अप्यधिकार उक्तो धर्मसूत्रे—जायापत्योर्न विभागो विद्यते पाणिग्रहणाद्धि सहत्वं कर्मसु तथा पुण्यक्रियासु द्रव्यपरिग्रहेषु चेति । कात्यायनोऽपि—ब्राह्मणोऽग्नीनादधीत स्वर्गकामो यजेतेति विशिष्टलिङ्गश्रवणात्स्त्रिया अनधिकारे प्राप्त आह—स्त्री चाविशेषाद्दर्शनाच्चेति । स्त्री चाधिक्रियते । कुत एतत् । अविशेषात् । यस्माच्छ्रूयमाणमपि लिङ्गं न विशेषप्रत्यायकं भवति । अतो न पुंसामेवाधिकार इति । उद्दिश्यमानविशेषणं ह्येतत्स्वर्गकामो यजेतेति विधिसंस्पर्शाभावात् । अविवक्षितं लिङ्गं संख्या च । यत्र पुनर्विधिसंस्पर्शोऽस्ति तत्र लिङ्गं संख्या चेत्येतद्द्वयं विवक्षितमेव । यथा पशुमालभेतेत्यत्र तद्विशेषणं पुं त्वमेकत्वं चोभयं विधीयते विशिष्टपश्वालम्भोऽन्यथा न भवति । तस्मात्स्त्रिया अप्यधिकारः । दर्शनाच्च दृश्यते चायमर्थो यथा स्त्रिया अप्यधिकार इति । मेखलया यजमानं दीक्षयति योक्त्रेण पत्नीमिति योक्त्रविधिपरे वाक्ये पत्न्या अप्यधिकारं दर्शयति । सा च पुंसा सहाधिक्रियते न पृथक् । क्रियाफलं च सकलमेकैकस्य भवति न विभागेन स्वर्गकामो यजेतेत्यनेन यथा यजमानोऽभिधीयत एवं पत्न्यपीति । यथा यागेन यजमानः फलं साधयति तथा पत्न्यपीति । वाक्यान्तरेण सह क्रियाऽनयोः । तथा च श्रवणम्—

नास्ति स्त्रीणां पृथग्यज्ञो न व्रतं नाप्युपोषणम् ।

शुश्रूषयति भर्तारं तेन स्वर्गे महीयते ॥ इति ।

तस्मादुपनीताधीतानां त्रैवर्णिकानां तज्जातिस्त्रीणां च ब्राह्मणविहिते-
पञ्चाधानाग्निहोत्रदर्शपूर्णमाससोमादिकर्मस्वधिकार इति सिद्धम् । जैमि-

निरपि—लिङ्गविशेषनिर्देशात्पुंशुक्तमैतिशायन इति । स्वर्गकाम इत्यत्र पुंस्त्वस्य प्रकृत्यर्थत्वाद्विवक्षितत्वमिति स्त्रिया नाधिकारः ।

भार्या पुत्रश्च दासश्च त्रय एवाधनाः स्मृताः ।

इति स्मरणाच्चेति प्राप्ते प्रकृत्यर्थत्वेऽप्युद्देशविशेषणत्वादविवक्षितमैवं पुंस्त्वं क्लीबाद्यर्थत्वात्तु संख्यातुल्यत्वमेव । न चाधनत्वं पित्रादिदत्तसंभवात् । धर्मं चार्थं चेत्यादिवचनाच्च । पत्नीशब्दस्य यज्ञाद्योगे निष्पत्तेः । भार्या पुत्रश्चेति वचनं त्वरवातन्त्र्यपरम् । तस्मात्स्त्रिया अप्यधिकार इति सिद्धान्तः । सूत्रार्थस्तु स्वर्गकाम इति लिङ्गविशेषनिर्देशात्पुमधिकारकमैतिशायन आचार्यो मन्यते । स्वमते तु संख्यावदविवक्षितमिति स्त्रिया अप्यधिकार इति । अन्यच्च जैमिनिः—स्ववतोस्तु वचनादैककर्म्य स्यादिति । स्त्री पृथगेव यजेत न तु पत्या सह । यजेतेत्येकत्वस्य कर्तरि विवक्षितत्वादिति प्राप्ते यजमानप्रयोगे पत्न्याज्यावेक्षणादेः पत्नीप्रयोगे च यजमानावेक्षणादेर्लोपप्रसङ्गात् । ऋत्विङ्न्यायेन पत्न्युपादाने स्वामिवचनपत्नीयजमानशब्दानुपपत्तेः संसृष्टद्रव्ययोर्विभागनिषेधाच्च न पृथग्यष्टृत्वं किंतु सहैव दंपत्योरेककर्तृत्वं तदैक्याच्च यजेतेत्येकवचनप्रती-
पोमौ देवतेतिवदिति सिद्धान्तः । सूत्रार्थस्तु स्ववतोः स्त्रीपुंसयोर्द्रव्यवतो-
राज्यावेक्षणान्वारम्भादिवचनादैककर्म्य सहप्रयोगः स्यादिति । आधा-
नादिवत्सोमात्पूर्वं कर्मोपयुक्तान्मन्त्रान्भार्याऽप्यधीते पितुः पत्न्युर्वर्त्तिगर्भयो
वा सकाशात् । इदं चार्थत एव सिद्धम् । अथ संकल्पवाक्ये मतभेदेन प्रकारः । नित्ये कौमारिल्यमते तावदधिकारवाक्यचोदितफलाभावेऽपि मन्त्रलिङ्गार्थवादादिवहुवाक्यपर्यालोचनयोपात्तदुरितक्षय एव फलत्वेन परिकल्पित इति तदनुरोधादुपात्तदुरितक्षयार्थं ज्योतिष्टोमेन यक्ष्य इति नित्ये ज्योतिष्टोमे संकल्पः । एतदुभयमतेऽपि नैमित्तिकेऽपि यत्र जाते-
ष्ट्यादौ फलश्रवणं तत्र निमित्तफलसंवलित्वाधिकांरात्पुत्रजन्मनिमित्तं पुत्रगतपूतत्वादिकामो जातेष्ट्या यक्ष्य इत्यादि संकल्पः । यत्र तूपरागे स्नायादित्यादौ निमित्तमात्रश्रवणं तत्रोपरागनिमित्तं स्नानं करिष्य इत्या-
दिसंकल्पः । काम्ये त्वधिकारवाक्यप्रतिपादितफलोद्देशेन वृष्टिकामः कारीर्या यक्ष्य इत्यादिसंकल्प इति संक्षेपः । विस्तरस्तु मतद्वये सर्वशक्त्य-
धिकरणे तिर्यगधिकरणे च द्रष्टव्यः । शारीरकभाष्ये तु जन्माद्यस्य यत इति सूत्रे यतो वेत्यादिविषयवाक्यव्याख्याने ब्रह्मणः सकाशादेव प्रप-

अजातमुत्पन्नं यथा मृदः सकाशादुत्पन्नो घटः स्वोपादानं मृदमत्यक्त्वा जीवति प्रलीयमानोऽपि मृदेव प्रलीयत एवं ब्रह्मणः सकाशाज्जातं जगदपि ब्रह्मात्यक्त्वा जीवति प्रलीयमानं च ब्रह्मण्येव प्रलीयत इत्युक्तत्वात्तरशास्त्रसंदर्भेण ब्रह्मणि समन्वयादिकं प्रतिपाद्य ब्रह्मार्पणबुद्धयैव कर्माणि कर्तव्यानीत्युक्तम् । ततश्च श्रीपरमेश्वरप्रीत्यर्थं ज्योतिष्टोमेन यक्ष्य इत्यादिस्वाभीष्टसदाशिवगजानननारायणाद्युपाध्यवच्छिन्नपरमेश्वरप्रीत्युद्देशेन संकल्पः कार्यः । यद्यपि संकल्पः कर्म मानसमित्युक्तं तथाऽपि श्रौतकर्मसु वाचिकोऽपि । यो यक्ष्य इत्युक्त्वा न यजते त्रैधातवीयेन यजेतेति श्रुतावुक्त्वेत्युक्तेः । अत्र जलहस्तत्वाद्याचारात् । परिशिष्टे—

यन्नाऽऽम्नातं स्वशाखायां पारक्यमविरोधि यत् ।

विद्वद्भिस्तदनुष्ठेयमग्निहोत्रादिकर्मवत् ॥ इति ।

शाखान्तरोपसंहारे यथोपदेशं कुरुत इति वैश्वदेवसूत्रमपि प्रमाणम् । वैश्वदेव एव यथोपदेशकरणनियमादन्यत्रैवोपसंहारो न वैश्वदेवे । स च पाक्षिक एव । स च सूत्राविरोधेन । यत्र शास्त्रान्तरीयपक्षस्य कण्ठोक्त्या निषेध एवशब्दश्रवणं वा तत्र तु नैवोपसंहारः । पारक्यमविरोधि यदि-त्यनन्तरोदाहृतपरिशिष्टवचनात् । न च शास्त्रान्तरोक्तप्रधानाङ्गानां स्वशास्त्रत आधिक्ये तस्माप्युपसंहारः पक्षे स्यादिति वाच्यम् ।

बह्वलपं वा स्वगृहोक्तं यस्य यावत्प्रचोदितम् ।

तस्य तावति शास्त्रार्थे कृते सर्वं कृतं भवेत् ॥

इति वचनेन तन्निरासात् । गृहग्रहणस्य श्रौतकर्मोपलक्षणार्थत्वात् । न चैवं कस्याप्युपसंहारो माऽस्त्विति वाच्यम् । यथोपदेशं कुरुत इत्यनेन शास्त्रान्तरीयोपसंहारस्य वैश्वदेवातिरिक्तस्थले प्रवृत्तेरुक्तत्वात् । तत्रेयं व्यवस्था । यत्र स्वशास्त्रे सामान्यत उक्तं तद्विषये शास्त्रान्तरे स्वसूत्राविरुद्धं प्रकृतोपयोगि किञ्चिदधिकमुक्तं चेत्तावन्मात्रं ग्राह्यमेव । यथा सामान्यतो दर्भैरग्नीन्परितृणातीत्युक्ते दर्भसंख्याविशेषस्वीकारः । स्वशास्त्रापेक्षया शास्त्रान्तरे विशेषो विकृतौ यः सोऽपि स्वीकार्य एव । यथा दीक्षणीयेष्ट्यादौ प्रधानस्वरविशेषः । अयं चापरो विशेषः । स्वशास्त्रोक्तेषु शास्त्रान्तरोक्तोपसंहारपक्षे तदुक्तेषु च पक्षेषु मध्ये यो हौत्रशास्त्रैक-

वाक्यतापन्न औद्गात्रशास्त्रैकवाक्यतापन्नो वा तत्तद्विषये भवति स एव
ग्राह्य इति सर्वं रमणीयम् । बृहन्नारदीये —

विष्णवर्षितानि कर्माणि सकलानि भवन्ति हि ।
अनर्षितानि कर्माणि भस्मानि न्यस्तहव्यवत् ॥
नित्यं नैमित्तिकं काम्यं यच्चान्यन्मोक्षसाधनम् ।
अर्षितं विष्णवे सर्वं सात्त्विकं सफलं भवेत् ॥ इति ।

विष्णुस्मरणात्सर्वं पूर्णं भवति । तथा च स्मृतिः—

प्रमादात्कुर्वतां कर्म प्रच्यवेताध्वरेषु यत् ।
स्मरणादेव तद्विष्णोः संपूर्णं स्यादिति श्रुतिः ॥ इति ।

अनाज्ञातादिमन्त्रत्रयजपवैष्णव्यृजपव्याहृतिजपाः सर्वसंधानार्थं व-
क्तव्याः । तथा च स्मृत्यन्तरे —

अनाज्ञातादित्रितयं वैष्णवीमृचमेव च ।
समस्तव्याहृतीश्चैव जपेद्यज्ञस्य पूर्णये ॥ इति ।

सर्वयाज्ञिकोपयोगायायमुपोद्धात उक्तः । अयं दर्शपूर्णमासाद्यर्थोऽपि
भवति । न तु केवलं सोमार्थ एवेति द्रष्टव्यमिति दिक् ।

इति श्रीमदोकोपाह्वश्रीगणेशदीक्षिततनूजगोपीनाथदीक्षितविरचि-
ष्यमाणसूत्रव्याख्यानोपयोगिसर्वशेषभूतोपोद्धातः समाप्तः ।



